

رەسسام : ئابدۇشۈكۈر كېرىم
مۇقاۋىنى لايىھىلىگۈچى : غالىب شاھ

ياسىنجان سادىق چوغلان

جاللات خېنىم

جاللات خېنىم

(1)

جاللات خېنىم



شىنجاڭ خەلق نەشرىياتى

(1)

شىنجاڭ خەلق نەشرىياتى

ISBN 7 - 228 - 08354 - 7
(民文) 上下集总价:52.00 元


ISBN 7-228-08354-7



9 787228 083541 >



www.uyghurkitab.com
ئۇيغۇر كىتابلىرىنىڭ ئىنتېرنېت دۇكانى
ئۇيغۇر كىتاب تۈزۈش كەڭەشى



ياسنجان سادس چوغلان

جاللات خنسم

(تاريخي رومان)

(1)

سنجاك خلو ن شرياتي

图书在版编目(CIP)数据

魔鬼夫人/亚森江·沙迪克著. —乌鲁木齐:新疆人民出版社, 2003. 10

ISBN 7-228-08354-7

I. 魔… II. 亚… III. 长篇小说—中国—当代—维吾尔语(中国少数民族语言) IV. 1247.5
中国版本图书馆 CIP 数据核字(2003)第 089124 号

责任编辑:买买提吐尔地·米尔孜艾合买提
责任校对:艾加尔古丽·吐尔逊
封面画者:阿布都秀库尔·克里木
封面设计:阿里甫·夏

魔鬼夫人(维吾尔文)

亚森江·萨迪克 著

艾尔肯·伊不拉音 编辑

新疆人民出版社出版
(乌鲁木齐市 348 号 邮编: 830001)

新疆新华书店发行
新疆金版印务有限公司印刷

850×1168 毫米 32 开本 29.75 印张 20 插页

2003 年 12 月第 1 版 2003 年 12 月第 1 次印刷

印数: 1—5000

ISBN7-228-08354-7/I 总价(上、下集): 52.00 元
如有印刷装订问题请直接同出版社调换



بۇ كىتابىمنى مېھرىبان ئانامغا ، كۆيۈمچان
ئايالىمغا ۋە بارلىق سۆيۈملۈك خانىم - قىزلارغا
ئېھتىرام بىلەن بېغىشلايمەن .

— ياسىنجان سارقى چوڭلان

ئۇيغۇر كىتاب تور بېكەتى
ئۇيغۇر كىتابلىرىنىڭ يېڭى ئادرېسى
www.uyghurkitap.com

ئاپتۇر ئايالى ۋە بالىسى بىلەن بىللە

ئاپتۇر بىلەن بىللە قىلىدىغان كىتاب ئوقۇش



ئاپتور پىشقەدەملەردىن رىئايەت ئاھلىماقتا



ئاپتور شىنجاڭ تېلېۋىزىيە ئىستانسىسىنىڭ رىياسەتچىسى نۇرسە غوپپەر بىلەن سۆھبەتتە



مۇھەررىردىن

ياش يازغۇچى ياسىنجان سادىق چوغلان 1966 - يىلى 3 - ئايدا يەكەن ناھىيە بازىرىدا ئىشچى ئائىلىسىدە تۇغۇلغان. باشلانغۇچ مەكتەپ ۋە تولۇقسىز ئوتتۇرا مەكتەپلەرنى پۈتتۈرگەندىن كېيىن 1983 - يىلى شىنجاڭ سۇ - ئېلېكتر تېخنىكا مەكتىپىدىن شۇ باشقۇرۇش كەسپىگە قوبۇل قىلىنغان. 1986 - يىلى ئوقۇش پۈتتۈرۈپ يەكەن دەريا باشقارمىسىغا ئورۇنلاشقان، ھا-زىرغىچە مۇشۇ ئورۇندا خىزمەت قىلىۋاتىدۇ.

ياسىنجان سادىق چوغلان 1988 - يىلى 4 - ئايدا «يەكەن گېزىتى» دە ئېلان قىلىنغان «ئاددىي - ساددا باشلىق» ناملىق ھېكايىسى بىلەن ئەدەبىي ئىجادىيەت سېپىگە كىرىپ كەلگەندىن بۇيان تىرىشچانلىق بىلەن ئىجادىيەت ئېلىپ بېرىپ ئۇيغۇر ئەدەبىياتىنىڭ تەرەققىياتى ئۈچۈن بەلگىلىك تۆھپە قوشۇپ كەلدى. ئۇنىڭ «ئېھ، سەھرا»، «ئەتە يەنە پوچتالىيون كېلىدۇ»، «قا-غا»، «چىلان تۇپراق»، «بېلىقچى ھەققىدە ھېكايە»، «كا-لا»، «چاشقان ئاپىتى»، «قارا قۇمچاق»، «ئېچىل پاختام»، «تاز ۋە چىۋىن» قاتارلىق ھېكايىلىرى؛ «قۇرۇپ كەتكەن دەريا»، «قۇملۇق»، «كاككۇك بالىسى»، «سۆيگۈ قېرىمايدۇ» قاتارلىق پوۋېستلىرى ئوقۇرمەنلەرنىڭ ۋە ئەدەبىيات تەتقىقاتچىلىرىدىن ئىككىنچى باھاسىغا سازاۋەر بولدى. ئۇنىڭ «ئېھ سەھرا» ناملىق ھېكايىسى 1994 - يىلى ئاپتونوم رايونلۇق 6 - نۆۋەتلىك «خانتەڭرى ئەدەبىياتى مۇكاپاتى» غا، «ئاي مۆككەن كېچە» ناملىق ھېكايىلەر توپلىمى 1999 - يىلى مەملىكەتلىك 6 - نۆۋەت-

لىك «تۇلپار ئەدەبىياتى مۇكاپاتى» غا، «قۇملۇق» ناملىق پوۋېس-
تى «تارىم مۇكاپاتى» غا، «قۇرۇپ كەتكەن دەريا» ناملىق پوۋېس-
تى 2001 - يىلى «ئالتۇن توي» مۇكاپاتىغا ئېرىشتى.
ئۇنىڭ ھازىرغىچە «يۈرىكىم يىغلايدۇ» (ھېكايە - نەسرلەر
توپلىمى)، «ئاي مۆككەن كېچە» (ھېكايىلەر توپلىمى)، «جا-
نانغا يېزىلغان خەت» (پوۋېستلار توپلىمى)، «كاككۇك بالىسى»
(پوۋېستلار توپلىمى)، «سۈكۈتتىكى زېمىن» (پوۋېست - ھې-
كايىلەر توپلىمى)، «داۋان» (رومان)، «كۈيلەر خانىشى -
ئاماننىساخان» (بالىلار پوۋېستى)، «ئادالەت ھامىيسى -
سەئىدخان» (بالىلار پوۋېستى)، «ئاتەش قەلب، ساخاۋەتلىك
زېمىن» (ماكرو ئەدەبىي ئاخبارات)، «يوللار ئېسىڭدە بولسۇن»
(ئەدەبىي ئاخباراتلار توپلىمى) قاتارلىق كىتابلىرى ھەرقايسى
نەشرىياتلار تەرىپىدىن نەشر قىلىندى. «شېرىن چۈشتىكى قارا
كۆلەڭگە»، «ئاق يۆگەك»، «يۈرەكسىز سۆيگۈ»، «قەشقەردە
توي»، «ئۇيغۇر پوۋېستلىرىدىن تاللانمىلار»، «ئۇيغۇر ھېكايە-
لىرىدىن تاللانمىلار» قاتارلىق كىتابلارغا بىر قىسىم ئەسەرلىرى
تاللاپ كىرگۈزۈلدى.

ياسىنجان سادىق چوغلان ھازىر شىنجاڭ يازغۇچىلار جەمئى-
يىتىنىڭ ئەزاسى، قەشقەر ۋىلايەتلىك يازغۇچىلار جەمئىيىتىنىڭ
ھەيئەت ئەزاسى. قولىڭىزدىكى «جاللات خېنىم» ناملىق بۇ ئىك-
كى قىسىملىق تارىخىي رومان ياش قەلەم ساھىبىنىڭ ئون بەش
يىللىق ئەدەبىي ئىجادىيىتىدىكى ۋەكىللىك ئەسەر بولۇپلا قالما-
ستىن، بەلكى تارىخىي رومانچىلىقىمىزدا مەيدانغا كەلگەن يەنە بىر
مۇنەۋۋەر ئەسەر بولۇپ ھېسابلىنىدۇ. بىز بۇ روماننىڭ نەشر
قىلىنىش مۇناسىۋىتى بىلەن ئۇيغۇر ئەدەبىياتىمىزنى تەرەققىي
قىلدۇرۇش يولىدا تىنىمىز، مىننەتسىز، تەمەسز ھالدا ئۇن-
تىنىسىز ئەجىر سىڭدۈرۈۋاتقان بۇ تۆھپىكار ياش يازغۇچىنىڭ
تېنىگە سالامەتلىك، بەخت، ئىجادىيىتىگە مۇۋەپپەقىيەت تىلەيمىز.

مۇندەرىجە

بىرىنچى قىسىم

- بىرىنچى باب شاھ قىلىچى قانسىرىغان 1
ئىككىنچى باب مەزھەپ توپانى 57
ئۈچىنچى باب تەخت غوۋغاسى 137
تۆتىنچى باب تىترىگەن زېمىن 191
بەشىنچى باب پاجىئەلىك قىسىمەتلەر 249
ئالتىنچى باب سۈلۈك تۇمانلىرى 344
يەتتىنچى باب تۈندىكى قىساسخورلار 428

ئىككىنچى قىسىم

- سەككىزىنچى باب ئەمەلگە ئاشمىغان سۇيقەست 493
توققۇزىنچى باب داغ 589
ئونىنچى باب مۇھەممەدئىمىن باھادىرخان 692
ئون بىرىنچى باب شەيتان ئەلچىسى 812
ئون ئىككىنچى باب قىساسكار خېنىم 870
خاتىمە ئورنىدا 944



بىرىنچى باب

شاھ قىلچى قانسىرىغان

1

مىلادىيە 1666 - يىلى تومۇز ئايلىرى. چىڭتىچۈش. قۇياش كۆيدۈرگۈچ نۇرلىرىنى گويا مۇشۇ زېمىنغا چىچىد. ۋاتقانداك يەر - جاھان تونۇردەك قىزىپ كەتكەندى. سۇسىز چۆلىنىڭ كۆز يېتىم دائىرىسىدە سەراپ كۆل سۈيىدەك زاھىر بولۇپ، ئەينەكتەك جۇلالىناتتى. تاش - داڭگاللار گۆش قويسا كاۋاپ بولغۇدەك قىزىپ كەتكەندى. باھار يامغۇرىدا كۆكەرگەن قومۇش، يانتاق، قامغاق، ئازغان، چاكاندىلار تومۇزنىڭ كۆيۈك ئاپتىپىدا سارغىيىپ قۇرۇشقا باشلىغاندى. قىيىقىزىل يۇلغۇن چىچەكلىرى خۇددى كۆيۈۋاتقانداك قىزغۇچ يالقۇن چاچاتتى. زې- مىندىن كۆتۈرۈلگەن ئىسسىق شامال ئادەمنىڭ نەپىسىنى بوغات- تى. بەئەينى ئۆلۈم ۋەھمىسىدەك مۇدەھىش تىمتاسلىققا چۆمگەن بۇ ساينىڭ جىمجىتلىقىنى يىراقتىن ئاڭلانغان تۇچ كولدۇرمىنىڭ يېقىملىق جىرىڭلاشلىرى بۇزۇۋەتتى. شۇ ھامان يۇلغۇن سايسىد- دە زېمىننىڭ ھارارىتىگە بەرداشلىق بېرەلمەي گاھ ئالدى ئوڭ پۇتى بىلەن ئارقا سول پۇتىنى كۆتۈرۈۋېلىپ، ئالدى سول پۇتى بىلەن ئارقا ئوڭ پۇتىدا يەر دەسسەپ، گاھ ئالدى سول پۇتى

بىلەن ئارقا ئوڭ پۇتىنى كۆتۈرۈۋېلىپ، ئالدى ئوڭ پۇتى بىلەن ئارقا سول پۇتىدا يەر دەسسەپ تۇرغان پاتمىچۇق، كەسلەنچۈكلەر چۆچۈشكىنىچە بوغۇم - بوغۇم قاسىراقلىق قۇيرۇقلىرىنى تىك كۆتۈرۈشكىنىچە يەر بېغىرلاپ قېچىشقا باشلىدى. قومۇشلارنىڭ سايسىدە مۆكۈنۈپ ياتقان تورغايلار پۇرىدە ئۇچۇپ يەنە بىر قومۇشلۇقتىكى يۇلغۇنلارنىڭ ئارىسىغا شۇڭغۇدى. ئىككىدىن خىل ئات قېتىلغان بەش مەبە ئاستانە تەرەپكە قاراپ كېتىۋاتاتتى. بامدات ۋاقتى بىلەن يېڭىسار قەلئەسىدىن يولغا چىققان بۇ ئاتلار تېخى ھېرىپ قالمىغان بولسىمۇ، ساينىڭ ئاتەشلىك ھارارىتىگە بەرداشلىق بېرەلمەي ئېزىلىپ - ئېزىلىپ قۇشقۇن تارتاتتى. ئاتلارنىڭ بويۇنلىرىغا، ئېگەر - جابدۇقلىرىغا، مەپىنىڭ ئوقىغا ئېسىپ قويۇلغان مىس قوڭغۇراقلارمۇ ئاتلارنىڭ مېڭىشىغا ماس-لىشىپ جانسىز جىرىڭلايتتى. مەپىنىڭ شادىلىق يوغان چاقلىرى گويا بۇ سايدىن، چۆل ئاپتېپىدىن زارلانغاندەك ئاللىك غىچىر-لايتتى. مەپىلەرنىڭ ئالدىدا جەدە ئارغىماققا مىنگەن، دۇبۇلغا - ساۋۇت كىيىپ، يېنىغا قىلىچ، بويىغا ئوقيا ئاسقان يول باشلىد-غۇچى سەركەردىمۇ، مەپىگە يۆلىنىپ پۇتلىرىنى ساڭگىلىتىپ ئولتۇرغان مەپىكەشلەرمۇ ۋە مەپىلەرنىڭ كەينىدىن قورۇقداپ ماڭغان، دۇبۇلغا - ساۋۇت كىيىپ، جەڭ قوراللىرى بىلەن تولۇق قوراللانغان ئەللىككە يېقىن ئاتلىق سەرۋازلارمۇ يۇلۇپ تاشلىۋەتكەن گىياھتەك سولشىپ قالغانىدى. مەپىنىڭ قۇببە شەكىللىك سايىۋىنى كۆك مەخمەل بىلەن قاپلانغان بولۇپ، چۆ-رىسىگە تەتىللادىن جىيەك تۇتۇلۇپ، رەڭلىك چۇچا، چىلتەكلەر بىلەن بېزەلگەنىدى. سايىۋەننىڭ ئالدى ۋە ئوڭ - سول ئىككى يېنىدىن باش پانتۇدەك چوڭلۇقتا كۆزنەك ئېچىلىپ، ئالتۇن رەڭ تاۋار پەردە تارتىلغانىدى. بۇ كۆزنەكلەردىن مەپىدە ئولتۇرغۇچى-لار ھەم سىرتىنى كۆزىتىش، ھەم ھاۋا ئۆتكۈزۈپ شامالداش ئۈچۈن پايدىلىناتتى. شۇ تاپتا مەپىلەرنىڭ ئىككى يان تەرىپىدىكى

ھاۋادىنىڭ پەردىلىرى قايرىۋېتىلگەندى.

— سەركەردە، ھەي سەركەردە!

باشتىكى مەپىدىن ئاڭلانغان ئايال كىشىنىڭ زىل ئاۋازى مەپكەشنىڭ مۇگدەشگە ھېچقانداق تەسىر يەتكۈزۈمگەن بولسىمۇ، لېكىن ئالدىدا يول باشلاپ كېتىپ بارغان سەركەردىنى چۆچۈتتى. ئۇ چاقماق تېزلىكىدە قەددىنى رۇسلىدى. ئوڭ قولى يېنىغا ئېسىۋالغان قىلىچىنىڭ سېپىغا، سول قولى ئاتنىڭ چۆل-ئۇرغا يۈگۈردى. ئاي چېغىدىن تارتىپ كۆڭۈل قويۇپ كۆندۈ-رۈلگەن، ھازىرغىچە بىرقانچە قېتىملىق جەڭلەرگە قاتناشقان جەدە ئايغىر چۆلۈۋورنىڭ يەڭگىل سىلكىنىشىدىن چېپىدە توختىدى. سەركەردە بۈركۈتىنىڭدەك ئۆتكۈر كۆزلىرى بىلەن ئەتراپقا چاققانلىق بىلەن تەكشى نەزەر تاشلىغاندىن كېيىن، ئاتنىڭ بېشىدىكى مەپە تەرەپكە بۇرىدى - دە، مەپىدىن بىر قەدەم ئېرىدا توختاپ، بېشىنى تۆۋەن سېلىپ تۇرۇپ سورىدى:

— لەبەي، خان ئاغىچا خېنىم.

سايىۋەننىڭ ھاۋادىنىدىن يۈزىنى ھىلھىلە رومال بىلەن يېرىم يۆگىۋالغان ئوتتۇز نەچچە ياشلاردىكى جۇۋاننىڭ تۇجۇپىلەپ قويغان ئوسمىسى سىڭىپ ئىچكەن قىياقتەك قېشى، سۈرمە سۈرۈلگەن قايرىما كىرىپكىلىك شەھلا كۆزلىرى كۆرۈندى.

— سالىقىراق جاي تېپىپ ئۇسسۇزلۇق ئىچكەچ بىردەم

شامالدىساق بولاتتى.

— خوش، ئاغىچا خېنىم، — سەركەردە قولىنى پېشانىسىگە سايىۋەن قىلىپ ئالدى تەرەپكە نەزەر تاشلىدى - دە، يەنە بېشىنى تۆۋەن سېلىپ تۇرۇپ جاۋاب بەردى، — ئالدىمىز تەرەپتە دەل - دەرەخلىك كۆرۈنگەندەك قىلىدۇ. شۇ يەرگە بېرىپ سال-قىندىساق قانداق بولۇر؟

— مەيلى، — دەيدى ئاغىچا خېنىم، — مەلىكىنىڭ مەپىسىدە

گە قاراپ باقسىلا، ئۇسساپ قالدىمىكىن؟

— خوش .

سەرکەردە ئېتىنىڭ بېشىنى ئىككىنچى مەپىگە بۇرىدى ۋە
ھاۋادىن مەپە ئىچىگە نەزەر تاشلىدى .

مەلىكە شېرىن سۈت ئۇيقۇسىغا كەتكەندى . ئۇششاق ئۇرۇل-
گەن كوكۇلا چاچلىرى يولدا ئوقۇپ كەلگەن كىتابنىڭ ئوچۇق
بەتلەردە يېيىلىپ ياتاتتى . مەلىكىنىڭ ئىككى كېنىزىكىمۇ بىر-
نىڭ ساغرىسىغا بىرى بېشىنى قويۇپ ، مەپىنىڭ ئاياغ تەرىپىدە
ئۇخلاپ قېلىشقانىدى .

سەرکەردە باشتىكى مەپىنىڭ قېشىغا كېلىپ جاۋاب بەردى :
— ئاغچا خېنىمغا مەلۇم بولغاي ، مەلىكە مەھلىيا خېنىم
ئۇخلاپ قاپتۇ ، ئويغىتىشقا پېتىنالىمدىم .

مەپە ئىچىدىن سادا چىقىمىدى . سەرکەردە بىرنەچچە دەقىقە
جاۋاب كۈتكەندىن كېيىن يەنە سورىدى :

— مېڭىشقا ئىجازەتمىكىن ، ئاغچا خېنىم !
— ئىجازەت . مەلىكە ئۇخلاپ قالغان بولسا ئويغىنىپ كەتمە-
سۇن . مەپىنى سىلىقراق ھەيدەڭلار .

— خوش ، ئاغچا خېنىم .

بىر چۆگۈن چاي قاينىمى يول ماڭغاندىن كېيىن سەرکەردە-
نىڭ كۆز ئالدىدا ياپېشىل بىر بوستانلىق نامايان بولدى . تاپتا-
قىر سايلىقنىڭ ئوتتۇرىسىغا خۇددى بىر پارچە يېشىل كىمخانى
تاشلاپ قويغاندەك تاسادىپىي ۋە ئاجايىپ يېقىملىق تۇيغۇلارنى
قوزغانتۇچى توغراق ، تاغ تېرىكى ، سۇۋادان ، جىگدە ۋە سۆگەتلەر
بىلەن بېزەلگەن بوستانلىقنىڭ نېرىقى چېتى مەھەللىگە تۇتاشت-
تى . يول مۇشۇ بوستانلىقنىڭ ئوتتۇرىسىدىن ئۆتەتتى . كۈنپى-
تىش تەرەپتىكى كۆيۈك تاغلاردىن ئېقىپ كەلگەن ، ئىككى تاش
تۈگمەن چۆرگىلەتكۈدەك بىر ئېقىن مۇشۇ بوستانلىققا كەلگەندە
يېيىلىپ ، تاراملارغا بۆلۈنۈپ ئاقاتتى . ئات چاپتۇرۇپ كەلگەن
سەرکەردە ئېقىن بويىدىكى قۇچاق يەتكۈسىز ئىككى تۈپ سۆگەت-

نىڭ سايىسى چۈشكەن تۆت پارچە كىگىز ئورنىدەك چىملىقنى مولجالدى - دە، كەينىدىن دەمەس قەدەم ئات چاپتۇرۇپ كەلگەن سەرۋازغا بۇيرۇق قىلدى:

— زىلچا - كۆرپىلەرنى ئاشۇ سۆگەتنىڭ سايىسىگە سېلىڭلار. چاققان بولۇڭلار، ئاغىچا خېنىم ساقلاپ قالمىسۇن. سەرۋازلار قاتار كېلىپ توختىغان مەپىلەرنىڭ تۆتىنچىسىدىن ئىككى پارچە گىلەمنى ئېلىپ سايىدىكى چىملىققا سالدى. ئۇنىڭغىچە ئۈچىنچى مەپىدىن ئون يەتتە - ئون سەككىز ياشلار چامىسىدىكى ئۈچ كېنىزەك بىلەن قىرىق ياشلار چامىسىدىكى قاۋۇل بىر خىزمەتكار ئايال چۈشۈپ بىرىنچى مەپىنىڭ قېشىغا كەلدى - دە، مەپىنىڭ ئارقا تەرىپىدىكى ئىشىكىنى ئاچتى. قىز-لاردىن بىرى قولىدىكى تۆت پۇتلۇق دەسسگۈچى مەپىنىڭ لېۋىگە توغرىلاپ قويدى. يەنە بىر قىز مەپىدىن چۈشۈش ئۈچۈن تەمىشلەگەن ئاغىچا خېنىمنىڭ قوش - قوش ئالماس كۆزلۈك ئالتۇن ئۈزۈك سېلىنغان ئىنچىكە بارماقلىرىدىن ئاۋايلاپ تۇتتى. ئاغىچا خېنىم مەرۋايىت ۋە ھەر خىل رەڭدار تاشلاردىن بېزەك قويۇپ تىكىلگەن قىزىل رەڭلىك ئاياغ كىيگەن پۇتىنى مەپىنىڭ لېۋىگە توغرىلاپ قويۇلغان دەسسگۈچكە پەم بىلەن قويدى ھەمدە ئىككى كېنىزەكنىڭ ئىككى قولىدىن تۇتۇپ ياردەم بېرىشى بىلەن ئاۋايلاپ يەرگە چۈشتى. ئۇ مەپىنىڭ ئىچىدىكى دىمىق ھاۋادا خېلىلا تەرلەپ كەتكەن بولسا كېرەك، ئالتۇن ئۈزۈكلەرگە تولۇپ كەتكەن بارماقلىرى بىلەن مايسا رەڭ شايى كۆڭلىكىنىڭ كۆنچىكىدىن چىمداپ تۇتۇپ، ئۆزىنى يەلپۈشكە باشلىدى. بوستانلىقنىڭ سالقىن غۇر - غۇر شامىلى شايى كۆڭلەكنىڭ ئېتىكىنى يەلپۈيتتى.

— ئوھ، شۈكرى خۇدايىم. ئەجەب بىر راھەتكە چىقتىمەن، — ئاغىچا خېنىم شۇنداق دېگەچ ئەتراپقا نەزەر تاشلىدى - دە، ئىككىنچى مەپىدىن چۈشۈپ قاراپ تۇرغان ئىككى كېنىزەك.

زەكتىن سورىدى، — مەلىكىنى نېمىشقا مەپىدىن چۈشۈرمەي-
سىلەر؟

ئىككى كېنىزەك دەرھال قول قوۋۇشتۇرۇپ، بېشىنى تۆ-
ۋەن سېلىپ جاۋاب بەردى:

— مەلىكە تېخىچە ئويغانمىدى، ئاغىچا خېنىم.

— ئويغىتىڭلار، سەگىدەپ بىردەم ئويىنۋالسۇن. يەنە ئۇخ-
لىۋالدى تېخى، — ئاغىچا خېنىم ئەمدى يېنىدىكى كېنىزەكلەر-
گە قارىدى، — خالىراق بىر جايغا باشلاڭلار.

بىر كېنىزەك ئالدىدا يول باشلاپ، ئىككى كېنىزەك ئاغىچا
خېنىم يېقىلىپ چۈشسە ھازىرلا يۆلۈپلىشقا تەييار تۇرغان ھالەتتە
ئىككى يېنىدا مېڭىپ، ھاجەت قىلدۇرۇش ئۈچۈن قويۇق ئورمان-
لىقنىڭ ئارىسىغا كىرىپ كەتتى.

خىزمەتكار ئايال ئاغىچا خېنىمنىڭ مەپىسىدىن ئىككى تەتلىلا
كۆرپىنى ئالدى - دە، سەرۋازلار سالغان زىلچىنىڭ تۇر تەرىپىگە
قوشلاپ سالدى. ئاندىن مەپىدىن يەنە ئىككى يەي ياستۇقنى ئېلىپ
ئاغىچا خېنىمنىڭ يۆلىنىپ ئولتۇرۇشى ئۈچۈن كۆرپىنىڭ ئۈس-
تىگە ئاۋايلاپ جايلاشتۇردى. ئۇنىڭغىچە سەرۋازلار تۆتىنچى مەپى-
دىن سوغۇق ساقلاش ئۈچۈن بۇيا - بېدىلەر بىلەن مەھكەم چۈم-
كەلگەن قوغۇن - تاۋۇز، توغاچ - ئالۇچىلارنى، ساپال كۈمۈزەك-
تىكى قېتىق، مىس كۈمۈزەكلەردىكى ھەر خىل شەربەت - مۇراب-
بالارنى، قاتلىما، گۆشنان، سوغۇق گۆشلەرنى ئەكىلىپ داستى-
خانغا تىزدى.

ئاغىچا خېنىم كېنىزەكلەر مىس ئاپتۇۋىدا قۇيۇپ بەرگەن
سۇدا قولىنىڭ ئۇچىنى - خېنە قويغان تىرناقلىرىنى دېگۈدەك
چايقىدى - دە، داستىخاندا ئولتۇرۇش ئۈچۈن بىر قەدەم چامداپ-
لا، باراقسان ئۆسكەن ئىككى تۈپ سۆگەتكە ئەيمىنىپ قارىدى.
سۆگەتلەردىن بىرى يوغىناپ پورلىشىپ كەتكەن بولۇپ، پورى
تۆكۈلۈپ كەتكەنلىكتىن قارنى ئېچىلىپ، ئادەم پانتۇدەك كاۋاك

بولۇپ قالغانىدى. يەنە بىر تۈپ سۆگەتنىڭ ئادەم بويى بىلەن تەڭ يېرىدە ئادەم بېشىدەك ۋە قوش مۇشتۇمدەك چوڭلۇقتا بىر - نەچچە پوققى ساڭگىلاپ تۇراتتى. سۆگەتنىڭ شاخلىرىغا قاغا - قۇزغۇنلار ئۇۋا سالغان بولۇپ، نېمە سەۋەبتىندۇر بىراۋلار ئېد - سىپ قويغان قاپاقلار سەلكن چۆل شامىلىدا تىنىمسىز پۇلاڭ - لاپ تۇراتتى، شۇنداقلا قارىغان كىشىگە بۇ قاپاقلار خۇددى ئىككى - ئۈچ ياشلىق بالىلارنى بويىدىن ئېسىپ قويغاندەك ۋەھىملىك تۇيغۇ بېرەتتى.

— ئانامەي، — دېدى ئاغچا خېنىم ھودۇققان ھالدا، — ئادەمنىڭ تېنى ئەيمىنگۈدەك سۆگەتكەنغۇ بۇ، داستىخاننى دەرھال باشقا يەرگە يۆتكەڭلار.

— بۇ سۆگەتلەرنىڭ سايىسى بەلەنتى، ئاغچا خېنىم، — دېدى سەرگەردە بېشىنى تۆۋەن سېلىپ.

— ئالۋاستى ئۇۋىسىدەك بۇ يەردە قانداقمۇ خاتىرجەم ئارام ئالغىلى بولسۇن، دەرھال يۆتكەڭلار، — دېدى ئاغچا خېنىم قەتئىيلىك بىلەن قولىنى سىلكىپ، — قېرى سۆگەتلەرگە، بولۇپمۇ مۇشۇنداق چۆلدىكى پورلىشىپ كەتكەن قارنى يوق سۆ - گەتلەرگە ئالۋاستى ئۇۋىلىۋالدۇ. بۇنداق خالى ئەمەس جايدا ئارام ئالساق ئالۋاستى چېپىلىۋالمىسۇن يەنە. سۆگەتنىڭ سايى - سىگە چىدىمىسىلا سەرۋازلار بىلەن ئۆزلىرى ئارام ئالسىلا.

زىلچا، كۆرىپ، داستىخانلار قول - قولچە يۆتكەلدى. — توشقان! ئەنە قاچتى، ئەكە ئوقيانى، ئىلدام بول...

ئەمدىلا ئون ياشقا كىرگەن مەلىكىنىڭ كەپسىزلىك بىلەن چۇقان سېلىشى ئاغچا خېنىمنىڭ دىققىتىنى بۆلدى. مەلىكىنىڭ يېنىدىكى كېنىزەك يۈگۈرۈپ بېرىپ مەپىدىن چاققانغىنە بىر ئوقيا بىلەن لىق ئوق قاچىلانغان، زەر يىپىلار بىلەن كەشتىلەنگەن ئوقدانى ئەكەلدى. ئاغچا خېنىم مەلىكىنىڭ كەپسىزلىكىنى ياقىتۇرمىغان ھالدا تاقەتسىزلىنىپ ۋارقىردى:

— مەلىكەم، ھاي مۆھتەرەم خېنىم. كەلسىلە، سەكرەپ يۈرمەي مۇزدەك شەربەتتىن بىر ئوتلام ئىچىۋالسىلا. ئىسسىق ئۆتۈپ قالمىسۇن يەنە.

— ئۇسسەمدىم، سەل تۇرۇپ ئىچمەن. مەلىكە جاۋابەن شۇنداق دېدى — دە، ئوقداندىن بىر تال ئوقنى ئېلىپ، ياننىڭ كىرىچىگە بەتلىگىنىچە توشقان قېچىپ كەتكەن توغراقلىققا يۈگۈردى. ئۇنىڭ بېلىدىكى ئالتۇن توقىلىق كەمىرىگە ئېسىۋالغان ئىككى غېرىچ ئۇزۇنلۇقتىكى خەنجىرى تەنمىسىز پۇلاڭلاپ تۇراتتى. خەنجەرنىڭ كۈمۈش غىلىپىغا قۇيۇلغان جاۋاھىر كۆزلەر قۇياش نۇرىدا يالتىرايتتى. مەلىكىنىڭ كەينىدىن ئۇسساپ ھالىدىن كەتكەن ئىككى كېنىزىكى بىلەن ئون نەچچە سەرۋازمۇ جېنىنىڭ بارىچە يۈگۈرۈشتى.

— ئەتىگەندىن بېرى ھارۋىدا مىدىرلىماي ئولتۇرۇپ زېرەدە كىپ كەتكەن ئوخشايدۇ، — دېدى ئاغىچا خېنىم مەلىكىنىڭ شوخلۇقىدىن سۆيۈنگەن ھالدا ۋە نېرىراقتا تۇرغان سەركەردىگە بۇيرۇق قىلدى، — سەركەردە، سىلى بېرىپ مەلىكىنى قايتۇرۇپ كەلسىلە، شۇنچە ئۇزۇن يولنى تىنچ — ئامان بېسىپ كەلدۇق. ئەمدى ئاستاننىڭ بوسۇغىسىغا كېلىپ قالغاندا بىرەر پېشكەللىككە يولۇقۇپ قالمايلى يەنە.

— خوش، ئاغىچا خېنىم. — ئاستاننىڭ چاپارمەن ماڭدۇرۇۋەتسىلە، خان ئالىلىرىغا كەلگەنلىكىمىزدىن خەۋەر بېرىۋەتكەي.

— خوش، ئاغىچا خېنىم. سەركەردە ئون سەرۋازنى ئۈستى مەھكەم چۈمكەلگەن بەشىدە چى مەپىدىن نېرى بولماسلىققا تاپىلدى. چۈنكى، بۇ مەپىدە تۇرپاننىڭ نائىب ئەمىرى سەئىد باباخاننىڭ ئاكىسى خاقان ئابدۇللاخانغا ئەۋەتكەن شاھانە سوۋغا — سالاملىرى بار ئىدى. قالغان سەرۋازلارنى ئاغىچا خېنىمدىن قىرىق — ئەللىك قەدەم نېرىدا

چۆرگىلىتىپ كۆزەتتە تۇرغۇزدى - دە، ئىككى سەرۋازنى ئەگەشتۈرۈپ مەلىكىنىڭ كەينىدىن ئورمانلىققا كىرىپ كەتتى. خىزمەتكار ئايال ساپال كومزەكتىكى قېتىقتىن ئالتۇن جام - غا بەش - ئالتە قوشۇق بۆلۈپ، ئۈستىگە ناۋات شىرنىسىدىن قۇيۇپ، قوشۇق بىلەن قوچۇدى. ئاندىن مەخسۇس ئاغىچا خېنىم بىلەن مەلىكىگە ئاتاپ ئېلىۋالغان ساپال كوزىدىكى مۇزدەك بۇلاق سۈيىدىن تۆكۈپ دوغ قىلدى - دە، ئالتۇن جامنى ئاغىچا خېنىمغا ئىككى قوللاپ تۇتتى:

— ئۇسسۇزلۇق ئىچىۋالسىلا، ئاغىچا خېنىم.

ئاغىچا خېنىم ئالتۇن جامنى قولغا ئالدى - دە، ئەتراپىدىكى كۆزەتتە تۇرۇۋاتقان سەرۋازلارنىڭ باشقا تەرەپكە قاراپ تۇرۇشقىنىنى كۆرۈپ، يۈزىگە يېرىم تارتىۋالغان ھىلىمە چۈمبىلىنى ئېلىۋەتتى. ئويمانقەدەك كىچىك، چىلاندىك قىزىل لەۋلىرىنى ئالتۇن جامغا تەگكۈزۈپ مۇزدەك دوغنى ئاستا سۈمۈردى. شۇ ئەسنادا ئىككى كېنىزەك توز پېيىدە ياسالغان يەلپۈگۈچ بىلەن ئاغىچا خېنىمنى ئىككى تەرەپتىن ئاستا يەلپۈشكە باشلىدى.

2

تۈمەنلىگەن ئالماسلارنى چېچىۋەتكەندەك چاراقلاپ كۆزنى قاماشتۇرۇپ تۇرغان كېچە ئاسمىنىدىكى يۇلتۇزلار بىلەن ساھىب - جامال ئۇيغۇر قىزلىرىنىڭ قېشىنى ئەسلىتىدىغان ئالتە كۈنلۈك ئەگىم ئاي سۇس نۇرىنى يەكەن سەئىدىيە خانلىقىنىڭ ئاستانىسى قەدىمكى شەھەر يەكەننىڭ ھەممە يېرىگە تەكشى چاچاتتى. شەھەر سېپىلىنىڭ ئۈستىدىكى قاراۋۇلخانلاردا، ئوردا سېپىلىنىڭ كۈنگۈرە - مۇنارلىرىدا كۆزەتتە تۇرغان لەشكەر - ياساۋۇللارنىڭ قولىدىكى قىلىچ - نەيزىلەر سۇس ئاي نۇرىدا سوغۇق يالتىدى.

رايىتى. ھەرەمدىكى ھەشەمەتلىك قەسىر - راۋاقلارنىڭ، ھەيۋەت-لىك خان ساريىنىڭ گۈمبەز - قۇببىلىرىدىكى رەڭدار كاھىشلار بۇ قەدىمكى شەھەرنىڭ سەلتەنىتىنى كۆز - كۆز قىلىۋاتقاندەك ھەشەمەت بىلەن پارقىرايىتى. ئاستانە رەستىلىرىدە كەچكى بازار قىزغىن داۋام قىلىۋاتاتتى. قىسمەن دەڭ - سارايىلار، ئاشخانىد-لار، كاۋاپچىلار، ھېسىپچىلار، غالتەك گۆشى ساتقۇچىلار، نا-مازىشام بازىرىدىكى ھاجەتمەن ئېلىپساتارلار، ئۇششاق تىجارەتچى-لىرى، باققاللار، ھۆپىگەرلەر تېخىچە دۇكانلىرىنى يىغىشىمىغاند-دى. شەھەرنىڭ چىلتەنلىرىم، ھەزرىتى پىر مازارلىرى ۋە خانىقا دەروازىسى تەرەپلەردىن ئاڭلانغان قەلەندەرلەر، سوپى - دەرۋىش-لىرىنىڭ «ھۇ - ھۇ»، «ھۆم ئاللاھ، ھەق دوست» دەپ زىكرى قىلىشلىرى شەھەردىكى قىزغىن ھايات شاۋقۇنلىرىغا ماسلاشمى-غان ھالدا خۇددى شەھەرگە باستۇرۇپ كېلىۋاتقان بىر توپ يىرت-قۇچلارنىڭ ھۇۋلاشلىرىدەك ۋەھىملىك تۇيغۇ بېرەتتى ۋە ئاشۇ مازار - خانىقالارغا قانداقتۇر بىر ئىلاھىي كۈچ بەخش ئېتىپ، سىرلىق ھەم مۇدەھىش كۆرسىتەتتى. شۇنىڭ بىلەن بىللە ئالتۇن-لۇقۇم بازىرىدىكى خانلار قەبرىستانلىقىدا تىلاۋەت قىلىۋاتقان قارىيىنىڭ مۇڭلۇق ئاۋازىنى كېچىنىڭ غۇر - غۇر شامىلى ئۈچۈ-رۇپ كېلەتتى. مۇڭلۇق كۈيگە ئوخشاش بۇ ئاۋاز گوپا ئېچىنىش-لىق بىر نالە - پەريادەك ئادەمنىڭ يۈرەك - باغرىنى ئېزەتتى. شەھەرنىڭ قايسىبىر چېتىدىن ئاڭلانغان ساتارغا تەڭكەش قىلىنغان بۇ مۇقام ئاۋازى ئاستا - ئاستا ئەۋجىگە چىقىپ، سوپى - دەرۋىشلەرنىڭ ۋەھىملىك «ھۇ - ھۇ» لىرىنىمۇ، قارىيىنىڭ نالىلىك قىرائىتىنىمۇ بېسىپ چۈشتى. نامەلۇم مۇقام-چىنىڭ تاغ سۇلىرىدەك سۈزۈك ۋە جاراڭلىق، سېھىرلىك ئاۋازى ئاستانە ئاسمىنىدا جاراڭلايتتى.

شۇ دەقىقىدە خان ساريى گۈرستان جىمجىتلىقىغا چۆككە-ندى. ساراي ئەتراپىدىكى مۇھاپىزەتچى ياساۋۇللاردىن تارتىپ،

ساراي خىزمەتكارلىرىغىچە، شاھنىشىندىكى ۋەزىر - ۋۇزىرلار - دىن تارتىپ ھۆدەيچى - ئىشكىباقارلارغىچە گويا چوڭراق نەپەس ئالسا دەرھاللا جېنى چىقىپ كېتىدىغاندەك ۋەھىمە بىلەن سۆكۈت - كە چۆمگەندى. بارلىق ئوردا ئەركانلىرىنىڭ بېشى مەيدىسىگىچە ساڭگىلىغان، كۆزلىرى پۇتىنىڭ ئۇچىغا تىكىلگەن بولۇپ، شاھ - نىشىنىڭ نەقىشلىك تام - تورۇسلىرىغا ئېسىلغان كۈمۈش شامدانلاردىكى يۇلتۇزدەك يېنىپ كەتكەن شاملارنىڭ يورۇقىدا چىرايلىرىدىكى يوشۇرالمىغان ۋەھىمىلىك ئىپادىلەر مانا مەن دەپ كۆرۈنۈپ تۇراتتى. تۆردىكى ئۈچ گەز ئېگىزلىكتە مەرمەردىن ياسالغان توققۇز پايىلىك شاھ سۇپىسىنىڭ ئۈستىدىكى چوغدەك خوتەن گىلىمىنىڭ ئۈستىگە ئورنىتىلغان، تۇنقۇچ ۋە قۇبىيلىرى قۇيما ئالتۇندىن ياسىلىپ، ھەر خىل رەڭدىكى ئالماس، ياقۇت، قاشتېشىدىن كۆز قويۇپ بېزەلگەن ھەشەمەتلىك تەختتە دۆلەتپاناھ سۇلتان ئابدۇللاخان غەزەپلىك ئەلپازدا سەلتەنەت بىلەن ئولتۇراتتى. ئۇنىڭ چوڭ - چوڭ سۈرلۈك قوي كۆزلىرى تۆۋەندىكى ئوردا ئەركانلىرىغا گۇمانخورلۇق بىلەن تىكىلگەندى. شاھنىشىن ئىچىدە قاتتىق ئىزتىراپتا قالغان چوڭ - كىچىك ئەمىرلەرنىڭ ۋەھىمە ئىلكىدىكى پۇشۇلداپ تىنىشلىرى ۋە يۈرەكلىرىنىڭ ئەزە - سىز سوقۇشلىرىدىن باشقا ھېچقانداق شەپە ئاڭلانمايتتى.

ئەلبىتتە مەھەلدە خاننىڭ تۇيۇقسىز كېڭەشكە چاقىرىتقانلىقىدىن تەئەججۈپلىنىپ، تۈرلۈك ئوي - خىياللار بىلەن شاھنىشىنغا ئالدىراپ - تېنەپ جەم بولغان بۇ ئوردا ئەركانلىرى ئولتۇرۇشقا ئىجازەت بېرىلمىگەنلىكى ئۈچۈن، خاننىڭ چىرايىدىكى غەزەپتىن ئەس - ھوشلىرىنى يوقىتىشىپ، ئەركىنرەك تىنىشىدە - مۇ جۈرگەت قىلالماي قول قوۋۇشتۇرغىنىچە يەرگە قاراپ تۇرۇ - شاتتى. بارلىق ئەمىرلەرنىڭ تولۇق كېلىپ بولغانلىقىغا كۆزى يەتكەن دىۋاننىڭ تەختكە يېقىنراق كېلىپ سۇلتان ئابدۇللاخانغا مۇراجىئەت قىلدى:

— ئادالەتپاناھ ئانھەزىرىتىمگە مەلۇم بولغاي، كېلىشكە تېز —
گىشلىك ئوردا ئەيىنلىرىنىڭ ھەممىسى كېلىپ بولدى.
سۇلتان ئابدۇللاخان تەختنىڭ ئالتۇن قۇببىسىگە يۆلەنگەن
سېمىز گەۋدىسىنى سەل رۇسلىدى - دە، تۆۋەندە قول قوۋۇشتۇ.
رۇپ نۇرغان ئەمىرلىرىگە بىر قېتىم تېز - تېز نەزىرىنى يۈگۈرتۈپ
كەندىن كېيىن، جاۋاب كۈتۈپ تۇرغان دىۋانېگىگە قول ئىشارەت
سى قىلدى. خاننىڭ قول ئىشارىسىنى كۆرگەن دىۋانېگى ئەمىر -
لەرگە يۈزلىنىپ، ئۈنلۈك ئاۋازدا پەرمان يەتكۈزدى:
— خان ئالىيلىرى ئەمىرلەرنى ئولتۇرۇشقا ئىجازەت بەردى.

— ئانھەزىرىتىمنىڭ شەپقىتىگە ھەشقاللا!

ئەمىرلەر بىردەك خانغا تەشەككۈر ئېيتىشىپ، يەڭگىل تىن
ئېلىشتى - دە، ئەمەل - مەرتىۋىسى بويىچە ئۆزلىرىنىڭ ئورۇن -
لىرىنى تېپىپ ئولتۇرۇشتى. قىسقىغىنە ئۇرىتۇپىدىن كېيىن
شاھنىشىن يەنە ئىلگىرىكىدەك تىمتاس ھالىتىگە كەلدى. كۆر -
سىلارغا جايلىشىپ ئولتۇرۇۋالغان ئەمىرلەر يەر تېگىدىن خانغا
ئېھتىيات بىلەن قارىشىپ، يەنە بېشىنى تۆۋەن سېلىشتى. نېمە -
گىدۇر ئاچچىقلىنىپ قالغان خاننىڭ قاپقى تېخىچىلا تۈرۈك
بولۇپ، قوشۇمىلىرى كىرىشىپ كەتكەندى.

سۇلتان ئابدۇللاخان كۆنگەن ئادىتى بويىچە گېلىنى ئىككى
قېتىم قىرئەتەندىن كېيىن سۆز باشلىدى:

— ئىشەنچلىك مەلۇماتلاردىن قارىغاندا، قەشقەردىكى بىر
قىسىم مۇناپىق رىياكارلارنىڭ كۈشكۈرتىشى بىلەن شاھزادە يول -
ۋاسخان خۇتبىنى ئۆزىنىڭ نامىغا ئوقۇتۇپتۇدەك. ئەلۋەتتە شاھ -
زادىنى ئاق دېمەكچى ئەمەسمەن. ئول نائىنساپ شاھزادىنىڭ
نىيەت - ئىقبالى بىزگە خېلى بۇرۇنلا ئايان بولغان. ئەمما،
سەلتەنتىمىزنىڭ بىر قىسىم يوشۇرۇن ئەغىيارلىرى^① شاھزادە -
نىڭ ئەتراپىغا توپلىشىپ، پەرزەنتىنى پەدەرگە قىلىچ كۆتۈرۈشكە

① ئەغىيار — دۈشمەن.

كۆشكۈرتمەكتە. ئۇزۇندىن بېرى خانلىقىمىزنىڭ تۈزۈشى يەۋاتقان بىر قىسىم ئەمىر - بەگلىرىمىز تۈزۈلۈك قىلىپ، بىزدىن يۈز ئۆرۈپ، شاھزادىگە مايىل بولماقتا. مەن قەشقەر ئەمىر - بەگلىرىنىڭ مۇناپىقلىق قىلغىنىغا ئىشەنسىمۇ، لېكىن ئوردام - دىكى ئەمىرلەردىن ماڭا ساتقۇنلۇق قىلىدىغانلار چىقار دەپ زىنھار ئويلىمىغان. مانا بۈگۈن ئوردىمىزنىڭ يۇقىرى مەرتىۋە ۋە ئالىي ئىنئاملىرىغا ئۇزۇندىن بېرى نائىل بولۇپ كەلگەن بىر ئاسىي ئەمىر ئۆزىنى ئاشكارىلىدى.

خاننىڭ سۆزى مۇشۇ يەرگە كەلگەندە شاھنىشىندىكى بارلىق ئەمىرلەر خانغا يەر تېگىدىن خۇدۇكسىرەپ، بىر - بىرىگە گۇماندا - سىراپ قارىشىۋالدى - دە، ئولتۇرغان ئورۇنلىرىدا ئىختىيارسىز قىمىرلاشتى. قانداقتۇر بىر قورقۇنچتىن يۈرەكلىرى ئەنسىز سو - قۇپ كىمخاب تونغا قىمىدىغان ۋۇجۇدلىرىنى سوغۇق تەر باستى. شاھزادە يولۋاسخاننىڭ دادىسىدىن خانلىق تەختىنى تارتىۋې - لىش نىيىتى ئاشكارىلانغان بىرنەچچە يىلدىن بېرى سۇلتان ئابدۇللاخاننىڭ ئوغلىنىڭ ۋاپاسزلىقىدىن قاتتىق رەنجىپ، گۇماندا - خور، ئاسان غەزەپ قىلىدىغان، رەھىمسىز، چېچىلغاق بولۇپ قالغانلىقى بارلىق ئەمىرلەرگە ئايان ئىدى. خان غەزەپلەندىمۇ، بولدى، بىرەر كىمنىڭ كاللىسىنى ئالماي بولدى قىلمايدۇ. ئاھ تەڭرىم! بۈگۈن قايسى شور پېشانە ئەمىرنىڭ ئەجىلى توشىد - كىن؟! خان ئالىيلىرىنىڭ كۆڭلىگە ئۆزۈڭ ئىنساپ - تەۋپىق بەرگەيسەن...

سۇلتان ئابدۇللاخان ۋەھىمىدىن كىرىپدەك تۈگۈلۈپ كەت - كەن ئەمىرلىرىگە سوغۇق نەزەر تاشلاپ گېپىنى داۋاملاشتۇردى: — بىر ھەپتىدىن بېرى ئوۋ قىلغۇچ لەشكەرلىرىمنى مەشىق قىلدۇرمىەن دەپ ئاستاندىن چىقىپ كەتكەن مۇناپىق، ئاسىي ئەمىر مىرزا يۈسۈپبەگ ئىككى مىڭ لەشكىرى بىلەن قەشقەرگە بېرىپ شاھزادىدىن پاناھلىق تىلەپتۇ...

بۇ يېڭى شۇم خەۋەردىن ئەمدىلا خەۋەر تاپقان ئەمىرلەرنىڭ كىمخاب، بەقەسەم تونلارغا ئورالغان گەۋدىلىرى يەنە قايتىدىن قىمىرلاشقا باشلىدى. ئەمىر مىرزا يۈسۈپبەگ بىلەن يېقىن بۇرا-دەرىچىلىك قىلىپ ئۆتكەن بىرقانچە ئەمىرلەر ئۆزلىرىنىڭ بۇ خائىنغا چېتىلىپ قېلىپ، خاننىڭ غەزىپىگە ئۇچرىشىدىن قور-قۇپ، يۈرەكلىرى شۇنداق قاتتىق ئاغدىكى، پەيلىرى سىرىقراپ، پۈت - قوللىرىدا جان قالمىدى، پۈتكۈل ۋۇجۇدىنى قارا تەر بېسىپ ئەس - ھوشىنى يوقىتىپلا قويۇشتى. ئەمىر مىرزا يۈ-سۈپبەگ بىلەن چىقىشالماي ئاداۋەتلىشىپ كېلىۋاتقان ۋە شۇ مۇنا-سەۋەت بىلەن خانغا بىرقانچە قېتىم ئەرز قىلىشقان ئەمىرلەر بولسا، ئوشۇقى سىيا چۈشكەن قىمارۋازلاردەك شۇنداق خۇش بولۇشۇپ كەتتىكى، خاندان تېخىمۇ چوڭراق مەنەسپ، كاتتا ئىنئامغا ئېرىشىش تەمەسىدە شۆلگەيلىرى ئېقىپ مەست بولۇپ كەتتى.

— خۇدا بۇيرۇسا بۇ رىياكار ئەمىرلەرنىڭ ئەدىپىنى پات يېقىندا بەرگەيمىز، — ئابدۇللاخان تەختكە يېقىنراق جايدا ئالدى-دىكى شىرەگە قەغەز، قومۇش قەلەم، سىياھ تەييارلاپ يارلىق يېزىشقا ھازىر بولۇپ ئولتۇرغان سەرمۇنىشىغا^① قاراپ گېپىنى داۋاملاشتۇردى، — مىرزابەگ دەرھال يارلىق پۈتۈك تەييارلى-غاي. قاغىلىق، پوسكام، مەكىت بەگلىرى ئۆزىگە قاراشلىق نۆكەرلەرنى يىغىپ، ئوزۇق - تۈلۈك، قورال - ياراغلارنى تەق قىلىپ، پەرمان كۈتكەي. ئاستاندىكى سپاھبەگلەر مېنىڭ رۇخسىتىمىسىز لەشكەرلىرى بىلەن ئاستاندىن ئايرىلمىغاي. شە-ھەرگە كىرىپ - چىققۇچىلار قاتتىق تەكشۈرۈلگەي. پەرمانغا خىلاپلىق قىلغۇچىلارنىڭ كاللىسى ئېلىنىدۇ. ئەمىر مىرزا يۈ-سۈپبەگنىڭ يەتتە ئەۋلادىغىچە قىرىپ تاشلانغاي. مال - مۈلكى

① سەرمۇتىشى — باش كاتىپ.

خەزىنىگە ئېلىنىپ، تۇرالغۇسى كۆيدۈرۈۋېتىلگەي. سۇلتان ئابدۇللاخان پەرماننى بېرىپ بولۇپ تەختنىڭ ئالدى تۈن تۇتقۇچىغا تايانغىنىچە ئورنىدىن تۇردى. ئۇنىڭغىچە بارلىق ئەمىرلەر دۈرىدە ئورنىدىن تۇرۇشۇپ قول باغلاشقىنىچە خانغا ھۆرمەت بىلدۈرۈشتى. خان ئەمىرلەرگە كۆز قىرىنىمۇ سالماس. تىن خاس ئېلىنغان يان ئىشىك ئارقىلىق شاھنىشىندىن چىقىپ كەتتى.

— ئەمىرلەرنىڭ قايتىشىغا ئىجازەت.

دېۋانېگىنىڭ يېقىملىق، بوم ئاۋازى بىلەن تەڭ بارلىق ئەمىرلەر يەڭگىل تىن ئېلىشقىنىچە ئاللاغا شۈكرى - سانا ئېيى. تىشتى. يۈرەكلىرى قاتتىق مۇجۇلۇپ كەتكەن ئەمىرلەرنىڭ با- يامقى ۋەھىمىسى تېخى تارقىلىپ كەتمىگەندى. شۇڭلاشقا، ئۇ- لارنىڭ شاھنىشىندا بىرەر - ئىككى ئېغىز ئۆزئارا گەپ قىلىشقىد- مۇ رايى بارماي، شاھنىشىندىن جىم - جىملا چىقىپ كېتىشكە ئالدىراشتى.

3

شاھنىشىندىن يېنىپ چىققان ئابدۇللاخاننىڭ نېمە ئۈچۈندۇر ھەرەمگە كىرىشكە كۆڭلى تارتىدى. ئۇ ئوردا بېغىغا يانداش سېلىنغان ھەرەمدىن ئاڭلىنىۋاتقان ئايال كىشىنىڭ مۇڭلۇق ناخ- شىسىغا بىر پەس قۇلاق سالىدى - دە، ئوردا بېغىنىڭ كۈنچىقىش تەرىپىدىكى قەسىرگە قاراپ ماڭدى.

ئوردا سېپىلىنىڭ توققۇز دەرۋازىسىنىڭ ھەربىرىنى ئۈچ يۈزدىن ياساۋۇل بىردىن سەركەردىنىڭ باشچىلىقىدا قوغدىغاندىن سىرت، ئوردا ئىچىنىڭ ھەممە يېرىدە ھەر ئون - يىگىرمە قەدەمدە بىردىن نۆكەر قاراۋۇللۇق قىلاتتى. سۇلتان ئابدۇللاخان-

نىڭ كېلىۋاتقانلىقىنى كۆرگەن ئۆكەرلەر قەدەدىنى رۇسلاپ خانغا ھۆرمەت بىلدۈرۈشتى. خاندىن ئىككى - ئۈچ قەدەم ئارىلىق قالدۇرۇپ ئەلەم ماھارىتى ۋە ساداقەتمەنلىكتە ئىشەنچكە ئېرىشىپ تاللانغان بەستلىك كەلگەن تۆت نەپەر خاس يىگىت سۇلتان ئابدۇللاخاننىڭ دىققىتىنى چاماسلىققا تىرىشىپ، خاندىن ئىككى - ئۈچ قەدەم ئارىلىق قالدۇرۇپ، ئەتراپىنى ھوشپار-لىق بىلەن كۆزىتىپ كېلىۋاتتى. ئۇلاردىن يەنە تۆت - بەش قەدەم ئارىلىق قالدۇرۇپ دىۋانبېگى، ھەرەمئانغىسى ۋە بىكاۋۇل-بەگ^① بىرقانچە مۇلازىمنىڭ ھەمراھلىقىدا پايپاسلاپ كېلىشمەكتە ئىدى.

ئابدۇللاخان قەسىرنىڭ ئالدىدىكى ئون مو چوڭلۇقتىكى كۆلنىڭ قارامتۇل پارقىراپ تۇرغان سۈيىگە خىيالچانلىق بىلەن نەزەر تاشلىدى. سۇ بېتىدە ساناقسىز يۇلتۇزلار خانغا قاراپ غەمكىن كۆز قىسىۋاتتى. بۇ مەنزىرە خاننىڭ دىلخەستەلىكىنى تېخىمۇ بەك ئاشۇرۇۋەتتى.

«لالىزار راۋاق» دەپ ئاتىلىدىغان بۇ قەسىر خاننىڭ تومۇز پەسلىدە ئارام ئالىدىغان، بەزمە ئۇيۇشتۇرۇپ كۆڭۈل ئاچىدىغان سورۇنى بولۇپ، بىر مو كەلگۈدەك دائىرىدىكى مەرمەر سۈپىنىڭ تۆر تەرىپىگە گىلەم ئورنىدەك چوڭلۇقتا شاھ سۇپا چىقىرىلىپ، ئارقىسى ۋە ئىككى يېنى ياغاچ سالاسۇنلار بىلەن توسۇلۇپ، ئۈستى مېھراب شەكلىدە گۈلدار نەقىش چىقىرىلىپ يېپىلغان، شاھ سۈپىنىڭ ئۈستىگە ئوتقاشتەك قىزىل زىلچا، قات - قات تەتىللا كۆرپە ۋە يۆلىنىپ ئولتۇرۇش ئۈچۈن پەي ياستۇقلار تاشلاپ قويۇلغانىدى. مەرمەر سۈپىنىڭ قالغان يېرىگىمۇ گىلەم-لەر سېلىنىپ، چۆرگىلىتىپ يېكەندازلار جايلاشتۇرۇلغانىدى. قەسىرنىڭ تۆت ئەتراپى خارەت ۋە مېمارلارنىڭ كۆڭۈل قويۇپ

① بىكاۋۇلبېگى - خاننىڭ مەخسۇس يېمەك - ئىچمىكىگە مەسئۇل ئەمىر.

لايھىلىشى بىلەن ئالتە بۇرجەكلىك، ئۈستى قوبىيە شەكىللىك تال بارىڭى ياسالغان بولۇپ، ئوردا باغۋەنلىرىنىڭ كۆڭۈل قوبۇپ پەرۋىش قىلىپ ئۆستۈرۈشى بىلەن پۈتكۈل خانلىق تەۋەسىدە بار ئۈزۈم خىللىرىدىن بىر كۆتەكتىن سېلىپ تۇجۇپىلەپ باراڭغا ئېلىنغاندى، ئۈزۈم تاللار پۈتكۈل باراڭنى تولۇق چۈمكىگەندى. ياغاچچىلىق، مېمارچىلىق ۋە باغۋەنچىلىك سەنئىتى بىر گەۋدىلەشتۈرۈلگەن بۇ تال باراڭلىق سورۇن ھەرقانداق كىشىنىڭ زوقىنى كەلتۈرەتتى. سورۇننىڭ ئالدى تەرىپىگە كولانغان ئون مو كۆلەمدىكى كۆل پۈتۈنلەي مەرمەر تاشلار بىلەن سۇ سىڭشمەيدىغان قىلىپ ياساپ چىقىلغان بولۇپ، ئوردىنىڭ غەربىدىكى ھەيدەر باغىنىڭ ئىچىدىكى چوڭ كۆلدە ئالاھىدە سۈزۈلدۈرۈپ ئاندىن بۇ كۆلگە باشلاپ كېلىنىگەنلىكى ئۈچۈن كۆل سۈيى ئەينەك-تەك سۈزۈك ئىدى. كۆلنىڭ تېگىگە ياتقۇزۇپ قويۇلغان ھەر خىل رەڭلىك تاشلار ئەينەن كۆرۈنۈپ، كۈندۈزى قۇياش نۇرىدا ئاجايىپ رەڭدار جۇلالايتتى. ئادەم بويى سۇ تولدۇرۇلغان بۇ كۆلگە، ئابدۇللاخان تومۇز ئايلىرىنىڭ دىمىق كېچىلىرىدە پات - پات چۈشۈپ سەگىدەپ تۇراتتى. گاھى ۋاقىتلاردا بىرنەچچە كېنىزەكلىرىنى ئەكەلدۈرۈپ بىللە چۆمۈلۈپ كۆڭۈل ئاچاتتى. ئوردا بىلەن ھەرەمنىڭ ئوتتۇرىسىغا جايلاشقان بۇ ئوردا بېغىدا يۇقىرىقى «لالىزار راۋاق» ناملىق يازلىق سورۇندىن باشقا، «ھۈزۈرى ساپا» ناملىق كۈزلۈك سورۇن، «ھۈزۈرى ناۋا» ناملىق قىشلىق سورۇن بار ئىدى. باھار ۋە كۈز پەسىللىك سورۇنلار بەئەينى كاتتا قەسىرلەرنىڭ شەكلىدە ياسىلىپ، تۈرۈملىرى ھەر خىل رەڭدار گۈل نۇسخىلىرى بىلەن ھەشەمەتلىك بېيىلغان بولۇپ، قەسىرنىڭ ئىچىدە تۇرۇپ ئەتراپنىڭ مەنزىرىسىنى بىمالال كۆرۈش ئۈچۈن تۆت تېمىغا ھەرخىل شەكىل چىقىرىپ توقۇلغان ياغاچ پەنجىرە ئورنىتىلغان؛ سوغۇقتىن، شامالدىن دالدىلىنىش ئۈچۈن پەنجىرنىڭ ئىچى تەرىپىگە ئەينەك

ئورنىتىلغانىدى. «ھۇزۇرى نورۇز» ناملىق سورۇننىڭ ئەتراپىغا باھار پەسلىدە ئەڭ ئاۋۋال بىخلىنىدىغان، نورۇز ئايەم كۈنى چېچەكلەپ ئېچىلىدىغان، يوپۇرماق چىقىرىدىغان ھەر خىل گۈل - گىياھلار، دەل - دەرەخلەر تىكىلگەن بولۇپ، ھەر يىلى نورۇز ئايەم كۈنى سۇلتان ئابدۇللاخان خانلىق تەۋەسىدىكى داڭ-لىق شائىرلارنى، ئاتاقلىق سەنئەتكارلارنى، مۇقامچىلارنى تەكلىپ قىلىپ، مۇشائىرە - بەزمە ئۇيۇشتۇرۇپ بېرەتتى ۋە ئۇلارغا ھەميان - ھەميانلاپ ئىنئاملارنى بېرەتتى. شائىرلارنىڭ تۈرلۈك تېمىدىكى مەسنەۋى، غەزەل، رۇبائىي، قەسىدىلىرىدىن ھۇزۇرلىناتتى.

«ھۇزۇرى ساھابە» نىڭ ئەتراپىغا يازنىڭ ئاخىرىدىن تاكى كەچ كۈز پەسلىگىچە مېۋىلىرى تۆكۈلۈپ كەتمەي تۇرىدىغان ئال-ما، ئانار، ئامۇت... قاتارلىق ھەرخىل مېۋىلىك دەرەخلەر، غازىنى ئاسان سارغىيىپ تۆكۈلۈپ كەتمەيدىغان مەنزىرە دەرەخلەرى تىكىلگەن بولۇپ، ئابدۇللاخان بۇ يەردە كۆپىنچە ۋاقىتلاردا توقال - كېنىزەكلىرى بىلەن مەيخورلۇق قىلغاچ قونۇپ قالاتتى. «ھۇزۇرى ناۋا» ناملىق قىشلىق سورۇنخانا سوغۇقتىن دال-دىلانغۇدەك پۇختا سېلىنغان بىر ئېغىز ساراي، ئۈچ ئېغىز قازناق خاس ئۆيدىن تۈزۈلگەن قەسىر بولۇپ، بۇنىڭدا خان قىش-نىڭ ئۇزاق تۈنلىرىنى گاھى بەزمە - مەشرەپ بىلەن، گاھى ۋائىز - مەدداھلارغا جەڭنامىلەرنى سۆزلىتىپ ئاڭلاش بىلەن، گاھى كىتاب - دىۋانلارنى ئوقۇتۇپ ئاڭلاش بىلەن تالڭ ئانقۇراتتى.

بۈگۈنكى كېچە ھاۋاسى تولىمۇ تىنچىق بولۇپ، دەرەخ يوپۇرماقلىرىنى مىدىرلاتقۇدەك شامالمۇ يوق ئىدى. باغدىكى تومۇز-غىلارنىڭ چىرىلداشلىرىنى، پاقىلارنىڭ كوركىراشلىرىنى ھېساب-قا ئالمىغاندا «لالىزاز راۋاق» نىڭ ئەتراپى گۈرستان جىمجىتلىقىغا چۆككەنىدى. كۆلگە بىر ھازا قاراپ تۇرغان سۇلتان ئابدۇل-

لاخان كۆل سۈيىدە يۇيۇنۇپ، بىر ئاز سەگىدىمەكچى بولدى - دە، شاھانە تون - سەرپايلىرىنى يېشىشكە باشلىدى. بۇتەك قېتىپ تۇرغان ئىككى نۆكەر خاننىڭ يېشىنمەكچى بولغانلىقىنى كۆرۈپ دەرھال ياردەملەشتى. تامبالدىن باشقا كىيىملىرىنى سېلىپ تاشلىغان خان مەرمەر پەشتاق ئارقىلىق كۆلگە ئاستا - ئاستا كىرىشكە باشلىدى. قويۇق دەل - دەرەخلەر بىلەن قورشالغان كۆل سۈيى خېلىلا سالقىن ئىدى. سۇلتان ئابدۇللاخان كۆل سۈيىگە بىرقانچە قېتىم چۆمۈلگەندىن كېيىن نۆكەرلىرى تاشلاپ بەرگەن يارىيار ھارۋىنىڭ چاقىدەك يوغانلىقتىكى تۇلۇمنىڭ ئوتتۇرىسىغا كىرىپ ئوڭىدىسىغا ياتتى. ئۇنىڭ پۇتلىرى تۇلۇمدىن ئارتىلىپ سۇغا چىلىشىپ تۇراتتى. ئۇ قولى بىلەن سۇنى چايقىغاچ ئاستا - ئاستا خىيالغا كەتتى.

«پارچىلىنىپ تېرىقتەك چېچىلىپ كەتكەن يەكەن سەئىدىيە خانلىقىنى جەننەت ماكان پەدەرۇ بۇزۇكۇم سۇلتان ئابدۇرەھىمخاننىڭ ۋەسىيىتى ۋە دۇئالىرىنىڭ بەراكاتى بىلەن قايتىدىن بىر-لەشتۈرۈپ، ئۇلۇغ بابائى بۇزۇكلىرىم سۇلتان سەئىدىخان ۋە سۇلتان ئابدۇرەشىدخانلارنىڭ زامانىسىدىكى كاتتا سەلتەنىتىنى ئەسلىگە كەلتۈردۈم. گەرچە قوشنا ئەللەر بىلەن بولغان ئۇششاق يېغىلىقلار بولۇپ تۇرغان بولسىمۇ، لېكىن ھەر قېتىمدا غەلبە - نۇسرەت بىز تەرەپتە بولدى. ئىچكى جەھەتتە ئانچىكىم نىزالارنى ۋە قىرغىز بەگلىرىنىڭ پاراكەندىچىلىكىنى ھېسابقا ئالمىغاندا ئەل - رەئىيەت تىنچ - خاتىرجەملىككە ئېرىشتى. ئەمدى ئىلى تەرەپلەرگە بېسىپ كىرگەن جۇڭغار ئاقسۆڭەكلىرىنىڭ قوشۇنىنى قوغلاپ چىقىرىپ، قۇمۇل، تۇرپان تەرەپلەردىكى ئاۋامنى خاتىرجەملىككە ئېرىشتۈرسەم بارلىق ئارمانلىرىم ئەمەلگە ئاشقان بولاتتى. ئەپسۇس، خۇدا ماڭا ئوغۇل بەرگەن بىلەن ئىنساپ - دىيانىتىنى، ئەخلاق - پەزىلىتىنى ئاياپتۇ. شاھزادە يولۋاسخاننىڭ خانلىق تەختكە كۆز تىكىۋاتقىنىغا ئۈچ يىل بول-

دى. ئۇ بۇ نىيىتىدىن يېنىش تۈگۈل ماڭا — سەلتەنەتكە قارشى لەشكەر جۇغلاۋاتىدۇ. ئوردىدىكى بىر قىسىم رىياكار ئەمىرلەر بىلەن خۇپىيانە تىل بىرىكتۈرۈۋاتىدۇ. ئوتتۇراڭچى شاھزادەم نۇردۇنخان ئەلەم ماھارىتىگە ماھىر بولغان بىلەن زىيادە مەمەدان ۋە شاراىخور، قەلەم ماھارىتىگە ئېپى يوق. ئۇنىڭ سەلتەنەتكە ۋارىسلىق قىلىشىغا كۆزۈم يەتمەيدۇ. شاھزادە ئابدۇمۆمىنخان بولسا ئەلەم ۋە قەلەم ماھارەتلىرىنى پۇختا ئىگىلىگەن بولسىمۇ، لېكىن شاھزادىلەرنىڭ كىچىكى بولغاچقا ئۇنى ۋەلىئەھدى قىلسام ئىككى ئاكىسى ھەرگىز قايىل بولمايدۇ. بەلكىم ئاغا - ئىنىلەر ئوتتۇرىسىدا تەخت ماجىراسى پەيدا بولۇپ، سەلتەنەت ئۇرۇش مالىمانچىلىقىدا قېلىشى مۇمكىن. شاھزادە يولۋاسخان بۇنچە ئال-دىراپ كەتمىسىمۇ بۇ تەخت شۇنىڭكى ئىدىغۇ! ئاتا بىلەن بالا تەخت تاللىشىپتۇ دەيسە ئەل - رەئىيەت نېمە دەيدۇ؟ ئاۋامنىڭ ئىشەنچى سۇسلاپ قالامدۇ؟ تەسەررۇپىمىزدا پىتنە - پاسات پەيدا بولمامدۇ؟ بىزگە ئىتائەت قىلىپ ئولپان تاپشۇرۇۋاتقان خانلىقلار ئىتائەتتىن باش تارتمامدۇ؟ بىزگە دۈشمەن خانلىقلار ئارىدىن پايدىلىنىپ كەتمەمدۇ؟... يولۋاستەك غەيۇر، باھادىر، مەرد ئادەم بولسۇن، ئاتا ئىزىنى بېسىپ خانلىقنى تېخىمۇ روناق تاپقۇزسۇن دەپ، ئىسمىنى يولۋاس قويۇپ يېگەن شۇنچە ئارمانلىرىم، سۆيۈنگەنلىرىم قېنى؟ ئارزۇلىغان پۇشتۇمنىڭ بەرگەن جاۋابى شۇ بولدىمۇ؟...»

سۇلتان ئابدۇللاخاننىڭ كۆز ئالدىدىن بۇنىڭدىن ئۈچ يىل ئاۋۋالقى بىر ئىش غىل - پال قىلىپ ئۆتۈشكە باشلىدى. پەرغانە، بەدەخشان يۈرۈشلىرىنىڭ نۇسرىتى ۋە ئۇيراتلار بىلەن بولغان بىرقانچە قېتىملىق ئۇرۇشنىڭ غەلبىسىدىن كېيىنكى ئۈچ - تۆت يىلدا پۈتكۈل خانلىقتا تىنچلىق، ئاسايىش-لىق ئەسلىگە كېلىپ، خەلقنىڭ تۇرمۇشى خېلىلا ياخشىلىنىپ قالغانىدى. سۇلتان ئابدۇللاخان مۇشۇنداق بىر تىنچ شارائىتتا

ئۇزۇندىن بېرى كۆڭلىگە پۈككەن بولسىمۇ، ئىچكى دۈشمەنلىرىدىن تازا خاتىرجەم بولالمىغانلىقى ئۈچۈن ئەمەلگە ئاشۇرالمىدى. كېلىۋاتقان ھەج تاۋاپ قىلىش ئارزۇسىنى يەنە ئېسىگە ئالدى - دە، ئوردا ئەركانلىرىنىڭ مەسلىھەتلىرىگە سالدى.

— ئۇزۇندىن بېرى بەيتۇل مۇبارەككە بېرىپ ھەج تاۋاپ قىلىش ئارزۇيۇم بار ئىدى. تۈرلۈك ئىچكى - تاشقى نىزالار سەۋەبىدىن بۇل ئارزۇيۇمىمنى ئەمەلگە ئاشۇرۇش مۇمكىن بولمىدى. خاندې. ھالا بۈگۈنكى كۈنگە كەلگەندە دۈشمەنلىرىمىز بىزگە كۆز تىكەلمەس بولۇپ، ئەل ئاسايىشلىققا يۈزلەندى. بۇنى ئول مۇقەددەس مۇددەتئايىمىزنى ئەمەلگە ئاشۇرۇشنىڭ ياخشى پۇرسىتى دەپ قارىدىم. بۇ ھەقتە جانابىي ئەمىرلىرىمىدىن بىرەر مەسلىھەت ئاڭلاپ باقاي دېگەن ئۈمىد تە مەن.

خاننىڭ مەقسىتىنى بىلگەن ئەمىرلەر ئاغزى - ئاغزىغا تەگ - مەي قوللايدىغانلىقىنى بىلدۈرۈشتى.

— ئەينى مۇددەتتە، شاھىمىزنىڭ بەيتۇل مۇقەددەسكە بېرىشى ئاجايىپ كاتتا ساۋاب ئىشتۇر.

— ئانھەزىرتىمنىڭ سەلتەنەت ئىشلىرىدىن ۋاقتىنچە پارخ بولۇپ، بۇ ساۋابلىق سەپەردە رىيازەت چېكىشى نىيەت قىلغان ھىممىتىگە مىڭ - مىڭ تەسەننا.

— ئۇلۇغ خۇداۋەندە كەرىم سەلتەنەتلىرىنى تېخىمۇ كاتتا قىل - خاي، دۆلەتپاناھىم.

سۇلتان ئابدۇللاخان شۇ كۈنى بىرقانچە ئەمىرلىرى بىلەن بىللە ھەج تاۋاپ قىلىش سەپىرىگە چىقىشىنى قارار قىلىپ، سەپەر تەييارلىقى قىلىشىنى بۇيرۇدى. خاننىڭ ھەج تاۋاپ قىلىشقا ماڭدى. دېغانلىقىنى ئاڭلىغان يىراق - يېقىندىكى ئەمىر - بەگلەر نۇر - غۇن قىممەت باھا سوۋغا - سالاملارنى ئەكىلىپ خان بىلەن خوشلاشتى. ئىككىنچى شاھزادە، ئاقسۇنىڭ ئائىب ئەمىرى نۇر - دۇنخان، نەۋرىسى، خوتەننىڭ ئائىب ئەمىرى ئەبەيدۇللا سۇلتان

(بۇ شاھزادە يولۋاسخاننىڭ ئوغلى) لارمۇ ئالايتەن كېلىپ، خاننىڭ سەپىرىگە ئاقپوللۇق تىلىدى. لېكىن سەپەرگە چىقىش ۋاقتى قىستاپ قالغان بولسىمۇ چوڭ شاھزادە، قەشقەرنىڭ نائىب ئەمرى يولۋاسخان تېخىچىلا كەلمەيۋاتاتتى.

سۇلتان ئابدۇللاخان بەلگىلەنگەن سەپەرگە چىقىش ۋاقتى توشقان كۈنى ئوغلى يولۋاسخان بىلەن دىدار - مۇلاقەتتە بولۇپ، خوشلىشالمىغىنىغا كۆڭلى يېرىم بولغان ھالدا ھىندىستانغا قاراپ ماڭدى ①.

شاھزادە يولۋاسخان بىلەن بىر قىسىم قەشقەر ئەمىرلىرى، سۇلتان ئابدۇللاخاننى ئۈزىتىپ قويۇش ئۈچۈن ئاستانىگە كەلگەندە، خان ئاللىبۇرۇن يولغا چىقىپ بولغانىدى. شاھزادە يولۋاسخاننىڭ كۈتكىنىمۇ شۇ ئىدى. ئۇ قەشقەردە ئەمىرلىرى بىلەن قىلغان مەسلىھەتنى بويىچە ۋاقىتنى قەستەن كەينىگە سوزۇپ، ئاستانىگە كېچىكىپ كەلدى، ئۇ ئۆزىنى كۈتۈۋېلىش ئۈچۈن شەھەر سىرتىغا ئىستىقبالغا چىققان ئوردا ئەمىرلىرىنى باشلاپ ئوردىغا كىردى - دە، ئۇدۇل شاھنىشىغا كىرىپ بەخىرامان ھالدا تەختتە ئولتۇردى.

شاھزادىنىڭ قاپ يۈرەكلىك بىلەن قىلغان بۇ قىلىقى ئوردا ئەمىرلىرىنى قاتتىق چۆچۈتتى. چۈنكى، خاندان ئىجازەتسىز تەختتە ئولتۇرۇش كالا كېتىدىغان ئېغىر گۇناھ ئىدى. بۇ شاھزادىلەر ئۈچۈنمۇ ئوخشاشلا تەتبىقلىناتتى. شاھزادە يولۋاسخان ئۆزىگە تەئەججۈپ ئىلكىدە قاراۋاتقان ئوردا ئەمىرلىرىگە قاراپ چوڭچىلىق بىلەن كۆڭلىدىكىنى ئېيتتى:

— سەلتەنەتتە خان بولمىسا بولمايدۇ. ھەزرىتى پەدەرۇ بۈزۈك ھەج سەپىرىدىن قايتىپ كەلگۈچە مەن تەختتە ئولتۇرۇپ سەلتەنەت ئىشلىرىنى باشقۇرغاچ تۇرىمەن.

① شۇ مەزگىلدە ھەج سەپىرىگە ماڭغانلار كەشمىر، ھىندىستان ئارقىلىق ماڭاتتى.

— ئەينى مۇددەتتا، — دەپ شاھزادىنىڭ پۇتىغا ھۆل خىش قويدى قەشقەردىن بىللە كەلگەن ئاتالىقى^① خىرقىراپ سۆز-لەپ، — شاھزادەم ئاستانىگە كېلىپ بولغۇچە مۆھتەرەم ئانئەزىرە-تىم يولغا چىقىپ بوپتۇ. بولمىغان بولسا قىبلىگاھىمىز شاھزادەمنى ئۆز قولى بىلەن تەختتە ئولتۇرغۇزۇپ قويۇپ، خاتىرجەم ھىجرەتكە ماڭغان بولاتتى.

— شۇنداق، شاھزادەم دېگەن ۋەلىئەھدىدۇر، — دەپ سۆز قاتتى يەنە بىر قەشقەر ئەمرى، — ۋەلىئەھدىنىڭ خان يوق ۋاقتىدا تەختتە ئولتۇرۇپ سەلتەنەتكە پاسىبان بولمىقى بەر-ھەقتۇر.

ئەمىرلەر شاھزادىدىن ئەيمىنىپ جىم - جىملا تۇرۇشاتتى. بۇ ئىشتىن بىرەر شۇملۇقنى سەزگەن ئوردا باش مىرزىسى گۇماندا-لانغان ھالدا تەختتە گىدىيىپ ئولتۇرغان شاھزادىگە مۇراجىئەت قىلدى:

— بۇ ھەقتە خان ئالىلىرىنىڭ ھېچقانداق پەرمانى يوق ئىدىغۇ، شاھزادەم؟! ئەجەبا...

— مانا مەن ھازىر پەرمان بېرىمەن، — شاھزادە يولۋاسخان تەختتىن چاچراپ ئورنىدىن تۇردى - دە، باش مىرزىنى سۆزلەش-كىمۇ يول قويماي، غەزەپ بىلەن قول شىلتىدى، — كېلىڭلار! مۇنۇ باش مىرزىنىڭ كاللىسىنى ئېلىڭلار!

شۇ ھامان بەستىلىك كەلگەن ئىككى جاللات يۈگۈرۈپ كىردى - دە، داڭقىتىپ تۇرۇپ قالغان باش مىرزىنى قولتۇق-دىن سۆرىگىنىچە شاھنىشىندىن ئاچىقىپ كەتتى. ئوچۇق ئاسماد-دا چاقماق چاققاندىك يۈز بەرگەن بۇ ئىشتىن ئەمىرلەرنى سۈر-باستى، ۋەھىمدىن تىللىرى كالۋالاشقان ھالدا قېتىپ قېلىشتى.

— ھە، يەنە قايسى ئەمىرنىڭ گېپى بار؟

① ئاتالىق — ئۇستاز.

شاھزادىنىڭ چوڭچىلىق بىلەن سورىغان سوئالنى جاۋابسىز قالدۇرۇپ، بارلىق ئەمىرلەر دۈررىدە ئورنىدىن تۇرۇشتى - دە، قول باغلاشقىنىچە ھۆرمەت بىلدۈرۈشتى، ئىترەك ئاۋازلىرى بىلەن شاھزادىنى قۇتلۇقلاشتى.

— ماشائاللا^①، شاھزادىمىز تەختتە بەرقارار بولغاي!

— مۇبارەك بولغاي، ئانھەزرىتىم!

— ئادالەتپاناھىمىزنىڭ دۆلىتى تېخىمۇ زىيادە بولغاي!
شاھزادە خاس خانلارغا مەنسۇپ بولغان «ئانھەزرىتىم»، «ئادالەتپاناھ» دېگەن سۆزلەردىن مەست بولۇپ، بايامقى پەيلىدىن بىر ئاز ياندى - دە، ئەمىرلەرگە ئىللىق چىراي ئاچتى.

شۇ دەقىقىدە ئوردا ئەمىرلىرىنىڭ يۈرىكى پوك - پوك. ئۇلار يېڭىلا تەختتە ئولتۇرغان بۇ خاقان قايسىمىزنىڭ مەنسەپ - مەرتىۋىمىزنى ئېلىۋېتىپ، قايسىمىزنى جازاغا بۇيرار كىن دەپ، سۇلتان ئابدۇللاخاننى ھەج تاۋاپ قىلىشقا زىيادە قىزىقتۇرۇپ قويۇشقانلىرىدىن پۇشايمان يېيىشمەكتە ئىدى. باش ئۈستىدە ئە - گىۋاتقان ئەجەل، بالا - قازا سايىسىدىن ئۇلارنىڭ پۈتكۈل ۋۇجۇ - دى مۇزلىماقتا. شاھزادىگە ئەگىشىپ كەلگەن قەشقەر ئەمىرلىرى بولسا، ئوردىنىڭ يۇقىرى دەرىجىلىك مەنسەپ - مەرتىۋىلىرىنى تەمە قىلىشىپ، قىزغىنىشىپ، بىر - بىرىگە ئاداۋەت بىلەن قاراشماقتا. شاھزادىنىڭ ئىلتىپات، ئىنئامغا ئېرىشىش ئۈچۈن چىرايلىرىغا كۈلكە - تەبەسسۇم پەيدا قىلىپ ھىجىيىشماقتا... ئەپسۇسكى، شاھزادە يولۋاسخان نېمە سەۋەبتىندۇر، ئوردا ئەمىرلىرىنىڭ ھېچقايسىسىنىڭ مەنسەپ - مەرتىۋىسىنى ئېلىپ تاشلىمىدى ياكى جازالىمىدى، شۇنداقلا ئۆزى بىلەن ئاستانىگە بىللە كەلگەن، بېرىپلا تەختتە ئولتۇرۇش مەسلىھەتىنى بەرگەن ئەمىرلەرنىڭ بىرىگىمۇ ئىلتىپات كۆرسەتمىدى. ئۇ چەكسىز تەمە

① ماشائاللا - كۆز تەگمىسۇن.

ۋە ھودۇقۇش ئىلكىدە تۇرغان ئەمىرلەرنى بىر قۇر ئۆڭىدىن ئۆتكۈزگەندىن كېيىن، خەزىنىچىبەگكە پەرمان قىلدى — بۈگۈنكى قۇتلۇق كۈننىڭ شەرىپى ئۈچۈن بارلىق ئەمىر-لەرگە بىر ھەمياندىن تىللا ئىنئام قىلىنسۇن!

بىر ھەمياندىن تىللانى قويۇنلىرىغا سېلىشقان ئەمىرلەرنىڭ ۋۇجۇدىدىكى ۋەھىمە خېلىلا بېسىقتى. گاھى ئەمىرلەر شاھزادە-نىڭ تەختتە ئولتۇرغىنىغا چىن كۆڭلىدىن خۇشمۇ بولۇشتى. قەشقەر بىلەن ئاستانە ئارىلىقىدىكى يول شاھزادىگە خېلىلا ھاردۇق يەتكۈزگەندى. شۇڭلاشقا، ئۇ ئەمىرلەرگە قايتىشقا ئى-جازەت بېرىپ، ئۆزى ئارام ئېلىش ئۈچۈن شاھنىشىدىن چىقىپ كەتتى.

شاھزادە يولۋاسخاننىڭ دادىسى ئابدۇللاخاننىڭ ئىجازىتىدە-سىزلا تەختتە ئولتۇرۇۋالغانلىقىغا قايىل بولمىغان ھىندىقۇش مىرزا، مىرزا تىنىبەگ، مىرزا نەقبەگ، مىرزا پولاتبەگ، مىرزا شاھبەگ، مىرزا فازىلبەگ، مىرزا ئابدۇللاخوجا، پالۋان قا-زى، زامان خوجا... قاتارلىق بىرقانچە ئەمىرلەر، ئاستانە ئەمى-رى، قوشۇمچە ئاستانە مۇھاپىزەتچىلەر قوشۇنىنىڭ سەركەردىسى مىرزا باباقبەگنىڭ قەسىرىگە جۇغلاشتى - دە، خاس خاندا قىس-قىلا مەسلىھەت قىلىشتى. بىرلىككە كەلگەن مەسلىھەت بويىچە ئوردىدىكى بۇ سىياسىي ئۆزگىرىشنى تەپسىلىي يېزىپ، چەۋەنداز ئارقىلىق سۇلتان ئابدۇللاخاننى ۋاقىپلاندىرۇش ۋە خاننىڭ پەر-مانى بويىچە تەدبىر قوللىنىش بەلگىلەندى. ئىككى چەۋەنداز يول بويى ئۆتەڭ - لەڭگەردە ئات يەڭگۈشلەپ مېڭىپ، ئۈچ كۈندە سۇلتان ئابدۇللاخانغا يېتىشىۋالدى ۋە ھىندىقۇش مىرزا، مىرزا باباقبەگ قاتارلىق ئەمىرلەرنىڭ ئىمزا قويۇپ يازغان جىددىي مەلۇماتىنى تاپشۇردى. سۇلتان ئابدۇللاخان مەكتۇپنىڭ مەزمۇنىدە-دىن خەۋەر تېپىپ، شاھزادە يولۋاسخاننىڭ باشباشتاقللىقىغا شۇند-چىلىك غەزەپلەندىكى، سەپەرداشلىرىغا بۇ جىددىي مەلۇماتنىڭ

مەزمۇنىنى ئېيتىشقا ئالدىراپ، ئۇلارنى ئاستانگە دەرھال قايدىتىشقا پەرمان بەردى - دە، ئۆزى بىلەن بىللە ئېلىۋالغان قورۇقچى يىگىتلەرنى باشلاپ ئاستانگە قاراپ ئات سالىدى.

دادىسى سۇلتان ئابدۇللاخاننىڭ قايتىپ كېلىشىنى زىنھار خىيالىغا كەلتۈرمىگەن شاھزادە يولۋاسخان خاتىرجەم ھالدا تەختتە ئولتۇرۇپ، ئۆزىنى مۇبارەكلەپ كەلگەن ئەمىر - بەگلەرنى قوبۇل قىلىپ، زىياپەت - بەزمە سورۇنلىرىنى ئۇيۇشتۇرۇپ، تەڭ كېچىلەرگىچە شارابخورلۇق قىلىپ، كەيپ - ساپا سۈرمەكتە ئىدى. ھېلىقى ئىككى چەۋەنداز ئۈچ كۈندە باسقان يولنى سۇلتان ئابدۇللاخان بارلىق نۆكەرلىرى بىلەن ئۈچ قېتىمدىن ئات يەڭگۈشلەپ، كېچىلىرىمۇ تۈزۈك ئارام ئالماي ئىككى كۈندە بېسىپ تۈگەتتى - دە، بامدات نامىزىنى زىلچاق ئۆستەڭ^① بويىدا ئوقۇپ، ئاشۇقنى بىلەن ئاستانگە يېتىپ كەلدى. خانىقا دەرۋازىدىسى قوۋۇقىدا كۆزەتتە تۇرغان سەركەردە - لەشكەرلەر خۇددى ئاسماندىن چۈشكەندەكلا تۇيۇقسىز پەيدا بولۇپ قالغان سۇلتان ئابدۇللاخاننى كۆرۈپ، كۆزلىرىگە ئىشەنمىگەن ھالدا تۇرۇپلا قالدى، دەرۋازا ئوچۇق ئىدى. ئابدۇللاخان نۆكەرلىرى بىلەن توختىماي ئات چاپقىنىچە شەھەر ئىچىگە باستۇرۇپ كىردى - دە، ئۇدۇل ئوردا دەرۋازىسىنى نىشانلاپ ئات سالىدى. شەھەر كوچىلىرىنى ئاتلارنىڭ تۇياقلىرىدىن كۆتۈرۈلگەن قويۇق چاڭ - توزان ۋە ئاتلارنىڭ تۇياق ئاۋازىدىن چىققان دۇپۇر - دۇپۇرلەر بىر ئالدى، ھېچنېمىدىن بىخەۋەر ئاستانە ئاھالىسى شەھەرگە كۈچلۈك ياغى باستۇرۇپ كەلگەن ئوخشايدۇ دەپ قاتتىق ۋەھىمىگە چۆشۈشتى - دە، ئىشىك - دېرىزىلىرىنى مەھكەم تاقاشتى. ھۈنەرۋەن، كاسپ، تىجارەتچى، دۇكاندارلار ئەمدىلا ئېچىشقا باشلىغان دۇكان - يايىملارنى يىغىشتۇرۇپ تاقاشقا باشلىدى.

① زىلچاق ئۆستەڭ - ھازىرقى يەكەن ناھىيىسىنىڭ ئومۇستەڭ، چاھارباغ، ئارال يېزىلىرىنى كېسىپ ئۆتىدىغان چوڭ ئۆستەڭ.

سۇلتان ئابدۇللاخان ئوردا دەرۋازىسىنىڭ ئالدىغا بېشى كەلدى - دە، دەرۋازىنىڭ ئۈستىدىكى قاراۋۇلخانىدا ھۇدۇقۇپ تەمتىرەپ تۇرغان لەشكەر بېشىغا قەھر - غەزەپ بىلەن ۋارقىردى:

— شاھزادە ھازىر نەدە؟

سۇلتان ئابدۇللاخاننى تونۇغان لەشكەر بېشى شۇنداق قاتتىق چۆچۈدىكى، ئالدىغا مۇدۈرۈپ كېتىپ، سېپىل ئۈستىدىن يەرگە ئۇچۇپ چۈشكىلى قىل قالدى - دە، چىرايىدا قان قالمىغان ھالدا ئاران جاۋاب بەردى:

— ئانھەزىتىمگە مەلۇم بولغاي، شاھزادە ئالىيلىرى ھەرقا-چان شاھنىشىنىدىمىكىن...

سۇلتان ئابدۇللاخان لەشكەر بېشىنىڭ جاۋابىنىڭ ئاخىرىنى كۈتمەستىنلا يەنە ۋارقىردى:

— ھاڭقىيىپ تۇرماي ئاچ دەرۋازىنى، بەتبەخت!

ئوردا سېپىلىنىڭ قۇيما تۆمۈر دەرۋازىسى ئاللىك غىچىر-لاپ ئېچىلدى. سۇلتان ئابدۇللاخان شۇ ھامان ئوردىغا قاراپ ئات سالىدى - دە، ئۇدۇل شاھنىشىنىڭ ئالدىغا كېلىپ توختىدى. سىرتتىكى ۋەھمىلىك دۇپۇر - دۇپۇردىن قانداقتۇر بىر خەۋپنى سېزىپ، يۈرىكى ئاغقانداك قىلغان شاھزادە يولۋاسخان نېمە ئىش يۈز بەرگەنلىكىنى بىلىپ بېقىشقا مۇلازىم چىقارتىپ بولغۇچە، شاھنىشىنىڭ بوسۇغىسىدىن قەھر - غەزەپ بىلەن كىرىپ كېلىۋاتقان دادىسى - سۇلتان ئابدۇللاخاننى كۆرۈپ، نەسەۋۋۇر قىلغۇسىز بىر خىل ۋەھىمە ئىلكىدە تەختتىن سەكرەپ تۇرۇپ كەتتى - دە، ئۆرە تۇرۇشقا ماجالى يەتمىدىمۇ ياكى مۇدۇ-رۇپ كەتتىمۇ، ئەيتاۋۇر پۇلاڭخىدە قىلىپ شاھ سۇپىنىڭ توققۇز پايىلىك پەلەمپىيىدىن يۈمىلىنىپ چۈشۈپ، يىقىلغان ئورنىدا يۈكۈنۈپلا ئولتۇردى. سۇلتان ئابدۇللاخاننى كۆرۈپ ھاڭ - تاڭ قىلىشقان بىر قىسىم ئەمىرلەر بولسا قېتىپلا قېلىشقانىدى.

— نېمە بولدى سىزگە، شاھزادەم؟ — دەپدى سۇلتان ئابدۇللاخان يۈكۈنۈپ ئولتۇرغان شاھزادىگە سوغۇق نەزەر تاشلاپ كىنايە قىلغان ھالدا، — تەخت دېگەندە راۋۇرۇس ئولتۇرۇپ، راۋۇرۇس تۇرۇش كېرەك. بولمىسا مۇشۇنداق مۇدۈرۈپ كېتىدۇ. يىقىلىپ چۈشىدىغان گەپ.

ۋەھىمىدىن پۈتكۈل ۋۇجۇدىنى قارا تەر باسقان شاھزادە يولۋاسخان لەۋلىرىنى قىمىرلاتقىنىچە مىڭ تەستە زۇۋانغا كەلدى. ئۇنىڭ يارىشىملىق قايقارا بۇرۇتلىرىغا ماسلاشقان، يىگىتلىك سۇمباتىنى نامايان قىلىپ تۇرغان گىردە ناندىك مەڭزىنىڭ قېنى قاچقان بولۇپ، بەئەينى مۇردىدەك تاتىرىپ كەتكەندى: — مى ... مى ... مېنى ... كە ... كە چۈرسىلە، خان ئاتا، ئا ... ئالدىلىرىدا گۇناھىمنى تىلەيمەن. مە ... مەن ئالدىنىپ-تىمەن ...

شاھزادىنىڭ بىچارىلىك بىلەن مۆلدۈرلەپ تۇرغان چوڭ - چوڭ قوي كۆزلىرىگە قاراپ سۇلتان ئابدۇللاخاننىڭ بىردىنلا ئاتىلىق مېھرى قوزغالدى - دە، دەسلەپكى پەيلىدىن بىر ئاز ياندى. خاننىڭ كۆزلىرىدىكى مېھىر - شەپقەت ئۇچقۇنلىرىدىن پۈت - قولىغا ئازراق ماغدۇر كەلگەن شاھزادە بىردىنلا ئەقلىنى ئىشقا سالدى - دە، بارلىق گۇناھلىرىنى قەشقەردىن بىللە كەلگەن ئەمىرلىرىگە يۈكلەپ ئۆزىنى ئاقلاشقا باشلىدى:

— مېنى ئاشۇ تۈزكۈر ئەمىرلىرىم ئازدۇرۇپتۇ، خان ئاتا. مەن ئۇلارنىڭ ناشۈكۈر مەسلىھەتگە كىرىپ ...

شاھزادىنىڭ قارايۈزلۈك بىلەن قىلغان سۆزلىرىنى ئاڭلاپ قەشقەر ئەمىرلىرى تۇيۇقسىز يىلان چېقىۋالغاندەك قاتتىق چۆ-چۈشتى - دە، تۇرغان جايىدىلا موڭغۇل تىزلىنىپ چىقىپ داد - پەرياد كۆتۈرۈشتى:

— شاھزادەم، خۇدانىڭ ھەققىدە بولسىمۇ بىزنى ئوتقا تاش-لىمىسىلا.

— خان ئالىلىرى شەپقەتلىكتۇر. شاھزادەم قورقۇپ كېتىپ قالايمىقان سۆزلەۋاتىدۇ.

— بىز گۇناھسىز دۇرمىز، خان ئالىلىرى. سۇلتان ئابدۇللاخان بۇ نالە - پەريادلارغا پەرۋا قىلماستىن ۋارقىرىدى:

— مىرغەزەپ!

— لەبىيە، قىبلىگاھىم!

— مۇنۇ تۈزكۈر، مۇناپىق ئەمىرلەرنىڭ دەرھال كاللىسى ئېلىنسۇن!

شۇ ھامان شاھنىشىن بوسۇغىسىدا پەرمان كۈتۈپ تۇرغان نۆكەرلەر ئاللا - توۋا سېلىشقىنىچە «ئۇۋال بولدى!» دەپ توۋلا-ۋاتقان مۇھەممەد رەئۇب خوجا، ئاخۇن خوجا، مىرزا ئابدۇسەمەت-بەگ، مىرزا ئەرەببەگ، ئاخۇن نەسىر بەگ... قاتارلىق قەشقەر-لىك بەگ - تۆرىلەرگە قاپلاندىك تاشلاندى - دە، قولتۇقلىرىدىن دارقىزىتىپ سۆرىگىنىچە شاھنىشىندىن ئاچىقىپ كەتتى. بىر-دەملىك ئۆرتۈپىدىن كېيىنكى شاھنىشىن ئىچى يەنە چىۋىن ئۇچسا ئاڭلانغۇدەك دەرىجىدە تىمتاسلىققا چۆمدى. ئەمما، ئەس - ھوشنى يوقىتىشىپ بۇتتەك قېتىپ تۇرۇشقان ئەمىرلەر-نىڭ سەزگۈلىرى بولسا خۇددى ۋەھىملىك قاينامغا كىرىپ قال-غاندەك، نائۇمد ئازابلار ئىلكىدە تىنچسىز ئىدى. قەشقەردىن بىللە ئەكەلگەن ئەمىرلىرىنىڭ ھەممىسىنىڭ ئۆلۈمگە بۇيرۇلغان-لىقىنى كۆرگەن شاھزادىنىڭ ۋۇجۇدى قورقۇنچتىن بوشىشىپلا كەتكەنىدى.

شاھزادىنىڭ ئەمىرلىرىنى ئۆلۈمگە بۇيرۇپ بىرئاز پۇخادىن چىققاندىك بولغان سۇلتان ئابدۇللاخان تەخت ئالدىدا كىرىپدەك تۈگۈلۈپ كەتكەن ئوغلىغا قاراپ بىرنەچچە دەقىقە ئويلىنىپ قال-دى. ئوتتۇز ياشتىن ھالقىغان شاھزادىنى ئەمىرلىرىنىڭ دامىغا چۈشۈپ كېتىپتۇ دەپ، گۇناھىنى باشقىلارغا ئارتىپ قويۇپ كە-

چۈرۈم قىلسا، ئوردا ئەركانلىرى غىڭ قىلالمىغىنى بىلەن كۆڭ-
لىدە ھەرگىز قايىل بولمايدۇ. خاننىڭ ئادالتىدىن، سەلتەنەت
قانۇنىنىڭ باراۋەرلىكىدىن گۇمانلىنىدۇ. ئۆزىنى پۈتكۈل سەئىد-
دىيە خانلىقىنىڭ ئادالەتپاناھى، ئادىل خانلار سۇلتانى دەپ ھې-
سابلىغان سۇلتان ئابدۇللاخان شۇ تاپتا ئوردا ئەھكاملىرىغا،
قانۇنغا خىلاپلىق قىلغان شاھزادىنى ئەڭ ئاۋۋال جازالىشى، ئۆ-
لۈمگە بۇيرۇشى كېرەك. لېكىن، قايسىبىر ئاتنىڭ قاراپ تۇ-
رۇپ ئۆز ئوغلىنى ئۆلۈمگە بۇيرۇشقا تىلى بارسۇن؟ ئاھ، تەڭ-
رىم! شۇ تاپتا شاھزادىنى ئۆلۈمگە بۇيرۇمايمۇ ئۆزىنىڭ ئادالتىد-
نى نامايان قىلغىلى، شۇ ئارقىلىق ئەمىرلەرنى قايىل قىلغىلى
بولسا ئىدى كاشكى...

كالىسىغا تۇيۇقسىز كەلگەن بىر ئەقىلدىن سۇلتان ئابدۇللا-
خاننىڭ كۆڭلى ۋاللىدە يورۇپ كەتتى. قەلبىدە ئۆچەي دەپ
قالغان ئۈمىد شامى قايتىدىن يورۇدى: «توغرا، شۇنداق قىلىش
كېرەك. شاھزادىنىمۇ ئۆلۈمگە بۇيرۇش كېرەك. ئۆلۈمگە بۇي-
رۇلغان شاھزادىنى ئوردا ئەركانلىرى تىلىۋالماي قالىدۇ. ئۇ
چاغدا مەن ئەمىرلەرنىڭ يۈزىنى قىلغان بولىمەن - دە، مۇشۇ
يول ئارقىلىق شاھزادىنى ئۆلۈمدىن قۇتقۇزۇپ قالمەن. بۇنداق
قىلسام بىر تەرەپتىن ئائىنىساپ، ۋاپاسىز شاھزادىنى قاتتىق چۆ-
چۈتۈپ، تەختكە كۆز تىكمەس قىلىۋېتىمەن. يەنە بىر تەرەپتىن
ئوردا ئەركانلىرىغا، ئەل - يۇرتقا ئۆزۈمنىڭ ئادالەتلىك خان
ئىكەنلىكىمنى كۆرسىتىپ قويىمەن...»

سۇلتان ئابدۇللاخان خىيالىنى شۇ يەردە يىغىشتۇردى - دە،
غەزەپ بىلەن ۋارقىردى.

— كېلىڭلار، مۇنۇ بەتبەخت، ناشۇكۈر شاھزادىنىمۇ ئاچىد-
قىپ كالىسىنى ئېلىڭلار!

سۇلتان ئابدۇللاخان پەرمانىنى جاكارلاپ بولۇپلا، يۈرىكى
خۇددى خەنجەر ئۇرغاندەك سىرقىراپ كەتتى!

— ئاتا!!... —

شاهزادە جانسىز ئىغرىدى - دە، سۇلتان ئابدۇللاخانغا قارا-
راش ئۈچۈن كۆتۈرۈلگەن بېشى لەسىدە چۈشۈپ كەتتى. قاتتىق
قورقۇپ كەتكەن شاهزادە ھوشىدىن كەتكەندى. شۇ دەقىقىدە
سۇلتان ئابدۇللاخاننىڭ تەختتىن سەكرەپ چۈشۈپ ئوغلنى يۆلد-
گۈسى، بېشىنى قۇچىقىغا ئېلىپ پېشانىسىگە سۆيگۈسى كېلىپ
كەتتىيۇ، لېكىن چاندۇرماسلىققا تىرىشىپ تەختتە خۇددى چوغ
ئۈستىدە ئولتۇرغاندەك پۇچىلىنىپ ئولتۇردى. ئۇنىڭ پەرمانى
بىلەن شاھنىشىغا كىرىپ كەلگەن ئىككى نۆكەر تەخت ئالدىدىكى
گىلەم ئۈستىدە ھوشسىز ياتقان شاھزادىنىڭ قولىقىدىن تۇتۇپ
سىرتقا سۆرەپ مېڭىشقا باشلىدى. شۇ دەقىقىدە سۇلتان ئابدۇللا-
خانمۇ كۈچلۈك بىر قول يۈرىكىنى بېغىشىدىن ئۈزۈۋالماقچى
بولۇپ تارتىۋاتقاندا كە تۇيغۇغا كېلىپ، تەڭداشسىز بىر ئازاب
ئىلكىدە قىينالدى. خاننىڭ كۆڭلىگە پۈككەن مۇددەئاسىنى چۈ-
شەنمىگەن ئەمىرلەر تېخىمۇ قاتتىق ۋەھىمىگە يېتىپ، بېشىنى
تۆۋەن سېلىشقىنىچە بۇتتەك قېتىپ تۇرۇشاتتى. خان ئۆلۈمگە
كېتىۋاتقان ئوغلغا قاراپ پەرمانىدىن يېنىۋېلىشتىن ئۆزىنى ئا-
ران - ئاران تۇتۇپ ئولتۇراتتى. ئاھ، تەڭرىم، بىر ئەلنىڭ
خاقانىنىڭ چۈشۈرۈپ بولغان پەرمانىدىن سەۋەبسىزلا يېنىۋېلىشىد-
ىدىنمۇ شەرمەندە ئىش بارمۇ جاھاندا؟! بارلىق ئۈمىدى يوققا
چىقىپ، ئامالسىز قالغان سۇلتان ئابدۇللاخاننىڭ كۆزىگە مۆلدى-
دە ياش كەلدى. ئەمىرلەرنىڭ كۆزىگە يېلىنىش، ئىلتىجا ئىلكىد-
دە تەلمۈردى. ئۇنىڭ ئەڭ ئاخىرقى ئۈمىد شامى جانسىز پىلدىر-
لاپ نىدا قىلاتتى: «تېزرەك ئەقلىڭلارنى تېپىڭلار، سۆيۈملۈك
ئەمىرلىرىم. ئانچىكىم ئەمىرلەرنىڭ گۇناھىنىمۇ تىلەيتتىڭ-
لارغۇ؟! بۈگۈن نېمە بولدى سىلەرگە؟ خۇدا ھەققى، مەندىن
تېزرەك شاھزادىنىڭ بىر قوشۇق قېنىنى تىلەڭلار...»
سۇلتان ئابدۇللاخاننىڭ ئىلتىجالىق كۆزلىرى ئەمىركەبىر

ھىندىقۇش مىرزا بىلەن ئاستانە ئەمىرى مىرزا باباقبەگنىڭ كۆز-لىرى بىلەن ئاخىرى توقۇنۇشتى. خاننىڭ كۆز چانقىدا تاشاي - تاشاي دەپ لىغىرلاپ تۇرغان ئاچچىق ياشنى كۆرۈپ، بۇ ئىككى ئەمىر خاننىڭ يۈرەك ئىنداسىنى ئاڭلىغاندەك بولدى. ئۇلار بىردىنلا ئەقلىنى تاپتى. شاھزادىنى شاھنىڭ ئېگىز بوسۇغىسىدىن سۆرەپ ئاچىقۇۋاتقان ئىككى نۆكەرگە قاراپ ۋارقىردى:

— توختاڭلار!

ئىككى نۆكەر جايدىلا چېپىدە توختىدى. سۇلتان ئابدۇللاخاننىڭ قەلبىدە پىلىداپ قالغان ئۈمىد شامى يەنە قايتىدىن ياندى، خاتىرجەملىك بىلەن چوڭقۇر نەپەس ئالدى، يۈرىكىنىڭ ئەنسىز سوقۇشى بىر ئاز رىتىمغا چۈشتى. ھىندىقۇش مىرزا بىلەن مىرزا باباقبەگ قول باغلاپ تۇرۇپ سۇلتان ئابدۇللاخانغا يېلىندى:

— مەلۇم بولغاي، ئادالەتپاناھىم. شاھزادىنىڭ بىر قوشۇق قېنىدىن كەچكەيلا. شاھزادەم راستتىنلا گۇناھسىزدۇر. ھەقىقەتەنمۇ ئاشۇ رىياكار ئەمىرلەرنىڭ ئازدۇرۇشىغا ئۇچرىغاندۇر. باشقا ئەمىرلەرمۇ ئالمان - تالمان خانغا ئىلتىجا قىلدى: — شاھزادىنىڭ بىر قوشۇق قېنىدىن كەچكەيلا، ئانھەزىرە-تىم!

چوڭقۇر ھاڭغا چۈشۈپ كېتىپ بارغان ئادەم بىر تال شاخ - شۇمبىغا قولى ئېلىشىپ قالغاندەك تۇيغۇغا كەلگەن سۇلتان ئابدۇللاخان ئارتۇقچە تىرىكشىپ تۇرمايلا ئەمىرلەرنىڭ «يۈزىنى قىلىپ» شاھزادىنىڭ گۇناھىدىن كەچتى.

ئالدىدا تىزلىنىپ تۇرۇپ گۇناھىنى تىلىگەن شاھزادىگە سۇلتان ئابدۇللاخان نۇرغۇن نەسىھەتلەرنى قىلىپ، ۋاقتى كەلگەندە سەئىدىيە سەلتەنتىنىڭ بۇ تەختىنى چوقۇم بېرىدىغانلىقىدىن ئىھتىيات قىلىپ، ئۇنى يەنىلا قەشقەرنىڭ نائىب ئەمىرلىك مەنسىپىگە

تەيىنلەپ يولغا سالغانىدى. ئەپسۇس، ئارىدىن ئۈچ يىل ئۆتە -
ئۆتمەي شاھزادە يەنە ئاسىلىق قىلىپ دادىسى سۇلتان ئابدۇللا-
خانغا بايقۇت قىلدى. بايقۇت قىلغاندىمۇ قايسىبىر قارائىت،
سۇيىقەستچى مۇناپىقنىڭ مەسلەھەت بېرىشى، يول كۆرسىتىشى،
ئەقىل ئۆگىتىشى بىلەن پۇختا تەييارلىق قىلىپ قىلىچ يالغۇچلاپ
تەختكە خىرىس قىلىۋاتاتتى...

قاياقتىن دۇر پەيدا بولغان بىر توپ پاشا - كۇمۇتلار سۇلتان
ئابدۇللاخاننىڭ يالغۇچ بەدىنىنى چېقىشقا باشلىدى. خان پاشا -
لارنىڭ ھۇجۇمىغا بەرداشلىق بېرەلمەي، تۇلۇمدىن ئۆزىنى سۇغا
ئاتتى. ھەددىدىن ئاشقان پاشا - كۇمۇتلار خاننىڭ باش ئۈستىدە
بېزەڭلىك بىلەن ۋىڭىلدايتتى. سۇلتان ئابدۇللاخان ئارقىمۇ ئارقا
ئۈچ قېتىم چۆمۈلدى - دە، سۇدىن چىقىپ كەتمەكچى بولۇپ
كۆلنىڭ لېۋىگە قاراپ ئۈزدى.

ئۆكەرلەر ئاپئاق يىپەك رومال بىلەن خاننىڭ بەدىنىنى سۈر-
تۈۋاتقاندا، بىكاۋۇلبەگ خاننىڭ قېشىغا يېقىنراق كېلىپ
سورىدى:

— ئانھەزرىتىمنىڭ ئىشتىھاسى نېمىگە تارتىدىكىن؟

— شاراب ئىچەيلى، داستىخاننى لالىزار راۋاقتىلا راسلاڭ-
لار. مېنى ھېچكىم ئاۋارە قىلمىسۇن. ماڭا دىۋانبېگى بىلەن
ئىككىلىرى ئۆلپەت بولسلا.

— سازەندىلەرنىمۇ چاقىرىمىزمۇ؟

بىكاۋۇلبەگ ھايال ئۆتمەيلا لالىزار راۋاقتىنىڭ شاھ سۇپىسىغا
داستىخان راسلىدى. ئادەتتە سۇلتان ئابدۇللاخان شارابنى دۈملەپ
پىشۇرۇلغان سوغۇق قوزا گۆشى بىلەن ئىچەتتى. قوغۇنغا ئالاھى-
دە ئامراق ئىدى. داستىخان سۇلتان ياخشى كۆرىدىغان نازۇ-
نېمەتلەر بىلەن تولدۇرۇلدى.

سېھىرلىك مۇقام كۈيلىرى ياڭراۋاتقان تەمبۇرنىڭ يېقىملىق
ئاۋازىدىن ھۇزۇرلىنىۋاتقان سۇلتان ئابدۇللاخان خۇددى يۈرىكىگە

ناخۇن ئۇرۇلۇۋاتقاندا بىر تۇيغۇدا چوڭقۇر مۇڭغا چۆمگەندى.
تەمبۇرچى يىگىتنىڭ سۈزۈك، مۇڭلۇق ئاۋازى لالزار راۋاقتىن
كۆتۈرۈلۈپ، كېچە قۇچىقىغا سىڭىپ كېتىپ باراتتى.

يامان يولۋاس يولدا ياتىپ شىرغا يول بەرمەس،
ئاتا - ئانىسىدىن قارغىش ئالغان ئىلگەرى كەلمەس.

.....

تەمبۇرغا تەڭكەش قىلىپ ياڭراۋاتقان ناخشا بايا سۇلتان
ئابدۇللاخاننىڭ كۆڭلىدىن بىردەملىك كۆتۈرۈلگەن ۋاپاسىز ئوغ-
لى شاھزادە يولۋاسخان ھەققىدىكى ئازابلىق خىياللىرىنى قايتا
قوزغاپ قويدى. خان ھەسرەت بىلەن ئۇلۇغ - كىچىك
تىنىدى - دە، ئەپپۇن چىلانغان كۈچلۈك شارابتىن قاشتېشى جامدا
ئارقىمۇ ئارقا ئۈچنى ئىچىۋەتتى.

4

ناشتىدىن كېيىن شاھنىشىنغا كىرىپ كەلگەن سۇلتان ئاب-
دۇللاخاننى كۆرۈپ، خېلىدىن بېرى خاننىڭ ئەتىگەنلىك قوبۇل-
نى كۈتۈپ تۇرغان بارلىق چوڭ - كىچىك ئوردا ئەركانلىرى
دۈرىدە ئورۇنلىرىدىن تۇرۇشۇپ، سالام بېرىشكىنچە خاندان
ئېسەنلىك سوراشتى.

ئاخشام شارابىنى كۆپ ئىچىۋەتكەنلىكتىنمۇ، سۇلتان ئابدۇل-
لاخاننىڭ قاپاقلىرى ئىششىپ، كۆزلىرى قىزىرىپ كەتكەندى.
يۈرەكلىرى پوكۇلداپ تۇرغان ئەمىرلەرگە خاننىڭ بۇ كۆزلىرى
غەزەپتىن قان قۇيۇلغاندەك تۇيۇلۇپ، ئىختىيارسىز شۈركۈنۈپ
كېتىشتى ۋە ئاخشامقى ئۆلۈم ۋەھمىسى يەنە پەيدا بولدى. خان
ئەمىرلەرگە سالقىن نەزەر تاشلاپ ئولتۇرۇشقا ئىشارەت قىلدى.

— ئانھەزىرىتىمگە مەلۇم بولغاي، — دەيدى ھۆدەيچىبەگ
سەپنىڭ ئالدىغىراق چىقىپ، — تۇرپاننىڭ نائىب ئەمىرى سۈل-
تان سەئىد باباخان ئالىيلرىنىڭ خان ئاغچىسى شەمشابنۇ مە-
لىكە قىزى مەلىكە مۆھتەرەم خېنىمنى ئېلىپ ئاستانىگە قاراپ
كېلىۋېتىپتۇ.

— ئۇلار ھازىر قەيەردە ئىكەن؟ — سورىدى سۇلتان ئابدۇل-
لاخان بۇ خەۋەرگە كۆڭۈل بۆلگەن ھالدا.

— ئاخشام كەلگەن چاپارمەننىڭ مەلۇم قىلىشىچە، — دەيدى
ھۆدەيچىبەگ بېشىنى تۆۋەن سېلىپ، — تۈنۈگۈن كەچ خانلەڭ-
گەردىكى^① ئاۋۇت بەگنىڭ ھويلىسىغا چۈشكۈن قىلىپتۇ. بۈگۈن
چۈش - ئاشۇقاقتىنچە كېلىپ قېلىشى مۇمكىن.

سۇلتان ئابدۇللاخان شاھزادە يولۋاسخاننىڭ ئاشۇ يىلدىكى
ئەمەلگە ئاشمىغان سىياسىي ئۆزگىرىشنى يىغىشتۇرغاندىن كې-
يىن، زىيادە گۇمانخورلۇق قىلىپ، بىر قىسىم يېقىن ئەمىرلە-
رنى جازالاپ ياقا يۇرتلارغا سۈرگۈن قىلىۋېتىش بىلەن بولدى
قىلماي، بىر تۇغقان ئىنىلىرى شاھزادە ئىسمائىلخان بىلەن شاھ-
زادە ئىبراھىمخاننىمۇ ھاكىمىيەتتىن، ئوردىدىن چەتلەشتۈرۈش
مەقسىتىدە، ئۇلارنى جۇڭغار ئاقسۆڭەكلىرى تولا پاراكەندىچىلىك
سالدىغان، پات - پات ئۇرۇش - توپىلاڭ بولۇپ تۇرىدىغان
ئۇچتۇرپان بىلەن چالىشنىڭ^② نائىب ئەمىرلىكىگە تەيىنلەپ، يى-
راققا ئەۋەتىۋەتكەن ۋە ئاقسۆڭەك، قەشقەر، خوتەن قاتارلىق چوڭ
شەھەرلەرنى ئۆزىنىڭ ئوغۇل - نەۋرىلىرىگە سۈيۈرغال قىلىپ
بېرىۋەتكەنىدى. بۇ ئىش ئىنىلىرىنىڭ نارازىلىقىنى قوزغاپ ئاكا-
ئۇكىلار خېلى ئوبدانلا سوغۇقلىشىپ قالغانىدى. ھازىر ئۆز ئوغ-
لى تەختكە خىرىس قىلىپ تۇرغان مۇشۇنداق جىددىي پەيتتە،

① خانلەڭگەر — ھازىرقى يەكەن ناھىيە چارەك بازىرىنىڭ كونا ئاۋات تەۋەسىدىكى بىر
كەنت. ئۆز ۋاقتىدىكى مۇھىم قاتناش تۈگۈنى.
② چالىش — ھازىرقى قاراشەھەر ناھىيىسى.

ئىنلىرى بىلەن گىن - ئاداۋەتنى يۇيۇپ، مۇناسىۋەتنى بىر ئامال قىلىپ ياخشىلىۋېلىشقا ئۇرۇنۇۋاتقان سۇلتان ئابدۇللاخانغا ئىندىسى سۇلتان سەئىد باباخانىنىڭ ئاغچىسى بىلەن مەلىكىسىنى ئاستانىگە مېھماندارچىلىققا ئەۋەتتى بىر ياخشىلىقنىڭ ئالامىتى بولۇپ تۇيۇلماقتا ئىدى. يىراق يۇرتلاردىكى ئىنلىرىنىڭ لەشكىرىي ياردىمىسىزمۇ ئۆزىنى قوللاپ ھەمدەمە بولۇپ تۇرۇشى ھازىرقىدەك ھالقىلىق پەيتتە سەلتەنەت ئۈچۈن ئەڭ چوڭ ياردەم ئىكەنلىكىنى سۇلتان ئابدۇللاخان ناھايىتىمۇ ئوبدان چۈشىنەتتى. شۇڭلاشقا، ئۇ ئىنلىرىنىڭ خان ئاغچىلىرىنى قارشى ئېلىش ئۈچۈن خانىشقا بىرقانچە ئەمىرلەرنى ھەمراھ قىلىپ كۈتۈۋالدى. خان ئوردا قائىدىسىنى بۇزۇپ، شەخسەن ئۆزى ئىستىقبالغا چىقىشنى كۆڭلىگە پۈكتى - دە، ھۆدەيچىبەگكە پەرمان قىلدى: — ھەرەمگە خەۋەر قىلىنسۇن. تۇرپاندىن كەلگەن يەڭگە خان ئاغچىنى بارلىق خانىش - شاھبانۇلار ئاستانە ئەمىرى مىرزا باباقبەگىنىڭ ھەمراھلىقىدا خانكۆۋرۈككەچە^① ئىستىقبالغا چىقىپ كۈتۈۋالغاي. مەن باشقا ئەمىرلەر بىلەن شەھەر سېپىلىنىڭ سىرتىدا ئىستىقبالغا چىقىمەن. مېھماننى كۈتۈۋېلىشقا بارلىق ئەمىرلەر ئاغچىلىرىنى بىللە ئېلىپ چىققاي. خاندان پەرمان ئالغان ھۆدەيچىبەگ قۇللۇق بىلدۈرۈپ شاھنىشىندىن يېنىپ چىقتى.

سۇلتان ئابدۇللاخان يەنە ئىش بارمۇ دەپ ئەمىرلىرىگە قارىدى. ئەمىرلىرىدىن سادا چىقىمىغاندىن كېيىن ئاستانە ئەمىرى مىرزا باباقبەگىدىن سورىدى:

— ئاسىي ئەمىر مىرزا يۈسۈپبەگىنىڭ جەددى - جەمەتى قىرىپ تاشلاندىمۇ؟

— ئانھەزىرتىمگە مەلۇم بولغاي. ئاسىي ئەمىر مىرزا يۈسۈپ-

① خانكۆۋرۈك — يەكەن ناھىيىسىنىڭ ھازىرقى ئودانلىق يېزىسى تەۋەسىدە.

بەگنىڭ خوتۇن - بالىلىرى ئالدىنقى كۈنىلا ئاستانىدىن چىقىپ كېتىپتەكەن. مال - مۈلكى خەزىنىگە ئېلىنىپ، ھويلا - ئاراملىرى كۆيدۈرۈۋېتىلدى. ھەرقايسى بەگلىك، ئۆتەڭ - لەڭگەر، كەنت - قىشلاقلارغا قاچقۇنلارنى تۇتۇش توغرىسىدا ئالاقە ئەۋەتىلدى. ئىزدەپ تۇتۇش ئۈچۈن ياراملىق ئىزچىلار، پايلاقچى - يايىلار يولغا سېلىندى.

مىرزا باباقبەگنىڭ جاۋابىدىن سۇلتان ئابدۇللاخان ئانچە رازى بولمىدى.

— دەيدىمۇ ئوردىدا ساتقۇن بار دەپ، — سۇلتان ئابدۇللاخاننىڭ تەڭدىن تولىسى ئاقىرىشقا باشلىغان، قىسقا قويۇۋالغان ساقلى غەزەپتىن تىتىردى. سۇۋارى ئالتۇن قاپلىغان چىشلىرى غۇچۇر- لىدى، — قاچقۇنلارغا ئايغاچچىلار ئالدىن خەۋەر بېرىۋەتكەن گەپ.

سۇلتان ئابدۇللاخان گېپىنى توختىتىپ، ئاسىي ئەمىرلەرنى تونۇۋالماقچى بولغاندەك قول باغلاپ تۇرغان ئوردى ئەركانلىرىغا نەشتەردەك تىكىلدى. شاھنىشىنى يەنە ۋەھىمە تۇمانلىرى باس- تى. شۇ ئەسنادا بايا پەرمان يەتكۈزۈش ئۈچۈن سىرتقا چىقىپ كەتكەن ھۆدەيچىبەگ بىر پارچە مەكتۇپ سېلىنغان پەتنۇسنى كۆتۈرگىنىچە شاھنىشىغا كىرىپ كەلدى.

— مەلۇم بولغاى، ئانھەزىرىمگە شاھزادە يولۋاسخان مەك- تۇپ يوللاپتۇ.

شۇ ھامان بارلىق ئەمىرلەنىڭ نەزىرى پەتنۇستىكى مەكتۇپقا تىكىلدى. سۇلتان ئابدۇللاخاننىڭ چىرايىنى قىزىقىش، گۇمان ۋە ئىزتىراپ ئارىلاشقان مۇرەككەپ تۇيغۇ چىرمىۋالدى. مەكتۇپ- نى قانداق بويىچە باش مىرزا ئاۋايلاپ قولغا ئالدى - دە، خانغا ئېھتىرام بىلەن ئۇزاتتى. خان مەكتۇپنى ئېچىپ شۇنداقلا نەزىرى- نى ئاغدۇردى - دە، يەنە باش مىرزاغا قايتۇرۇپ بەردى. ئادەتتە جەڭ مەزگىللىرىدە يوللانغان مۇھىم، مەخپىي خەت - ئالاقىلەر-

دىن باشقىلىرىنى سۇلتان ئوقۇمايتتى. باش مىرزا مەكتۇپىنى
ئۈنلۈك ئاۋازدا ئوقۇشقا باشلىدى:

«ئەسسالامۇئەلەيكۇم، جانابىي دۆلەتپاناھ پەدەرۇ بۇز-
رۈك ئانھەزرىتىمنىڭ ئۆمرىنىڭ ئۇزۇن، دۆلەت - سەلتەند-
تىنىڭ زىيادە بولۇشىنى تىلەپ ئۇشبۇ مەكتۇپنى يېزىش-
مىزدىكى مۇددەئايىمىز شۇلكى، بىزلەر كىم نادان پەرزەنت-
لىرىنىڭ قىبلىگاھى بولمىش جانابىي خان ئاتىمىز ئوردىدە-
كى بىر قىسىم سۇخەنچى، پىتىنخور ئەمىرلەرنىڭ يال-
غان - ياۋىداق سۆزلىرى ۋە تۆھمەتلىرىگە ئىشىنىپ، ئادا-
ۋەت تۈگىمىگە سۇ باشلىغان ئوخشايدۇ. مۆھتەرەم پەدەرىم-
نىڭ مەندەك پۇشتىغا ئىشەنمەي ياتلارنىڭ پىتىنىسىگە ئىش-
نىپ قالغىنىدىن تولىمۇ ھەيرەتتە قالدىم. ئول سۇخەنچى-
لەرنىڭ مۇددەئاسى پەدەرنى پەرزەنتىگە دۈشمەن قىلىپ،
ئارىنى بۇزۇپ، قالايمىقانچىلىق، ياغى پەيدا قىلىپ تەخت
سەلتەنتىنى تارتىۋېلىشتۇر. پەدەرىمنى ئول چېقىمچىلار
ئەينى يىلى بىر قىسىم رىياكار ئەمىرلىرىمنىڭ دامغا چۈ-
شۈپ كېتىپ، جانابىي قىبلىگاھىدىن بىسوراق تەختتە ئول-
تۇرۇپ قالغان ئەدەپسىزلىكىمنى مىسال كەلتۈرۈپ ئىشەن-
دۈرمەكچى بولۇشقاندۇر. ئول چاغدا خام، ساددا، نادان،
ئەقىلسىز ئىكەنمەن. ھازىر شۇ ئىشلارنى ھەر ئويلىسام
قاتتىق ئويلىمەن. مەن ھەرگىزمۇ پەدەرگە قىلىچ تەڭلەيدە-
غان، پەدەرنىڭ تەخت - سەلتەنتىگە خىرىس قىلىدىغان
تۈزكۈر پەرزەنت ئەمەسمەن.

ئۆز نۆۋىتىدە خان ئاتامغا شۇ ئىشىمۇ ئاشكارا بولغايكى،
يېقىنقى بىرنەچچە يىلدا ئاستانىگە ئاياغ باسمىغانلىقىم ھەر-
گىزمۇ جانابىي پەدەرۇ بۇزۇرۇكۋارىمدىن رەنجىگەنلىكىم، تا-
جۈنەخت تەمەسىدە باتىنغانلىقىم ئەمەس. ئانھەزرىتىمگە قا-

راڭغۇ، ئەتراپلىرىنى، ئوردىنى نەچچە ئونلاپ تۇرگور، ھا-
 رام تاماق، يىلان - چايان مەسەللىك رىياكار ئەمىرلەر
 ئورۇنلانغاندۇر. گەرچە قىبلىگاھىمىزنىڭ نەزىرى كائىنات-
 تەك كەڭرى، كۆزى بۈركۈتىنىڭكىدەك ئۆتكۈر، مەرھەمەتلى
 ئاپتاپتىن زىيادە، ۋۇجۇدى تەڭداشسىز ئىلىم - پاراسەتكە
 تولغان بولسىمۇ، لېكىن ئەتراپىدىكى ئول تىلى ھەسەل،
 دىلى زەھەر خۇشامەتچى ئەمىرلەرنىڭ يالغان - ياۋىداق بىل-
 جىرلاشلىرى ساداسىدا ياخشى - ياماننى ئىلغا قىلالمايۋات-
 دىلا. شۇ سەۋەبلىك نۇرغۇن ساداقەتمەن، ئىستېداتلىق ئە-
 مىرلەر، بەگ - سىپاھلار ئېتىبارسىز قارىلىپ خارلىنىۋا-
 تىدۇ. گەرچە مەن جانابى پەدەرىمنىڭ ئاپتاپتەك جامالىغا،
 زىيادەك مېھرىگە بىر قېنىۋېلىشنى كېچە - كۈندۈز ئارزۇ
 قىلساممۇ، لېكىن ئاشۇ يىلان - چايان مەسەللىك ئەمىرلەر-
 نىڭ تۇيدۇرماي نەشتەر سېلىپ قويۇشىدىن ۋايىم يەپ،
 بىئىلاجلىق پىغانغا غەرق بولۇپ، ھەسرەت - نادامەت ياش-
 لىرىدا كۆزۈمنى سۇلاپ، جانابى ئاللادىن پەدەرىمنىڭ مۇبا-
 رەك ئەزىز تېنىگە سالامەتلىك تىلەپ ئولتۇرماقتىمەن.
 ئەقىلسىز پەرزەنتنىڭ ساداقىتىدىن مۆھتەرەم پەدەرىم
 زىنھار گۇمانلانمىغاي.

مېنىڭ بىلىشىمچە، جانابى پەدەرىمگە يىگىرمە
 ئالتە - يىگىرمە يەتتە يېشىدىلا خانلىق سەلتەنەت تەختىدە
 بەرقارار بولۇش نېسىپ بولغانىكەن. مانا مەن ھازىر ئوتتۇز
 ئالتە - ئوتتۇز يەتتە ياشقا يېقىنلاشتىم. ئاز كەم ئوتتۇز
 يىل قەشقەرنىڭ نائىب ئەمىرلىك تىزگىنىنى تۇتۇپ، يۇرت-
 دارچىلىق ئىشلىرىغا خېلىلا پىشتىم. سەلتەنتىمىزنىڭ
 يۇرتدارچىلىق ئىشلىرى خان ئاتامنى كۆپ ھاردۇرۇۋەتتى.
 مېنىڭچە، پەدەرىم بۇزۇكۇم ئەمدى كۆپرەك ھاردۇق ئېلىپ
 خانلىقىمىزنىڭ ئۇششاق - چۈششەك يۇرتدارچىلىق ئىشلى-

رىغا ئۆزىنى ئۇرۇپ كەتمەي، مۇبارەك تېنىنى ئاسراپ،
تەختتە خاتىرجەم ئولتۇرۇپ بەرسە، يۇرتدارچىلىق ئىشلىد-
رىنى بىزلەرگەم پەرزەنتلىرى قەشقەردە تۇرۇپ دۆلەتپانا-
ھىمغا ۋاكالىتەن ئاقتۇرسام دېگەن مۇددەئادىمەن.

يەنە بىر ئىش: ئەمىر مىرزا يۈسۈپبەگ جانابىي ئانھەز-
رىتىمدىن رەنجىپ ئەمەس، بەلكىم ئوردىدىكى چوڭ مەنەسپ-
لەرنى چاڭگىلىغا كىرگۈزۈۋالغان بىر قىسىم ھارام تاماق،
ناكەس ئەمىرلەرنىڭ يەكلەشەن، پىتنە - پاساتلىرىدىن
رەنجىپ بۇل دەرگاھىمىزغا كەلگەنكەن. ئۇنىڭغا كۆپ نە-
سبەتلەرنى قىلدىم. خۇدا خالىسا پات يېقىندا ئالدىلىرىغا
لەشكەرلىرى بىلەن قايتۇرمىەن. ئاداۋەت تۇتماي ياخشى مۇ-
ئامىلە قىلىشلىرىنى ئۆتۈنمەن. ئەڭ ئاخىرقى ئۆتۈنۈپ
قىلىدىغان ئىلتىماسىم. شۇلكى، ئوردىغا يوشۇرۇنۇۋالغان
رىياكار ئەمىرلەرنى تازىلاش ئۈچۈن، جانابىي قىبلىگاھىمغا
ئەڭ ساداقەتمەن بولغان، ئەلەم ۋە قەلەم ماھارىتىدە كامالەت-
كە يەتكەن مىرزا غەنىبەگ بىلەن مىرزا نەجىببەگكە يۇقىرى
مەنەسپ ئىنئام قىلىپ، ئەتىۋارلاپ ئىشلىتىشلىرىنى تەۋ-
سىيە قىلىمەن. مىرزا غەنىبەگنى ئاستانە ئەمىرلىكىگە،
مىرزا نەجىببەگنى ئوردى ئىشىكئاغلىق مەنەسپىگە كۆتۈ-
رۈشلىرىنى ئىلتىجا قىلىمەن...»

— بولدى، بەس!!!

خاننىڭ غەزەپلىك ئاۋازى ئەمىرلەرنى خۇددى بېشىغا توقماق
تەگكەندەك چۆچۈتۈۋەتتى. باش مىرزا مەكتۇپنى تۇتقىنىچە قىپ-
تىپلا قالدى. ئاستانە ئەمىرى مىرزا باباقبەگ بىلەن ئوردى ئى-
شىكئاغىسى مىرزا تەڭرىبەردىبەگنىڭ مەنەسپلىرىدىن ئايرىلىپ
قىلىش خەۋىدە ئاداۋەت ۋە قىزغىنىش تۇيغۇلىرى چىرمۇۋالغان
يۈرىكى قىسىلىپ ئەنسىز سوقۇۋاتاتتى. ئۇلار شۇ تۇرقدا شاھزا-

دېنىڭ بۇل مەكتۇپىغا خاننىڭ ئىشەنمەسلىكىنى خۇدادىن توختىمەي
ماي تىلىشەتتى. شاھزادە ئىسمىنى ئاتاپ تۇرۇپ يۇقىرى مەنەپىر
كە تەۋسىيە قىلغان مىرزا غەنىبەگ بىلەن مىرزا نەجىببەگنىڭ
چىراي ئىپادىسىدىن شۇ تاپتا نېمىلەرنى ئويلاۋاتقانلىقىنى بىلمەك
تولمۇ ئەس ئىدى. ئۇلارنىڭ چىرايىدا ھاياجانلىنىش تۇيغۇلىرى
دىن كۆرە، ئەجەبلىنىش تۇيغۇسى كۆپرەك ئىدى. خاننىڭ تۇيۇق-
سىز غەزەپكە كەلگىنىنى كۆرۈپ، ۋۇجۇدلىرىنى مۇزدەك تىترەك
باستى. شۇ تۇرقىدا خاننىڭ نېمە سەۋەبتىن غەزەپلەنگىنى بارلىق
ئەمىرلەرگە قاراڭغۇ ئىدى.

— ئەقلىڭىزگە بارىكالا، شاھزادەم، — دېدى سۇلتان
ئابدۇللاخان مەسخىرە ئارىلاش كۈلكىسى بىلەن گەپ باشلاپ، —
بىزلەر كىم خان ئاتىڭىزغا كۆرسەتكەن ۋاپادارلىقىڭىزغا تەشەك-
كۈر! مەن ئۇششاق - چۈششەك يۇرتدارچىلىق ئىشلىرىغا ئۆزۈم-
نى ئۇپراتماي تەختتە خاتىرجەم ئولتۇرۇشمىشەنۇ، ئول بولسا
قەشقەردە تۇرۇپ يۇرتدارچىلىق ئىشلىرىنى باشقۇرارمىش. بۇ
مەندىن ئويغۇچۇق تەخت تالاشقىنى بولماي نېمە؟ ئايرىن! ئايد-
رىن! ھىلىگەرلىكتە كەمەك ھەيياردىن ئېشىپ كېتىپسىز،
شاھزادەم. ئۆگەتمىسىڭىزمۇ قايسى ئەمىرنى قايسى مەنەپكە قو-
يۇشنى ئوبدان بىلمەن. شۇ كۈنلەردە ئوردىدىكى ساتقۇن، ئاسىي
ئەمىرلەرنى بىلەلمەي يۈرەتتىم. مانا، قۇۋ تۈلكە تۇمشۇقىدىن
ئىلىنار دەپ، شاھزادەم ئول رىياكارلارنى ئۆز ئاغزى بىلەن
ئاشكارىلاپ بەردى ئەمەسمۇ! — سۇلتان ئابدۇللاخان شۇنداق
دېدى - دە، قول باغلاپ تۇرغان مىرزا غەنىبەگ بىلەن مىرزا
نەجىببەگكە نەپەت بىلەن ئالايىدى. شۇ ھامان بۇرنىغا ئۆلۈم
پۇراشقا باشلىغان بۇ ئىككى شور پېشانە ئەمىرنىڭ يۈرىكى قېپىد-
دىن چىقىپ، پۇت - قوللىرىدا جان قالمىدى.

— كېلىڭلار! — دېدى سۇلتان ئابدۇللاخان قولىنى غەزەپ
بىلەن شىلتىپ، — ساتقۇن ئەمىر غەنىبەگ بىلەن نەجىببەگنى

دەرھال زىندانغا تاشلاڭلار!

ياساۋۇللارنىڭ چاڭگىلىدا توشقاندىك تېپىرلاۋاتقان ئىككى ئەمىر «ئاد، ناھەقچىلىك! ئادالەت!» دەپ پەرياد كۆتۈرۈشتى. خاننىڭ غەزىپىدىن قورقۇپ كەتكەن باشقا ئەمىرلەر ئۇ ئىككى ئەمىرنىڭ گۇناھىنى تىلەش تۈگۈل چوڭراق نەپەس ئېلىش-قىمۇ پېتىنالىمدى. شۇ تاپتا ئۇلارنىڭ كۆزىگە شاھنىشىنىڭ تام - تورۇسلىرىدىكى ئالتۇن سۈيى يالىتىلغان نەپىس گۈل نۇسخىلىرى، نەقىش - ئۆرنەكلەر خۇددى تام - تورۇستىن مىڭلىغان يىلان - چايانلار لۆمۈلدەپ چىقىۋاتقاندەك كۆرۈنۈپ، ۋۇجۇدىغا ھەسسەلەپ دەھشەت سالاتتى.

ئاستاننىڭ ئەمىرلىك مەنسىپى بىلەن ئوردا ئىشىكئاغلىق مەنسىپى ئوردىدىكى بارلىق ئەمىرلەرنىڭ كۆزى قىزىرىدىغان، قولغا كىرگۈزۈشنى كېچە - كۈندۈز ئارزۇ قىلىدىغان مەنەسپلەر-دىن ئىدى. چۈنكى، ئاستانگە ھاكىم بولغان كىشى قوشۇمچە تۈمەن كىشىلىك ئاستانە قورۇقچى لەشكەرلىرىنىڭ قوماندانلىقىدىن، ئوردا ئىشىكئاغىسى بولغان كىشى خىللانغان ئوردا مۇھاپىد-زەتچىلەر قوشۇنىنىڭ ئەمىرلىك ۋەزىپىسىنى قوشۇمچە ئۆتەيتتى. بۇ مەنەسپلەر ۋاپاسىز، تۈزكۈر شاھزادە يولۋاسخانغا سېتىلدىغان ئەمىرلەرنىڭ قولىغا چۈشۈپ قالسا، سۇلتان ئابدۇللاخاننىڭ ھېچنېمىگە كۈچى يەتمەيدىغان ئادەتتىكى ئادەمگە ئايلىنىپ قېلىدىشى بىردەملىك ئىش ئىدى. شاھزادىنىڭ مۇشۇنداق مۇھىم ئورۇنغا مەكتۈپ ئارقىلىق باشقا ئەمىرلەرنى قويۇشقا تەۋسىيە قىلىدىشى شۇ تاپتا گۇمانخور خاننى ھازىرلا ئەسىرگە ئايلىنىپ قالغاندەك تۇيغۇغا كەلتۈرۈپ قاتتىق غەزەپلەندۈرگەندى.

مىرزى غەنىبەگ بىلەن مىرزى نەجىبەگنىڭ ھەر ئىككىلىسى سۇلتان ئابدۇللاخاننىڭ ئىشەنچىسىگە ئېرىشىپ، ئەتىۋارلىشىغا نائىل بولغان ئەمىرلەردىن ئىدى. يېقىن ئەمىرلىرىنىڭمۇ شاھزادىگە سېتىلىپ كەتكەنلىكىنى بىلگەن ئابدۇللاخاننىڭ گۇمانخور-

لۇقى شۇنچىلىك چېكىگە يەتتىكى، شۇ تاپنىڭ ئۆزىدىلا بارلىق ئەمىرلىرىنى زىندانغا مەھكۇم قىلىشتىن ئۆزىنى ئاران - ئاران تۇتۇۋالدى.

— ئانھەزرىتىمگە مەلۇم بولغاي، — دەپ ئالدىغىراق چىقتى باياتىن بېرى پۇرسەت كۈتۈپ تۇرغان مىرزا ھاجىم ياتىشىپكى ① ئېگىلىگىنىچە قۇللۇق بىلدۈرۈپ.

خان ياتىشىپكىنىڭ قاپقارا، كوسا چىرايىغا شۇنداقلا قاراپ قويۇپ ئىجازەت بەردى. ئادەتتە ياتىشىپكىنىڭ شۇم خەۋەردىن ئۆزگە مەلۇمات يوللىمايدىغانلىقىنى ئوبدان بىلىدىغان ئەمىرلەر ئۆزلىرىنى يەنە ئاللىقانداق پالاکەتنىڭ كۈتۈپ تۇرۇۋاتقانلىقىدىن ۋايىم يەپ يۈرەكلىرى سۇ بولدى - دە، بارلىق سەزگۈلىرىنى قۇلاققا ئايلاندۇرۇشتى.

— ئانھەزرىتىمنىڭ كېچىلىك مۇھاپىزەتتى، چارلاشنى كۈ-چىيتىش ھەققىدىكى پەرمانغا بىنائەن شەھەرنىڭ بارلىق چوڭ - كىچىك كوچا، دەڭ - راباتلىرىغا پايلاقچى - خۇپىيلەر-نى ئورۇنلاشتۇرغاندۇق. كېچە ئېغىر ئەلياتقۇ مەھەلدە گۆر باغدا تىمسىقلاپ يۈرگەن قەلەندەر سىياقىدىكى بىر ساياق گۇمانىمىز-نى قوزغاپ قويدى. تەكشۈرۈپ ئاقتۇرساق، يېنىدىن شاھزادە يولۋاسخاننىڭ يازغان مۇنۇ مەكتۇپى تېپىلدى.

شاھزادىنىڭ نامى بىلەن چېتىشلىق مەخپىي مەكتۇپنىڭ گېپى چىقىشى بىلەن ئەمىرلەرنىڭ دەپمى ئىچىگە چۈشۈپ كەتتى. سۇلتان ئابدۇللاخان بولسا قىزىققان ھالدا تەختكە يۆلەنگەن گەۋ-دەسنى رۇسلىدى.

باش مىرزا ياتىشىپكىنىڭ قولىدىكى قاتلانغان بىر ۋاراق خوتەن قەغەزىنى ئېلىپ خانغا ئۇزاتتى. خان كىرلىشىپ كەتكەن

① ياتىشىپكى — ئاستانە كېچىلىك چارلىغۇچىلار ئەترىتىنىڭ، قوشۇمچە ئاستانە ساقچى مەھكىمىسىنىڭ باشلىقى؛ ھەربىي يۈرۈشلەردە كېچىلىك مۇھاپىزەتچىلىك ئىشلىرىغا مەسئۇل سەردەر.

قەغەزگە شۇنداقلا نەزىرىنى ئاغدۇردى - دە، باش مىرزىنى ئو-
قۇشقا بۇيرۇدى. باش مىرزا گېلىنى قىرىپ مەكتۇپنى ئوقۇشقا
باشلىدى:

«زالىم خاننىڭ دەرگاھىدا ئېتىبارسىز قارىلىپ خار-
لىنىۋاتقان، ئەدەلۇ ئادالەت ئىزدەپ كېچە - كۈندۈز ئاللاغا
نالە قىلىۋاتقان مۆھتەرەم مىرزا غەنىبەگ، مىرزا نەجىب-
بەگ، ئەمىر ئەييۇپ، مىرزا يامغۇرچىبەگ، مىرزا خەلىل-
بەگ، مىرزا سەييۇللابەگ، مىرزا شاھبەگ، مىرزا نەۋرۇز-
دىۋان قاتارلىق ئەمىرلەرگە يېتىپ مەلۇم بولغايكى، سىز-
لەر كىم ساداقەتمەن يارۇ بۇرادەرلەرنىڭ دەردۇ ئەھۋالىڭىز-
لارنى ئەمىر مىرزا يۈسۈپبەگ جانابلىرىدىن ئاڭلاپ خەۋەر
تاپتۇق. شۇنداقلا ساداقىتىڭىزلارنى بىلدۈرۈپ ئەۋەتكەن
مەكتۇپ، قىممەتلىك سوۋغا - سالاملىرىڭلارنىمۇ تاپشۇرۇ-
ۋالدۇق. مۆھتەرەم جانابلار، ئول قارا كۈنلەرنىڭ يوقالمى-
قىغا ئاز قالدى. پات يېقىندا ئاستانە ئاسمىنىدا ئادالەت
قىلچى جەۋلان قىلىپ، ناھەقچىلىك، زالىملىق مەھشەر-
گاھقا ئۇزىتىلىدۇ. سىلەر شۇنىڭغىچە قانچىكى خورلۇق
تارتساڭلارمۇ يەنىلا تەخىر قىلغايىسىلەر.

خۇدا خالىسا پات يېقىندا ئەمىر مىرزا يۈسۈپبەگنى
لەشكەرلىرى بىلەن ئاستانىگە يولغا سالىمەن. ئۇنىڭغىچە
قەشقەرگە جەمئىي بولغان ھەق - ئادالەت غازاتچىلىرىمۇ
ئاستانىگە يېتىپ بارىدۇ. شۇ چاغدا سىلەر مىرزا يۈسۈپبەگ
بىلەن ئىچىدىن ماسلىشىپ، سېپىل قوۋۇقلىرىنى ئىگىلى-
سەڭلار، بىز تېشىدىن ھۇجۇم قىلىپ، ئىچى - تېشىدىن
ماسلىشىپ ئاستانىنى پەتھ قىلغايىمىز.

سىر ئاشكارىلانمىغاي. نامە ئوقۇپ بولۇنغاندىن كېيىن
كۆيدۈرۈۋېتىلگەي. جانابىي ئەمىرلەردىن كۆپ ئۈمىد-

ۋارمەن .

خانۇ خاقان يولۋاسخان سۇلتاندىن دەپ بىلۈرسىلەر»

خەت ئوقۇلۇپ تاماملىنىشى ھامانلا، شاھنىشىنى داد - پەرياد قاپلىدى . شاھزادە يولۋاسخاننىڭ مەخپىي خېتىدە تىلغا ئېلىنغان ئەمىرلەر شاھزادىنى تۆھمەتخورلۇقتا ئەيىبلەپ قاقشايتتى . ئۆزلىرىنىڭ خانغا، سەلتەنەتكە ساداقەتمەن ئىكەنلىكىنى بىلدۈرۈشۈپ زارلىشاتتى . ئامان قالغان ئەمىرلەر بولسا خۇداغا مىڭ - مىڭ قەتئە شۈكرى ئېيتىشىپ، سۇلتان ئابدۇللاخاننىڭ بۇ كۈتۈلمىگەن بالاسى - قازانى بىر تەرەپ قىلىشىنى كۈتۈپ تۇرۇشاتتى .

بىر ئاش پىشىم ۋاقىت ئىچىدە ئارقىمۇ ئارقا يۈز بەرگەن بۇ دىشۋارچىلىقتىن نېمىندۇر سېزىپ، گۇمانىي تۇيغۇلارغا ئە - سىر بولغان بىر قىسىم ئەمىرلەر خىيالىدىن كەچكەنلىرىنى خانغا ئېيتىشقا بىرقانچە قېتىم تەمىشلىشتىيۇ، خاننىڭ دەھشەتلىك ئەلپازىغا قاراپ ئۆزلىرىنىڭمۇ بۇ كېلىشمەسلىككە چېتىلىپ قېلىشىدىن ئەنسىرەپ، سۈكۈت قىلىشقا مەجبۇر بولدى . ئۇلار خاننىڭ قاتتىق غەزەپلەنگەن ۋاقتىدا ھېچكىمنىڭ نەسەپتىگە قۇلاق سالمايدىغانلىقىنى ئوبدان بىلىشتى .

قەھر - غەزىپى چېكىگە يەتكەن سۇلتان ئابدۇللاخان ھېلىقى بەختى قارا ئەمىرلىرىنىڭ نالە - پەريادلىرىغا، يىلىنىش - يالۋۇ - رۇشلىرىغا قۇلاقمۇ سالماستىن ھەممىسىنى زىندانغا بۇيرۇدى - دە، تۇرپاننىڭ ئاگىب ئەمىرى - ئىنىسى سەئىد باباخان سۇلتان - نىڭ ئاغىچىسىنى كۈتۈۋېلىش ئۈچۈن، كىيىم ئالماشتۇرماقچى بولۇپ، شاھنىشىدىن چىقىپ كەتتى .

ئامان قالغان ئەمىرلەر «ئۇھ» دەپ يەڭگىل تىن ئېلىشتى - دە، خاننىڭ پەرمانىغا بىنائەن، تۇرپاندىن كەلگەن خان ئاغىچىنىڭ ئىستىقبالىغا بىللە ئاچقىدىغان ئاغىچا - ئايىملىرىنى

جابدۇش ئۈچۈن ئوردىدىن چىقىپ، ئۇدۇل قەسىرلىرىگە يۈگۈرۈشتى.

5

مەلىكە شەمشىبانۇ ئاغىچىدىن ھاردۇق سوراپ سېلىنغان شاھانە داستىخان ئوردا بېغىدىكى لالزار راۋاقتا ھازىرلاندى. سۇلتان ئابدۇللاخان ئالاھىدە ھۆرمەت كۆرسىتىپ شەمشىبانۇ مەلىكە بىلەن ئون ياشلىق قىزى مەلىكە مۆھتەرەم خېنىمغا ئوڭ يېنىدىن ئورۇن بەرگەندى. خاننىڭ سول تەرىپىدە چوڭ خانىشتىن تارتىپ تۆتىنچى خانىشقىچە تەرتىپ بويىچە ئورۇن ئېلىشتى. باشقا ئەمىرلەرمۇ ئاغىچىلىرى بىلەن ئۆزلىرىگە مۇنا-سىپ جايدىن ئورۇن ئېلىشتى. مېھمانلار بىلەن ساھىبخانا جايلى-شىپ ئولتۇرۇپ بولغاندىن كېيىن، قوللىرىنى دۇئاغا كۆتۈرۈ-شۈپ قىسقىلا پانتھە قىلىشتى - دە، قايتىدىن تىنچلىق - ئامان-لىق سوراشتى.

سۇلتان ئابدۇللاخان، شەمشىبانۇ مەلىكىدىن ئىنىسى سەئىد باباخان سۇلتاننىڭ ئەھۋالىنى قايتىدىن سورىدى ۋە ئىنىسىنى سېغىنغانلىقىنى بىلدۈردى. مەلىكە شەمشىبانۇ خان ئاغىچىمۇ خانغا ئېرى سەئىد باباخان سۇلتاننىڭ سالىمىنى يەتكۈزدى ۋە ئەۋەتكەن مەكتۇپىنى، ئالغاچ كەلگەن سوۋغا - سالاملارنى تاپ-شۇردى. بىر قاتار رەسمىيەت - يوسۇنلار ئاخىرلاشقاندىن كې-يىن، داستىخانغا سىنچاينىڭ ئورنىدا ئالتۇن - قاشتېشى جاملار-دا مۇزدەك ساقلانغان شەربەتلەر كەلتۈرۈلدى. قوغۇن - تاۋۇز، ئۆرۈك - شاپتۇل، ئەينۇلا... قاتارلىق مېۋىلەر تىزىلدى.

— قېنى، قوغۇنغا باقسىلا، — دېدى چوڭ خانىش، يەڭگە ئاغىچىغا ئالاھىدە ئىلتىپات كۆرسىتىپ، — ئاستاننىڭ قوغۇن-

لىرى تۇرپاننىڭ قوغۇنلىرىدەك تەملىك ئەمەس، شۇنداق بولسىمۇ ئۇسۇرلۇقنى باسدۇ.

— ئاستاننىڭ قوغۇنلىرىمۇ تىلنى يارغۇدەك شېرىن ئىكەن، — دەدى شەمشبانۇ ئاغىچا قولغا ئالغان بىر تىلىم قوغۇنغا ئۈنچىدەك چىشلىرىنى نازاكت بىلەن پاتۇرۇپ.

— تەمى تۇرپاننىڭ قوغۇنلىرىغا يەتمەيدۇ، — دەدى سۇلتان ئابدۇللاخان سۆز قىستۇرۇپ، — كىچىك ۋاقتىمىزدا يېگەن قوغۇنلارنىڭ تەمى ھازىرغىچە ئاغزىمدا بار. ھازىرغىچە ئۈنچىلىك شېرىن قوغۇن يەپ باقماپتىمەن.

سۇلتان ئابدۇللاخان شۇنداق دېگەچ تۇرپاندا ئۆتكەن بالىلىق دەۋرىنى ئىختىيارسىز ئېسىگە ئالدى. شۇ زامانلاردا تۇرپان، قۇمۇللارنىڭ خانلىق تەختىدە ئولتۇرغان دادىسى ئابدۇرەھىمخاننى ① كۆز ئالدىغا كەلتۈردى.

— جەننەتتاكان پەدەرىمىز ئابدۇرەھىمخان ھەزرەتلىرى قوغۇنغا ئاجايىپ ئامراق ئىدى. ئۇنىڭ قىشمۇ ياز قوغۇن يېگىنىنىلا كۆرەتتىم. شۇل سەۋەبتىنمۇ قۇمۇل - تۇرپان دىيارىنىڭ دېھقانلىرىنىڭ قوغۇن پەرۋىش قىلىشقا بۆلەكچە ئېپى بار. ياراتقان ئىگەم پەدەرىمىزگە جەننەتتىمۇ ئاشۇ جەننەت نېمەتلىرىنى تېتىشقا نېسىپ قىلغاي ئىلاھىم!

بېھمان بىلەن كۆرۈشۈپ سۇلتان ئابدۇللاخاننىڭ ئەتىگەنكى كۆڭۈل غەشلىكى خېلىلا كۆتۈرۈلۈپ كەتكەنىدى. شۇڭلاشقا، ئۇ داستانخاندا بۆلەكچە ئېچىلىپ ئولتۇردى. سورۇن ئەھلىگە قۇمۇل، تۇرپاندا ئۆتكەن بالىلىقى ھەققىدە بىر قىسىم ئەسلىمىلىرىنى، ئىنسىلىرى بىلەن قىلغان كۈلكىلىك، بەغۋاش قىلىقلىرىنى سۆزلەپ بېرىپ، سورۇندىكىلەرنى كۈلدۈرۈۋەتتى.

① ئابدۇرەھىمخان — سۇلتان ئابدۇرەھىمخاننىڭ ئون ئىككىنچى ئوغلى. تارىخىي مەنبەلەر دە ئابدۇرەھىمخاننى باشقا خانزادىلەر ۋە بىر قىسىم ئوردى ئەمىرلىرىنىڭ «سەھرالىق خوتۇننىڭ بالىسى» دەپ كۆزگە ئىلمايدىغانلىقى قەيت قىلىنغان. مۇشۇنىڭغا قاراپ بىر قىسىم تارىخچىلار ئۇنى سۇلتان ئابدۇرەھىمخاننىڭ سەھرالىق خانىشى ئاماننىساخاندىن تۇغۇلغان ئوغلى دېيىشىدۇ.

مەلىكە شاھبانۇ ئاغىچىنىڭ قېشىدا خۇددى چوڭ كىشىلەر - دەك تارتىنماي ئولتۇرغان مەلىكە مۆھتەرەم خېنىمغا كۆزى چۈش - كەن خاننىڭ دىققىتى بۇ جىيەن قىزىغا مەركەزلەشتى. ئۇزۇن تال - تال كىرىپكىلىرى، توغاچتەك مەڭزىگە سايە تاشلاپ تۇرغان بۇلاقتەك كۆز، ئىلىپتەك تۈز، ناچىدەك نۇقسانسىز بۇرۇن، بىر تال گىلاسىنى پاتۇرۇپ قويغاندەك ئويمانقەتكە ئېغىز ۋە نېپىز لەۋلەر ئارىسىدىن ماراپ تۇرغان گۈرۈچتەك چىشلار ... قىز ھەقىقەتەنمۇ داڭلىق رەسسامنىڭ قولىدىن پۈتكەن يېگانە گۈزەل سۈرەتكە ئوخشايتتى. سەپەرنىڭ ھاردۇقىدىنمۇ ياكى كۆڭلى تارت - مىدىمۇ مەلىكە مۆھتەرەم خېنىم ھېچنېمە يېمىگەندى. سۇلتان ئابدۇللاخان قىزدىن ئىچ كۆپەرلىك بىلەن سورىدى:

— مەلىكەمگە قوغۇن تېتىمىدىمۇ، قانداق؟

مەلىكە مۆھتەرەم خېنىم خانغا قاراپ تاتلىققىنا كۈلدى - دە، تارتىنمايلا جاۋاب بەردى:

— قوغۇنغا تېخى ئېغىز تەگمىگەن تۇرسام، تەمىنىڭ قانداق - لىقىنى نەدىن بىلەي، خان ئاتا؟!

— ئەمەسە تېتىپ بېقىڭ، مەلىكەم.

مەلىكە ئالدىدىكى بىر كاسا كۆكچىنى ئىشارە قىلىپ جاۋاب بەردى:

— ئويۇپ يەي دېسەم پىچاق يوق.

سۇلتان ئابدۇللاخان شۇ چاغدىلا بارلىق كاسا قىلىنغان قو - غۇنلارغا پىچاق سانجىپ قويۇلمىغانلىقىنى سەزدى - دە، قاقاقلاپ كۈلۈپ كەتتى:

— ماۋۇ ئىشنى كۆرۈڭ، بايامنىڭزى مەلىكەمنى نېمىگە تۇرۇپ قالدىكىن دېسەم، كاسا قىلىنغان قوغۇنلارنى ئاستاندىە نېمە بىلەن يەيدىغان بولغىتتىكى دەپ ئويلىنىپ قاپتەكەن ئەمەسمۇ؟!

خاننىڭ قىزىقچىلىق قىلىپ ئېيتقان سۆزلىرىدىن ھەممەي -

لەن قاقاقلاپ كۈلۈشۈپ كەتتى. شۇ ئارىدا بىكاۋۇلبەگ مۇلازىم-
لارنى جورۇپ ئەپچىلگىنە قەلەمتراشلارنى كەلتۈردى ۋە بىر تال
قەلەمتراشنى مەلىكە مۆھتەرەم خېنىمغا ھۆرمەت - ئېھتىرام
بىلەن ئۇزاتتى. مەلىكە قەلەمتراشقا شۇنداقلا قاراپ ياراتمىغان
ھالدا سورىدى:

— نېمانداق كىچىك بەكە بۇ، چوڭراق پىچاقلار يوقمۇ؟
مىسالەن خەنجەر دېگەندەك.

— بۇ ... بۇ ...
بىكاۋۇلبەگ مەلىكىنىڭ بۇ غەلىتە سوئالىدىن بىر نەچچە
دەقىقە دۇدۇقلاپ تۇرۇپ قالدى - دە، بىردىنلا ئېسىنى يىغىپ
جاۋاب بەردى:
— مەلىكەمگە چوڭراق پىچاق لازىم بولسا، ھازىرلا ئەكەل-
دۈرەي.

— بولدى، ھاجەتسىز، — دېدى مەلىكە مۆھتەرەم خېنىم
بىكاۋۇلبەگكە نەزەر كۆزىنى سېلىپمۇ قويماستىن گېپىنى داۋام-
لاشتۇرۇپ، — ماڭا لازىملىق پىچاق مۇشۇ يەردە بار.
مەلىكە مۆھتەرەم خېنىم شۇنداق دېدى - دە، دەس ئورنىدىن
تۇرۇپ، ئۆزىگە قىزىقىپ قاراپ تۇرغان سۇلتان ئابدۇللاخاننىڭ
قېشىغا كېلىپ، خان يېنىغا ئېسىۋالغان ھەرخىل دۇر، ئالماس،
ياقۇتلاردىن كۆز قويۇپ ياسالغان غىلاپتىن چىقىپ تۇرغان ئالتۇن
سايلىق خەنجەرگە قول ئۇزاتتى.

بۇ خەنجەرنى ئابدۇللاخانغا پەرغانە خانى يىللىق تاپشۇرىدىغان
ئولپانلار قاتارىدا شەخسىي نامىدىن سوۋغا قىلغان بولۇپ، ئاجا-
يىپ ھۈنەر بىلەن ياسالغان بۇ خەنجەرنى خان تولىمۇ ئەتىۋارلاپ
يېنىدىن ئايرىمايتتى.

— مەلىكە، ئەدەپسىزلىك قىلماي جايىڭىزدا ئولتۇرۇڭ، —
دېدى شەمشىبانۇ ئاغىچا قىزىنىڭ كەپسىزلىكىدىن خىجىل بولغان
ھالدا.

سۇلتان ئابدۇللاخان بولسا كۈلۈمسىرىگەن ھالدا مەلىكە مۆھتەرەم خېنىمنىڭ غىلاپتىن خەنجەرنى ئېلىشىغا يول قويدى. مەلىكە خەنجەرنى قولغا ئېلىپ زوقلانغان ھالدا بىرنەچچە دەقىقە قارىۋەتكەندىن كېيىن ئورنىغا قايتىپ كەلدى - دە، خەنجەرنىڭ ئۇچى بىلەن قوغۇندىن بىر چىشلەم ئويۇپ ئاغزىغا سالدى.

— قوغۇننىڭ تەمى قانداقراقكىن، مەلىكەم؟ — سورىدى ئابدۇللاخان مەلىكىنى گەپكە سالماقچى بولۇپ.

— تاتلىق ئىكەن، — دېدى مەلىكە تەمكىنلىك بىلەن، — قوغۇندىن كۆرە مۇنۇ خەنجەر تېخىمۇ تاتلىق ئىكەن. خان ئاتام ئىجازەت بەرسە بۇ خەنجەرنىمۇ يەۋەتسەم دەيمەن.

سۇلتان ئابدۇللاخان مەلىكە مۆھتەرەم خېنىمنىڭ تولىمۇ چېچەنلىك بىلەن خەنجەرنى ئۆزىدىن سوراۋاتقانلىقىنى بىلىپ، قىزنىڭ ئەقلىگە ۋە سۆز ماھارىتىگە شۇنداق قايىل بولدىكى، ھېچ ئىككىلەنمەيلا ئەڭ ئەتىۋار بۇيۇملىرى قاتارىدا ساقلايدىغان خەنجەرنى مەلىكىگە سوۋغا قىلىۋەتتى.

— مەلىكەمگە ئىجازەت، — دېدى ئابدۇللاخان ئالتۇن توقدەلىق كەمىرىگە ئېسىۋالغان غىلاپنى يېشىۋېلىپ مەلىكىگە تەڭلەپ تۇرۇپ، — ئېلىڭ، مەلىكەم، ئول خەنجەرنى مۇنۇ غىلاپقا سېلىپ ساقلاپ، ئالدىرىماي يەۋېلىڭ.

خان بىلەن مەلىكە ئوتتۇرىسىدا يۈز بەرگەن بۇ سۆز ئويۇندىن سورۇندىكىلەر ھۇزۇرلىنىپ كۈلۈشتى.

مەلىكە خاننىڭ ئالدىغا كېلىپ غىلاپنى ئىككى قوللاپ تەۋازۇ بىلەن ئېگىلىپ تۇرۇپ ئالدى - دە، خەنجەرنى غىلاپقا سېلىپ، غىلاپنىڭ بېغىنى قاشتېشى كەمىرىگە ئۆتكۈزۈپ يېنىغا ئېسىۋالدى.

— خان ئاتامنىڭ ئىلتىپاتىغا ھەشقاللا، بۇ خەنجەر ۋاقتى كەلگەندە سەلتەنتىمىزنىڭ دۈشمەنلىرىنىڭ كۆكرىكىگە ئەجەل تىغى بولۇپ ئۇرۇلغاي!

— تەشەككۈر، تەشەككۈر، — دەدى سۇلتان ئابدۇللاخان
ھاياجانلىنىپ، — ئەقىل - پاراستىڭىز، غەيرەت - شىجائىتىڭىز
غەزەپكە بارىڭىز، مەلىكەم. يېشىڭىز كىچىك بولسىمۇ جاسارتىڭىز
ئىز زىيادە ئىكەن. ئىنىم سەئىد باباخان سۇلتان سىزنى قىز
بالا دەپ ئولتۇرماي ئەر ھىممەتلىك قىلىپ تەربىيەلىگەن ئوخشاش -
دۇ. باھادىر مەلىكە بولغايسىز.

— سۇلتان ئالىلىرى تولا رايىغا بېقىپ ئەرگە كۆندۈرۈپ
قويدى، — دەدى مەلىكە شەمشىبانۇ ئاغىچا سۇلتان ئابدۇللاخانغا
ئېھتىرام بىلدۈرۈپ، — نېمىشقىكىننىڭ، مەلىكىنىڭ تەڭ دې -
مەتلىكلىرى كەشتە تىكىش، قونچاق، تاشتەرمەك ئويناشقا ئامرا -
قۇ، مەلىكەم بولسا ياراغقا ئامراق، خەنجەر - پىچاققا ئالاھىدە
ئىشتىياقى بار. تۇرپاندىكى ھۇجرىسىدا يىغىپ ساقلىغان خەندە -
جەرلىرى ئوتتۇزىدىن ئاشىدۇ. تېخى جانبازلىققا زوقمەنلىكىنى
دېمەيلا.

— نېمە؟ جانبازلىققىمۇ زوقى بارمۇ مەلىكەمنىڭ؟ — دەدى
چوڭ خانىش ھەم ھەيران بولغان، ھەم ياراتمىغان بىر خىل
تەرزىدە، ھەممەيلەننى ئاڭلىسۇن دېگەندەك ئاۋازىنى ئۈنلۈكرەك
چىقىرىشقا تىرىشىپ.

— شۇنداق، شاھبانۇ ئالىلىرى، — دەدى مەلىكە شەمشىبانۇ
ئاغىچا، چوڭ خانىشقا قاراپ، — مەلىكە ئوقيا ئېتىش،
نەيزە - قىلىچ ئوينىتىشتا خېلىلا ماھارەت ئىگىلىدى.
مەلىكە مۇھتەرەم خېنىمنىڭ مەلىكىلەرگە يات بۇ ھەۋىسىنى
ياراتمىغان چوڭ خانىش چاندۇرماي تۇمشۇقىنى ئۆچلىدى. لې -
كىن، بۇ جاۋاب ئابدۇللاخاننى تېخىمۇ بەك قىزىقتۇردى.

— شۇنداقمۇ تېخى، ئۇنداق بولسا مەلىكەم بىلەن كېلەر
ھەپتە بىللە ئوۋغا چىققاچ ماھارىتىنى كۆرۈپ باقسام قانداق
بولۇر؟

— ئەمىسە، ۋەدىلىرى ۋەدە - ھە، خان ئاتا، — دەدى

مەلىكە مۆھتەرەم خېنىم چاققانلىق بىلەن.
شۇ ئارىدا سۇلتان ئابدۇللاخاننىڭ قېشىغا كەلگەن بىكاۋۇل-
بەگنىڭ قۇلىقىغا بىرنېمىلەرنى كۆرسۈرلىدى.

— ئەمىرلەر ساقلاپ تۇرسۇن، مەن ھازىرلا چىقىمەن، —
دېدى ئابدۇللاخان بىكاۋۇلبەگكە ۋە مەلىكە شەمشىبانۇ ئاغىچىغا
قاراپ ئۆزى ئېيتتى، — كېلىن ئاغىچا خېنىمغا كۆپرەك ھەمراھ
بولالمايدىغان بولدۇم. بۈگۈن بىرقانچە سانسۇن ئەمىرلەرنى جازا-
لاپ رەئىيەتكە ئىبرەت قىلدۇرماقچىدىم. مەن ئوردىغا چىقاي.
يەنە باشقا كۈنى مۇلاقەتتە بولارمىز.

— خان ئاتام بىلەن بىللە بارسام بولامدۇ؟ — دېدى مەلىكە
مۆھتەرەم خېنىم مېڭىشقا تەمشەلگەن خاننىڭ ئالدىنى توسۇپ.
— ئۇ دېگەن تاماشا كۆرىدىغان سورۇن ئەمەس، مەلى-
كەم، — دېدى چوڭ خانىش خاننىڭ جاۋابىنى كۈتمەستىنلا
مەلىكەگە قاراپ، — قەتلىگاھقا^① قىز بالا بارسا بولمايدۇ. ئۇ
يەرگە بېرىپ قورقۇپ كېتىپ ئاغرىپ قالمىسىلا يەنە.

— قورقمايمەن، — دېدى مەلىكە قەتئىيلىك بىلەن، —
مەن تۇرپاندىمۇ پەدەرىم سەئىدباخان ئالىلىرىنىڭ قەتلىگاھىغا
ئىشتىراك قىلغانمەن. بىللە بېرىپ خان ئاتامنىڭ ئول ساتقۇنلار-
نى جازالىغىنىنى ئۆز كۆزۈم بىلەن كۆرگۈم بار. قىلىچىدىن قان
تامدۇرۇشنى بىلگەن كىشى ئاندىن يۇرت سورىيالايدۇ. شۇنداق-
مۇ، خان ئاتا؟!

مەلىكىنىڭ يېشىغا ماس كەلمىگەن ھالدا سورىغان بۇ سوئال-
لى سۇلتان ئابدۇللاخاننىمۇ، خانىشلارنىمۇ ۋە باشقا سورۇن ئەھ-
لىنىمۇ ھەيران قالدۇردى.

① قەتلىگاھ — رىگىستان دەپمۇ ئاتىلىدۇ، كالا كېسىدىغان مەيدان.

ئاستاننىڭ كۈنچىقىش تەرىپىدىكى چوڭقۇر يارلىقنىڭ لېۋىد. گە جايلاشقان قەتلىگاھ ئادەم دېڭىزغا ئايلانغانىدى. چەمبەرچاس باغلانغان سەككىز نەپەر ساتقۇن يارنىڭ لېۋىگە قاتار تىز لاندۇرۇپ ئولتۇرغۇزۇپ قويۇلغانىدى. قىلىچلىرىنى يالڭاچلىغان ياساۋۇل. لار قەدەمدە بىر ياي شەكىللىك سەپ تۈزۈپ دەۋرەپ تۇرغان خەلقنى ئۆتكۈزمەي جازا مەيدانىنى مۇھاپىزەت قىلىپ تۇراتتى. قەتلىگاھنىڭ كۈنپىتىش تەرىپىدىكى بىرگەز ئېگىزلىكتە كۆتۈرۈپ ياسالغان شاھانە لاپاسنىڭ سايىسىدە سۇلتان ئابدۇللا خان قەلەمدار - ئەلەمدار ئەمىرلەرنىڭ ئوتتۇرىسىدا ئاتلىق ھالەتتە تەھەيۋە بىلەن تۇراتتى. بېشىدىكى شاھانە دۇبۇلغىسىنىڭ ئال- تۇن قۇببىلىرى قۇياش نۇرىدا كۆزنى قاماشتۇراتتى. ئۇچىسىدە- كى ساۋۇتقا بېزەك ئورنىدا تۇتۇلغان تۈرلۈك جاۋاھىراتلار يۈل- تۈزدەك چاقىنايتتى. ئالتۇن توقىلىق كەمىرىگە تەڭداشسىز ھو- قۇق، كۈچ - قۇدرەتنىڭ سىمۋولى بولغان ئالماس ساپلىق زۇل- پىنقارى ئېسىقلىق ئىدى. باشقا ئەمىرلەرمۇ جەڭ كىيىمى كىيىد- شىۋالغان بولۇپ، قەتلىگاھ بەئەينى جەڭ مەيدانىغا ئوخشاپ قالغانىدى.

سۇلتان ئابدۇللاخاننىڭ ئوڭ يېنىدا تۇم قارا ئايغىرغا مىند- ۋالغان مەلىكە مۆھتەرەم خېنىممۇ بېشىغا دۇبۇلغا، ئۇچىسىغا ساۋۇت كىيىۋالغان بولۇپ، تېخى بايلا ئابدۇللاخاندىن سوراپ ئېلىۋالغان ئالتۇن ساپلىق خەنجىرىنى كەمىرىگە ئېسىۋالغانىدى. ئۇ ئات ئۈستىدە تولىمۇ جەسۇر كۆرۈنەتتى، تۇرپاندىن ئالغاچ كەلگەن ئوقىياسىنى يېنىغا ئېسىۋالغان بولۇپ، ساغرىسىغا چۈ- شۈپ تۇرغان نەقىشلىك كۆن ئوقدانغا لىق ئوق قاچىلانغانىدى. جازا دېۋانىنىڭ ئەمىرى خاننىڭ ئىجازىتىنى ئېلىپ جاكار- چىنى خان يارلىقىنى جاكارلاشقا بۇيرۇدى. جاكارچى ئېتىنى

دېۋېتىپ جازا مەيدانىنىڭ ئوتتۇرىغا كەلدى - دە، مەخسۇس خان يارلىقى سېلىنىدىغان، نەپىس ئىشلەنگەن تېرە قاپچۇقتىن بىر يۆگەم قەغەزنى ئېلىپ ئوقۇشقا تەييارلاندى. ئۇنىڭغىچە جاكارچى - نىڭ ياردەمچىسى قولىدىكى ماس تېۋىلبازنى بىرنەچچە قېتىم چالدى - دە، كانىيى يىرتىلىپ كەتكۈدەك ۋارقىراپ، خەلقىنى تەرتىپكە چۆندى. دېڭىزدەك دەۋرەپ تۇرغان ئادەملەر شۇ ھامان تىمتاسلىققا چۆمدى.

جاكارچى گېلىنى ئىككى قېتىم قىرىپ، يارلىقنى ئوقۇشقا باشلىدى:

— ئەييۈھە - نىناس! ئەييۈھەنىناس! يارلىققا قۇلاق سېلىڭ - لار ئامۇخاس! ھازىر ئادالتى نوشرۋان، ئەل - رەئىيەتكە پاسىبان، ئەغيارلىرى يەر بىلەن يەكسان دۆلەت پاناھىمىز سۇل - تان ئابدۇللاخان ئالىيلىرىنىڭ يارلىقى جاكارلىنىدۇ.

يارلىق:

ئاستاندىكى بارلىق ئۇلۇغ - ئۇششاق، ئەر - ئايال ئاۋام رەئىيەتكە، باشقا شەھەر، يۇرت - قىشلاقلاردىكى پۇقرالارغا يېتىپ مەلۇم بولسۇنكى، ئۇزۇندىن بېرى ئوردى - نىڭ تۈزىنى يەپ، ئالىي شاھانە ئىنئاملارغا ئېرىشىپ، سەلتەنىتىمىزدە ئەتمۇارلىنىپ كېلىۋاتقان سەككىز ئەمىر - نىڭ خانغا ئاسىيلىق، سەلتەنەتكە ساتقۇنلۇق قىلىش گۇناھى ئۈچۈن، ئەل - رەئىيەت ئالدىدا جازالاپ ئۆلۈمگە بۇيرۇل - دى. ئۇلارنىڭ ئىلگىرىكى كۆرسەتكەن تۆھپىسىنى نەزەرگە ئېلىپ، مال - مۈلكى ۋە جەددى - جەمەتى دەخلى - تەرۇزغا ئۇچرىمايدۇ. بارلىق سەئىدىيە پۇقرالىرى بۇ ئىش - تىن قاتتىق ئىبرەت ئالغاي!...

جاكارچى گۇناھكار ئەمىرلەرگە قانداق جازا بېرىلگەنلىكى

ھەققىدىكى پەرماننى ئوقۇپ تۈگەتكەندىن كېيىن جاللاتلار مىرغە-
زەپنىڭ^① باشچىلىقىدا ھۆكۈمنى ئىجرا قىلىشقا باشلىدى. ئاۋۋال
مىرزا غەنىبەگ بىلەن مىرزا نەجىبەگنى پورۇقلاپ قايناۋاتقان
ياغقا باستى. ئاندىن ئەمىر ئەييۈپبەگ بىلەن مىرزا يامغۇرچىبەگ-
نىڭ كاللىسىنى بىر قىلىچ بىلەن ئۈزۈپ تاشلىدى. مىرزا خە-
لىبەگ بىلەن مىرزا سەيپۇللا بەگ دارغا ئېسىلدى. ئەڭ ئاخىرىدا
مىرزا شاھبەگ بىلەن مىرزا نەۋرۇز دىۋان ئوقيا بىلەن ئېتىپ
ئۆلتۈرۈشكە بۇيرۇلدى.

ئوقيا بىلەن ئېتىپ ئۆلتۈرۈشكە بۇيرۇلغان بەگلەر بىردىن
تۈۋرۈككە ئۆرە تۇرغۇزۇلۇپ باغلىناتتى - دە، تاللانغان ئون نەپەر
مەرگەن يۈز قەدەم يىراقلىقتىن نۆۋەت بويىچە ئوق ئېتىپ ئۆلتۈ-
رەتتى. مەرگەنلەر ئاۋۋال مىرزا شاھبەگنىڭ كۆكرىكىنى نشانغا
ئېلىپ ئوق ئۈزۈشكە باشلىدى. شۇن سۇلتان ئابدۇللاخاننىڭ
يېنىدا تۇرۇپ تاماشا قىلىۋاتقان مەلىكە مۆھتەرەم خېنىمنىڭ
تىرناقلىرىغا تۈجۈپىلەپ خېنە يېقىلغان نازۇك بارماقلىرى بويىغا
ئېسىۋالغان ئوقياغا يۈگۈردى. مەلىكە دەققە ئىچىدە يانى ئوقلى-
دى - دە، قېشىدىكى سۇلتان ئابدۇللاخانغا مۇراجىئەت قىلدى.
— خان ئاتام ئىجازەت قىلسا، مەنمۇ بىر تال ئوق ئېتىپ
باققان بولسام.

خان مەلىكە مۆھتەرەم خېنىمنىڭ نازۇك بارماقلىرى مەھ-
كەم تۇتۇپ تۇرغان، نەپىس ياسالغان ئوقياغا ھەۋەس بىلەن قاراپ
قويۇپ، رازىمەنلىك بىلەن باش لىغىشتىپ ئىجازەت بەردى.
— ئېھتىيات قىلىڭ، مەلىكەم، — دېدى ئابدۇللا خان
يانىڭ كىرىپىنى تارتىۋاتقان مەلىكە مۆھتەرەم خېنىمنى ئاگاھلاند-
دۇرۇپ، — ئوقىڭىز نشانغا تەگمەي بىگۇناھ رەئىيەتنى زەخمە-
لەندۈرۈپ قويمىسۇن.

① مىرغەزەپ — جاللاتلار باشلىقى.

مەلىكە ئۆزىنىڭ ئوقيا ئېتىش ماھارىتىگە ئابدۇللاخاننىڭ
ئانچە ئىشەنچ قىلالمايۋاتقانلىقىنى سېزىپ ھەم رەنجىدى، ھەم
ماھارىتىنى بىر كۆرسىتىپ قويماقچى بولدى - دە، ئاستىنقى
لېۋىنى مەھكەم چىشلىگىنىچە ئوقلانغان ياننىڭ كىرىچىنى تارتىپ
تولۇن ھالەتكە كەلتۈردى - دە، نىشاننى قارىغا ئېلىپ تۇرۇپ
كىرىچىنى قويۇۋەتتى. شۇ ھامان تۇۋرۇككە مىخلانغان مىرزا
نەۋرۇز دىۋان ئېچىنىشلىق داد - پەرياد كۆتۈردى. مەلىكىنىڭ
ئاتقان ئوقى ئۇنىڭ دەل ئوڭ كۆزىگە بېرىپ قالدغانىدى.
— بارىكالا، مەلىكەم، ھەقىقەتەن مەرگەنىكەنسىز، —
دېدى سۇلتان ئابدۇللاخان مەلىكىنىڭ ماھارىتىگە ئاپىرىن
ئوقۇپ.

— ئاپىرىن! ئاپىرىن!

— كاتتا ماھارەت!

باشقا ئەمىرلەرمۇ خانغا ئەگىشىپ مەلىكە مۆھتەرەم خېنىم-
نى ماختاپ كېتىشتى.
ماختاش سادالىرىغا كۆمۈلۈپ كەتكەن مەلىكە ھاياجانلانغان
ھالدا ئوقداندىن يەنە بىر تال ئوق ئالدى - دە، ئوقنى ياغا سېلىپ
كىرىچىنى كۈچەپ تارتقىنىچە مىرزا نەۋرۇز دىۋاننىڭ سول كۆزى-
نى نىشانغا ئالدى...



ئىككىنچى باب

مەزھەپ توپانى

1

كۈن چۈشتىن قىيىلغان مەھەل .
تونۇردەك قىزىپ كەتكەن قەشقەر شەھىرىدە سەئىدىيە دۆلى-
تىنىڭ كاتتا شەھەرلىرىگە خاس قاينام - تاشقىنلىق ھايات داۋام-
لاشماقتا . بولۇپمۇ دوغايچى ، باققاللارنىڭ بازىرى چاپ - چاپ ،
دوغچىلار سايۋەنلەر ئاستىغا تۇختىتىۋالغان دوغ غالىتىكى ئۈستىد-
دىكى تۈگمەن تېشىدەك يوغانلىقتىكى خرۇستالدەك سۈزۈك مۈز-
لارنى تۆمۈر ۋاشاق بىلەن گۈرۈچتەك - گۈرۈچتەك تاراشلاپ سول
قولدىكى ھېجىر تاۋاقلارغا زايە قىلماي چۈشۈرۈپ ، كۈپتىكى
پاكىز سۇ بىلەن چايقاپ ، خېرىدارلارنىڭ تەلپى بويىچە
ساراڭ دوغ^① ، شىرنە دوغ^② ، قېتىق دوغ^③ ، كاشكاپ دوغ^④ ، شەربەت
دوغ^⑤ ... لارنى چاققانلىق بىلەن تەييارلاپ ، قوشۇق بىلەن قوچۇپ

① ساراڭ دوغ - قېتىق بىلەن شىرنە ياكى شەربەتلەرنى ئارىلاشتۇرۇپ ئېتىلىدۇ .
② شىرنە دوغ - ئاۋات شىرنىسىدە ئېتىلىدۇ .
③ قېتىق دوغ - قېتىقتا ياكى سۆزىمىدە ئېتىلىدۇ .
④ كاشكاپ دوغ - گۈلە ، قاق ، جىگدە ، چىلان ، قۇرۇق ئۈزۈم قاتارلىق قۇرۇق يىل-
يېمىشلەرنى پۇراقلىق دورا - دەرمەككە چىلاپ ، تەمى چىققان سۈيىدە ئېتىلىدۇ .
⑤ شەربەت دوغ - تۈرلۈك شەربەتلەردە ئېتىلىدۇ .

بېشىدىن ئىككى - ئۈچ گەز ئېگىزلىكتە ئىككى - ئۈچ قېتىم سورۇيتتى، تولىمۇ سەنئەتلىك سورۇلغان دوغلار بىر تېمىمۇ زاپە بولماي، يەنە ھىجرغا قۇيولاتتى، ئەنە شۇ يوسۇندا تەييار بولغان دوغلارنى خېرىدارغا قوش قوللاپ ئوزىتاتتى.

ھەم سوغۇق، ھەم ئۆزگىچە تەملىك، ھەم پۇراقلىق بۇ سوغۇق ئىچىملىكلەر ئۇسسۇلۇقنى باسقانىنىڭ سىرتىدا بەزىلىرى ئىسسىق ئۆتۈپ كەتكەن بىمارغا، بەزىلىرى سوغۇقى ئېشىپ كەتكەن بىمارلارغا شىپا بولاتتى. بەدەننىڭ ھارارىتىنى تەڭشەپ تۇرىدىغان بۇ ئىچىملىك بىر يۈتۈم ئىچكەن ئادەمنى خۇمار قىلىپ قوياتتى. كوچىغا چىققان ھەرقانداق ئادەم بىرەر ھىجر ئىچمەي قالمايتتى. شۇ كۈنلەردە قەشقەر شەھىرىدە دوغنىڭ بازىرى ئەڭ ئىتىك ئىدى.

ئوردا بېغىدىكى تالزارلىق راۋاقتا كىيىملىرى بىلەنلا سەگىدەپ ئولتۇرغان قەشقەرنىڭ نائىب ئەمىرى شاھزادە يولۋاسخان قاشتېشى قەدەھتىكى ئەپيۈن ئارىلاشتۇرۇلغان كۈچلۈك شارابىنى بىر كۆتۈرۈپلا ئىچىۋەتتى - دە، ئالتۇن تاۋاقتىكى ساراڭ دوغنى قولغا ئېلىپ گۈپۈلدەتتىپ سۈمۈرۈشكە باشلىدى. ئادەتتە يالغۇز ئولتۇرۇپ بەزمە - ئىچكۈۋازلىق قىلمايدىغان شاھزادە بۈگۈن نېمە ئۈچۈندۇر ئۆلپەتسىز ئىدى. ئىككى يېنىدا ئولتۇرغان ئىككى كى كېنىزەك تۈز پېيىدە ياسالغان يەلپۈگۈچ بىلەن يەڭگىل يەلپۈيتتى.

يەنە ئىككى كېنىزەك داستىخاندىكى تۈرلۈك يەل - يېمىش، يېمەكلىك ۋە ئىچىملىكلەرگە قونماقچى بولغان چىۋىنلەرنى تىنمىسىز قورۇيتتى. يەنە بىر كېنىزەك (شاھزادىنىڭ ھەرىمىدە - كى خاس توقاللىرىدىن بولسا كېرەك) بوشىغان قاشتېشى جامغا مەي تولدۇرۇۋاتاتتى. شاھزادە ساقىيلىق قىلىۋاتقان بۇ كېنىزەك - كىمۇ ئىچكۈزگەن بولسا كېرەك، ھەر ئىككىلىسىنىڭ چىرايى قىزىرىپ - كۆزلىرى خۇمارلىشىپ قالغانىدى. داستىخاننىڭ

تۆۋەن تەرىپىدە شاھزادىگە ئۇدۇلمۇ ئۇدۇل ئولتۇرغان يەنە بىر جۇۋان دۇتار چېلىپ ناخشا ئېيتىۋاتاتتى. ئۇنىڭ سۈزۈك، يۈر-شاق، لەرزىسى ئاۋازى جىمجىت ئوردا بېغىنىڭ بارلىق بۇلۇڭ-پۇچقاقلرىغا تەكشى تارقىلاتتى:

كىشى ئاشىق ئىسە ئوتتىن يانارمۇ؟
ئەزىز مەشۇقىغە جانىن ئايارمۇ؟
دىلۇجان بىرلە ھەر كىم بولسە ئاشىق،
بولۇر مەشۇقىغە جانىدەك مۇۋاپىق. ①

مۇڭ بولۇپ ئولتۇرغان شاھزادە ناخشا ئاخىرلىشىشى ھامان ئالدىدىكى قاشتېشى جامنى قولغا ئالدى - دە، ناخشىچى جۇۋانغا تەڭلىدى:

— بۈگۈن خېلىلا پەيزىڭ بارغۇ، گۈلشەن، تۈتە ماۋۇ بىر قەدەھ شارابنى ئىچىۋېتىپ شوخراق پەدىگە چال.
— ئىلتىپاتلىرىغا ھەشقاللا، شاھزادەم، — دېدى جۇۋان ئورنىدىن تۇرۇپ شاھزادىگە نازاكەت بىلەن ئېگىلىپ سالام قىلىپ، — ھېلىمۇ باياتىن ئىچكەن شاراب بىلەن خېلىلا مەست بولۇپ قاپتىمەن. ئەمدى ئىچمەي، ناخشىنى سىلى زېرىكىپ قالغۇچە ئېيتىپ بېرەي.

— نېمانچىۋالا تولا گەپ قىلسەن، گۈلشەن، — دېدى شاھزادە تەئەددى قىلىپ، — مەن بىلەن ئىچمەي كىم بىلەن ئىچەتتىڭ، مەست بولۇپ قالساڭ ھېچ ۋەقەسى يوق. سەن مەست بولمىساڭ قىزىقچىلىق قانداق چىقىدۇ. مەن سېنىڭ ناخشاڭ.

① بۇ ھىرقەتنىڭ شېئىرى، مەنىسى: ئاشىق كىشى ئوتتىن يانامدۇ؟ قەدىردەن مەشۇقىدىن جېنىنى ئايمىدۇ؟ كىمدە كىم بەجاندىل ئاشىق بولسا، مەشۇقىنىڭ ۋۇجۇدىغا جانغا ئوخشاش قوشۇلۇپ كېتىدۇ.

غىمۇ، مەستلىكىڭگىمۇ خۇشتار.

شاھزادە ئۇيۇشتۇرغان بەزمىلەرگە داۋاملىق ئىشتىراك قىلىپ تۇرغاچقىمۇ، ناخشىچى چوكان سۈر - ھەيۋىسى بىلەن پۈتكۈل قەشقەرنى تىترىتىپ تۇرىدىغان شاھزادىدىن ئانچە ھېيىد-قىپ كەتمەيدىغاندەك قىلاتتى.

— مېنى شارابقا زورلاپ تاماشا كۆرۈشنىلا بىلىلا، شاھزا- دەم، — دېدى گۈلشەن تۈجۈپىلەپ ئوسما قويغان چىرايلىق ئەگىم قاشلىرىنى نازلىق ئېتىپ، چىرايغا ھەرقانداق بىر ئەركەكنىڭ ئىچى كۆيگۈدەك تەبەسسۇم يۈگۈرتۈپ، — مەست بولۇپ يىقىلىپ قالسام، ھېچكىمنىڭ كارى يوق مەن بىلەن.

گۈلشەننىڭ بۇ سۆزىنى ئاڭلاپ شاھزادە قاقاقلاپ كۈلۈپ كەتتى. قەشقەردىكى بەگزادە، بايۋەچچە، زەردارلار ئۈچۈن «ھىندى سارىيى» دەپ ئاتىلىدىغان ساراينىڭ ئىچكىرىسىدە خۇ-پىيانە ئېچىلغان بەزمىخاننىڭ ناخشىچىسى بولغان بۇ چوكاننىڭ خېلىلا داڭقى بار ئىدى. شاھزادە يولۋاسخان ئۆزىنىڭ نائىب ئەمىرلىك ۋە شاھزادىلىق سالاھىيىتى بىلەن بۇ بەزمىخانغا بې-رىش ئىمكانىيىتى بولمىغانلىقى ئۈچۈن بۇ چوكاننى پات - پات ئوردىغا قىچقارتىپ بەزمە سورۇنلىرىدا دۇتار چالدۇرۇپ ناخشد-سىدىن ھۇزۇر ئالاتتى.

گۈلشەنمۇ ئانچە - مۇنچە ناز قىلىپ قويغان بىلەن خېلى-خېلى ئەركەكلەردىن قېلىشماي شاراب ئىچەتتى - دە، ئوبدانلا مەست بولۇپ قالاتتى. بەزمە ئاخىرلاشقاندا شاھزادە ۋە باشقا ئەمىرلەر، بەگ - تۆرىلەرنى، زەردار مېھمانلارنى خىزمەتكار - مۇلازىملار يۆلەپ خاس مېھمانخانلارغا ئەكىرىپ، مەپە - خادىك-لىرىغا چىقىرىپ ھالدىن خەۋەر ئالغىنى بىلەن، بۇ مەيخور، دۇتارچى جۇۋان بىلەن نېمە ئۈچۈندۈر خىزمەتكارلارنىڭ كارى بولمايتتى. ئۇ مەستچىلىكتە جايلاپ ماڭالمى يىقىلىپ چۈ-شۈپ، توپا - تۇمانلارغا مىلىنىپ كىيىم - كېچەكلىرىنى

رەسۋا قىلىۋالاتتى - دە، ئۇدۇل كەلگەن بىر بەردە بېشىپ قالاتتى. مەستلىكىدىن يېشىلگەندە تۇرقىغا قاراپ ئۆزى بىلەن كارى بولمىغان خىزمەتكارلارنى بولدى دېگۈچە قارغايىتى. ئىككى كىنچىلەپ ئوردىغا ئاياغ باسامسلىققا، شاھزادىنىڭ بەزمە سورۇنىغا قاتناشماسلىققا قەسەمىياد قىلاتتى. ئەمما، شاھزادە قىچىپ قارىتىپ مەپە ئەۋەتكەن ھامان، ھېلىقى قەسەملىرىنى پۈتۈنلەي ئۈنۈنۈپتتى - دە، ياسىنىپ - جابدۇنۇپ ئوردىغا يۈگۈرەيتتى. گۈلشەننىڭ مەست ۋاقتىدا قىلغان سۆز - ھەرىكەتلىرىنى خىزمەتكارلىرىغا سۆزلىتىپ ئاڭلىغان شاھزادە يەنە قانغۇچە كۈلەتتى. «مەن گۈلشەننىڭ ناخشىسىغىمۇ، مەستلىكىگىمۇ خۇشتار» دەيدىتى شاھزادە ھۇزۇرلانغان ھالدا. شۇ تاپتا شاھزادە گۈلشەننىڭ ئاشۇ قىزىقارلىق ھەرىكەتلىرىنى كۆز ئالدىغا كەلتۈرۈپ كۈلۈپ كەتكەندى.

— خاتىرجەم ئىچىۋەر، — دېدى شاھزادە كۈلكىدىن ئۆزىنى تۇتالمىغان ھالدا، — خىزمەتكارلارغا تاپىلاپ قويىمەن. ئۇلار سېنى ئارامخانغا ئەكىرىپ قويدۇ. گۈلشەن شاھزادە بىلەن ئارتۇقچە تالاشمىدى. گەرچە ئۇ ھازىر كەيپ بولغان بولسىمۇ ئەدەپتىن چىقىپ كەتكۈدەك دەرىجىدە ئەمەس ئىدى. شۇڭلاشقا، ئۆزىنى تۇتۇۋالغان ھالدا شاھزادىگە مۇراجىئەت قىلدى:

— ئۇنداقتا مەن باشقا جامدا ئىچەي. شاھزادەمنىڭ مۇبارەك لەۋلىرى تەگكەن قەدەھكە لەۋ تەگكۈزۈپ ئەدەپسىزلىك قىلىشقا ھەددىم ئەمەس.

— ئەجەب ئەقىللىق جۇمۇسەن، گۈلشەن، — دېدى شاھزادە شەھۋەت ئۇچقۇنلىرى چاچراۋاتقان كۆزلىرىنى گۈلشەننىڭ خۇمارلاشقان كۆزلىرىگە تىكىپ تۇرۇپ، — توغرا، شاھزادىنىڭ لەۋلىرى تەگكەن يەرگە باشقىلارنىڭ لەۋ تەگكۈزۈشىگە قەتئىي بولمايدۇ.

شاھزادە ساقىيلىق قىلىۋاتقان كېنزەككە قاراپ بۇيرۇدى :
— گۈلشەنگە ئۆزىنىڭ پىيالىسىدە شاراب تۇت .
— ئازراق قۇيسلا، خېنىم، — دەدى گۈلشەن ساقىيلىق
قىلىۋاتقان كېنزەككە قاراپ .

داستىخان راسلىغاندا گۈلشەنگە شاراب قۇيغىلى مەخسۇس
قەدەھ تەييارلانمىغانلىقى ئۈچۈن شەربەت قۇيۇلغان كىچىكرەك
ئالتۇن پىيالىدىن بىرنى بىكارلاپ شاراب قۇيۇپ بەرگەندى .
شۇ تاپتا گۈلشەن، ساقىي كېنزەكنىڭ پىيالىنى تولدۇرۇ-
ۋېتىشىدىن ئەنسىرەپ قالغانىدى . بىراق، گۈلشەننى راسا بىر
مەست قىلىپ تاماشىسىدىن ھۇزۇرلىنىشىنى كۆڭلىگە پۈككەن
شاھزادە يولۋاسخان، كېنزەكنى ئالتۇن پىيالىگە لىق شاراب
قۇيۇشقا ئىشارە قىلدى . گۈلشەن غۇدۇرىغان ھالدا لىپمۇ لىق
بىر پىيالى شارابنى ئۈچكە بۆلۈپ ئىچىۋەتتى - دە، رەنجىگەننى
قىلىپ چىرايىنى پۇرۇشتۇرگىنىچە سورىدى :

— ئەمدى قايسى پەدىنى ئاڭلاشنى خالايسىز، شاھزادەم .
— توختاپ تۇر، — دەدى شاھزادە يولۋاسخان ئالدىدىكى
قاشتېشى قەدەھنى قولغا ئېلىپ، — مەن ساڭا ھازىر مېنىڭ
لېۋىم تەگكەن يەرگە لەۋ تەگكۈزۈشۈڭگە پەرمان بېرىمەن . ھازىر-
چە مۇشۇ قاشتېشى قەدەھ ئارقىلىق لەۋلىرىمىز جۈپلەشكەچ
تۇرغاي .

بەزمە، ئىشقاۋازلىق سورۇنلىرىدا تولا يۈرۈپ پىشىپ كەت-
كەن، ئەمدىلا ئوتتۇز بەش ياشنىڭ قارىسىنى ئالغان، تېخى
ياشلىق جەزبىسىنى يوقاتمىغان گۈلشەننىڭ ئولتۇرسا - قوپسا
ئارمان قىلىدىغىنىمۇ شاھزادە يولۋاسخاننى ئىشقا قارىمىقىغا بىرەر
قېتىم بولسىمۇ ئىلىندۈرۈش، شۇ ئارقىلىق شاھزادەنىڭ كۆڭ-
لىنى ئۇتۇپ ئىشەنچسىگە ئېرىشىپ، شاھزادە ھەرىمىنىڭ كېنىد-
زەكلىرىنى باشقۇرۇش مەرتىۋىسىگە ئېرىشىپ تىرىكچىلىك يولى
تېپىش، بەزمىخانىدىن تولۇق قۇتۇلۇپ چىقىپ كېتىش ئىدى .

شۇ تاپتا شاھزادە يولۋاسخاننىڭ ئۇنى ئەخمەق ئېيتىپ ئېيتقان بۇ سۆزلىرى ئۇنىڭ يۈرىكىنى ئويىنىتىۋەتتى - دە، دەس ئورنىدىن تۇرۇپ شاھزادىنىڭ قولىدىكى قاشتېشى قەدەھنى ئىككى قولىلاپ ئېلىپ بىر كۆتۈرۈپلا ئىچىۋەتتى، ئاندىن قەدەھنىڭ گىرەۋەكلىرىنى پاك - پاكىز يالىۋەتتى. ئۇنىڭ بۇ قىلىقىدىن شاھزادە يولۋاسخان ۋە كېنىزەكلەر كۈلكىدىن ئۆزىنى تۇتۇۋالماي قېلىشتى.

— قېنى ئەمدى شوخ پەدىلەردىن بىرىگە چالە، — دەپ بۇيرۇق قىلدى شاھزادە. خېلىلا مەسەب بولۇپ قالغان گۈلشەن دۇتارنى قولغا ئېلىپ پەدىسىنى سەل - پەللا تەڭشەپ، نازۇك بارماقلىرى بىلەن دۇتارنىڭ تارىسىنى چېكىشكە باشلىدى:

تامدىن ئېگىز چىتلىرى،
بارسام قاۋار ئىتلىرى.
ئاشخام ياتسام غوجام بىلەن،
ئوخلاتمىدى پىتلىرى.

ناخشىنى ئاڭلاپ شاھزادىمۇ، كېنىزەكلەرمۇ تېلىقپ كۈ-لۈشكە باشلىدى. گۈلشەن بولسا شاھزادىنى كۈلدۈرەلىگەندە-كىدىن ھاياجانلىنىپ ناخشىنى تېخىمۇ ئەۋجىگە چىقىرىشقا باشلىدى. ئۇ ھەربىر كۈپلەت ناخشا ئاخىرلاشقاندا ئاخىرىغا «ئاھ غوجام»، «ئاتلىق غوجام»، «ۋايىجان - ۋايىيە» دېگەندەك سۆز-لەرنى نەقرات قىلىپ غىلجىڭلايتتى.

چايقايدۇيا، چايقايدۇ،
ئىلمان سۇدا چايقايدۇ.
ئاشۇ غوجامنى بىر سۆيسەم،
بەدەن - بەدەنگە تارقايدۇ.

كۈچلۈك شاراب بىلەن گۈلشەننىڭ شوخ پەدىدىكى شەھۋانى تۇيغۇلارنى قوزغاتقۇچى ناخشىسى ۋە ناخشىغا قوشۇپ قاش - كۆزلىرىنى ئويىنىتىپ خۇلق قىلىشى شاھزادىنى ئوبدانلا مەست قىلىپ قويغانىدى. شاھزادىگە يېقىنلىشىش ئارزۇ - ئۈمىدىنى بۈگۈنكى مۇشۇ خاس سورۇنغا باغلىغان گۈلشەن بارلىق ھۈنەر - ماھارەت، نازۇكەرەشمىسىنى ئىشقا سېلىۋاتاتتى. شەھۋانى ھە - ۋىسى قوزغىلىشقا باشلىغان شاھزادە ئۆزىنىڭ سالاھىيىتىنى ئۆد - تۇغان ھالدا، گۈلشەننىڭ سۈرمە سۈركەلگەن چوڭ - چوڭ كۆزلىرىگە شەيدالىق بىلەن تىكىلىپ قالغانىدى...

دەل مۇشۇ دەققىدە ئوردا بېغىنىڭ قاراۋۇللار بېشى پاقلاپ كەلگىنىچە شاھزادىنىڭ قېشىغا كېلىپ توختىدى - دە، قول باغلاپ تۇرغىنىچە ئىجازەتمۇ سورىماستىن سۆزلەشكە باشلىدى: - مەلۇم بولغايسى، سۇلتان ئالىلىرى، خوجا ھىدايتۇللا پىر بۇزۇرۇكۋار ھەرزەتلىرى دىدارلىرىغا مۇلاقەتتە بولۇش ئۈچۈن دەرۋازا ئالدىدا ساقلاپ قالدى.

شاھزادىنىڭ چېكىگە يېتىشكە باشلىغان شەھۋانى تۇيغۇلار - رى خۇددى بىر چېلەك سۇ قۇيۇۋەتكەندەك سوۋۇپ كەتتى. ھاي - جاندىن چىققان ۋۇجۇدى لاسسىدە بوشاشتى. بىمەھەل ۋاقىتتا كېلىپ كەيپىنى بۇزغان قاراۋۇللار بېشىغا غەزەپ بىلەن ئالايدى. ئەمما، ئۇنى جازاغا بۇيرۇمىدى. چۈنكى، شاھزادە خوجا ھىدايد - تۇللا ئىشانغا قول بېرىپ پىر تۇتقاندىن بېرى، ئىشاننىڭ شېرىن سۆزلىرى، دەبدەبىلىك ئۇچۇرۇپ ماختاشلىرى، كەلگۈسى تەقدىر - رى ھەققىدىكى ئاجايىپ كاتتا بېشارەتلىرى شاھزادىنى ۋەسۋەسە - گە سېلىپ قويغانىدى. ئىشاننىڭ بۇنداق سۆزلىرىگە خۇددى ئەپ - يۈن ئارىلاشتۇرۇلغان كۈچلۈك شارابقا خۇمار بولۇپ قالغاندەك خۇمار بولۇپ قالغان شاھزادە يولۋاسخان شۇ تاپتا بۇ ئەدەپسىز چاكارنى جازالامەن دەپ دەرۋازا ئالدىدا قالغان پىر بۇزۇرۇك ھەرزەتلىرىنى ساقلىتىپ قويۇشتىن ئەنسىرىگەندى. شۇڭا، ئۇ

قاراۋۇللار بېشىغا دەرھال بۇيرۇق قىلدى:

— ماڭ، پىرىمنى دەرھال باشلاپ كىر.

قاراۋۇللار بېشى سەل دېلىغۇل بولغان ھالدا يەنە سورىدى:

— ئىشان پىرىمنى نەگە باشلايمەن، ئالىلىرى؟

بۇ سوئالنى ئاڭلاپ شاھزادە يولۋاسخاننىڭ بىردىنلا ئوغىسى

قاينىدى:

— ھوي كالۋا، نېمە تىلىڭنى چايناپ تۇرسەن، ئىشان

پىرىمنى مېنىڭ قېشىمغا باشلاپ كەلمەي، ئاناڭنىڭ قېشىغا باش-

لامتىڭ ..

شاھزادىنىڭ تىل - ھاقارەتلىرى ئاخىرلىشىپ بولغۇچە قارا-

ۋۇللار بېشى غايىب بولدى. چۈنكى، ئۇ قەشقەر خەلقىنىڭ تەڭ-

دىن تولىسى دېگۈدەك «ئىشان پىرىم»، «پىر بۇزۇكۋار»،

«خوجا ئىشان ھەزرەت» دەپ قول بېرىپ مۇرت - مۇخلىس

بولغان ئىشقىيە سۈلۈكۈنىڭ بۇ كاتتا پىشۋاسىنى مۇشۇنداق

مەي - شاراب، ناخشا - ساز ۋە نامەھرەم بىلەن بەزمە - سۆھبەت

قۇرۇپ ئولتۇرغان سورۇنغا باشلاپ كېلىشنى لايىق كۆرمىگەن

ۋە بۇنى ئۆزى ھەم شاھزادە ئۈچۈنمۇ قاتتىق گۇناھ ھېسابلىغان.

دى. شۇ سەۋەبتىن شاھزادىدىن ياندۇرۇملاپ سورىغانىدى. ئەپ-

سۇسكى، شاراب بىلەن ناخشىچى جۇۋاننىڭ ناز - كەرەشمىسىدە

مەست بولۇپ كەتكەن شاھزادىنىڭ بۇلارنى ئويلاشقا چولپىسى يوق

ئىدى.

بىردەمدىلا بېشىغا ئاق داكىدا چاقما كاۋىدەك يوغانلىقتا

سەللە ئوربۇۋالغان، ئىشانلىق جەندىسىنى چۈچىلىق ناۋات رەڭ

رومال بىلەن باغلىۋالغان، ئېڭىكىدىكى بىر تۇتام قاپقارا ساقىلى

قان تەپچىرەپ تۇرغان، گىردىدەك چېرىگە خويمۇ ياراشقان خوجا

ھىدايتۇللا ئىشان تالزار راۋاقتا يېتىپ كەلدى - دە، شاھزادە

يولۋاسخانغا پۈكلىنىپ تۇرۇپ سالام قىلدى.

— ئەسسالامۇئەلەيكۇم، خانۇ خاقان ئالىلىرى، ئالتۇن

بويلرى ئېسەنمىكىن؟

شاهزادە، ئىشاننىڭ سالىمىنى دەلدۈگۈنۈپ دېگۈدەك ئورنىدەن تۇرۇپ ئىلىك ئالدى - دە، يېنىدىن جاي كۆرسەتتى. — كە... كە... كەلسە... پىر بۇزۇكۇم. ھە، بۇياققا ئۆتسە.

خوجا ھىدايتۇللا ئىشان ناخشىچى - چوكان بىلەن مەي كوزىلىرىغا ھېرىسمەنلىك بىلەن، داستىخاندىكى نېمەتلەرگە ئاچ كۆزلۈك بىلەن تېزلا نەزىرىنى يۈگۈرتتى - دە، كالىچىنى سېلىپ تاشلاپ مەسىسى بىلەن سۇپىغا چىقىپ قات - قات سېلىنغان ئەتلەس كۆرپىنىڭ ئۈستىدە شاھزادىگە ياندىشىپ دېگۈدەك جايلدى. شىپ ئولتۇرۇۋالغاندىن كېيىن دۇئاغا قول كۆتۈردى ۋە ئاۋازىنى ئۈنلۈك چىقىرىپ ئاڭلىتىپ تۇرۇپ شاھزادىنىڭ ئۆمرىنىڭ ئۇ-زۇن، دۆلىتىنىڭ زىيادە، دۈشمەنلىرىنىڭ زەبۇن - خار بولۇشى-نى تىلەپ ئۇزۇندىن - ئۇزۇن دۇئا قىلغاندىن كېيىن «ئاللاھۇ ئەكبەر» دەپ يۈزىنى سىيپىدى - دە، ئورنىدىن قوپۇپ، قول باغلاپ تۇرغىنىچە شاھزادىدىن قايتا ئېسەنلىك سورىدى.

— ئىشانئاللا، — دېدى ئىشان ئەتلەس كۆرپە ئۈستىگە قايتا جايلىشىپ ئولتۇرۇۋالغاندىن كېيىن سۆز باشلاپ، — ئىشلەتكەن «قارا خەت» پەنتىمىز تولۇق كۈچىنى كۆرسىتىپتۇ، سۇلتانىم. ئاستاندىكى يارەنلەرنىڭ ئەۋەتكەن مەكتۇپىدىن مەلۇم بولۇشىچە، ھېلىقى مەكتۇپنى كۆرگەن پەدەرلىرى ئابدۇللاخان ئالىيلىرى قاتتىق غەزەپلىنىپتۇ. دە، ئېرى - بېرىسىنى سۈرۈشتۈرمەيلا، مەكتۇپتا تىلغا ئېلىنغان ئەمىرلەرنىڭ ھەممىسىنىلا شۇ ھامان زىندانغا بۇيرۇپ ئەتسى قەتلىگاھتا كالىسىنى ئاپتۇ. بىر پارچە مەكتۇپ بىلەنلا پەدەرلىرىنىڭ قولى ئارقىلىق بىرمۇنچە دۈشمەن-لىرىمىزنى يوق قىلدۇق.

— بۇ نۇسخەت يەنىلا جانابىي ئىشان پىرىمىنىڭ كامالى ئەقلى - پاراستىنى ئىشقا سېلىپ كۆرسەتكەن تەدبىرىدىن قولغا

كەلدى، — دەدى شاھزادە يولۋاسخان بۇ خۇش خەۋەردىن سۆيۈ-
نۈپ، — ئەتەك ئاستانە ئەمرى مرزا باباقبەگ بىلەن ئوردا
ئىشكىئاغىسى مرزا تەڭرىبەردىبەگلەر ئامان قالدى — دە، پى-
رىم، يەنە تېخى ئەمىر كەبىر ھىندىقۇش مرزىمۇ بار دەپسەلە.
مەكتۇپقا ئول ئەمىرلەرنىڭ ئىسمىنىمۇ كىرگۈزۈپ قويدىغان
ئىش ئىكەن.

— ئول ئۈچ ئەمىر سۇلتان ئابدۇللاخان ئالىيلەرنىڭ تولد-
مۇ يېقىن مەھرەملىرىدىندۇر، شاھزادەم. ناۋادا ئۇلارنىڭ ئىس-
مىنىمۇ مەكتۇپقا پۈتۈپ قويغان بولساق، خان ئالىيلەرى ئول
مەكتۇپتىن گۇمانلىنىپ قېلىشى، سىر — مۇددەئىمىز پاش
بولۇپ قېلىشى مۇمكىن ئىدى. ئىنشائاللا ئۇلارنىمۇ پات ئارىدا
يوقاتقايمىز. جانابلىرىنىڭ بۈيۈك سەئىدىيە خانلىقىنىڭ تەخت —
سەلتەنتىدە بەرقارار بولماقلىرىغا، مۇبارەك باشلىرىغا خانۇ خا-
قانلىق تاجىنى كىمەكلىرىگە ئۇزاق ۋاقىت قالمىدى، شاھزادەم.
— ھەزرىتى ئىشان بۇزۇكنىڭ دۇئاسىنىڭ بەراكاتى، شۇند-
داقلا ئەقىل — پاراسەت نۇرلىرىنىڭ يول كۆرسىتىشى بىلەن خان
ئاتامنىڭ كۆڭلىگە ئاللا ئىگەم ئىنساپ بېرىپ قالسا ئەجەب ئە-
مەس، — دەدى يولۋاسخان ھاياجانلانغان ھالدا.

— خان پەدەرلىرىنىڭ ئاللىقاچان تەخت سەلتەنتىنى ئۆزلى-
رىگە ئۆتكۈزۈپ بېرىش مۇددەئاسى بار، شاھزادەم. ئەپسۇسكى
خان پەدەرلىرىنىڭ ئەتراپىنى قارا بۇلۇتتەك ئورۇنغان سۈلۈكى
ئىسھاقىيەچى قارا مۇسۇلمان ئەمىرلەر خان پەدەرلىرىنىڭ كالىد-
سىنى ئايلاندۇرۇپ تاجۇ تەختنى ئۆزلىرىگە ئۆتكۈزۈپ بېرىشكە
يول قويمايۋاتىدۇ، — دەدى خوجا ھىدايتۇللا ئىشان سۆھبەتنىڭ
تېمىسىنى ئەسلىي مۇددەئاسىغا يېقىنلاشتۇرۇپ، — ئۇلار ئادا-
ۋەت تۈگمىنىنىڭ سۈيىنى ئۇلغايتىپ ھەمدە تۈرلۈك پىتنە —
پاساتلىرى ئارقىلىق ئۆزلىرىدەك ئەزىز پەرزەنتىنى خان پەدەرگە
دۈشمەن كۆرسىتىپ، پەدەرلىرىنىڭ ئۆزلىرىگە بولغان ئىشەنچ-

سنى يوقىتىشقا ئورۇنۇۋاتىدۇ. شۇڭلاشقا، خان ئالىلىرى تاجۇ تەختنى ئۆتكۈزۈپ بېرىش ئىشىنى كەينىگە سۆرەپ سۈكۈت قىلىپ تۇرۇۋاتىدۇ.

ئىشاننىڭ بۇ سۆزلىرىدىن غەزەپلىنىپ، چېكە تومۇرلىرى كۆيۈشكە باشلىغان شاھزادە خۇددى كۆزى چۈشكەن نەرسىگە ئېرىشەلمەي، رەنجىپ قالغان كىچىك بالغا ئوخشاپ قالغانىدى. ئۇ ئەلەم بىلەن تىناتتى، چىشلىرىنى غۇچۇرلىتىپ ئاللىكىملەرگە غەزەپ قىلاتتى، يۈرىكىدىن چىقىرىپ خەپلەيتتى. شاھزادە ئىشانغا قاراپ مۇراجىئەت قىلدى:

— ئېيتىسلاچۇ، پىرىم. ئەمدى قانداق قىلسام بولۇر؟
خوجا ھىدايتۇللا ئىشان شۇ تاپتا شاھزادە يولۋاسخاندىن دەل مۇشۇ سوئالنى كۈتۈۋاتاتتى. ئەمدىلا قىرىق ياشنىڭ قارىسىنى ئالغان ئىشان ۋۇجۇدىدىكى تۈگمەس ھىيلە - نەپەرەڭلىرى، جىن - شەيتاننى ئۇسسۇلغا سالالغۇچى ئاجايىپ سېھرىي ئەپسۇندىلىرى ۋە مۇزىمۇ ئېرىتۈۋەتكۈدەك ياغلىما تىلى بىلەن ئۆزدىن ئالتە - يەتتە ياش كىچىك شاھزادە يولۋاسخانى بەئەينى ئالتە - يەتتە ياشلىق بالغا ئايلاندۇرۇپ تاجۇ تەخت ۋە سۈۋەسىنىدىن ئىبارەت بىر ئوتنى يۈرىكىگە تۇتاشتۇرۇۋەتكەنىدى.
ئىشان شاھزادىنىڭ ئۆزىدىن مەدەت تىلەپ تەلمۈرۈپ تۇرغان، شاراب تەسىرىدىن بەقەسەمدەك قىزىرىپ كەتكەن كۆزلىرىگە قاراپ كۆڭلىگە پۈككەن مۇددەئاسىنى ئاشكارىلىدى:

— ئاستانىگە لەشكەر تارتماقلىق كېرەك، شاھزادەم.
— ئاستانىگە لەشكەر تارتامدۇق؟

قاتتىق چۆچۈگەن شاھزادە يولۋاسخان تەئەججۈپلەنگەن ھالدا ئىشانغا تىكىلدى. خوجا ھىدايتۇللا ئىشاننىڭ يىلاننىڭ كۆزلىرىدەك سۈرلۈك كۆزلىرى ئىپادىسىز ئىدى. پىر بۇزۇكتىن سادا چىقىمغانلىقىنى كۆرگەن شاھزادە ئۆزىگە سۆزلىگەندەك غۇدۇردى:

— ئاستانگە لەشكەر تارتىش دېگەنلىك، خان پەدەرگە قىلىچ تەڭلەش دېگەنلىك ئەمەسمۇ، پىرىم؟ بۇ ئىش ئەل - رەئىيەتنىڭ كۆڭلىگە ياقماسىكەن.

— يېڭىلىشتىلا، سۇلتان ئالىيلىرى، — دېدى خوجا ھىدايتۇللا ئىشان يولۋاسخاننى «شاھزادەم» دېمەستىن «سۇلتان ئالىيلىرى» دەپ ئاۋازىنى ۋەزىمىن چىقىرىپ، — جانابلىرىنىڭ ئاستانگە لەشكەر تارتىشتىكى مەقسەتلىرى ھەرگىزمۇ خان پەدەر - لىرىگە قىلىچ تەڭلەش ئەمەستۇر. بەلكىم خان پەدەرلىرىنىڭ نۇرانە كۆزلىرىنى قارا بۇلۇتتەك سايە تاشلاپ ئېتىۋالغان ئىسھاق - يەچى مۇرتەت، مۇناپىق، قارا نىيەت ئەمىرلەرنى جازالاشتۇر، شۇنداقلا خان پەدەرلىرىنى ئول رىياكارلارنىڭ قارا چاڭگىلىدىن قۇتۇلدۇرۇشتۇر.

— بۇ خان پەدەرلىرىنى سەلتەنەت، يۇرتدارچىلىق ئىشلىرىدە - نىڭ جاپاسىدىن خالاس قىلىپ، پەرزەنتلىك بۇرچلىرىنى ئادا قىلىدىغان، ئاللاتا ئالاننىڭ رەھمىتىگە ئائىل بولىدىغان كاتتا سا - ۋابلىق ھەم ئۇلۇغ ئىشتۇر. سۇلتان ئالىيلىرى، — ئىشان سۆزلىرىنىڭ شاھزادە يولۋاسخانغا تەسىر قىلىۋاتقانلىقىنى كۆرۈپ يەنە قوشۇپ قويدى، — بۇ ئىشتا ئىككىلەنمىگەيلا. مۇشۇ ئىش سەۋەبلىك ھېلىغۇ ئەل - رەئىيەت ئىكەن، ناۋادا جانابىي خان پەدەر ئالىيلىرى خاتا چۈشىنىپ قالسىمۇ ھېچ ۋەقەسى يوق. ئاۋۋال تاجۇ تەخت ئەتراپىدىكى مۇناپىق رىياكارلارنى يوقىتىشتىن ئىبارەت ئۇلۇغ ئىشنى رويپا چىقىرىپ بولغاندىن كېيىن، ئاندىن خان پەدەرلىرىگە مەقسەت - مۇددەئالىرىنى ئالدىرماي سۆز - لەپ چۈشەندۈرۈۋالسىمۇ، زىنھار كېچىككەن بولمايلا، ئول چاغدا پەدەر بىلەن پەرزەنت ئوتتۇرىسىدا ئاداۋەت - نىزا پەيدا قىلىدىغان ھېچقانداق توسالغۇ قالمايدۇ، شەۋكەتلىك سۇلتاننىم. — پىرىمنىڭ بەرگەن تەلىمى كۆڭلۈمدىكى تۇمانلارنى تارقىتىۋەتتى، — دېدى شاھزادە يولۋاسخان، خوجا ھىدايتۇللا ئىشان.

نىڭ چۈشەندۈرۈشلىرىنى ئاڭلىغاندىن كېيىن ۋۇجۇدىنى بېسىپ تۇرغان غەم - ئەندىشىلەردىن قۇتۇلغاندەك بولۇپ، — جانابى ئىشان پىر بۇزۇكۇمنىڭ ئەمرى شۇ بولسا شۇنداق قىلايلى ئەمەسە.

— ماشائاللا، دانا پىكىر بولدى، سۇلتانىم، — دېدى خوجا ھىدايتۇللا ئىشان گۈلكەقەلىرى ئېچىلغان ھالدا، — بۇ ئۇلۇغ ئىشقا تېزىرەك تۇتۇش قىلغىنىمىز ئەۋزەلدۇر.

— لەشكىرىي ئىشلارغا ئالدىراش بىھاجەت، پىرىم، — دېدى يولۋاسخان ئويچانلىق بىلەن. شۇ تاپتا ئۇنىڭ مەستلىك كەيپى پۈتۈنلەي يېشىلىپ كەتكەنىدى، — ئاۋۋال ئەتراپلىق تەييارلىق كۆرۈپ، لەشكەرلەرنى پۇختا مەشقەندۈرەيلى. ئات - ئۇلاغ، قورال - ياراغ، ئوزۇق - تۈلۈكلەرنى تولۇق غەملىۋېلىپ ئاندىن ئاستانىگە يۈرۈش قىلساقمۇ كېچىككەن بولمايمىز.

— ئارى، — دېدى ئىشان مەمنۇنلۇقىنى بىلدۈرۈپ، — مەن شاھزادەمنىڭ خانۇ خاقانلىق تەختىدە بەرقارار بولۇپ ئولتۇرغىنىنى تېزىرەك كۆرۈشنى بەكمۇ ئارزۇ قىلىمەن. ئىنشائاللا پىر بۇزۇكلىرىمىز، مازار - ماشايخىلارنىڭ مەدەت بېرىشى بىلەن ئول مۇراد - مەقسەتلىرىمىز ئاز كۈندە روياپقا چىققاي.

ئىشاننىڭ سۆزلىرىدىن ھايجانلىنىپ ھازىرلا سەئىدىيە خادىملىقىنىڭ ئالتۇن تەختىدە ئولتۇرىدىغاندەك تۇيغۇغا كېلىپ قالغان شاھزادە يولۋاسخان قاشتېشى قەدەھ بىلەن ئالتۇن پىيالىگە شاراب قۇيىۋىردى - دە، ئالتۇن پىيالىنىڭ بىرىنى ھىدايتۇللا ئىشانغا، يەنە بىرىنى باياتىن بېرى مۈگدەپ ئولتۇرغاندەك بولۇۋېلىپ شاھزادە بىلەن ئىشاننىڭ قىلىشقان گەپلىرىنى تىڭشاپ ئولتۇرغان گۈلشەنگە تەڭلىدى.

— قېنى ئالسىلا، پىرىم، مۇراد - مەقسەتلىرىمىزنىڭ تېزىرەك روياپقا چىقىشى ئۈچۈن كۆتۈرەيلى!
— بەخت - ئامەتلىرىمىز ئۈچۈن كۆتۈرەيلى! — دېدى

ئالتۇن پىيالىنى قولغا ئالغان گۈلشەن چىرايغا ئاستىرىنىن شەھۋانىيلىق بىلەن تىكىلىپ تۇرغان ئىشاننىڭ يىلان كۆزلىرىگە نازلىق بېقىپ .

خوجا ھىدايتۇللا ئىشان بىردەم شاھزادىگە ، بىردە ئۆزىگە نازۇكەرەشمە بىلەن تىكىلىپ تۇرغان گۈلشەنگە ، بىردە ئالتۇن پىيالىدىكى شارابقا قارىۋەتكەندىن كېيىن ، ئۇسساپ كەتكەنلىكىدىنمۇ ئەيتاۋۇر تەكەللۇپسىزلا ئالتۇن پىيالىنىڭ گىرۋىكىگە تۇم-شۇقىنى تەگكۈزدى - دە ، خۇددى خامانغا قاتقان كالا سۇ ئىچكەندەك ، شارابنى غورتۇلدىتىپ ئىچكىنىچە ، پىيالىنى قۇرۇققاد قويدى .

2

پۈتكۈل ئەزايدا تىرناقچىلىك قارىسى يوق ئاق ئارغىماقنى ئىختىيارى مېڭىشىغا قويۇۋەتكەن خوجا ھىدايتۇللا ئىشان ، رى-تىملىق يورغىلاپ كېتىپ بارغان ئارغىماقنىڭ ئۈستىدە يەڭگىل تەۋرەنگىنىچە ئولتۇرۇپ ئاللىقانداق شېرىن خىياللارغا غەرق بو-لۇپ كەتكەنىدى . ئاتنىڭ كەينىدىن ئىشاننىڭ بىر توپ سوپى - دەرۋىشلىرى ئاياغلىرى ئاستىدىن توزۇغان بۇلۇتتەك چاڭ - تو-زانلار ئارىسىدا ھاسىراپ - ھۆمۈدەشكىنىچە كېلىشىۋاتاتتى . نە-پەس ئالغۇسىز قويۇق چاڭ - توزانلار بىلەن تىنچىق ھاۋادا ئۈستۈشلىرىدىكى جەندە - كۇللىرى ئۇلارغا خۇددى مىڭ پاتمان-لىق يۈك ئارتىلغاندەك ئېغىر كەلگەن بولۇپ ، باش - كۆزلىرىدىن قۇيۇلغان تەرلەر ، بويۇنلىرىدىن يەلكە - بەللىرىگىچە سالۋا-راپ تۇرغان پاختاق چاچلىرى ئارىسىدىن يۈندى بولۇپ ئاقاتتى . روھىي ۋە جىسمانىي جەھەتتىن ئېزىلىپ كەتكەن بۇ سوپى-دەرۋىشلەرنىڭ گەرچە بىقىنلىرى يەر تارتىپ ، سايىراق بىرەر

جايىنى تېپىپ سەگىدىگەچ تازا بىر ئېغىناپ يېتىۋالغۇسى كېلىپ تۇرسىمۇ، لېكىن ئاق تۇلپار ئۈستىدە خۇددى بىر پارچە ئاق بۇلۇت ئۈستىدە ئولتۇرغاندەك سۈر - ھەيۋە بىلەن كېتىپ بارغان ئىشان پىرىدىن ئىجازەت بېرىلمىگىنى ئۈچۈن نائىلاج قەدەملىرىدىن تەستە يۆتكەشتى. ئۇسساپ چاپلىشىپ كەتكەن تاڭلايلىرىنى چاكىلىدىتىشقىنىچە، شۇ دەقىقىدە بىرەر ئەھلى - سۈلۈكتىكى باينىڭ ھەشەمەتلىك قورۇسىدىن يۈگۈرۈپ چىقىپ، ئىشان پىرىدىن ئىنىڭ ئاق ئارغىمىقىنىڭ چۇلۇزىغا ئېسىلغىنىچە، ھويلىسىغا كىرىپ بىرەر پىيالىدىن ئۇسسۇلۇق ئىچىپ مېڭىشقا ياكى بېغىغا كىرىپ بىرەر تالدىن يەل - يېمىش يەپ سەگىدەشكە تەكلىپ قىلىشىنى تەمە قىلىشاتتى.

سوپى - دەرۋىشلەرنىڭ بارغانسىرى روھى چۈشۈپ ئېزىلىپ كېتىپ بارغانلىقىنى كۆرگەن ئابدۇرازاق خەلىپە سوپى - دەرۋىشلەرنى روھلاندىرۇش ھەم ئىشان پىرىنىڭ سۈر - ھەيۋىسىنى نامايىش قىلىش، ھەم شەھەردىكى ئەھلى - سۈلۈككە كىرىشكە ئانچە ئېرەنشىمەيۋاتقان بىر قىسىم نادان خەلقنى سۈلۈككە كىرىشكە دەۋەت قىلىش ئۈچۈن توپ ئارىسىدىكى ياش ھاپىزنى تەلەقن ئوقۇشقا بۇيرۇدى. ياش ھاپىزنىڭ ئاۋازى ھەقىقەتەن جاراڭلىق ھەم سۈزۈك ئىدى. مۇڭلۇق تەلەقن ساداسى ئۇيغۇ بېسىپ، ئەسنەپ، مۈگدەپ كېتىپ بارغان سوپى - دەرۋىشلەرگە خۇددى روھلاندىرۇش دورىسى بەرگەندەك دەرھال تەسىرىنى كۆرسەتتى.

دەسلەپ ئۇ يەر - بۇ يەردىن ئاڭلانغان «ھۆم، ئاللا ھۆم!»، «ھەق دووست، يائاللا!» دېگەن ئاجىز، بوغۇق جەررە ساداسىغا بىردەمدىلا پۈتكۈل توپ قېتىلدى. شۇ ھامان قەشقەرنىڭ تۆشۈك دەرۋازىسىغا ئېلىپ بارىدىغان بۇ كوچىنى مۇڭلۇق تەلەقن ساداسى، ساپايىلارنىڭ رىتمىلىق جالداقلاشلىرى ۋە ئۇنىڭغا قوشۇلۇپ كۆتۈرۈلگەن ھەيۋەتلىك جەررە سادالىرى بىر ئالدى. ياش

ھاپىز ئاۋازىنى تېخىمۇ بەك قويۇۋېتىپ ھۆكەت ئوقۇماقتا ئىدى.

دۇنيا مېنىڭ دېگەنلەر،
جاھان مالىن ئالغانلار.
ئاچ كۆز قۇشتەك بولۇبان،
غول ھارامغا پاتقانلار.

ھاپىزنىڭ مۇڭلۇق ئاۋازىغا تەڭكەش بولۇپ سوپى - دەرۋىش -
لەرنىڭ جەرىلىرى گۈرۈلدەيتتى:

ھۆم ئاللا ھۆم - ھۆم!
ھوۋۋى ئاللا ھۆم!

ياش ھاپىز جەرىگە ئۇلاشتۇرۇپ يەنە ھۆكەت ئېيتىشقا باشلايتتى:

پانىي دۇنيا دېگەنلەر،
سۈلۈكنى تەرك ئەتكەنلەر،
ھەمدۇسانا دېمەستىن،
كەيپ - ساپا سۈرگەنلەر،
گۇناھلىرى ھېسابسىز،
قىيامتى مەدەتسىز.

سوپى - دەرۋىشلەر كۆزلىرىنى يۇمۇپ، باشلىرىنى ئىككى تەرەپكە، ئالدى - كەينىگە گىلدىڭلىتىپ، قوللىرىنى ھەرە تارتىدۇ. ۋاتقاندا ئۇسۇلدا ھەرىكەتلەندۈرۈپ، بىردە ئوڭغا، بىردە سولغا پىرقىراپ، يەرگە گۈلۈپ - گۈلۈپ دەسسەپ، شالا - تۈكۈرۈك.

لىرىنى چاچرىتىشىپ، بارلىق ئاۋازى بىلەن جەررە سالاتتى:

يا ئاللا دوس، يا ئاللا!

ھەق دوست، يا ئاللا!

بۇ «گۈلدۈر - غالاپ»، «ھۇ - ھۇ» لار ئاق ئارغىماق ئۈستىدە يەڭگىل چاپقىلىپ كېتىپ بارغان خوجا ھىدايتۇللا ئىشاننىڭ شېرىن خىياللىرىغا ھالاقىت يەتكۈزەلمىگەندى. شاھ-زادە يولۇۋاسخاننىڭ ھۇزۇرىدا ئارقىمۇ ئارقا ئىچكەن تۆت پىيالە كۈچلۈك شارابنىڭ كەيپىدىنمۇ ياكى نەچچە ۋاقىتتىن بېرى پۈ-كۈپ كەلگەن پىلانلىرىغا شاھزادىنى ئاسانلا ماقۇل كەلتۈرگەنلىكىدىنمۇ، ئەيتاۋۇر، ئىشاننىڭ كەيپى تولىمۇ چاغ ئىدى. پۈت-كۈل ۋۇجۇدى خۇددى قىز كۆچۈرۈپ كېتىپ بارغان يىگىتتەك شېرىن ھېس - تۇيغۇ، خىياللارغا ئەسىر بولغانىدى.

«... ئەنە، پەدەرى سۇلتان ئابدۇللاخاندىن سەئىدىيە تەختىنى تارتىۋالغان شاھزادە يولۇۋاسخان سەلتەنەتلىك ئالتۇن تەختتە گىدىيىپ ئولتۇرماقتا. پۈتكۈل خانلىقنىڭ دىنىي ھوقۇقىنى قولغا كىرگۈزۈۋالغان خوجا ھىدايتۇللا ئىشان بولسا پىر بۇزۇك-لىق سالاھىيىتى بىلەن پادىشاھئالەم يولۇۋاسخانغا ئەقىل ئۆگەتمەكتە. سەلتەنەت، يۇرتدارچىلىق ئىشلىرىغا ئارىلىشىپ، مەس-لىھەت بەرمەكتە، يول كۆرسەتمەكتە، ئەل - يۇرتقا يولۇۋاسخان نامىدىن تۈرلۈك يارلىق، پەرمانلارنى چۈشۈرمەكتە، قىيامەتلىك دۈشمەنلىرى بولغان ئىسھاقىيە سۈلۈكىدىكى قارا تاغلىق ئىشان - خوجىلارنى، سوپى - دەرۋىش، مۇرىتلارنى ھەپسىگە ئېلىپ، زىندانلارغا تاشلاپ، تۈرلۈك جازالار بىلەن قىينىماقتا، ئۆلتۈرۈپ ئۆچ ئالماقتا...»

— ئەسسالامۇئەلەيكۇم، پىرۇلھەق! ①.

تۇيۇقسىز بېرىلگەن بۇ سالامدىن چوڭقۇر خىيالغا پېتىپ-
ئولتۇرغان ئىشانمۇ ھەم ئاستىدىكى ئاق ئارغىماقمۇ چۆچۈپ كەت-
تى. ئارغىماق قومۇش قۇلاقلىرىنى شىڭغايىتىپ، يورغىسىنى
سوكۇلداشقا ئۆزگەرتتى. ھىدايتۇللا ئىشان شېرىن خىياللىرىغا
ھالاقىت يەتكۈزگەن بۇ ئەدەپسىزگە نارازىلىق بىلەن شۇنداقلا
قارىدى - دە، ئۆزىنىڭ ئاللىقاچان شەھەرنىڭ تۆشۈك دەرۋازىسىد-
غا كېلىپ قالغانلىقىنى، بايا سالام بەرگەن كىشىنىڭ تۆشۈك
دەرۋازىسىنى قوغدايدىغان لەشكەرلەرنىڭ باشلىقى ئىكەنلىكىنى
كۆرۈپ، چىرايىدىكى نارازىلىقنىڭ ئورنىغا ياسالما كۈلكە ئالماش-
تۇردى. شۇ تاپتا دەرۋازا تۈۋىدىكى، دەرۋازا ئۈستىدىكى قاراۋۇل-
خانىدىكى ۋە سېپىل ئۈستىدىكى بارلىق لەشكەرلەر ئىشانغا سالام
بېرىپ، ھۆرمەت - ئېھتىرام بىلەن قول باغلاپ تۇراتتى. ئىشان
ئۇلارنىڭ سالىمىنى ئىلىك ئېلىپ سالام قايتۇردى - دە، ئاق
ئارغىماقنى مېڭىشقا بۇيرۇپ كالىچى بىلەن يەڭگىل بىقىندىدى.
دەرۋازىدىن كىرىپ - چىقىۋاتقان خالايق دەرھال ئىككى تەرەپكە
ئۆتۈپ، قول باغلاشقىنچە ئىشانغا يول بەردى.

قەشقەر شەھىرىنىڭ بۇ دەرۋازىسىنى شاھزادە يولۋاسخان
خوجا ھىدايتۇللا ئىشانغا قول بېرىپ مۇرىت بولغاندىن كېيىن،
ئىشان پىرىنىڭ شەھەرگە كىرىپ - چىقىشىغا ۋە ئەھلى - سۈلۈك-
تىكى مۇرىت - مۇخلىسلارنىڭ ئىشان پىرىنى ۋە ھەزرەت مازىرىد-
نى زىيارەت - تاۋاپ قىلىشىغا ئاسان بولۇشى ئۈچۈن ئالايتەن
سېپىلدىن تۆشۈك ئاچقۇزۇپ ياساتقۇزغان بولۇپ، شەھەر خەلقى
بۇ دەرۋازىغا «تۆشۈك دەرۋازىسى» دەپ نام بەردى. ئادەتتە شە-
ھەرنىڭ بارلىق دەرۋازىلىرى ناماز ئەسىرىدىن كېيىن تاقىلىپ
تاكى بامداقچە ھەرقانداق ئادەم ئۈچۈن ئېچىلمايتتى. ئەمما،

① پىرۇلھەق - ھەقىقى، يەنى ئاللاھنى كۆرگەن پىر.

ھىدايتۇللا ئىشان قولغا دەستەك يېزىپ بەرگەن بىر قىسىم مۇھىم سوپى - دەرۋىشلەر ئۈچۈن تۆشۈك دەرۋازىسى ھەرقاچان ئوچۇق ئىدى. چۈنكى، ھىدايتۇللا ئىشان ئاچقۇزغان بۇ دەرۋازىدە غا يولۋاسخاننىڭ لەشكەرلىرى ئارىسىدىكى ئۆزىگە قول بەرگەن ئەڭ ئىشەنچلىك مۇرىت - مۇخلىسلىرىدىن تاللاپ قاراۋۇللۇققا تەيىنلەتكۈزگەنىدى. شۇڭلاشقا، ھىدايتۇللا ئىشان تۆشۈك دەرىۋازىسىدىن مەيلى كىرىۋاتقاندا، مەيلى چىقىۋاتقاندا بولسۇن، دەرىۋازىنى مۇھاپىزەت قىلغۇچى بارلىق لەشكەرلەر، ھەتتا دەرۋازا ئۈستىدىكى كۆزىتىش مۇنارىسىدا تۇرۇۋاتقان قاراۋۇللارغىچە ھىدايتۇللا ئىشانغا پۈكلىنىپ سالام بېرەتتى، ئېسەنلىك سورايتتى. باشقا ئادەدىي كىشىلەر دەرھال ئۆزلىرىنى چەتكە ئېلىپ يول بېرىشەتتى.

خوجا ھىدايتۇللا ئىشان ھەزرەت مازىرىنىڭ يېنىدىكى ھەشەمەتلىك قەسىرنىڭ ئالدىغا يېتىپ كەلگەندە، قەسىرنىڭ ئالدىدىكى شەرىپەت كۆلىنىڭ ئەتراپىدىكى سۆڭەكلەرنىڭ سايىسىدە تويپىلارغا مىلىنىپ، بەدەنلىرىنى قۇرت - قوڭغۇزلارغا چاقتۇرۇپ، سۆڭەكچە - تېقىملىرىنى كارتىلىدىتىپ قاشلاپ، ئەسەنەپ يېتىشقان جۇل - جۇل كىيىملىك، قاسماق چىراي بىر توپ سوپىلار دۈرىدە ئورۇنلىرىدىن قوپۇپ قول باغلاپ تۇرۇشتى. ئىشان ئالدىغا يۈگۈرۈپ كەلگەن سوپى خىزمەتكارنىڭ قولىغا ئاق ئارغىدەماقنىڭ چۆلۈۋىرىنى تۇتقۇزۇپ قويۇپ، ئابدۇرازاق خەلىپە قا-تارلىق يۇقىرى دەرىجىلىك خەلىپە سۈلۈك مەسئۇللىرىنىڭ ھەم-راھلىقىدا دەرۋازىدىن كىرىپ ئۇدۇل كېڭەشخانىسىغا قاراپ ماڭدى.

خوجا ھىدايتۇللا ئىشاننىڭ قەسىرى تاشقىرىقى ساراي، ئوتتۇرا ساراي ۋە ئىچكىرى ساراي دەپ ئۈچكە بۆلۈنەتتى. تاشقىرىقى ساراي - ھەزرەت مازىرى بىلەن تام تۇتاش بولۇپ، ئۇنىڭدا كاتتا ھەزرەت خانىقاسى ۋە خانىقاغا يانداش سېلىنغان يامغۇر -

يېشىن، قارا - بوراندىن دالدا بولغۇدەك بىرقانچە ئېغىز ئۆي، شۇنداقلا ئاتخانا، ئېغىل، سامانخانا، كەپتەرخانا، ئانچە مۇھىم بولمىغان لاقا - لۇقلارنى قويدىغان ئامبار، لاپاس ۋە سوپى - خىزمەتكارلارنىڭ تۇرالغۇلىرى جايلاشقاندى. ھەزرەت مازىردە نىڭ تۈنەكخانا، ئېتىكاپخانا ۋە قەلەندەرخانىلىرىغا سىغماي قالغان سوپى - دەرۋىشلەر يازنىڭ يامغۇر - يېشىنلىرىدا، قىشنىڭ قار - سوغۇقلىرىدا تاشقىرىقى ساراينىڭ بوش ئۆيلىرىگە، لاپاس - لارنىڭ ئاستىغا كىرىۋېلىپ پاناھلىناتتى. تاشقىرىقى ساراينىڭ كەڭرى سەيناسىدا ئۆيدەك يوغانلىقتىكى، ئىچىگە مەخسۇس شوئا قويۇپ يۇمىسا قول يەتمەيدىغان، ئادەم بويلاشمايدىغان چوڭقۇر - لۇقتىكى چوڭ - كىچىكلىكى ئانچە پەرقلىنىپ كەتمەيدىغان تۆت دانە داش قازان يەرنى ئويۇپ ياسالغان ئوچاقلارغا مىندۈرۈلگەن بولۇپ، جۈمە كۈنلىرى تاۋايچى، زىيارەتچىلەرنىڭ ۋە سوپى - دەرۋىشلەرنىڭ ئاز - كۆپلۈكىگە قاراپ بىر ياكى ئىككى داش قاينىتىلاتتى.


ئوتتۇرا ساراي، باغ، گۈللۈك، كۆل، راۋاق بىر گەۋدە - لەشتۈرۈلۈپ بىنا قىلىنغان بولۇپ، غاز - ئۆردەك، توز، شاتۇ - تى، كەكلىك، تورغاي ۋە ئاللىقانداق قۇشلار، شۇنىڭدەك بۇغا، كېپىك دېگەندەك ئەتىۋارلىق ھايۋانلار كۆزگە چېلىقىپ تۇراتتى. ئوتتۇرا ساراينىڭ تۆر تەرىپىگە ھىدايتۇللا ئىشاننىڭ خاس خۇتە - بىخانسى، مۇھىم ئىشلىرىنى مەسلىھەت قارار قىلىدىغان كې - ئىشخانسى، مۇھىم مېھمانلارنى، مۇرىتلىرى ئارىسىدىكى زىيا - رەتكە كەلگەن ئەمەلدار، بايلارنى، زەردار - تۆرىلەرنى كۈتۈۋال - دىغان قوبۇلخانسى، زىياپەتخانسى ۋە يۇقىرى دەرىجىلىك خەل - پە - سۈلۈك مەسئۇللىرىنى، كاتتا مېھمانلىرىنى قوندۇرۇۋېلىش ئۈچۈن ئالاھىدە زىننەتلەپ ياساتقان ھەشەمەتلىك تەككىخانلىرى بار ئىدى. ساراينىڭ تۆۋەن تەرىپىگە - تاشقىرىقى ساراينىڭ مەخ - سۇس ئىشان جەمەتىنىڭ ئۈچ ۋاخ تامىقىنى تەييارلايدىغان ئاشخانا

ۋە يۇيۇنۇش ئۈچۈن مۇنچا - ھاممام، تەرەت ئېلىش ئۈچۈن مۇستەھەپخانا جايلاشقاندى.

ئىچكىرىكى ساراي ھىدايتۇللا ئىشاننىڭ خاس ھەرمى بو- لۇپ، بۇ ساراينىڭ باشقا سارايلاردىن پەرقى: تاملىرى ئېگىز ھەم مۇستەھكەم بولۇپ، ئىشاننىڭ ئاغچا - توقاللىرى ۋە ئۇلارنىڭ كېنىزەكلىرى تۇراتتى. بۇ ساراياغا ئالاھىدە تەربىيەلەنگەن، پىد- چىپ ئاхта قىلىۋېتىلگەن سوپى خىزمەتكارلاردىن باشقا ئىشان ۋە ئۇنىڭ ئوغۇل پەرزەنتلىرىلا بىمالال كىرىپ - چىقالايتتى. ئىشان قەسىرىنىڭ ئالدىدا ناھايىتىمۇ چوڭ ۋە ھەشەمەتلىك ياسالغان، قۇببە - مۇنارلىرى كۆككە بوي سوزۇپ تۇرىدىغان ھەزرەت خانىقاسى ھەيۋەت بىلەن چوقچىيىپ تۇراتتى. ئىچكىرىد- كى خانىقا ۋە تاشقىرىقى خانىقا دەپ ئىككىگە بۆلۈنگەن بۇ كاتتا ئىمارەتتە تۆت - بەش مىڭ سوپى - دەرۋىش بىمالال ھەلقە - سۆھبەت قۇرۇپ، جەررە - ساما سېلىپ، ئىبادەتكە مەشغۇل بولالايتتى.

خوجا ھىدايتۇللا ئىشان خەلىپىلىرىنى ئەگەشتۈرۈپ ئۇدۇل كېڭەشخانىسىغا كىرىپ توختىدى. ئۇنىڭغىچە ئىشانغا سوڭىدىشىپ دېگۈدەك كىرىپ كەلگەن سوپى خىزمەتكار ئىشاننىڭ بېشىدىن يوغان سەللىسىنى ئېلىپ قوزۇققا ئاستى، ناۋات رەڭ رومىلىنى يېشىپ، ئېغىر جەندىسىنى سالدۇردى. ئاخىرىدا مەسە - كالىچىد- نى سالدۇردى - دە، تۆر تەرەپتىكى قوشلاپ سېلىنغان تەتىللا كۆرپىنىڭ ئۈستىگە يانپاشلىغان ئىشاننىڭ بىقىنىغا ئاچايىپ ماھا- رەت بىلەن قۇراپ تىكىلگەن ئىككى تەككىنى يۆلىدى ۋە يوغان يەلپۈگۈچ بىلەن چىپ - چىپ تەرلەپ كەتكەن ئىشاننى يەلپۈشكە باشلىدى.

ئابدۇراززاق خەلىپىدىن باشا خەلىپىلەر ئىشاننىڭ ئالدىدا جەندىلىرىنى يېشىپ بەھۇزۇر ئولتۇرۇشتىن ئەيىمىنىپ، پەگاھ- دىلا يۈكۈنۈشتى. ھايال ئۆتمەي سوپى خىزمەتكارلار داستىخان



سېلىپ، داستىخان ئۈستىنى يېغىلا تونۇردىن سوۋۇلغان پېتىر قاتلىما، پاقان گۆشى ۋە سوغۇق باچكا كاۋىپى، قېتىق، قايماق، كاشكاپ، شەربەت ۋە قوغۇن - تاۋۇزلار بىلەن كۆمۈۋەتتى. ئىشان ئانچە ئىشتىھاسزلا، باشقا خەلىپىلەر يىرتقۇچلارچە ئاچ كۆزلۈك بىلەن داستىخانغا تاشلاندى.

بىر چۆگۈن چاي قاينىمىچىلىك ۋاقىتتا ئۆزىنى ئۇنتۇغان ھالدا يالماپ - يۇتۇش، يەپ - ئىچىشلەردىن كېيىن داستىخاندىكى گۆش - كاۋاپ سېلىنغان لېگەن - تاۋاقلار پۈتۈنلەي قۇرۇقدالدى. باشقا نازۇنېمەتلەرمۇ ئاساسەن ئېشىپ قالمىغان بولۇپ، داستىخاندا سۆڭەك ۋە قوغۇن - تاۋۇز شاپاقلىرى دۆۋدەسى پەيدا بولغانىدى. قورسىقىنىڭ تويغىنىنى بىلەلمەي ئاچ كۆز - لۈك بىلەن زىيادە جىق يەۋەتكەن خەلىپىلەرنىڭ بىرقانچىسى سىغىرلەمەي «كارت - کارت» قىلىپ كېكىرىشكە باشلىدى. قىسقا قىلا دۇئادىن كېيىن، داستىخان يىغىۋېتىلدى. ئىشان ئىشىك تۈۋىدە قول باغلاپ تۇرغان سوپى خىزمەتكارنى چىقىپ كېتىشكە ئىشارەت قىلدى - دە، قورسىقى تويۇپ مۈگدەشكە باشلىغان خەلىپىلىرىگە قايپىقىنى تۈرۈپ قارىۋەتكەندىن كېيىن سۆز باشلىدى:

— بىردەم مۈگدەشمەي ئولتۇرۇشسىلا، تەقسىرلىرىم، — دېدى ئىشان ئۇلارنى ئادىتى بويىچە «ئەھلى - سۈلۈكنىڭ باھادىرلىرى» دەپ تەرىپلىمەستىن قوپالراق بىر خىل تەرزىدە گەپ باشلاپ. ئىشاننىڭ ئاۋازىدىن چۆچۈپ ئېسىگە كەلگەن خەلىپىلەر قايتىدىن يۈكۈنۈپ قەددىنى رۇسلاشتى. ھىدايتۇللا ئىشان قەلەمىتىراشنىڭ ئۇچى بىلەن چىشىنى كولاۋاتقان موللانەقى خەلىپىگە ئاللىبىر قارىۋەتكەندىن كېيىن گېپىنى داۋاملاشتۇردى، — بايام شاھزادە ئالىيلىرى بىلەن مۇلاقاتتە بولۇپ، ئاستانگە لەشكەر تارتىش ئىشىنى قارارىدىن ئۆتكۈزدۈم، ئىنشا ئاللا، بۇ ئىش پات يېقىندا ۋۇجۇدقا چىققۇسى. شۇل ۋەجىدىن بىزمۇ

دەرھال ئاستاندىكى مۇرىدىل ھىدايەتچى يارۇ بۇرادەرلەرنى ھەرد-كەتلەندۈرۈپ تەييارلىق قىلىپ تۇرۇشمىز كېرەك، — ھىدايتۇللا ئىشان بىر باغ بېدىدەك ئاپئاق ساقاللىرى كىندىكىگە چۈشۈپ تۇرغان قېرى خەلىپىسى ئابدۇراززاق خەلىپىگە قاراپ قويۇپ گېپىنى داۋاملاشتۇردى، — ئابدۇراززاق خەلىپەم قەشقەر-دىكى يارەنلەردىن ياش - كۈچتۈڭگۈرلەرنى يىغىپ بىر سوپى لەشكەرلەر قوشۇنى تەشكىللەپ، ئۆزى بۇ قوشۇنغا باش بولىدۇ. لازىملىق قورال - ياراغلارنى شاھزادە ئالىيلرىغا دەپ ئوردا لەشكەر خانىسىدىن ئالدۇرۇپ بېرىمەن. قالغانلىرىڭلار موللا سا-قى خەلىپەم بىلەن موللانەقى خەلىپەمگە ياردەملىشىسىلەر. ھا-زىرلا ئاستانگە يولغا چىقىپ، ئاستانە، مەكىت، قاغىلىقتىكى يارەنلەردىن سوپى لەشكەرلەر قوشۇنى تەشكىللىگەندىن سىرت، ئۇشبۇ يۇرتلاردىكى سۈلۈكنى تەرك ئەتكەن ئاۋام ئارىسىدا شاھزا-دە يولۋاسخان ئالىيلرىنىڭ ئەدلۇئادالىتى، مېھىر - شەپقەتلىرى ھەققىدە، سۇلتان ئابدۇللاخاننىڭ ئادالەتسىزلىكى ۋە زالىملىقى ھەققىدە تەرغىبات ئېلىپ بارىسىلەر. ئول يۇرتلاردىكى سوپى لەشكەرلەر دەرھال قەشقەرگە جەمئىي بولغاي. ئاستانگە لەشكەر تارتىشتىن ئىبارەت مەقسەت - مۇددەئالار ناھايىتىمۇ پىنھان تۇتۇلغاي. بولۇپمۇ مەخدۇمزاڧىلەر باشچىلىقىدىكى ئىسھا-قىيە سۈلۈكىدىكى قارا تاغلىق مۇرتەتلەردىن تولىمۇ ئېھتىيات قىلىسۇنلار. ۋاقتى - سائىتى كەلگەندە شاھزادە يولۋاسخان ئالىي-لىرىنىڭ نۇسرىتى ئۈچۈن، ئاستاننى بېسىپ ياتقان، سەلتەنەتنى چاڭگىلىغا ئېلىۋالغان ئىسھاقييەچى قارا مۇسۇلمانلارنى قوغلاپ چىقىرىش ئۈچۈن تەڭ كۈچ چىقارغايىمىز.

— ئىلاھا ئامىن!

— پىرىمنىڭ ئەمرى خۇدانىڭ ئەمرى!

خەلىپىلەر شۇنداق دېيىشكىنىچە ھىدايتۇللا ئىشانغا ئەگى-شىپ دۇئاغا قول كۆتۈرۈشتى - دە، «ئاللاھۇ ئەكبەر!» دەپ

يۈزلىرىنى سىپاشتى.

دۇئادىن كېيىن ئىشان چاۋاك چېلىپ خىزمەتكارنى چاقىردى. دى ۋە ئىشك تۇۋىدە قول باغلاپ پەيدا بولغان سوپى خىزمەتكارغا «چىلىم» دەپ بۇيرۇق قىلدى. كېڭەشتىن كېيىن چىلىم ئىلىدە پات قىلىش ئىشاننىڭ كېڭەشتىن مەمنۇن بولغانلىقىنى ئىپادەلەيتتى. چىلىمنىڭ گېپىنى ئاڭلاپ خەلىپىلەر قايتىدىن روھلاندى. تاماقتىن كېيىنلا خۇمارى تۇتۇشقا باشلىغان ئابدۇرازاق خەلىپىنىڭ گاللىرى قىمىلداپ، بۇرنىدىن سۇ ئېقىشقا باشلىغانىدى.

ھايال ئۆتمەي ئىككى نەپەر سوپى خىزمەتكار مۇشتۇمدەك سەيخانسى بار، نەپىس ياسالغان ئىككى چىلىم بىلەن چويۇن چوغداننى كۆتۈرۈپ كىردى - دە، بىرىنچى چىلىمنى ھىدايتۇللا ئىشانغا ھۆرمەت بىلەن تەڭلىدى. ئىشان چىلىمنى قولغا ئېلىپ بولغۇچە يەنە بىر سوپى خىزمەتكارلىق نەشە بېسىلغان چىلىمنىڭ سەيخانسىغا چويۇن چوغداندىكى ئۆرۈك ئوتۇنىنىڭ چوغىنى لاخ-شىگر بىلەن قىسىۋېلىپ سالدى. ئىشان چىلىمنى خورۇلدىتىپ شوراشقا باشلىدى. چىلىمنىڭ سەيخانسىدىن دەسلەپتە كۆكۈچ ئىس كۆتۈرۈلدى، كېيىن لاپپىدە قىلىپ ئوت ياندى. ئىشان چىلىمنى ھەر قېتىم ئىشتىھا بىلەن شورۇۋالغاندا چىلىمنىڭ سەيخانسىدىن بىر غېرىچ ئېگىزلىكتە ئوت يالقۇنى كۆتۈرۈلەتتى. ئىشاننىڭ ئاغزى - بۇرنىدىن يەڭدەك تۇتۇن پۇرقىراپ چىقاتتى. بىر ئاز خۇماردىن چىققاندا بولغان ئىشان چىلىمنى نەپسى تاقىلداپ كۆزلىرىدىن ياش ئېقىشقا باشلىغان ئابدۇرازاق خەلىپىگە تەڭلىدى. چىلىمغا نۆۋەت كۈتۈپ تۇرغان باشقا خەلىپىلەر بولسا ئۆي ئىچىدە لەيلەپ تۇرغان كۆكۈچ ئىسلارنى ئاچ كۆزلۈك بىلەن ئىچىگە تارتىشقا باشلىدى. ئىككىنچى چىلىمۇ ھىدايتۇللا ئىشاندىن باشلاپ ئەنە ئاشۇ تەرزىدە ئايلىنىشقا باشلىدى.

چىلىمنى خۇماردىن چىققۇچە تارتىپ كۆزلىرىگە ھەررەڭ -

سەررەڭ نەرسىلەر كۆرۈنۈشكە باشلىغان خەلىپىلەر «ئىشقى، ئىشقى» دەپ تۈۋلاشقا باشلىدى. ھىدايتۇللا ئىشاننىڭ كۆزىگە بايا شاھزادە يولۋاسخاننىڭ ھۇزۇرىدا بىللە شاراب ئىچكەن دۇتار-چى جۇۋاننىڭ نازلىق جىلۋىسى قايتىدىن زاھىر بولۇپ، تومۇرلىرىدا شەھۋەت تۇيغۇلىرى غەلىيان كۆتۈرۈشكە باشلىدى - دە، كۆڭلى ئىختىيارسىز ھەرىمىنى تارتىشقا باشلىدى. ئۇ بىرلىرى تامغا يۆلەنگىنىچە، بىرلىرى بېشىنى ئىككى تىزىنىڭ تۆۋىنىگىچە ساڭگىلانغىنىچە ئاللىقانداق شېرىن خىياللارغا ئەسىر بولۇپ كەتكەن خەلىپىلىرىنى تاشلاپ قويۇپ، دەلدۈگۈنۈپ ئورنىدىن تۇردى - دە، سۈپى خىزمەتكارىنىڭ يۆلەشتۈرۈشى بىلەن كېڭەش-خانىسىدىن چىقىپ ئۇدۇل ھەرەمخانىسىغا قاراپ ماڭدى.

3

ئوردا بېغىنىڭ خاس خانىسىدا پۈتكۈل قەشقەرنىڭ ئەمىرى بولغان شاھزادە يولۋاسخاننىڭ نەزىرىگە ئېلىنىپ، ئەسەبىيلەرچە سۆيۈشكە، ئەركىلىتىشكە، ۋىسال لەززىتى بەخش ئېتىشىگە نائىل بولغان گۈلشەن، شاھزادە بىلەن ئۇزۇنراق ئىشقاۋازلىق قىلىشقا ۋە بارلىق ناز - خۇلقىنى چىقىرىپ شاھزادىنىڭ كۆڭلىنى تولۇق ئۇتۇۋېلىشقا نىيەت قىلغان بولسىمۇ، شارابنى كۆپ ئىچىپ قويغان شاھزادە بىر قېتىملىق پەيزىدىن كېيىن خورەككە چۈشۈپ كەتكەندى.

ئۆزىنى ئوردا كېنىزەكلىرىنى باشقۇرۇش مەرتىۋىسىگە ئېرىشىپ بولغاندەك تۇيغۇغا كېلىپ قالغان گۈلشەن شاھزادىنى ئەنە ئويغىنىپ قالار، مانا ئويغىنىپ قالار دېگەن تەمە بىلەن، كەلگۈسىدىكى تاتلىق خىياللىرىغا ئەسىر بولۇپ قايسى ۋاقىتتا ئۇخلاپ قالغانلىقىنى ئۆزىمۇ تۇيماي قالدى.

كۈن ئولتۇرۇشقا ئاز قالغان ۋاقىتتا ئۇيقۇسىدىن ئويغانغان گۈلشەن تۆشەكتە ئۆزىنىڭ قىپپالغىچا ھالەتتە يالغۇز ياتقانلىقىنى كۆرۈپ ھەم تەئەججۈپلەندى، ھەم مەيۈسلەندى، لېكىن شاھزادە بىلەن بايام قىلىشقان ئىشقاۋاللىقىنى خىيالىدىن قايتا ئۆتكۈزگەندە ۋۇجۇدىنى قايتىدىن بىر بەختىيارلىق تۇيغۇسى چىرمىۋالدى. ئەمما، ئۇ مەستلىكىدىن يېشىلىپ، ئۇيقۇسىدىن ئويغانغان شاھزادە يولۋاسخاننىڭ ئۆزىنى ئويغىتىپ قويۇشقىمۇ راىي بارماي كىيىملىرىنى چالا - بۇلا كىيىپلا بەخىرامان ھالدا باغدىن چىقىپ كەتكەنلىكىدىن زىنھار خەۋەرسىز ئىدى.

گۈلشەننىڭ خىياللىرى تىنىمىسىز ئىدى. ئۇنىڭ كاللىسىدا شاھزادە بىلەن ھىدايتۇللا ئىشاننىڭ ئاستانىگە لەشكەر تارتىش توغرىۋۇلۇق قىلىشقان مەسلىھەتى ۋە شاھزادەنىڭ ئۆزىنى ئەسەبىي-لەرچە سۆيۈۋېتىپ «خۇش بول، گۈلشەن، سېنى ھازىر قەشقەر-نىڭ بىر نائىب ئەمىرى ئەمەس، پۈتكۈل سەئىدىيە تەسەررۇپىنىڭ خاقانى سۆيۈۋاتىدۇ، پات يېقىندا خانلىق تەختىدە ئولتۇرسام سېنىمۇ ئاستانىگە ئەكېتىمەن» دېگەن سۆزلىرى خىرە - شىرە زاھىر بولدى - دە، ۋۇجۇدى ئېيتقۇسىز خۇشاللىققا چۆمدى. شاراۋىنىڭ تەسىرىدە بېشىنىڭ لوقۇلداپ ئاغرىشىنىمۇ ئۇنتۇدى. ھەئە، ئەمىر ئوردىسىنىڭ ھەرىمىدىكى كېنىزەكلەرنى باشقۇرۇش مەرتىۋىسىدىن كۆرە، خان ئوردىسىنىڭ ھەرىمىدىكى كېنىزەك-لەرنى باشقۇرۇش مەرتىۋىسىگە ئېرىشىش نېمىدېگەن زور بەخت - ھە! ئۇ چاغدا گۈلشەن تاۋار - دۇردۇن، ئالتۇن - كۈمۈش، ئۈنچە - مەرۋايىتلارغا پۈركىنىپ ياشايدىغان مەرتىۋىدىكىلىك، زەردار ئاغىچا خېنىملاردىن بولۇپ قالىدۇ. نۇرغۇن خىز-مەتكارلار، دېدەكلەر، كېنىزەك قىزلار ئۇنىڭ خىزمىتىگە قول باغلاپ خوش - خوش دەپ تۇرىدۇ. ھەرەمگە كېنىزەك تاللاش، ھەرەمىدىكى كېنىزەك خىزمەتكارلارنىڭ خىراجەتلىرىنى باشقۇرۇش، تارقىتىش ... ھەممىسى گۈلشەننىڭ باشقۇرۇشىدا بولىدۇ.

دۇ. مەنەن دېگەن ئەمىرلەر، بەگزادىلەر، بايۋەچچە، زەردار - تۆرىلەر ئۇنىڭ ئېتىكىگە دۈم چۈشىدۇ. ساندۇق - ھەميانلىرىنى تىللا، جاۋاھىراتلار بىلەن تولدۇرۇۋېتىدۇ. ھەئە، ئۇ چاغدا گۈل-شەن بەزمىخاننىڭ ھېلىقى غىتمەك خوجايىنىنى قانداق خورلاش-نى، قانداق جازالاشنى ئالدىرماي ئويلىشىدۇ. ئۇنىڭ قىلغان ھاقارەت - خورلۇقلىرىنى بىر - بىرلەپ كۆزىگە كۆرسىتىدۇ... گۈلشەن ئەنە شۇنداق تىنىمسىز خىياللار ئىلكىدە سۈرە ئوقۇشىنىمۇ ئۇتتۇپ غۇسۇل قىلدى. ئاندىن كىيىملىرىنى كىيىپ، بېزەكلىرىنى تاقاپ، ئوردا بېغىنىڭ دەۋرۋازىنى تەييارلاپ قويغان مەپىگە چىقتى - دە، ئۇدۇل ھىندى سارىيىدىكى بەزمىخانغا جۆنىدى.

ئادەتتە ئەسىر ۋاقتىدىن بۇرۇن ئانچە قىزىمايدىغان بەزمىخانا بۈگۈن قازاندا كىلا قايناپ كەتكەنىدى. ساراينىڭ كەڭرى سەيناسىدىكى ئون نەچچە مەپىگە قاراپ گۈلشەن بۈگۈن بەزمىخانغا خېلى كۆپ مېھمان كەلگەنلىكىنى پەملىدى. بەزمىخان ئىچىدىكى ئايرىم خانىلاردىن ئاڭلانغان «ئاللا، ئاللا» سادالىرى بەزمىخاننىڭ قېلىن تاملىرىدىن ئەكس سادا قايتۇراتتى.

گۈلشەن ئۆزىنىڭ ھۇجرىسىغا كىرىپ يوغان تىكىلمە ئەينەكنىڭ ئالدىدا گىرىم قىلىشقا تۇتۇندى. شۇ ئەسنادا تەكەللۈپ-سىزلا كىرىپ كەلگەن بەزمىخانا خوجايىنى بوسۇغىدىن پۈتىنى ئالا - ئالمايلا گۈلشەنگە تەنە تاشلىرىنى ئېتىشقا باشلىدى:

— ۋاي ئاللا، گۈلبېلىق خېنىم، ئەمدى كەللىمۇ، سىلنىڭ جودالىرىنى قىلىپ يوللىرىغا تەلمۈرۈپ تۇرغان بايۋەچچىلەر بى-شىمنى ئوچاق ئېتىۋېتەيلا دېدى. ماڭا قايلىسىلا، مىسىلداپ ئولتۇرماي پەردازلىرىنى غاچ - غۇچلا قىلىپ، مېھمانلىرىنىڭ ئالدىغا چىقىسىلا.

ئاۋازى ئاياللارنىڭكىدەك زىل، يۇمشاق چىقىدىغان، ساقال-سىز كوسا يۈزىگە سۇس ئەڭلىك، چاقماق كىرىپكىلىك چىرايلىق

كۆزلىرىگە سۈرمە، نازۇك ئىنچىكە بارماقلىرىغا خېنە يېقىپ،
ئاياللاردەك ناز - خۇلق بىلەن سۆزلەشنى ياخشى كۆرىدىغان
ئوتتۇز - ئوتتۇز بەش ياشلار چامىسىدىكى بۇ غىتمەك خوجاينىدىن
گۈلشەن ئادەتتە ئۆلگۈدەك قورقاتتى، ھەرقانداق بۇيرۇقىدىن
چىقالمايتتى. ئۇنىڭ سىزغان سىزىقىدىن قىلدىن قىيىق كەتمەس -
لىككە تىرىشاتتى.

ئادەك جامالى، يېقىملىق، سۈزۈك ئاۋازى، تەڭداشسىز
دۇتار چېلىش ماھارىتى سەۋەبلىك بۇنىڭدىن ئون نەچچە يىل
بۇرۇن كۆڭۈلنىڭ كەينىگە كىرىپ بىر نامەردگە ئەگىشىپ بۇ
بەزمىخانغا كىرىپ قالغان گۈلشەن نۇرغۇن قەرز ھېسابغا مۇشۇ
بەزمىخانغا گۆرۈگە تۇتۇپ قېلىنغانىدى. شۇنىڭدىن كېيىن ئۇ
بۇ ھىندى سارىيىدىن ئۆز ئىختىيارلىقى بىلەن بىر قېتىممۇ
ئايرىلىپ باقمىدى. دۇتار چېلىپ، ناخشا ئوقۇپ بېرىپ بەزمىخان-
نىغا كىرگەن بايۋەچچىلەرنىڭ كۆڭلىنى ئاچتى. ئەمما، بەزمىخان-
نىدىن بېشىنى ئېلىپ چىقىپ كېتىشكە ھەرگىز جۈرئەت قىلال-
مايتتى. نامى پۈتكۈل قەشقەر شەھىرىگە پۇر كەتكەن بۇ ناخشىچى
خوتۇننى ھىندى ساراينى بىلەن مۇشۇ غىتمەك خوجاينىلا، شەر-
ئى مەھكىمىسىنىڭ چالما - كېسەك قىلىپ ئۆلتۈرۈشكە بۇيرۇ-
شدىن قوغداپ كېلىۋاتاتتى. گۈلشەن تۈرلۈك بەزمىلەرگە چىل-
لاپ ئەۋەتكەن ياسىداق مەپىلەرگە چىقماي، كوچىغا پىيادە چىق-
سىلا ئون نەچچە قەدەم ماڭمايلا شەھەر خەلقىنىڭ غەزىپىگە ئۇچ-
رايدىغانلىقىنى ئوبدان بىلەتتى. ئۇ چاغدا ئۇنى ھېلىقى بەگ -
تۈرلەرنىڭ ھېچقايسىسى قوغداپ قانات ئاستىغا ئالمايتتى.
شۇڭلاشقا، ئۇ ھەرقانچە خورلۇق تارتسىمۇ، بۇ غىتمەك خوجاينى-
نىڭ كۆزىگە قاراشقا مەجبۇر ئىدى. ئۇنىڭسىزمۇ بەزمىخاننى
ۋە مال - دۇنياسى بىلەن قەشقەرنىڭ لۈكچەك - كالا كېسەرلى-
رىنى ئىندەككە كەلتۈرۈۋالغان بۇ غىتمەكنىڭ قولىدىن ھەر بالا
كېلىدىغانلىقىغا گۈلشەن ئىشىنەتتى. شۇڭلاشقىمۇ، ھەر ئامال -

لارنى قىلىپ شاھزادە يولۋاسخاننىڭ ھىمايىسىگە ئېرىشىپ، بۇ يەردىن قۇتۇلۇپ چىقىشنى كېچە - كۈندۈز ئارزۇ قىلاتتى. بۈگۈن شاھزادىنىڭ ئالاھىدە ئىلتىپاتىغا ئائىل بولغان گۈل-شەن خېلىلا يۈرەكلىك بولۇپ قالغانىدى. شۇڭا، ئۇ خوجايىنىدىن نىڭ غۇنچىدەك قەدەگە، قېنىق پەرداز قىلىۋالغان ئاق پۇسىملاق چىرايىغا ياراتمىغان قىياپەتتە نەزەر تاشلىدى - دە، لەۋلىرىنى يىمىرىپ جاۋاپ بەردى.

— نېمانچىۋالا ئالدىرىتىلا، غوجام، — دەپدى گۈلشەن «غوجام» دېگەن سۆزنى مەسخىرە بىلەن سوزۇپ تەلەپپۇز قىلىپ، — شاھزادە ئالىيلىرىنىڭ قېشىدىن خالىغانچە يېنىپ كەلگىلى بېشىم ئۈمىدى مېنىڭ. شاھزادە ئالىيلىرى ماڭغىلى قويماي تۇتۇپ قالدى. ھېلىمۇ خېلىلا ئالدىرىدىم، بولمىسا بىز دېگەن شاھزادە ئالىيلىرىنىڭ ئالدىدا بىر تال خەستەكلا ئادەملەر-مىز.

غىتمەك خوجايىن گۈلشەننىڭ شاھزادىنى پەش قىلىپ تەئەددى قىلىۋاتقانلىقى، يەنە تېخى سەن شاھزادىنىڭ ئالدىدا نېمەنىڭ؟ بىر تال خەسكىمۇ ئەرزىمەيسەن دەۋاتقانلىقىنى چۈشىنىپ غەزەپتىن تىتىردى.

شۇنداقتىمۇ ئىچكى تۇيغۇسىنى ئاشكارىلىمىدى. ئۇ گۈلشەننىڭ چاچلىرىنىڭ يۇيۇلغان بولسىمۇ ئۆرۈلگەنلىكىنى، چىرايىدىكى گىرىملەرنىڭ، ھەتتا كۆزلىرىگە سۈرۈلگەن سۈرمىنىڭمۇ پاكىز يۇيۇلۇپ كەتكەنلىكىگە قاراپ، بۈگۈن گۈلشەننىڭ شاھزادىدىگە يالغۇز دۇتارلا چېلىپ بەرمىگەنلىكىنى، شۇڭلاشقىمۇ ئۇنىڭ بىردىنلا يۈرەكلىك، تەكەببۇر بولۇپ قالغانلىقىنى جەزم قىلدى. دە، ھەر ئېھتىمالغا قارشى ئۆزىنى بېسىۋېلىپ، ئېھتىياتچان پوزىتسىيە تۇتتى.

«راستىنلا شاھزادە ئالىيلىرىغا ياراپ قالغانىمىدۇر بۇ جالاپ، تۇرقىدىن قارىغاندا شۇنداقتەك قىلىدۇ، ھاكاۋۇرلۇقىنى

قارنامدىغان، شاھزادە ئۇنىڭغا بىرەر ئىشنى ۋەدە قىلغان ئوخشاشمادۇ؟ شاھزادە ئۇنىڭغا راستتىنلا ھامىيلىق قىلارمۇ؟ مۇمكىن ئەمەس. بەلكىم بۇ جالاپنىڭ قاش - كۆزلىرىنى ئويىنىتىپ، ناز قىلىپ خۇلق چىقىرىشىغا چىداپ تۇرالماي بىرەر قېتىم كۆڭلىنى ئاچسىمۇ ئاچقاندۇر. شۇنداق، شاھزادىنىڭ ھەرىمىدە ئەركەك چىۋىن قونمىغان نى - نى قىزلار ساماندەك تۇرسا، بۇ قېرى جالاپقا قاراشقا شاھزادىنىڭ نەدە چولمىسى؟! خەپ توختاپ-تۇر. ئەتىگىچە راسا بىر ئەدىپىڭنى بېرىپ ئۆزۈڭنىڭ كىملىكىڭنى ئۆزۈڭگە تونۇتۇپ قويمايدىغان بولسام...»

— ئاستانىدىن كەلگەن بايۋەچچە غوجام نېمىشقا ھازىرغىچە يېنىمغا كىرمەيدۇ دەپ كايىپ كېتىپ بارىدۇ.

مۇغەبەنىڭ^① بۇ سۆزلىرى غىتمەك خوجاينىڭ خىيالىنى ئۇزۇپ قويدى. ئۇ دەرهال ئېسىگە كەلدى - دە، گۈلشەنگە قاراپ چىرايىغا ياسما كۈلكە يۈگۈرۈتتى.

— ئەينى، دېمىدىمۇ، گۈلبېلىق خېنىم، باياتىن بېرى سىلنىڭ قەغىشلىرىنى قىلىپ، جودا قىلغان دەل ئاشۇ ئاستاندىن دىن كەلگەن بايۋەچچە. شۇ خەقنى تولا تەقەززا قىلماي ئىلدام بولسىلا، ئالتۇن بېلىقىم.

غىتمەك خوجاينىڭ «ئالتۇن بېلىقىم» دەپ پەپىلەشلىرىدىن كۆرە «ئاستانىدىن كەلگەن بايۋەچچە» گۈلشەننىڭ بەكرەك دىققىتىنى تارتقاندۇ.

«ئاستانىدىن كەلگەن بايۋەچچە بولسا تونۇشۇپ قويۇش كېرەك. پات يېقىندا شاھزادە يولۋاسخان بىلەن ئاستانگە بارسام، دەماللىققا تونۇش - بىلىشىمىز، ئۆلپەتسىز قالمايمەن. بۇنىڭ قىلچىلىك زىيىنى يوق...»

گۈلشەن تارتىشىپ تۇرمايلا ئورنىدىن تۇردى - دە، غىتمەك

① مۇغەبەچە - بەزمىخانا خىزمەتكارى، مەي توشۇغۇچى.

خوجايىنىڭ كەينىدىن ئەگەشتى .

خاس خانغا كىرىپ كەلگەن گۈلشەن تۆردىكى كىمخاب كۆرپىنىڭ ئۈستىدە باداشقان قۇرۇپ ئولتۇرغان، ئەمدىلا ئوتتۇز ياشلارنىڭ قارىسىنى ئالغان، قاپقارا بۇرۇتلىرى گۈل رەڭ چىرا- يىغا خويمۇ ياراشقان، قارا قاشلىق، كۆزلىرى چاقناپ تۇرىد- غان، ئوڭ قېشىنىڭ ئۈستىدە بىر ئىلىك تارتۇقى بار سۆلەتلىك بۇ يىگىتنى بىر قاراپلا تونۇدى - دە، خۇشاللىقتىن يۈرەكلىرى ئويىناپ كەتتى .

يىگىت گۈلشەننىڭ جاۋابىن سالىمغا ئورنىدىن تۇردى . مېھماننىڭ سۆلەتلىك كىيىنىشىدىن، يەپ - ئىچىش ئۈچۈن زىيادە كۆپ نازۇنمەتلەرنى بۇيرۇتۇپ، سېخىلىق بىلەن پۇل تاپشۇرۇشىدىن، مېھمانغا گۈلشەننى تېپىپ بەرسە تېخىمۇ كۆپ نەپكە ئېرىشىدىغانلىقىغا كۆزى يەتكەن غىتمەك خوجايىن باياتىن بېرى گۈلشەننىڭ يولىغا ئۇنىڭدىنمۇ بەكرەك تەلەمۈرۈپ كەتكەند- دى . شۇڭلاشقا، گۈلشەننى كۆرۈپلا ئاچچىقلاپ كېتىشىنىڭ سە- ۋەبىمۇ شۇ ئىدى .

— ئۆزلىرى باياتىن بېرى تولا جېدىلنى قىلىپ كەتكەن ئالتۇن بېلىق خېنىم مانا مۇشۇ، — دېدى غىتمەك خوجايىن بايۋەچچە يىگىتكە گۈلشەننى ئالاھىدە تونۇشتۇرۇپ، — قېنى بېلىقنى ئالدىلىرىغا ئەكىلىپ بەردىم . ئەمدى ئۇ سىلنى ئېرى- تىپ بىر دەريا سۇغا ئايلاندۇرۇپ ھالىلىرىدىن كەتكۈزۈۋەتمەسە ھېساب ئەمەس . بۇ بېلىقنى قارماقلىرىغا ئىلىندۈرۈش - ئىلىند- دۈرەلمەسلىك قارماقلىرىنىڭ دەستىسىنىڭ چىڭ - بوشلۇقىغا باغلىق بولۇپ قالدى، ئەمەسە .

غىتمەك خوجايىن قىلغان گېپىگە ئۆزىنىڭ مەستلىكى كې- لىپ، قوشلاپ ئالتۇن ئۈزۈك سېلىۋالغان بارماقلىرىنىڭ دۈمبى- سى بىلەن ئاغزىنى ئېتىۋېلىپ نازلىق كۈلدى - دە، بەللىرىنى تولغاچ، كاسىسىنى ئويىناقتىنچە خاندىن چىقىپ كەتتى ۋە ئى-

شك تۈۋىدىكى كۈتكۈچىگە مېھماننىڭ بۇيرۇتمىلىرىنى ۋاقتى -
ۋاقتىدا ئەكىرىپ بېرىپ، ياخشى كۈتۈشنى ئالاھىدە تاپىلاپ قو-
يۇپ غايىب بولدى.

— ئەھۋاللىرى ياخشىمۇ، بايۋەچچە غوجام؟ — دېدى گۈل-
شەن مېھماندىن قايتىدىن ئەھۋال سوراپ، — شۇ كەتكەنچە بۇ
بەزمىخانغا پەقەتلا ئاياغ باسمىدىلا. ھەر قېتىم ئەسلىگىنىدە
بىلىپ - بىلمەي كۆڭلىنى چىگىپ قويغان بولغىمىدىم دەپ كۆپ
ئىزتىراپ چەكتىم.

— يوقسۇ، مەنمۇ خېنىمنى دائىم ئەسلەپ تۇردۇم. مانا
بۈگۈن قەشقەرگە كېلىپلا ئۇدۇل بەزمىخانغا كەلدىم. ئۆزلىرىنى
سەرتقا چىقىپ كەتكەن، ھېلىغىچە كېلىدۇ دېيىشتى. گېلىمدىن
ھېچنەمە ئۆتمەي يوللىرىغا قاراپ تۇرۇشۇم.

گۈلشەن يىگىتنىڭ شېرىن - شېكەر سۆزلىرىدىن خۇددى
چايغا سالغان قەنتتەكلا ئېرىپ كەتتى ۋە بۇنىڭدىن ئۈچ يىل
ئاۋۋالقى ئىشلارنى غىل - پاللا كۆز ئالدىدىن ئۆتكۈزدى.

شۇ چاغدا يىگىتنى بۇ بەزمىخانغا قەشقەردىكى بىر نەچچە
بەگزادىلەر تاسادىپىي باشلاپ ئەكىرگەن ۋە گۈلشەننى قىچقارتقۇ-
زۇپ، دۇتار چالدۇرۇپ بەزمە قىلىپ بەرگەندى. شۇ چاغدا
گۈلشەننىڭ يېقىملىق ئاۋازى ۋە ماھارەتلىك دۇتار چېلىشلىرىغا
شەيدا بولۇپ قالغان يىگىت گۈلشەندىن كۆزىنى ئۈزەلمىگەندى.

ئىشقاۋازلىقتا خېلىلا پىشىپ قالغان گۈلشەنمۇ قاش - كۆزلىرى
ۋە مەنىلىك بېقىشلىرى ئارقىلىق يىگىتكە كۆڭۈل - مەيلىنى
بىلدۈرگەندى. بەزمە ئاخىرلاشقاندا يىگىت دوستلىرى بىلەن

چىقىپ كېتىپ ھايال ئۆتمەيلا ئۆزى يالغۇز يېنىپ كىردى - دە،
گۈلشەن بىلەن بىر كېچە بىللە بولدى ۋە ئەتىگىنى خوجايىنغا
بېرىشقا تېگىشلىك ھەقىقەتنىڭ سەرتىدا گۈلشەنگە ئىككى تىللا ھەدد-

يە قىلدى. گۈلشەن بۇ ئىككى تىللانى غىتمەك خوجايىندىن
يوشۇرۇپ، بوينىغا ئېسىۋالغان تۇمارنىڭ قېتىغا تىكىپ ساقلاپ

قويغان بولۇپ، بۇ ئىككى تىللا ھازىرمۇ ئاشۇ تۇمار بىلەن بويىندا بار ئىدى: گۈلشەن يىگىتنىڭ مەردلىكى، سېخىيلىقى ۋە ئىشقا-ۋازلىقتا تولىمۇ يېگانە بىر يىگىت ئىكەنلىكىنى ھەر قېتىم ئېسىد-گە ئالغاندا، ئاشۇنداق بىر كېچىنىڭ يەنە بىر تەكرارلىنىشىنى تولىمۇ ئارمان قىلاتتى.

مانا بۈگۈن گۈلشەن بارلىق تىلەكلىرىگە يېتىدىغان ئوخشايد-دۇ. چۈشتە شاھزادىنىڭ ئىلتىپاتىغا ئائىل بولدى. مانا ئەمدى ئۈچ يىلدىن بېرى يۈرىكىنىڭ چوڭقۇر قېتىدا ئۆچمەس ئىز قال-دۇرۇپ كەتكەن يىگىتى بىلەن قايتا دىدارلاشتى.

— ئۆزلىرىنىڭ كېلىدىغانلىقلىرىنى بىلگەن بولسام ھېچ يەرگە چىقماي كۈتكەن بولاتتىم، — دېدى گۈلشەن شاراب تولدۇ-رۇلغان جامنى يىگىتكە تەڭلەپ تۇرۇپ، — خۇدا خالىسا پات يېقىندا ئاستانىگە بېرىپ قالسام، پات - پات دىدار كۆرۈشۈپ تۇرىمىز.

— ئىنشا ئاللا، دېگەنلىرى كەلگەي ئىلاھىم، — دېدى يى-گىت، — جامدىكى شارابنى ئىچەيلى، ئاشۇ چاغدا بىللە شاراب ئىچكىنىمىز پەقەتلا ئېسىمدىن چىقمايدۇ، — يىگىت نېمە ئۈچۈن-دۇر ئىچكىرىلەپ سوراپ قالدى، — ئاستانىگە نېمە ۋەجىدىن بارىدىغان بولۇپ قالالا، خېنىم.

— شاھزادە يولۋاسخان ئالىيلىرى بىللە ئاپىرىدىغان بولدى، — دېدى ھاياجانلانغان گۈلشەن ماختانغان ھالدا ئەزۋەي-لەپ سۆزلەپ، — بۈگۈن مېنى شاھزادە ئالىيلىرى ھۇزۇرىغا چاقىرتىپ مەپە ئەۋەتىپتىكەن، ئوردا بېغىدا بەزمە قىلىپ ئولتۇر-ساق، ھىدايتتۇللا ئىشان پىر بۇزۇك ھەزرەتلىرى كىرىپ كەل-دى. شاھزادە بىلەن ئىشان ھەزرەتلىرى ئاستانىگە لەشكەر تارتى-دىغاننىڭ مەسلىھەتىنى قىلىشتى. ئىشان ھەزرەتلىرى كەتكەندىن كېيىن شاھزادە ئالىيلىرى ماڭا پات يېقىندا ئاستانىگە بېرىپ تەختتە ئولتۇرسام سېنىمۇ بىللە ئەكېتىمەن دېدى. ئاستانىگە

بېرىپلا قالسام بۇنداق شاراب ئىچشكە چ كۆڭۈل ئاچىدىغان پۇر-
سەتلەر كۆپ بولىدۇ، غوجام.

شۇ تاپتا يىگىت گۈلشەننىڭ چىرايىدىن كۆرە، گېپىگە بەك-
راق ئېتىبار بېرىۋاتاتتى. ئۇ ئۆزىنىڭ قەشقەر سەپىرىگە چىققان-
لىقىدىن ھەم بۇ بەزمىخانغا كەلگەنلىكىدىن تولمۇ مەمنۇن بول-
غاندەك كۆرۈنەتتى.

يىگىت گۈلشەننىڭ ئاغزىدىن ھەممە سۆزلەرنى يۇلۇۋېلىۋې-
لىشقا ئالدىراۋاتاتتى. لېكىن، يىگىت ئۆزىنى تۇتۇۋالغان بولۇپ،
تولمۇ ئېھتىياتچان ئىدى. كۆڭلىدىكىنى چاندۇرۇپ قويما-
لىق، گۈلشەننى قىلچىلىك گۇمانىي تۇيغۇغا كەلتۈرۈپ قويما-
لىق، ئۇنى ئۆز ئىختىيارى بىلەن سۆزلىتىش ئۈچۈن كۆڭلىدە
قىسقىلا پىلان تۈزدى - دە، بۇلۇڭدىكى خۇرجۇننىڭ ئىزمىسىنى
ئېچىپ، يەكەننىڭ بىر كىيىملىك خانئەتلىسىنى، بىر كىيىملىك
يېشىل شايىسىنى، بىر تال ھىلھىلە رومالىنى ئېلىپ، ئۇنىڭ
ئۈستىگە ھەمپىندىن ئىككى تال تىللا ئالدى - دە، ھەممىسىنى
گۈلشەننىڭ ئالدىغا قويدى.

— خېنىمنىڭ لايىقىدا بولمىسىمۇ، بۇ ئەرزىمەس سوۋ-
غاتلارنى ئالغاچ كەلگەندىم. ئاز بولسىمۇ قوبۇل قىلغايلا.
سوۋغا - سالاملارنى كۆرۈپ خۇشاللىقىدىن گۈلشەننىڭ
كۆزلىرى چاقناپ كەتتى - دە، باشقىچە ناز - خۇلقلرى بىلەن
يىگىتنىڭ كۆڭلىنى ئۇتۇشقا تىرىشتى. يىگىت تولمۇ سەگەك
ئىدى. ئۇ شارابنى ئۆزى ئازراق ئىچىپ گۈلشەننى كۆپرەك
ئىچشكە دەۋەت قىلاتتى ۋە چاندۇرمايلا گەپنى گۈلشەننىڭ ئاستا-
نىگە بېرىش ئىشىغا يۆتكەيتتى. ھېچنېمىدىن بىخەۋەر گۈلشەن
بولسا يىگىتكە بۈگۈن چۈشتە شاھزادە يولۋاسخاننىڭ ئوردا بەغىدا
ھىدايتۇللا ئىشان بىلەن قىلىشقان مەسلىھەتلىرىنى ۋە مەستلىك-
تە ئۆزىگە بەرگەن ۋەدىسىنى تولۇقى بىلەن سۆزلەپ بەردى.

«پەگاھدا ئېشەك ھاڭرىسا، ئۇنى تۆرگە يەتمىگۈدەك» چوڭ-
 لۇقتىكى ھەزرەت خانىقاسنىڭ ئىچى تىت - بەش يۈزچە
 سوپى - دەرۋىشنىڭ «ھۆم - ھۆم»، «ھۇ - ھۇ» لىرى بىلەن
 قايناپ كەتكەندى. خانىقانىڭ قىبلە تەرىپىدىكى مېھرابتا ئىشان
 پىر بۇزۇكنىڭ ئورنىلا بوش بولۇپ، ئاشۇ بوش ئورۇننىڭ
 ئىككى تەرىپىدە تام بويلاپ ئولتۇرۇشقان ساقاللىرى كىندىكىگە
 چۈشكەن قېرى دەرۋىشلەر، قىزىۋاتقان جەررە - سامانىڭ رىتىمىدە -
 غا ماسلاشتۇرۇپ، گەۋدىسىنى ئىككى تەرەپكە تەڭ ئىرغاڭلىدە -
 تىپ، باشلىرىنى ئالدى - كەينىگە گىلدېڭىشتىنچە «ھۆم ئاللا -
 ھ ھۆم - ھۆم، ھۇۋۇ ئاللاھ ھۆم!» دەپ جەررە تارتىپ
 ئولتۇرۇشاتتى. پۇت - قوللىرىنىڭ ماغدۇرى بار تەندۇرۇس ياش
 ۋە ئوتتۇرا ياش سوپىلار توكۇرۇكلىرىنى چاچراتقىنىچە «ھۆم -
 ھۆم!» دېيىشىپ، ھېلى ئوڭ، ھېلى تەتۈر پىرقىراشقىنىچە،
 يەرگە گۈلۈپ - گۈلۈپ دەسسەپ، سورۇننىڭ دەل ئوتتۇرىسىدا
 ساپايلىرىنى جالداقشستىپ چالغىنىچە تەلەقن ئېيتىۋاتقان تۆت
 نەپەر ھاپىزنى چەمبەر شەكىلدە ئوراپ، ساما - ھەرە تارتىشماق
 ئۇسسۇلى ئويناشماقتا ئىدى.

ئابدۇرازاق خەلىپە بولسا جەررە - سامادا تولا چۆرگىلەپ
 ھېرىپ كەتكەن ياكى بېشى قېيىپ ئولتۇرۇۋالغان سوپىلارنى
 قولىدىكى ھاسسى بىلەن خۇددى قۇشقۇنغا ئولتۇرۇۋالغان ئې -
 شەكنى ھەيدىگەندەك سۆڭەكچىلىرىگە سانجىپ، بىقىنلىرىغا نىق -
 تاپ، گەدەنلىرىدىن ئىتتىرىپ، سورۇنغا چۈشۈشكە ھەيدەكچە -
 لىك قىلاتتى. جەررە بىلەن سامانىڭ رىتىمى بۇزۇلۇپ، پۇت -
 قوللىرى ھۆكمەتنىڭ ئۇدارىغا كەلمەي قالغان توپنىڭ قېشىغا
 كېلىپ، خۇددى دىرىنژورلارغا ئوخشاش ئىما - ئىشارەتلەر بىلەن
 جەررە - سامانى قايتىدىن ھۆكمەتنىڭ رىتىمىغا چۈشۈرۈپ ماس -

لاشتۇراتتى. «ھۆم - ھۆم» سادالىرى خۇددى خانىقانىڭ چىڭ ۋاسىلىق ئۆگزىسىنى ئېچىۋەتكۈدەك دەرىجىدە گۈرۈلدەيتتى. بۇ گۈرۈلدەشلەر ئىچىدە ھاپىزلارنىڭ تەلەنلىرى خۇددى يەرنىڭ تېگىدىن چىقىۋاتقاندەك ناھايىتىمۇ ئاجىز ئاڭلىناتتى. ئۇلارنىڭ نېمىدەپ مۇناجات ئېيتىۋاتقانلىقىنى بىلمەك تولىمۇ تەس ئىدى. جەررە - ساما بولسا بارغانسېرى ئەۋجىگە چىققاقتا. شۇ دەققىدە ئوڭ - تەتۈر پىرقىراشقىنىچە ھەرە تارتىشماق ئۇسسۇلى ئويناۋاتقان بۇ سوپىلارنى بايام چەككەن نەشنىڭ كەيىي ئوبدانلا تۇتقان بولۇپ، پىرقىراۋېرىپ خۇدىنى يوقىتىشقاندى. شۇ تاپتا بىرلىرى ئۆزىنى ھاۋادا پەرۋاز قىلىۋاتقاندەك، بۇلۇتلار ئۈستىدە لەيلەپ يۈرگەندەك ياكى جەننەتتىكى ھۆرلەرنىڭ پاخىمدەك يۈم-شاق، بېلىقتەك شوخ قۇچاقلىرىغا ھەشقىپچەكتەك چىرماشقان-دەك سېزىشىپ، ئۆزلىرىنىڭ پىرقىراۋاتقانلىقىنى ياكى خانىقا تامللىرىنىڭ پىرقىراۋاتقانلىقىنى بىلەلمەي قېلىشقاندى. مانا بىرقانچە سوپى ئاغزىدىن كۆپۈك يېنىپ، يەرگە يىقىلىشقا باشلىدى. بىردەمدىلا خۇددى ئۈجمە تۆكۈلگەندەك يىقىلىشقا باشلىغان بۇ سوپىلارنى سورۇندىن چەتكە تارتىپ ئاچىقىپ ئۈلگۈرمەيۋات-قانلىقىنى كۆرگەن ئابدۇرازاق خەلىپە «ئەۋۋۇ!...» دەپ نەرە تارتتى. بۇ سورۇندا تېخىچىلا پىرقىراۋاتقان جەررە - ساماچىلارغا توختاشقا بېرىلگەن بۇيرۇق ئىدى. ئابدۇرازاق خەلىپە بىرقانچە قېتىم نەرە تارتقاندىن كېيىن خۇدىنى يوقىتىش دەرىجىسىگە تېخى يەتمىگەن بىر قىسىم سوپىلار توختاپ شاققىدە سورۇندىن چىقىش-تى. ئەمما، خۇدىنى يوقىتىپ ياكى ئۆزىنىڭ ۋە ياكى خانىقا تېمىنىڭ پىرقىراۋاتقانلىقىنى بىلەلمىگۈدەك دەرىجىگە يەتكەن بىر قىسىم سوپىلار بولسا ھەربىر نەپەس ئېلىشىدا بىر قېتىمدىن «ھۆم - ھۆم - ھۆم!» دەپ بىر ئىزىدا چۆرگىلەپ، جەررە - سامادىن توختىمايۋاتاتتى. ئابدۇرازاق خەلىپە بۇلارنىمۇ ھاسىد-سىنى شىلتىپ يۈرۈپ مىڭ بىر جاپادا ئاران توختاتتى.

جەررە - ساما تىنچىغاندىن كېيىن، باياتىن بېرى ئاۋازىنى بولدى دېگۈچە قويۇپ بېرىپ ھۆكمەت ئوقۇپ ئۇنى بوغۇلۇپ قالغان ھاپىزىلارنىڭ ئورنىغا باشقا ھاپىزىلار ئالماشتى - دە، سورۇننىڭ ئوتتۇرىسىغا كېلىپ ئولتۇرۇپ، يۈرەكنى ئەزگۈدەك مۇڭلۇق ئاۋازدا ھۆكمەت ئوقۇشقا باشلىدى:

ئىشقى دەفتەرى سىغماس، دوستلار، دەرگاھىغا،
جۈملە ئاشىق يىغىلىپ بارغاي بارگاھىغا.
يەتتە دەۋزەخ تاقەت قىلماس بىر ئاھىغا،
ھەرنە قىلساڭ ئاشىق قىلغىل، پەرۋەردىگار.

ئىشقى دەردىنى تەلەپ قىلدىم دەردىمنى يوق،
ئىشقى يولىدا جان بەرگەننىڭ ئارمانى يوق.
بۇ يوللاردا جان بەرمىسە ئىمكانى يوق،
ھەرنە قىلساڭ ئاشىق قىلغىل، پەرۋەردىگار.

ئىشقى بازىرى ئۇلۇغ بازار سودا ھارام،
ئاشىقلارغا سەندىن ئۆزگە غەۋغا ھارام.
ئىشقى يولىغا كىرگەنلەرگە دۇنيا ھارام،
ھەرنە قىلساڭ ئاشىق قىلغىل، پەرۋەردىگار. ①

ھەم ۋەھىمە، ھەم مۇڭ - ھەسرەت ئارىلاشقان بۇ تەلەقنى سادالىرى ئاڭلىغۇچىلارنىڭ يۈرەك - باغرىنى ئېزىپ، ئىختىيار - سىز ھالدا بىلىپ - بىلمەي ئۆتكۈزگەن گۇناھىمكە بىرلىرىنى ئەس - لەشكە، توۋا قىلىشقا، گۇناھىدىن پاكلىنىش ئۈچۈن ئىشانغا قول بېرىپ سۈلۈككە كىرىشكە مەجبۇرلايتتى. ۋۇجۇدىغا قىيامەتنىڭ

① بۇ كلاسسىك شائىر ئەھمەد يەسەۋىنىڭ شېئىرى.

تۈرلۈك قىيىناق - ئازابلىرى ۋەھىمە سالغان ساددا، ئاق كۆڭۈل، نادان سوپى - دەرۋىشلەر قورقۇنچ، تەشۋىش ئىلكىدە ئازابلىنىپ ئوتقا چۈشكەن قىلدەك تولغىناتتى. تۇغۇلغىنىغا، ئادەم بولغىنىغا، ئىچ - ئىچىدىن ئېزىلىپ، ھۇ تارتىشىپ يىغلىشاتتى. بۇ ئازابلاردىن قۇتۇلۇش ئۈچۈن ئىشان پىرىدىن مەدەت تىلىشەتتى. ئىنسانلىق غۇرۇرى، ئەركەكلىك جاسارتتى، ئادەمىيلىك ئېڭى پايخان بولغان بۇ سوپى - دەرۋىشلەر شۇ دەقىقىدە ئۆزلىرىدىن نىڭ ئاللاتائاللا دۇنيادىكى بارچە مەخلۇقاتنىڭ ئەڭ ئەقىللىقى، ئەزىزى، كاتتىسى، مۇرۇۋەتلىكى قىلىپ ياراتقان سۆيۈملۈك ئىنسان ئىكەنلىكىنى پۈتۈنلەي ئېسىدىن چىقىرىپ قويۇشقانىدى. ھەلقى - ساما سورۇنىنى باشلاپ بېرىپ خانىقادىن يېنىپ چىققان خوجا ھىدايتۇللا ئىشان پات يېقىندا شاھزادە يولۇاسخان بىلەن ئاستانىگە لەشكەر تارتىپ بارغاندىن كېيىن قىلىدىغان ئىشلىرى ھەققىدە خىيال سۈرۈپ، بىر بېسىپ، ئىككى بېسىپ دادىسى خوجا مۇھەممەدىۈسۈپ ئىشاننىڭ قەبرىسى تۈۋىگە كېلىپ قالغىنىنىمۇ تۇيماي قالدى.

كىچىكرەك بىر ئېغىز ئۆيدەك ياسالغان ھەزرەت گۈمبىزى ① كېچە قاراڭغۇسىدا ئانچە كۆزگە چېلىقمايتتى. ھىدايتۇللا ئىشان گۈمبەزنىڭ ياغاچ پەنجىرىلىك ئىشىكىنى ئېچىپ ئىچىگە كىردى - دە، جايىناماز ئورنىدا ئۆچكە، قوي تېرىسى سېلىنغان ئۈچ پايلىك قەبرىنىڭ تۈۋىدە يۈكۈندى. پېشانىسىنى قەبرىگە تەگكۈ - زۈپ تۇرۇپ ئۆكسۈپ - ئۆكسۈپ يىغلىۋەتتى. شۇ تاپتا دادىسى خوجا مۇھەممەدىۈسۈپ ئىشاننىڭ ۋاقتىسىز ئۆلۈمى ئۇنىڭ يۈردى - كىدىكى قىساسخورلۇق ئوتىنى لاۋۇلداتماقتا ئىدى. ئۇ ھەر قېتىم مەيلى خۇشال بولسۇن، مەيلى خاپىلىق تارتسۇن، سۈلۈك

① ھەزرەت گۈمبىزى - ھىدايتۇللا ئىشاننىڭ دادىسى دەپنە قىلىنغان بۇ يەر دەسلەپتە ھەزرەت گۈمبىزى، كېيىنچە ھەزرەت مازىرى، سەر مازار دەپ ئاتىلىدىغان بولغان.

تەۋرىتىش ئىشلىرى مەيلى ئوڭغا تارتسۇن، مەيلى ئوڭۇشىسىزلىققا ئۇچرىسۇن، ئودۇل دادىسىنىڭ قەبرە بېشىغا كېلەتتى - دە، يالغۇز ئولتۇرۇپ تۇننى تاڭغا ئۇلايتتى. يېڭىدىن - يېڭى پىلانلارنى، ھەرخىل قۇۋلۇق - شۇملۇقلارنى دادىسىنىڭ قەبرىسىنى قۇچاقلاپ تۇرۇپ تۈزەتتى. دادىسى بىلەن خىيالىي مۇڭدشاتتى، ئوي - خىياللىرىنى دەيتتى ۋە كۆڭلىگە پۈككەن مەقسەتلىرى ئۈچۈن مەسلەھەت سورايتتى. دادىسىنىڭ ئىشقىيە سۈلۈكىنى تارقىتىش يولىدا ئېلىپ بارغان جاپالىق رىيازەتلىرىنى ئەسلەيتتى.

بۇ يەردە ئۆزىگە يېڭىدىن - يېڭى ئىشەنچ، غەيرەت - شىجا-ئەت تاپاتتى. شۇ تاپتا ئۇ بۇنىڭدىن يىگىرمە يىل بۇرۇن دادىسىنى قازا شەرىپىنى ئىچىشكە ئېلىپ بارغان ئاستانە سەپىرىنى خىيالىدىن ئۆتكۈزۈۋىدى، ئىچى ئاچچىق بولۇپ كەتتى. ۋۇجۇدىغا بىر ھەسسە زەھەر يىغىلدى...

5

مىلادىيە 1646 - يىلى كەچ كۈز.

قەشقەر شەھىرىنىڭ كۈنچىقىش تەرىپىگە جايلاشقان ياغ-دۇدىكى^① خوجا مۇھەممەد يۈسۈپ ئىشاننىڭ خانىقاسى يۈزلىگەن سوپى - دەرۋىشلەر بىلەن تولۇپ كەتكەندى. چاچ - ساقاللىرىنى بولدى دېگۈچە قويۇۋېتىشكەن، جۇل - جۇل جەندىلىك بۇ دەر-ۋىشلەر خانىقا سەيناسىدىكى ئەسكى كىگىز - بورىلارنىڭ ئۈستىدە ۋە خانىقا تاملىرىغا يۆلىنىپ ئولتۇرۇپ ئاپتاپسىنغاچ، سۆڭ-گەچ - ئېغىزمانلىرىنى كارتىلىدىتىپ قاشلاپ، قويۇنلىرىدىن،

① ياغۇ - ھازىر بۇ يەر ھەزرەت دەپ ئاتىلىدۇ.

ئىستانلىرىنىڭ ئىغىلىرىدىن پىتلارنى بېقىشىپ، ئېرىقتا قايتا-
ۋاتقان داشنىڭ تېزرەك پىشىشىنى كۈتۈپ، تەمەگەرلىك بىلەن
ئولتۇرۇشاتتى. يەنە كىملىرىدۇر ھەزرىتى مازار پادىشاھى پىر
بۇرۇك^① خوجا مۇھەممەدىۈسۈپ ئىشاننىڭ چەكسىز مېھىر -
شەپقەتلىرى، ئاجايىپ كەشپۇ كارامەتلىرى ھەققىدە ئاغزىدىن كۆپۈك
چاچرىتىپ سۆزلەۋاتاتتى. ھەئە، ئۇلارنىڭ شۇناپتا كەچ كۈزنىڭ
جاندىن ئۆتىدىغان سوغۇقىدا ئاپتاپسىنىپ، پىت بېقىپ ئولتۇ-
رۇشلىرىمۇ، كۈندە ئۈچ ۋاخ قايناۋاتقان داشقا تەلمۈرۈپ، ئەم-
گەك قىلماي قارىنى بېقىشلىرىمۇ ئاشۇ پىر بۇرۇكنىڭ چەكسىز
شەپقەت - ئىنايەتلىرىنىڭ جۈملىسىدىن ئىدى، ئىلۋەتتە.

خوجا مۇھەممەدىۈسۈپ ئىشان بولسا شۇناپتا باھاردەك ئىل-
لىپ كەتكەن ياسىداق خۇتبىخانسىدا ئۆرۈك ئوتۇنىنىڭ چوغىدا
يال - يال ئىسسىق چىقىرىپ تۇرغان چويۇن سەندەلگە يېپىلغان
يوققانغا پۇتىنى تىققىنىچە يېلىڭ يەتكىكى بىلەنلا پەي ياستۇققا
يۆلەنگىنىچە ئولتۇراتتى. ئون ئۈچ - ئون تۆت ياشلىق خىزمەتكار
سوپچاق يۇمران مۇشتۇملىرى بىلەن ئىشاننىڭ گەجگىسىگە يەڭ-
گىل مۇشتلاۋاتاتتى.

شۇ ئەسنادا ئابدۇراززاق خەلىپە يەڭگىل قەدەم بىلەن كىرىپ
كەلدى - دە، ئىشانغا ئېگىلىپ تۇرۇپ سالام بەردى.

— ئەسسالامۇئەلەيكۇم، ھەزرىتى پەيزۇلئەنۋار^② پىرىم!
خوجا مۇھەممەدىۈسۈپ ئىشان سالامغا جاۋابەن «لەببەي!»
دېگىنىچە ئاستا قىمىرلىدى - دە، پەي ياستۇقتىن سېمىز گەۋدە-
سىنى كۆتۈرۈپ تىكلەندى ۋە نېمە ئىش دېگەندەك قىلىپ تاپسىدا
قول باغلاپ تۇرغان خەلىپىگە قارىدى.

— نېمەتلىك ئىشان پىرىمغا مەلۇم بولغاي، ئاستاندىكى

① مازار پادىشاھى پىر بۇرۇك — خوجا مۇھەممەدىۈسۈپ ئىشاننىڭ ئۇنۋانى بولۇپ، بارلىق
مازار - ماشايخانىلارنىڭ پادىشاھى دېگەن مەنىدە.
② پەيزۇلئەنۋار — بۇمۇ خوجا مۇھەممەدىۈسۈپ ئىشاننىڭ ئۇنۋانلىرىنىڭ بىرى بولۇپ،
پۈتكۈل جاھانغا پەيزى چاقچۇچى دېگەن مەنىدە.

يارەنلەردىن خەۋەر كەلدى. ئىسھاقىيەچى قارا مۇسۇلمانلارنىڭ
پىر بۇزىۋىكى خوجا شادى دېگەن مۇرتەت ئۆلۈپتۇ.

— نېمە، خوجا شادى ئۆلۈپتۇ؟ — خوجا مۇھەممەد يۈسۈپ
ئىشان چاچراپ ئورنىدىن تۇردى - دە، بىرنەچچە دەقىقىدىن
كېيىن يەنە جايدا ئولتۇردى. پۈتىنى سەندەلگە يېپىلغان ئىس-
سىق يوتقانغا تىقتى. تاپسىدا ھىجايغىنىچە قول باغلاپ تۇرغان
ئابدۇرازاق خەلىپىدىن قايتۇرۇپ سورىدى:
— بۇ خەۋەر ئىشەنچلىكمۇ، خەلىپەم؟

— ئىنشائاللا، راستتۇر، پىرىم، — دەدى ئابدۇرازاق
خەلىپە، — ئاستانىدىن خەۋەر ئەكەلگەن بۇرادىرىمىز تاشقىرىقى
ھويلىدا ھەزرىتىمنىڭ قوبۇلىنى كۈتۈپ تۇرۇپتۇ.
خوجا مۇھەممەد يۈسۈپ ئىشاننىڭ چىرايىدىن خۇشاللىققىد-
مۇ، قايغۇغىمۇ ئوخشاشمايدىغان بىر خىل ئىپادە يالت قىلىپ
ئۆتۈپ كەتتى.

— دەرھال باشلاپ كىرىسە ئول ياراننى.
— خوش.

ئابدۇرازاق خەلىپە ئىشانغا ئېگىلىپ بىر تەزىم قىلىۋەتكەند-
دىن كېيىن، خۇتبىخاندىن چىقىپ كەتتى - دە، ھايال ئۆتمەي
قىرىق - قىرىق بەش ياشلار چامىسىدىكى ئېگىز بوي، تەمبەل
بىر ئادەمنى باشلاپ كىردى. مېھمان ئەتىگەندىن بېرى توختىماي
ئاتلىق يول ماڭغان بولسا كېرەك، قۇلقىغىچە چۆكۈرۈپ كىيد-
ۋالغان قارا كۆرىپە تۈمىقىنىڭ ئالدى تەرىپىنى، تاشلانمىغان كۈ-
رەك جۇۋىسىنىڭ كۆرىپە ياقىسىنى قېلىن بىر قەۋەت قىرو باغلاپ
كەتكەندى، ساقال - بۇرۇتلىرىدا قېتىپ قالغان مۇزلار تېخى
ئېرىمىگەندى. ئۇ خۇتبىخانغا كىرىپ خوجا مۇھەممەد يۈسۈپ
ئىشاننى كۆرۈپلا سەندەل قويۇلغان سۇپىغا ئۆزىنى گۈلۈپىدە
تاشلىدى - دە، ئۆمىلەپ بارغىنىچە ئاۋۋال ئىشاننىڭ پۈتىنى،
ئاق يەكتىكىنىڭ پېشىنى، ئاندىن كېيىن گۆشلۈك، يۇمشاق

قولنى كۆزلىرىگە سۈردى ۋە سۆيدى.

خوجا مۇھەممەد يۈسۈپ ئىشان ئىسسىق قولغا بو مۇخلىسنىڭ ساقال - بۇرۇتىدىكى قىرو - مۇزلارنىڭ تېگىپ سۇۋىشىدىن يىرگەنگەن بولسىمۇ، لېكىن ئىچكى تۇيغۇسىنى يوشۇرۇپ، بۇ مۇخلىسنىڭ ساداقەتمەنلىك بىلەن قىلىۋاتقان ھەرىكەتلىرىگە سۈكۈت قىلىپ تۇردى.

ھەزرىتى مازار پادىشاھ پىر بۇزۇرۇكنىڭ جامالىنى كۆرۈشكە، مۇبارەك قوللىرىنى سۆيۈشكە، تون - سەرپايلىرىنىڭ پەشلىرىدىكى چاغلارنى كۆزىگە سۈرتۈشكە مۇشەررەپ بولغان مۇخلىس نەچچە كۈندىن بېرى تارتقان يول ئازابىنى پاك - پاكىز ئۇنتۇپ ھاياجاندا ئىچ - ئىچىدىن ئېزىلىپ يىغلىماقتا ئىدى. — سەبرى قىلغايىسىز، ئى زاتىل ئەقتاب^① مۇرتىم، — دېدى خوجا مۇھەممەد يۈسۈپ ئىشان مۇرتىنىڭ تۆگە تاپىنىدەك يوغان، قوپال - يىرىك، مۇزدەك ئالقانلىرى ئارىسىدىن قولنى ئاستا تارتىۋېلىپ.

ئۆزىنى پىر بۇزۇرۇكنىڭ «زاتىل ئەقتاب» دەپ ئاتاۋاتقانلىقىدىن ئى ئاڭلاپ ھېلىقى مۇرت قايتىدىن ھۆركىرەپ يىغلىۋەتتى. ئابدۇرازاق خەلىپىنىڭ بولسا بۇ ئاتاققا تارلىقى كېلىپ ئىچى ئادا كېتىپ باراتتى. چۈنكى ئۇ ھازىرغىچە خوجىسىدىن تەمە قىلىپ كېلىۋاتقان زاتىل ئەقتابلىق ئىرشادنامىسىنى ئالالمىغان، ھەتتا باشقا سوپى - دەرۋىشلەرنىڭ ئالدىدا بىرەر قېتىم بولسىمۇ ئىشان پىرىنىڭ ئاغزىدىن زاتىل ئەقتاب دەپ ئاتىلىشقا مۇيەسسەر بولالمىغانىدى. خوجا مۇھەممەد يۈسۈپ ئىشان بولسا ئەشەددىي دۈشمىنى، نەۋرە ئىنىسى خوجا شادىنىڭ^② ئۆلۈم خەۋىرىنى ئەكەلگەن بۇ مۇرتىغا ئىنتىم بېرىش تەرىقىسىدە زاتىل ئەقتاب دېگەن

① زاتىل ئەقتاب — پېشۋالىق، بولباشچىلىق دەرىجىسىگە يەتكەن مۇرت دېگەن مەنىدە، ئىشانلار ئالاھىدە يېقىن مۇرتلىرىنى ئاشۇنداق ئاتايدۇ.
 ② خوجا شادى — خوجا مۇھەممەد يۈسۈپ ئىشاننىڭ تاغىسى خوجا ئىسھاق ۋەلىيۇللانىڭ ئوغلى.

بۇ سۆزنى ئالاھىدە ئىشلىتىۋاتاتتى.

ئىشان پىرىنىڭ «سەبرى قىلغايىسىز» دەپ قايتا - قايتا تەسەللى بېرىشى بىلەن ھېلىقى خەۋەرچى سوپى ئۆكسۈپ - ئۆك-سۈپ يىغىسىنى توختاتتى. خوجا مۇھەممەدىۈسۈپ ئىشان خوجا شادىنىڭ ئۆلۈم سەۋەبىنى ئۇچۇر - بۇجۇرگىچە تەپسىلىي سورىدى:

— ئاستاندىكى بارلىق يارانلىرىمىز ئۇزۇندىن بېرى ئول مۇلھىد^① ئىسھاقىيەچى قارا تاغلىق مۇرتەتلەرنىڭ زۇلمىنى يەتكۈ-چە تارتتى، — دېدى خەۋەرچى سوپى - ئىشان پىرىنىڭ سوئاللى-رىغا قانائەتلىنەرلىك جاۋاب بېرىپ بولغاندىن كېيىن گېپىنى داۋاملاشتۇرۇپ، — مانا ئەمدى جانابى پەيزۇلئەنۋار پىر بۇزۇك-نىڭ قارغىشى تۇتۇپ ئول مۇرتەت خوجا شادى ئۆلدى. ئاستاندى-كى بارلىق يارەنلىرىمىز تۆت كۆزى بىلەن ھەزرىتى مازار پادىشا-ھى بۇزۇكۋارىمىزنىڭ يولغا، قۇياشتەك جامالىغا تەلمۈرمەكتە. ئىشان پىرىمىز تېزرىك ئاستانگە ھىجر^② قىلىپ، دەھرىي سۇلتان ئابدۇللاخان ۋە ئۇنىڭ ئەمىرلىرىنى، ئاستاندىكى تېخىچىلا سۈ-لۈككە كىرمىگەن ئازغۇنلارنى سۈلۈككە دەۋەت قىلىپ، بارلىق مۇرت - يارانلارنى ئازاب - ستەملەردىن خالاس قىلغاي.

— ئىنشائاللا، — دېدى خوجا مۇھەممەد يۈسۈپ ئىشان ۋە ئابدۇراززاق خەلىپىگە قاراپ گېپىنى داۋاملاشتۇردى، — بۇل مۇرتىمىز خەۋەر يەتكۈزۈش ئۈچۈن كېچە - كۈندۈز توختىماي يول يۈرۈپ كۆپ رىيازەت چېكىپتۇ. تەككىخاندىغا^③ باشلاپ غىزا - تا ئامىلار بىلەن ئايرىم كۈتسۈنلەر. ناماز پېشىندىن كېيىن بارلىق خەلىپە - مەسئۇللار خۇتبىخانىدا مۇھەببەت^④ بولغاي، مۇ-

① مۇلھىد - لەھەتكە، يەنى ئۆلۈمگە مەھكۇم دېگەن مەنىدە.

② ھىجر - سەپەر.

③ تەككىخانا - مېھمانخانا.

④ مۇھەببەت - تەبىئىي بولۇش، جەم بولۇش.

ھىم ئىشلار توغرىلۇق مەشۋەرەت^① قىلغايىمىز.
 — خوش.

ئابدۇرازاق خەلىپە ئىشانغا ئېگىلىپ سالام بەرگەندىن كېيىن مېھماننى باشلاپ چىقىپ كەتتى. خوجا مۇھەممەد يۈسۈپ ئىشان بولسا ئاللىقانداق بىر پىلانلارنى كۆڭلىگە پۈكۈپ قولىدىكى كەھرىۋا تەسۋىنى تېز - تېز سىيرماقتا ئىدى.


قوش ئاللىقانچىلىك چوڭلۇقتىكى ساپالدىن ياسالغان بوي ئوچىقىنىڭ^② ئىچىدىكى ئادراسمان، ئارچا ياغىچى ۋە قوي يېغى، ئۆرۈك ئوتۇنىنىڭ چوغدا تۈتەپ كۆيۈپ، ئىشاننىڭ خۇتبىخاندەن سىنى خۇشبۇي ھىدقا تولدۇرغانىدى. سۈپىنىڭ ئوتتۇرىسىغا جايلاشتۇرۇلغان چويۇن سەندەلنىڭ ئۈستىگە يېپىلغان تۆمۈر پەندە جىلىك قاپقاقتىن يال - يال ئىسسىق تارقىلاتتى. خۇتبىخانىنىڭ ئىچى باھاردەك ئىللىپ كەتكەندى. خۇتبىخانىغا يىغىلغان سەككىز نەپەر خەلىپە ئۆچىلىرىدىكى جەندە - جۇۋا، پاختىلىق تونلەرنى سېلىۋېتىپ، خوجا مۇھەممەد يۈسۈپ ئىشاننى چۆرىدەپ، كىمخاب كۆرپىلەرنىڭ ئۈستىدە كالاچىسىز مەسە ئۆتۈكلىرى بىلەن بەھۇزۇر ئولتۇرۇشانتى. داستىخان تاۋاق - تاۋاق، لېگەن - لېگەنلەردىكى قىزىرىپ پىشقان ياغلىق توقاچ، شېخىدىن ھازىرلا ئۈزگەندەك تۈجۈپىلەپ ساقلىغان ئالما - ئانار، كۆك ئامۇت، قوغۇن - ئۈزۈملەر بىلەن كۆمۈلۈپ كەتكەندى. خوجا شادى ئۆلۈمىنىڭ خۇشاللىقىدىنمۇ ئەيتاۋۇر، خوجا مۇھەممەد يۈسۈپ ئىشان داستىخاندىكى نېمەتلەرگە ئىشتىھا بىلەن تېگىش قىلىۋاتاتتى. خوجىسىنىڭ پەيلىگە قاراپ، خەلىپىلەرنىڭ قوللىرى بىلەن ئاغزى تىنىمىسىز ھەرىكەتلەنمەكتە ئىدى. پەقەت خوجا مۇھەممەد يۈسۈپ ئىشاننىڭ ئوڭ تەرىپىدە باداشقان قۇرۇپ ئولتۇرغان يىدە.

① مەشۋەرەت - مەسلىھەت، كېڭەش.
 ② بوي ئوچىقى - تام ئوچاق دەپمۇ ئاتىلىدۇ. ئادەتتە كىشىلەر بىر پارچە خام كېسەكنى ئويۇپ ياسايدۇ ۋە ئۇنى چالما ئوچاق دەپ ئاتايدۇ.

گىرمە بىر - يىگىرمە ئىككى ياشلاردىكى قاشلىق، كىرىپكىلىرى قىزلارنىڭكىدەك تال - تال، ئىككى مەڭزى چېكىپ قويسىلا قان تەپچىرەپ چىققۇدەك قىزىل، باھار مايسىسىدەك يۇمران، ساقال - بۇرۇتلىرى چىرايىغا خويمۇ ياراشقان، ئاپئاق خەسە كۆڭلەك ئۈستىدىن كىمخاب تون كىيىۋېلىپ، بېلىنى ئېشانچە زەررەڭ بەل رومال بىلەن باغلىۋالغان زىلۋاغىنا كەلگەن ياش يىگىت، ئۇيقۇچان خۇمارلىق كۆزلىرىنى قولىدىكى قىزىل ئالمىغا تىككە. نىچە خىيالچانلىق بىلەن ئىشتىھاسىز ئولتۇراتتى. بۇ خوجا مۇ. ھەممەدىيۈسۈپ ئىشاننىڭ قۇمۇلدا تۇغۇلغان ئوغلى خوجا ھىدايدى. تۇللا ئىدى.

— مۇناپىق خوجا شادىنىڭ ئۆلۈمى بىلەن ئىسھاقىيەچى مۇرتەتلەرنىڭ سۈر - ھەيۋىسى پۈتۈنلەي سۈندى. يۆلەنگەن تېغىدىن، ئىشەنگەن يولباشچىسىدىن ئايرىلدى، — دېدى خوجا مۇ. ھەممەدىيۈسۈپ ئىشان كەيپى چاغ ھالەتتە قولىغا ئېلىۋالغان بىر شىڭگىل ئۈزۈمنىڭ كەھرىۋادەك دانلىرىدىن بىر تالدىن ئۈزۈپ ئاغزىغا سېلىپ تۇرۇپ، — بۇ ئاستانىنى ئىشقىيە سۈلۈكىمىز. نىڭ تەسەررۇپىغا ئېلىشىمىزنىڭ ئەڭ ياخشى پۇرسىتى. خوجا شادىنىڭ ئىككى مەخدۇمىزادىسى تېخى كىچىك. ئۇلارنىڭ سۈلۈكى كە باش بولۇشىغا ۋاقتى بار. مەن مۇشۇ پۇرسەتتىن پايدىلىنىپ ئاستانىگە بېرىپ، دەھرىي سۇلتان ئابدۇللاخاننىڭ مايىللىقىنى قولغا كەلتۈرۈپ، سەلتەنەت سۈرى بىلەن سۈلۈكىمىزنى پۈتكۈل سەئىدىيە تەسەررۇپىغا كېڭەيتمەكچىمەن. ئى جانابىي زاتىل ئەقە. تابلىرىم، بۇنىڭغا سىلەر قانداق قارائىسىلەر؟

— ماشائىللا، — دېدى ئابدۇرازاق خەلىپە خۇشامەتگۈيلۈك بىلەن ھىجىيىپ، ئاغزىدىكى لىقىمىنى چالا چاپناپ يالمىغىدى. نىچە، — ھەزرىتى مازار پادىشاھ پىرىمىنىڭ سۆزلىرى ھەزرىتى ئىمام ئەزەم رەھمەتۇللا ئەلەيھىمىنىڭ سۆزلىرىدىن بېشارەتتۇر. بۇزۇكۋارىمىز ھەقىقەتچىلەرنىڭ سۇلتانى، سائادەت يولىغا ماڭ.



غۇچىلارنىڭ جاھان ئەينىكىدۇر. مۇناپىق ئىسھاقىيەچى مۇرتتە-
لەر دەھرىي سۇلتان ئابدۇللا خاننى ھىيلە - نەپىرەڭلىرى بىلەن
ئازدۇرۇپ، ئۆز سۈلۈكىگە كىرگۈزۈۋېلىپ، ئەقىل كۆزلىرىنى
ئېتىۋالمىغان بولسا، ئول دەھرىي خان ئاللىبۇرۇن نېمەتلىك
پىرىمىزغا قول بېرىپ مۇرت بولغان، سائادەتمەن ئىشقىيە سۈ-
لۈكىمىزگە ئىرادەت قىلغان، پەيزۇلئەنۋار بۇزۇكىمىزنى ئورد-
غا تەكلىپ قىلىپ ئاپىرىپ، مۇرتتە خوجا شادىنىڭ ئورنىغا
دۆلەت ئۇستازى دەپ جاكارلىغان بولار ئىدى. ھېلىمۇ ھەم كې-
چىكىپ بولسىمۇ سەئىدىيە تەسەررۇپىنىڭ بۇرچىدا سائادەتمەن
ئىشقىيە سۈلۈكىمىزنىڭ يۇلتۇزلىرى چاقنايدىغان پەيت يېتىپ
كەلگەن ئوخشايدۇ. شۇنداق قىلىسلا، پىرىم، ئاستانىگە دەرھال
ھىجرەت قىلىسلا. دەھرىي سۇلتاننى سۈلۈكىمىزگە دەۋەت قى-
لىپ، ئازغۇن ئىسھاقىيەچى ئەغيارلىمىزنىڭ قارا يۈرەكلىرىد-
نى داغلاپ جازالىسلا.

باشقا خەلىپىلەرمۇ ئاغزى - ئاغزىغا تەگمەي سۆزلەشكە
باشلىدى:

- شۇنداق قىلىسلا، پىرىم. ئاستانىگە بېرىپ، ئەھلى
تەرىقەتنىڭ بىناسىنى قايتا قۇرسلا.
- شەرىئەتنىڭ مەرىكە مەيدانىدا ئات چاپتۇرسلا.
- ساخاۋەتنىڭ ئاچقۇچىنى مۇبارەك قوللىرىغا ئالسلا -
دە، جاھالەتنىڭ قۇلۇپىنى ئاچسلا.
- كەشپىيۇ كارامەتلىرى بىلەن ئول غەنىملەرنى^① ھەپىرەتتە
قالدۇرسلا.

- ئەدلىۋ ئادالەتنىڭ خالىس شەمشىرى، پىرىم...
- ئەۋلىيا - ئەنبىيالارنىڭ ئەڭ ئۇلۇغى، پېشۋاسى، پىرىم.
- شەرىئەتنىڭ، تەرىقەتنىڭ، ھەقىقەتنىڭ، ئۈممەتلەرنىڭ

① غەنىملەر - قارشى گۇرۇھ، باشقا مەزھەپتىكىلەر.

شاھ تاجى، پىرىم.

— ئىشلار ئۇنچە ئاسان يۈرۈشمەسكىن دەيمىنا، ئى پەدەرى بۈزۈك، — دەپ سۆز ئالدى باياتىن بېرى باشقا خەلىپىلەرنىڭ دادىسىنى دەيدەيگە سېلىشلىرىغا جىمجىت قۇلاق سېلىپ ئولتۇر. غان خوجا ھىدايتۇللا دادىسىغا قاراپ.

— بۇنداق دېيىشلىرىنىڭ بائىسى^① نېمىكىن، ئى پەرزەنت؟ — سورىدى خوجا مۇھەممەد يۈسۈپ ئىشان بىر ئاز قاپقىنى تۈرۈپ، چۈنكى خەلىپىلەرنىڭ مەدھىيىلىرىدىن مەست بولغان ئىشاننىڭ قۇلقىغا ئوغلنىڭ بۇ سۆزلىرى ھە دېگەندە ياقمايۋاتاتتى.

— بائىسى شۈلكىم، پەدەرىم، — دېدى خوجا ھىدايتۇللا بېشىنى سەل ئېگىپ، — ئاستانە ئۈزۈندىن بېرى ئىسھاقىيەچى قارا مۇسۇلمانلارنىڭ سۈلۈك تەسەررۇپىدا بولۇپ كەلدى. گەرچە خوجا شادىنىڭ ئۆلۈمى بىلەن ئۇلار چوڭ بىر تۈۋرۈكىدىن ئايرىلغان بولسىمۇ، لېكىن ئۇلارنىڭ ئۆز سۈلۈكى، خوجىسى ئۈچۈن جېنىنىمۇ ئايمايدىغان خەلىپە، سۈلۈك مەسئۇللىرى بار. ئۇلار ئۆز سۈلۈك تەسەررۇپىنى قوغداش ئۈچۈن ھەرقانداق ئىشتىن يانمايدۇ. ئۇنىڭدىن باشقا دەھرىي سۇلتان ئابدۇللاخاننىڭ ئوردا ئەمىرلىرىنىڭ تەڭدىن تولىسى دېگۈدەك ئىسھاقىيە سۈلۈكىنىڭ ساداقەتمەن مۇرىتلىرىدۇر. مۇشۇلارنى ھېسابقا ئالغاندا مۇھتەرەم پەدەرۇ بۈزۈكنىڭ ئاستانىگە ئالدىراپ ھىجرەت قىلمىقى تولىمۇ يەڭگىللىك بولۇپ قالماسمۇ. ناۋادا بىرەر كېلىشمەسلىك يۈز بېرىپ بۈزۈكۋار پەدەرىمگە خېيىمخەتەر يېتىپ قالسا، پىقىر ئاجىز پەرزەنتلىرى شۇنداقلا پۈتكۈل ئىشقىيە سۈلۈكىدىكى مۇرىت - مۇرىشى يارانلار ئۆمۈرلۈك داغۇ ھەسرەتتە قالىدىغان ئىش بولۇپ قالمىسۇن دەيمىنا.

— ئارتۇقچە غەم يەپ كەتمەڭ، ئى ئەزىز پەرزەنت، — دېدى

① بائىس - سەۋەب.

خوجا مۇھەممەد يۈسۈپ ئىشان خوجىزادىسىنىڭ مۇددىئاسىنى چۈشەنگەندىن كېيىن چىرايىغا كۈلكە يۈگۈرتۈپ، — مەن بۇ قېتىم ئاستانىگە سۈلۈك تەۋرىتىش نامى بىلەن ئەمەس، مەرھۇم نەۋرە قېرىندىشىم خوجا شادى ئىشاننىڭ مۇسەبەت تەزىيىسى ئۈچۈن پاتىھە ئوقۇغىلى بارىمەن. مۇشۇنداق نام بىلەن ئاستانىگە بارسام، بىرنەچچىدىن، ئول ئىسھاقىيەچى مۇرتەتلەر زىنھار گۇماندا بولمايدۇ؛ ئىككىنەچچىدىن، بىخۇدلىشىپ ئۆز غېمى بىلەن بولىدۇ؛ ئۈچىنەچچىدىن، دەھرىي سۇلتان ئابدۇللاخان بىلەن كۆرۈشۈپ، خاننى ئەھلى ئىشقىيە سۈلۈكىمىزگە دەۋەت قىلىشىمغا پۇرسەت چىقىدۇ. ناۋادا كۆڭلۈمگە پۈككەن مۇددىئايىم تولۇق ئەمەلگە ئېشىپ قالسا، خوجا شادىنىڭ ئىككى مەخدۇمىزادىسىنى تەربىيەمگە ئېلىپ باشپاناھ بولىمەن دەپ، پەم بىلەن قەشقەرگە قايتۇرۇپ كېلىپ، يولمىزنى توسۇپ تۇرغان يىلاننىڭ تۇخۇمىنى بىراقلا قۇرۇتۇپ تاشلايمەن.

— ئارى!

— ئەينى مۇددىئئا!

— ھەسەنات!

خەلىپىلەر خوجىسىنىڭ پىلاننى ئاڭلاپ خۇشاللىقتىن شاللىرىنى ئېقىتىشىپ ماختايتتى.

— ناۋادا پەدەرى بۇزۇك ئاستانىگە ھىجرەت قىلىش نىيىتىدەن يانمىسا، ئۇنداقتا مەنمۇ ھەمراھ بولۇپ بىللە بارىمەن، —

دېدى خوجا ھىدايتۇللا جاھىللىق بىلەن.

— ئى ئەزىز خوجىزادەم، كۆيۈگىنىڭىزگە رەھمەت، —

دېدى خوجا مۇھەممەد يۈسۈپ ئىشان تەسىرلەنگەن ھالدا كۆزىگە ياش ئېلىپ، — مەن سىزدەك ئوغلۇم ۋە ۋارىسىم بولغانلىقى ئۈچۈن سۈلۈكىمىزنىڭمۇ كەلگۈسىدىن ۋايىم يېمەيمەن. سىز ئىلىمۇ كامالەتتە ۋايىغا يېتىپ، تەرىقەت سۈلۈكىمىزنى ھىدايەت يولىغا باشلىغۇچى قۇتئىل ئەقتابلىق مەقامغا ئۇلاشتىڭىز. بىھۇ-

دە ئىشلار ئۈچۈن ئارتۇقچە ۋايىم يېمىگەيسىز. ئەسلىدە قەشقەر-
نىڭ نائىب ئەمىرى شاھزادە يولۋاسخاننى دادىسىنىڭ ئورنىغا
تەختكە چىقىرىش ئارقىلىق پۈتكۈل سەئىدىيەنى ئىشقىيە سۈلۈك-
مىزنىڭ تەسەررۇپىغا ئېلىش مۇددەئايىم بار ئىدى. ئەمما، شاھ-
زادە تېخى گۆدەك بولغاچقا بۇ مۇددەئايىمىزنى روياپقا چىقىرىش
ئۈچۈن خېلى كۆپ ھەرەج تارتىشقا، نۇرغۇن مۈشكۈلاتلارنى يې-
گىشىشقا، ئون نەچچە يىللاپ پۇرسەت كۈتۈشكە توغرا كېلەتتى.
مانا، ئويلىمىغان يەردىن خوجا شادىنىڭ ئۆلۈمى بۇ پىلانمىز-
سىزمۇ بۈيۈك مەقسەتلىرىمىزنى روياپقا چىقىرىشقا پۇرسەت يارد-
تىپ بەردى. بىلىشىڭىز كېرەككى، ئى پەرزەنت، بۇ ئاللاتائالا-
نىڭ بىزگە ياغدۇرۇپ بەرگەن چەكسىز ئىنايىتىدۇر. يەنە ئار-
سالدى بولۇپ تۇرسام، نۆۋەتنى قولىدىن بېرىپ قويۇپ، پۇشايمان
غورسىنى تېتىپ قېلىشىم چوقۇم. مېنى بۇ نىيىتىمدىن زىنھار
توسمىغايىسىز ھەم قەشقەردە قېلىپ بىزلەركىم پەدەرى بۇزۇك-
ئىزنىڭ ئورنىدا مۇرىت - مۇرىتىمىزنى ئەھلى ئىشقىيە
سۈلۈكىمىزنىڭ ھىدايەت يولىغا باشلاپ تۇرغايىسىز، ئىلاھا
ئامىن! ...

خوجىزادە ھىدايتۇللا يەنە جاھىللىق قىلسا پەدەرى بۇزۇك-
نىڭ غەزىپىگە ئۇچرىشىدىن قورقۇپ جىم بولدى.

6

بۈگۈن شاھنىشىندىكى ئەتىگەنلىك قوبۇلنى ئاخىرلاشتۇرغان
سۇلتان ئابدۇللاخان تەختتە تولىمۇ خىيالچان ئولتۇراتتى. خان
ئالىيلىرىدىن ئىجازەت بولمىغانلىقى ئۈچۈن شاھنىشىندىن چى-
قىپ كېتەلمىگەن ئوردا ئەركانلىرىمۇ ئالدىلىرىغا قويۇلغان چو-
يۇن ئاتەشداندىكى يېلىنچاپ تۇرغان ئۆرۈك كۆمۈرنىڭ چوغىغا

قوللىرىنى قاقلاشقىنچە يەر تېگىدىن سۇلتان ئابدۇللاخانغا قاراپ
جىمجىت ئولتۇرۇشاتتى .

— جانابىي ئەمىرلىرىم، — دېدى سۇلتان ئابدۇللاخان
ئۇزۇن سۈكۈتتىن كېيىن تىمتاسلىقنى بۇزۇپ، — بەلكىم ھەممە
مىللىرى خەۋەر تېپىشقانلا، قەشقەردىن ئاستانىگە مەرھۇم جەننەت-
ماكان پىر بۇزۇرۇقۇرىمىز خوجا شادى ئىشان ھەزرەتلىرىنىڭ
مۇسبەت تەزىيىسىگە ئالايتەن كەلگەن بىر نەۋرە قېرىندىشى
بولمىش، مۆھتەرەم ئەزىز خوجا مۇھەممەد يۈسۈپ ئىشان جا-
نابىلىرى بىزلەر بىلەن مۇلاقەتتە بولۇشنى ئۈچ كۈندىن بېرى
تەلپ قىلىپ كۈتۈپ تۇرۇپتۇ. گەرچە ئۇلار مەخدۇم ئەزەم پىر
ئىشان كالان ئۇلۇغلىرىمىزنىڭ مۇبارەك ۋۇجۇدىدىن ئايرىدە
بولغان پۇشتى - ئۇرۇقلىرىدىن بولسىمۇ، ئەھلى تەرىقەتتە تۇتقان
سۈلۈكلىرى، ماڭغان يوللىرى بىز بولماسلىقى سەۋەبىدىن ئوتتۇ-
رىلىرىدا ئۇزۇندىن بېرى كېلىشتۈرمەك تەس بولغان نىزا -
ئاداۋەتلەر مەۋجۇتتۇر. ئۇشبۇ نىزا - ئىختىلاپلار سەۋەبىدىن
ئەل - رەئىيەت ئۇزاق ۋاقىتتىن بېرى مەزھەپ - سۈلۈك توپاندا
قېلىپ، بېھىساب تۈگىمەس جەڭگى - جېدەل، رەنجۇ مۇشەققەت-
لەرنى تارتتى. بىز بولساق ئەھلى تەرىقەتنىڭ ئىسھاقىيە سۈلۈكى-
گە كىرىپ مەخدۇمىزادىلىرىمىزگە مۇرىت بولغانلىقىمىز سەۋەب-
لىك بۇ نىزا - ئاداۋەتلەرنى كېلىشتۈرۈپ، پاك - پاكىز يۇيۇپ
تاشلاپ، ئەل - رەئىيەتنى ئىسكەنجىسىگە ئېلىۋالغان مەزھەپ
توپاندىن تەلتۆكۈس قۇتقۇزالمىدۇق. ھالا بۈگۈنكى كۈندە پىر
بۇزۇرۇقىمىز خوجا شادى ئىشان ھەزرەتلىرى بىزلەرگە مۇرىشىد-
لىرىنىڭ يۈرەك - باغرىنى داغلاپ، ئاللاننىڭ دەرگاھىغا بەندىچە-
لىك قىلدى. جانابىي خوجا مۇھەممەد يۈسۈپ ئىشان ئەزىزلىرى
بولسا، ئوتتۇرىدىكى نىزا - ئاداۋەتلەرنى قايرىپ قويۇپ، مۇسبەت
ئىشلىرى بىلەن ئاستانىگە قەدەم بېسىپتۇ ۋە بىزلەر بىلەن دىدار
مۇلاقەتتە بولۇشنى كۈتۈپ تۇرۇپتۇ. مەرھۇم جەننەت ماكان پىر

بۇزۇرۇقكارلىرىمىزدىن ئىككى مەخدۇمىزادىمىز يادىكار قالغان بولدى. سىمۇ ئۇلار تېخى گۆدەك بولغانلىقى ئۈچۈن، ئول خوجا مۇھەممەد مەدەيۈسۈپ ئىشان ئەزىزلەر بىلەن مۇلاققەتتە بولۇش ئىشىنى جانا-بىي ئەمىرلىرىم بىلەن كېڭىشىشنى لايىق تاپتىم. مۇشۇ خۇسۇس-تا ياخشى تەدبىر، مەسلىھەتلىرىم بولسا كۆرسەتكەيسىزلىرى. شاھنىشىن ئىچى يەنە نىمەتلىققا چۆمدى. ئەمما، ئوردا ئەركانلىرىنىڭ خىياللىرى تىنچسىز ئىدى. شۇ دەققىدە ئۇلار-نىڭ تەڭدىن تولىسىنىڭ كۆزلىرىدە، چىرايلىرىدا نارازىلىق ئىپادىلىرى روشەن ئەكس ئېتىۋاتتى. كىملىرىدۇر قەستەن يۆتلىپ ئۆز مەسلىك - مەزھەپداشلىرىنىڭ دىققىتىنى تارتىپ، كۆز ئىشا-رىسى، چىرايى ئىپادىسى ئارقىلىق پىكىر ئالماشتۇرۇۋاتتى. بۇ كۆز ئىشارىسى، چىرايى ئىپادىسى ئارقىلىق ئېلىپ بېرىلىۋاتقان پىكىر بىرلىكلىرى سۇلتان ئابدۇللاخاننىڭ نەزىرىدىن قېچىپ قۇتۇلالمايتتى.

بۇ ئوردا ئەركانلىرىنىڭ كۆپىنچىسى مەرھۇم خوجا شادى ئىشاننىڭ مەزھەپىدىكى ساداقەتمەن سۈلۈكى ئىسھاقىيە مۇرىتىلىرى ئىدى، بۇ سۇلتان ئابدۇللاخانغا بەش قولىدەك ئايان ئىدى. شۇ سەۋەبلىك ئۇلار ئەشەددىي رەقىبى ئىسھاقىيە سۈلۈكىنىڭ پىرى بۇزۇرۇكى خوجا مۇھەممەد يۈسۈپ ئىشان بىلەن كۆرۈشۈپ، مۇلا-ققەتتە بولۇشنى خالىمايتتى. سۇلتان ئابدۇللاخاننىڭ ئۇزۇندىن بېرى ئارزۇ قىلىپ كەلگەن ئىككى سۈلۈك، ئىككى مەزھەپ ئوتتۇرىسىدىكى نىزا - ئاداۋەتلەرنى يۇيۇپ، تېرىقتەك چېچىلىپ كەتكەن يەكەن سەئىدىيە خەلقىنى بىرلىك، ئىناقلىق، ئىتتىپاق-لىق تۇغى ئاستىغا جەم قىلىپ، خانلىقنىڭ ئۆلىنى مۇستەھكەم-لەش، سەلتەنتىنى قۇدرەت تاپقۇزۇش پىلانىنى خىيالىغىمۇ كەل-تۈرۈشمەيتتى. ئۇلارنىڭ كالىسىدا ئىشان پىرىلىرى يىمىرىلمەس قىلىپ سىڭدۈرۈۋەتكەن: «يا سەن ھالاك بولسىن، يا مەن ھالاك بولمەن»، ئۇنىڭدىن ئۆزگە يول يوق، دېگەن ئەشەددىي

سۈلۈك - مەزھەپ تەرغىباتى ھۆكۈمران ئىدى شۇڭلاشقىمۇ سۇلتان ئابدۇللاخان ئۈچ كۈندىن بېرى كۆڭۈل ئارامى بۇزۇلغان، ئۇيقۇسىدىن، ئىشتىھاسىدىن قالغانىدى. مانا مۇشۇ بىر قاتار مەسىلىلەرنى كۆز ئالدىدىن بىر - بىرلەپ ئۆتكۈزگەن سۇلتان ئابدۇللاخان ئۈچ كۈندىن بېرى خوجا مۇھەممەد يۈسۈپ ئىشان بىلەن كۆرۈشۈشنى ئۆز ئالدىغا يەڭگىللىك بىلەن قارار قىلىشنىڭ سەلتەنتىنىڭ كېيىنكى تەقدىرى ئۈچۈن زور خەۋپ بولىدىغانلىقىنى ھېس قىلىپ، ئوردا ئەركانلىرى بىلەن كېڭىشىپ بىر قارارغا كېلىشنى لايىق تاپقانىدى.

سۇلتان ئابدۇللاخاننىڭ بۇ ئىككى سۈلۈك - مەزھەپ ئوتتۇرىسىدىكى نىزا - ئاداۋەتنى يۇيۇپ تۈگىتىپ، پۈتكۈل سەئىدىيە تەسەررۇپىنى قاپلاشقا باشلىغان ئاداۋەت تىكىنىنى يوقىتىشقا ئالدىرىشىدىكى يەنە بىر سەۋەب شۇ ئىدىكى: قەشقەرنىڭ نائىب ئەمىرى بولۇپ تۇرۇۋاتقان چوڭ شاھزادە - ۋەلىئەھدى يولۋاس - خان خوجا مۇھەممەد يۈسۈپ ئىشانغا قول بېرىپ مۇرت بولۇپ، ئىشقىيە سۈلۈكىگە كىرگەنىدى. يېقىندىن بېرى ئوردىغا كېلىدۇ، ئاتقان مەخپىي مەلۇماتلاردىن قارىغاندا، خوجا مۇھەممەد يۈسۈپ ئىشان ئەشەددىي رەقىبى ئىسھاقىيە سۈلۈكىنى يوقىتىپ، سەئىدىيە خانلىقى تەۋەسىدە ئىشقىيە سۈلۈكى ئۈچۈن مۇستەھكەم زېمىن ھازىرلاش ۋە سەلتەنتىنىڭ ھامىيىسىغا ئېرىشىش ئۈچۈن، شاھزادە يولۋاسخاننى يېنىغا تارتىپ، سۈلۈكى ئىسھاقىيە مۇرتلىرىنى جازالاشقا ئاستىرتىن كۈشكۈرتۈۋاتاتتى. ئوردا ئىچىدىمۇ خوجا مۇھەممەد يۈسۈپ ئىشانغا قول بېرىپ مۇرت بولغانلار، ئىشقىيە سۈلۈكىنى قوللايدىغانلار بار ئىدى، ئەلۋەتتە. ئەگەر سۇلتان ئابدۇللاخان مۇۋاپىق يول بىلەن بۇ ئىككى سۈلۈك ئوتتۇرىسىدىكى ئۆچ - ئاداۋەتنى تۈگەتمىسە، بۇ ئۆچ - ئاداۋەت ئاخىرقى ھېسابتا سۈلۈك - مەزھەپلىرى ئوخشاش بولمىغان ئاتا - بالا ئوتتۇرىسىدىكى ئۆچ - ئاداۋەتكە، نىزا - ئىختىلاپقا ئايلىنىپ

قاتتى - دە، سەلتەنتىنىڭ ئۇلى تەۋرەيتتى، سەئىدىيە خانلىقى سۈلۈك ماجىراسىدىن ھالقىپ تەخت - ھاكىمىيەت تاللىشىشتەك ئۇرۇش مالىمانچىلىقىدا قالاتتى. بۇنىڭ ئاخىرىنى تەسەۋۋۇر قىلىش تولىمۇ دەھشەتلىك ئىدى. شۇ سەۋەبلىك بۇ مەسىلىدە سۇلتان ئابدۇللاخان تولىمۇ ئېھتىياتچانلىق بىلەن ئىش كۆرۈۋاتاتتى.

ئەمىرلەردىن بىرەر سادا چىقمىغىنىنى كۆرگەن ئابدۇللاخان سەۋرىسىزلىك بىلەن قىمىرلاپ قويدى.

— ئانھەزىرىتىمنىڭ دۆلەتلىرى زىيادە بولغاي، — دەپ شاھ-نىشىندىكى تىمتاسلىقنى بۇزدى ئاپئاق ساقاللىرى مەيدىسىگە چۈشكەن يەتمىش ياشلاردىن ھالقىغان قېرى ئەمىر ئورنىدىن تۇرۇپ.

شۇ ھامان سۇلتان ئابدۇللاخاننىڭ خىيالچان كۆزلىرى بۇ قېرى ئەمىرگە ئۈمىد بىلەن تىكىلدى. باشقا بارلىق ئوردا ئەركان-لىرىمۇ ئۇنىڭ نېمە دەيدىغانلىقىنى بىلىشكە ئالدىرىغاندەك كۆڭۈللىرىدىكى باش - ئاخىرى يوق دېلىغۇل خىياللىرىنى يىغىشتۇرۇشتى.

ئوردىنىڭ جۇلدۇ - جاساق، قانۇن - شەرىئەت دىۋانىنىڭ ئەمىرلىك مەنسىپىدە ئۇزۇندىن بېرى ئادىللىق بىلەن ئولتۇرۇپ كېلىۋاتقان مىرزا ھۈسەيىن قازى سۇلتان ئابدۇللاخاننىڭ ئەتە-ۋارلىشىغا ئېرىشىپ كەلگەن ئەمىرلەرنىڭ بىرى ئىدى. ئۇ مۇشۇ يېشىغىچە ھېچقانداق سۈلۈككە كىرمىگەنلىكى ئۈچۈن، سۈلۈك - مەزھەپلەر ئوتتۇرىسىدا يۈز بەرگەن ماجىرالار سەۋەبلىك ئوردىدا ئېلىپ بېرىلغان مۇھاكىمە، دەتالاشلاردا ئۆزىنىڭ پىكىرىنى ئىرەكسىز ئوتتۇرىغا قويالايتتى. ئوردىدىكى ئەمىرلەرنىڭ ھەممىسى ئۇنىڭدىن خېلىلا تەپ تارتاتتى.

— قېنى سۆزلىسە، ئەمىر جانابلىرى، — دېدى ئابدۇللاخان ئەمىر مىرزا ھۈسەيىن قازىدىن كۆڭۈلدىكىدەك جاۋابقا ئېرىد.

شش تەمەسىدە .

— گىنە - ئاداۋەت تۇتماق ئىسلامى شەرىئەتتە ھارام-
دۇر، — دەپ سۆز باشلىدى قېرى ئەمىر، — پەيغەمبەر سەللەللا-
ھۇ ۋە سەللەم مۇسۇلمانلار ئارىسىدا يۈز بەرگەن گىنە - ئاداۋەتنى
بىر كۆڭلەكنى يۇيۇپ ئاپتاپتا قۇرۇتقۇچىلىق ۋاقتتىن ئاشۇرۇپ
ساقلىماسلىق كېرەك دېگەن ھەم «ھەدىس شېرىپ» تىمۇ ئۈچ
كۈندىن ئاشۇرۇپ ئاداۋەت ساقلىماقلىق ئىماندىن ئاجرىغانلىق
بىلەن ئوخشاش دەپ يېزىلغاندۇر. ئەمما، بىزنىڭ بۇ بۈيۈك
سەئىدىيە خانلىقىمىزدا يىراقنى قويۇپ، يېقىنقى ئون يىلنى ئى-
لىپ ئېيتساق، ئىشقىيە ۋە ئىسھاقىيەدىن ئىبارەت ئىككى سۈلۈك
ئوتتۇرىسىدا ئون قېتىم چوڭ كۆلەمدە، يىگىرمە - ئوتتۇز قېتىم
كىچىك كۆلەمدە قىرغىنچىلىق، جەڭگى - جېدەل يۈز بېرىپ،
نەچچە مىڭلىغان بىگۇناھ قېرىنداشلىرىمىز ئەزىز جېنىدىن ئاي-
رىلدى ياكى پۈت - قوللىرىدىن، كۆز - قۇلاقلىرىدىن ئايرىلىپ
ئەيىبناق بولۇپ قالدى. جانابىي دۆلەتپاناھىم بايام ئېيتقاندەك
ئەل - رەئىيەت مەزھەپ توپاندا قېلىپ، ئاق تاغلىق، قارا
تاغلىق بولۇشۇپ، بىر - بىرىنىڭ پېيىنى قىرقىپ، جېنىغا
زامىن بولۇشماقتا. بۇ بۈيۈك سەلتەنتىمىزنىڭ روناق تېپىشى،
ئەل - يۇرتنىڭ گۈللىنىپ ئاۋات بولۇشى ئۈچۈن تولىمۇ زىيانلىق-
تۇر. قاچانكى دۆلەتپاناھ سۇلتان ئالىيلىرى ئادالەت شەمشىرىنى
قولغا ئېلىپ، ئۇششاق پارچىلىنىپ، تېرىقتەك چېچىلىپ كەت-
كەن سەئىدىيە ئېلىنى قايتىدىن بىرلىك، ئىتتىپاقلىق تۇغىغا
جەم قىلىپ، خانلىقىمىزنىڭ ئىلگىرىكى شانۇ شۆھرىتىنى ئەسلىدە
گە كەلتۈرگەندىن بېرى، ئەل كۈندىن - كۈنگە روناق تېپىپ
دۈشمەنلىرىمىز سەلتەنتىمىزنى بۇلاڭ - تالاڭ قىلىش توغۇل
كۆز قىرىنىمۇ سالالامدى. ئەمماكى خانلىقىمىزنىڭ ئىچكى قىسى-
مىدىكى سۈلۈك - مەزھەپ نىزالىرى بىر كۈنمۇ بېسىقمىدى.
ئانھەزىرىمىز بۇ گىنە - ئاداۋەتلەرنى يۇيۇپ، رەئىيەتنىڭ كۆڭ-

لىنى ئەمەن تاپقۇزۇشنى ئويلىغان بولسىمۇ، بۇ ئۇلۇغ ئىش تا بۈگۈنگىچە روياپقا چىققىنى يوق. مېنىڭچە، خوجا مۇھەممەدىۈ- سۈپ ئىشان ئەزىزلەرنىڭ ئاداۋەت - نىزانى بىر چەتكە قايرىپ قويۇپ، قەشقەردىن ئالايتەن ئاستانىگە كېلىشى، قىبلىگاھىم- نىڭ ئەل ئارىسىدىكى مەزھەپ - سۈلۈك نىزالىرىنى تۈگىتىش- تىن ئىبارەت بۈيۈك مەقسەتلىرىنىڭ روياپقا چىقىشى. ئۈچۈن ياخشى بىر پۇرسەتتۇر. شۇڭلاشقا، سۇلتان ئالىيلەرنىڭ خوجا مۇھەممەدىۈسۈپ ئىشان ئەزىزلەرنى قوبۇل قىلىپ، نىيەت - ئىقبالىنى بىلىپ باقمىقى، مەرھۇم پىر بۇزۇك خوجا شادى ھەزرەتلىرىنىڭ ئىككى مەخدۇمىزادىسىنى دەرەقەمتە تۇرۇپ كۆ- رۈشتۈرۈپ، قېرىنداشلار ئوتتۇرىسىدىكى ئاداۋەتنى يۇمىقى تولى- مۇ ساۋابلىق ئىشتۇر.

— ۋۇجۇدىدا مۇسۇلمانچىلىق دىيانەتلىرىدىن زەررىمۇ تاپقىد- لى بولمايدىغان، ئىمانى ناشۇكۈرلۈك بىلەن تامامىي بۇلغانغان، ئەھلى تەرىقەتنىڭ گۈل - ئەنەبەر پۇرايدىغان كوچىلىرىنى ئىپ- لاس، پاسىق ئاياغلىرى بىلەن بۇلغانغان مۇرتەت سۈلۈكى ئىشقىد- يەچىلەرنىڭ كاتتىسىنى قانداقمۇ شەرىئەتنىڭ، تەرىقەتنىڭ، ھە- قىقەتنىڭ ئۈممەتلىرىنىڭ سۇلتانىل مۇھەققىقىنى^①، جەننەتماكان پىر بۇزۇكۋارىمىز خوجا شادى ۋەلىيۇللا^② ئىشان خوجىمىز بى- لەن تەڭلەشتۈرگىلى بولسۇن، — دەپ مىرزا ھۈسەيىن قازىنىڭ سۆزىگە قارشى چىقتى ئەمىر خوجا مۇسەللىم دەس ئورنىدىن تۇرۇپ، ئۆڭۈپ - تاتارغان ھالدا، — ئۇنىڭ ئۈستىگە ئول مۇرتەت خوجا مۇھەممەدىۈسۈپ ئىشاننىڭ شانۇ شەۋكەتلىك خان ئالىيلىرى بىلەن كۆرۈشۈپ، مۇلاقەتتە بولغۇدەك قانچىلىك سالا- ھىيىتى بار ئىدى شۇنچە. ئەلۋەتتە، خانلىقىمىزنىڭ گۈللەپ، روناق تېپىشى ئۈچۈن چوقۇم ئىچكى قىسىمىدىكى نىزا - ئاداۋەت-

① سۇلتانىل مۇھەققىقىن — ھەقىقى، يەنى ئالانى تونۇغۇچىلارنىڭ سۇلتانى دېگەن مەنىدە.
② ۋەلىيۇللا — ئالانىڭ بەندىلىرىگە ئەۋەتكەن ئەۋلىيىسى.

لەرنى تۈگىتىشىمىز كېرەك. بۇنىڭ چارىسى پەقەت بىرلا ئۇ بولسىمۇ ئول خوجا مۇھەممەد يۈسۈپ ئىشان ئىشقىيەدىن ئىبارەت ئازغۇن سۈلۈك تەرغىباتىدىن يېنىپ، سائادەتمەن ئىسھاقىيە سۈلۈكىمىزگە كىرىدۇ. مەخدۇمزاڧىلىرىمىزنى پىر تۇتۇپ ئۇلارغا ئىرادەت قىلىدۇ. بۇنىڭغا ئۇنىمايدىكەن كۈدە - كۆرپىلىرىنى يىغىشتۇرۇپ سەئىدىيە تەسەررۇپىمىزدىن چىقىپ كېتىدۇ. بۇنىڭدىن ئۆزىگە يەنە بىر يول زىنھار يوقتۇر. ئول سوكال دىۋانە، ئازغۇن تەرغىباتچى، لاماكان ئىشاننى تەسەررۇپىمىزدىن چىقىدۇ. رىشقا جەننەت ماكان خوجا شادى ۋەلىيۇللا بۇزۇرۇكۋارىمىزغا قول بېرىپ مۇرىت بولغان، سائادەتمەن ئىسھاقىيە سۈلۈكىمىزنىڭ كاتتا ھامىيىسى سۇلتان ئابدۇللاخان ئالىلىرىنىڭ سەلتەنەت سۈرى يېتىپ ئاشىدۇ.

شۇ تاپتا ئىككى سۈلۈكتىكى ئوردا ئەركانلىرى ئۆز سۈلۈكىدىن، ئىشان خوجىسىنى كۆككە كۆتۈرۈپ، ئۆزىگە سۈلۈكتىكىدەن، لەرنى ۋە ئۇلارنىڭ ئىشان خوجىسىنى چۆكۈرۈپ، ھەدەپ دەتالاش قىلىشماقتا ئىدى. سۇلتان ئابدۇللاخان بولسا ئەمىر خوجا مۇسەللىمنىڭ، ئەمىر مىرزا ھۈسەيىن قازىغا دېگەن بولۇپ خاننىڭ ئىسھاقىيە مۇرىتى ئىكەنلىكىنى، مەرھۇم خوجا شادىغا قول بەرگەنلىكىنى ئۇنتۇلۇپ قالماسلىقىنى، ئىشقىيە سۈلۈكىدىكىلەرگە يان باسماسلىقىنى، مۇرەسسە قىلىمەن دەپ بىھۇدە ئاۋارە بولماسلىقىنى ئەسكەرتىۋاتقانلىقىنى چۈشىنىپ ئولتۇراتتى.

— بۇنىچۇلا تەنە - ھاقارەت تاشلىرىنى ئېتىش نە ھاجەت، مۆھتەرەم جانابىلار، — دەپ سۆز ئالدى باياتىن بېرى ئىسھاقىيە چى ئەمىرلەرنىڭ، سۈلۈكى ئىشقىيە پېشۋاسى خوجا مۇھەممەد يۈسۈپ ئىشاننى شۇنچە ھاقارەتلەشلىرىگە چىداپ تۇرالمىغان ئەمىر خوجا جەرراھ. ئوردا ئەركانلىرى ئارىسىدا ئىسھاقىيە سۈلۈكىدىكى ئەمىرلەر كۆپ سانلىق بولغانلىقى، خانمۇ سۈلۈكى ئىسھاقىيە مۇرىتى بولغانلىقى ئۈچۈن، ئىشقىيە سۈلۈكى تەرەپدارلىرىدىكى

ئەمىرلەر ئىمكان بار سىلىق - سىپايە سۆزلەر بىلەن ئۆز سۈلۈك پىشۋاسىنى ئاقلاپ ئولتۇراتتى. ئەمما، ئىشقىيە سۈلۈكىنىڭ سا- داقتىمەن مۇرتى بولغان ئەمىر خوجا جەرراھ ئاخىرى سەۋرى قىلىۋېرىشكە تاقەت قىلالمىدى، — قۇتبىل ئەقتاب^① سەئىدىل ھەزرىتى پىر بۇزۇكۋارىمىز خوجا مۇھەممەد يۈسۈپ ئىشان كالانمۇ خۇددى خوجا شادى ئىشان ئەزىزلەرگە ئوخشاش جانابىي مەخدۇم ئەزەم پىر بۇزۇكۋارىمىزنىڭ پۇشتىدىن تامغان. گەرچە نەسەبى تەڭ بولسىمۇ كەشپىيۇ كارامىتى ئىسھاقىيەچى پىر ئەزىزلەردىن كاتتىدۇر. سەئىدىيە خانلىقىنىڭ ئالتۇن تەختىدە جانابىي قىلىد- گاهىمىز سۇلتان ئابدۇللاخان دەك كەڭ قورساق، ئادىل، ئادالەت- لىك، پازىل خانۇ خاقان ئادالەت شەمشىرىنى تۇتۇپ ئولتۇرغان يەردە، سائادەتمەن سۈلۈكى ئىشقىيە مۇرتلىرىغىمۇ بۇل بىپايان تەسەررۇپمىزدا پۇت دەسسەپ تۇرغۇدەك يەر، ئاللاغا سېغىنىپ ساما سالغۇدەك، ھەلقى - سۆھبەت سورۇنى تۈزگۈدەك خانىقا تېپىلماي قالماست. ناشۇكۈرلۈك مۇسۇلمانچىلىق ئەخلاقىغا يات، گۇناھلىق قىلمىشتۇر.

سۇلتان ئابدۇللاخان ئەمىر جەرراھنىڭمۇ سۈلۈكى ئىسھاقىيە- يەچىلەرگە يان بېسىپ، سۈلۈكى ئىشقىيەچىلەرنى بۇ زېمىندىن قوغلايدىغان بولساڭ، تۈمەنلىگەن ئىشقىيە مۇرتلىرىنىڭ لەنتىد- گە قالسىن، ئادالەتلىك ھۆكۈم چىقار دەپ ئاگاھلاندىرۇۋات- قانلىقىنى چۈشەندى.

شاھنىشىن خۇددى قايناۋاتقان قازاندەك پورۇقلاپ كەتكەند- دى. سۇلتان ئابدۇللاخان ئىككى سۈلۈكتىكىلەرنى ياراشتۇرۇپ، ئەل ئارىسىدا كۈندىن - كۈنگە كۆكلەۋاتقان نىزا - ئاداۋەت، مەزھەپ - تەپرىقە بىخلىرىنى يوقىتىش ئارزۇسىنىڭ ئۈنچە ئاسان ئەمەلگە ئاشمايدىغانلىقىنى چۈشىنىپ، تەختتە تولىمۇ مەيۈس ئول-

① قۇتبىل ئەقتاب — ئۇلۇغلارنىڭ ئۇلۇغى، مىڭ يىلدا بىر قېتىم دۇنياغا كېلىدىغان كاتتا ئەۋلىيا دېگەن مەنىدە.

تۇراتتى. شۇ ئەسنادا شاھنشىنغا كىرىپ كەلگەن ھۆدەيچىبەگ تەختكە يېقىنراق كېلىپ ئابدۇللاخانغا ئېگىلدى. — نېمە ئىش؟ — سورىدى ئابدۇللاخان كەيپى ئوچقان ھالدا.

— مەلۇم بولغاي، مەخدۇمزاڭلارنىڭ ئەتەكەسى خەلىپە سەئىد مۇھەممەد خوجا ئىككى مەخدۇمزاڭنى باشلاپ كېلىپ، ئوردا ئالدىدا ئانھەزىرىتىمنىڭ قوبۇل قىلىشنى كۈتۈپ تۇرۇپتۇ. — بۈگۈن ۋاقتىم يوق. ئەتىگىچە بىر گەپ بولۇر، — دېدى ئابدۇللاخان قاپقىنى تۈرۈپ.

خاننىڭ بۇ جاۋابىنى ئاڭلاپ ئىسھاقىيە سۈلۈكىدىكى ئەمىر-لەرنىڭ ئۇنى ئىچىگە چۈشۈپ كەتتى. ئىشقىيە سۈلۈكىدىكى ئەمىرلەرنىڭ تاتارغان چىرايلىرىغا سۇس كۈلكە يۈگۈردى. شاھنەشنى ئىچىنى يەنە سۈكۈت باستى.

بىر چىلىم تاماكا چەككۈچىلىك ۋاقت ئۆتمەيلا ھۆدەيچىبەگ شاھنشىنغا يەنە كىرىپ كەلدى. ئۇنىڭ قەدەم ئېلىشلىرى تېز، چىرايى تولمۇ جىددىي ئىدى. ئۇنىڭ ئالاقىزادە تۇرقىغا قاراپ ئوردا ئەركانلىرى تەئەججۈپ ئىلكىدە بىر - بىرىگە قاراشتى. — خان ئالىيلىرىغا مەلۇم بولغاي، — دېدى ھۆدەيچىبەگ ھاسىراپ - ھۆمۈدگىنىچە.

— ئىجازەت! — دېدى سۇلتان ئابدۇللاخان تېرىككەن ھالدا.

— خەلىپە سەئىد مۇھەممەد خوجا ئوردا ئالدىدىكى سەينغا ئىككى مەخدۇمزاڭسى بىلەن نەچچە مىڭلىغان مۇرىدىل ئىسھاقىيە يەچىلەرنى يىغىپ، ئوردىغا كىرىشنى قاتتىق تەلەپ قىلىۋاتىدۇ. ئۇلار سۇلتان ئالىيلىرى بىزنى قوبۇل قىلمىسا، ئوردا ئالدىدىن زىنھار كەتمەيمىز دەپ سۈرەن سېلىۋاتىدۇ. ئابدۇللاخان لام - جىم دېمەي، بىرنەچچە دەقىقە تۇرۇپ قالدى.

مانا ئەمدى ئىشقىيە سۈلۈكىدىكى ئەمىرلەرنىڭ ئۇنى ئىچىگە چۈشۈپ، ئىسھاقىيە سۈلۈكىدىكى ئەمىرلەرنىڭ چىرايىغا سۇس كۈلكە يۈگۈردى.

ئىسھاقىيەچى سوپى - ئىشانلار كۈچ كۆرسىتىپ خانغا بې- سىم ئىشلىتىۋاتاتتى. قەشقەرنى ھېسابقا ئالمىغاندا، خوجا شادى ئىشان كۈيئوغلى ۋە خەلىپە - سوپىلىرىنى ئىشقا سېلىپ، ئاستا- نىدىن باشقا ئۇ يېقى ئاقسۇغىچە ئىسھاقىيە سۈلۈكىنى تەۋرىتىشكە ئۈلگۈرگەندى. كۇچا، چالاش، كورلا، تۇرپان، قۇمۇللاردا سۈلۈك تەرغىباتى ئېلىپ بېرىپ، يەنە قانچىلىك مۇرت قوبۇل قىلغانلىقى سۇلتان ئابدۇللاخانغا نامەلۇم ئىدى. ئەگەر ئىسھاقىيە سۈلۈكىدىكى خەلىپە - ئىشانلارنىڭ شۇنداقلا چىشىغا تېگىپ قويسا، پۈتكۈل سەئىدىيە خانلىقىنىڭ تەۋرەپ كېتىدىغانلىقى سۇلتان ئابدۇللاخانغا ئايان ئىدى. شۇنداق، پارچىلىنىپ كەتكەن سەئىدىيە خانلىقىنى بىرلىككە كەلتۈرۈپ سەلتەنىتىنى ئېلىش، خانلىق تەختتە ئولتۇرغاندىن كېيىن ئىچكى ۋە تاشقى دۈشمەنلەر- رىگە جازا يۈرۈشى قىلىش قاتارلىق چوڭ ئىشلاردا سۇلتان ئابدۇللاخان مەرھۇم خوجا شادىنىڭ قوللىشىغا، سۈلۈكى ئىسھاقىيە مۇرىتلىرىنىڭ ياردىمىگە ئېرىشكەندى. خان شۇ سەۋەبلىك خوجا شادىغا قول بېرىپ، ئۇنى ئۈستاز تۇتقانىدى. مانا ئەمدى سەلتەندى- تىنى تىنچ، مۇقىم ساقلاپ قېلىش ئۈچۈن يەنىلا ئىسھاقىيە سۈلۈكىگە تايانماي بولمايدىغانلىقىنى سۇلتان ئابدۇللاخان ئاستا - ئاستا ھېس قىلىۋاتاتتى. گەرچە خوجا شادى ئىشان ئۆلگەن بىلەن ئەشەددىي جاھىل خەلىپە - سۈلۈك مەسئۇللىرى، سوپى - مۇرىتلىرى ھايات ئىدى. ئۆزلىرىنى ئابدۇللاخان سەلتە- نىتىنىڭ تۆھپىكارلىرى دەپ ھېسابلايدىغان بۇ تەكەببۇر خە- لىپە - سۈلۈك مەسئۇللىرىغا ھۆرمەت، ئىززەت كۆرسەتمەي بولمايتتى.

سۇلتان ئابدۇللاخان ئىرادىسىگە خىلاپ ھالدا خەلىپە سەئىد

مۇھەممەد خوجا بىلەن ئىككى مەخدۇمزاڭنى قوبۇل قىلىشقا مەجبۇر بولدى.

ھايال ئۆتمەي خەلىپە سەئىد مۇھەممەد خوجا ئىككى مەخدۇمزاڭنى يېتىلگىنىچە شاھنىشىغا كىرىپ كەلدى. مەخدۇمزاڭلارنىڭ چوڭى سەككىز - توققۇز ياشتا، كىچىكى ئالتە - يەتتە ياشتا ئىدى. شاھنىشىنىڭكى ئىسھاقىيە سۈلۈكىدىكى ئەمىرلەر دەرھال ئورۇنلىرىدىن تۇرۇشۇپ، ئىككى مەخدۇمزاڭغا ئېگىلىپ سالام بەردى. سۇلتان ئابدۇللاخان ئىككى مەخدۇمزاڭنىڭ ھۆر-مىتى ئۈچۈن ئورنىدىن تۇرۇپ قويدى. بۇنى كۆرۈپ ئىشقىيە سۈلۈكىدىكى ئەمىرلەرمۇ ئىككى مەخدۇمزاڭغا ئېھتىرام بىلدۈرۈشكە مەجبۇر بولدى.

خەلىپە سەئىد مۇھەممەد خوجا ئىككى مەخدۇمزاڭنى باشلاپ تەختنىڭ ئالدىغا كېلىپ توختىدى - دە، ئۆزىنى يەرگە ئېتىپ، تەختنىڭ توققۇز پايىلىك مەرمەر پەشتىقىغا سېلىنغان خوتەن گىلىمىگە يۈزىنى ياقتى ۋە «داد، پادشاھىئالەم!» دېگىنىچە ھۆركىرەپ يىغلىۋەتتى. ئۇنىڭ بۇ قىلىقىدىن ئابدۇللاخان تەئەجۈبۈپ ئىلكىدە قىمىرلاپ قويدى، قىسقا ياستىۋالغان قويۇق قارا ساقىلىنى سىلدى. خەلىپە سەئىد مۇھەممەد خوجىنىڭ يىغلىغىدىن ئىنى كۆرۈپ، بىر قىسىم ئىسھاقىيەچى ئەمىرلەرمۇ خىرتىلداشقا باشلىدى.

خەلىپە سەئىد مۇھەممەد خوجا مەرھۇم پىر ئۇستازى خوجا شادى ئىشاننىڭ ھازىسىنى ئېچىپ، ئىشان پىرىنىڭ پەزىلەتلىرى، ياخشى سۈپەتلىرىنى قوشاققا قېتىپ بىر ھازا يىغلىغاندىن كېيىن، ئاۋازىنى پەسلىتىپ مىشىلداشقا باشلىدى:

— سەۋرى قىلىڭ، ئى خەلىپە، قانداق ئەرزۇ دادىڭىز بولسا بىزگە ئېيتىڭ، — دېدى سۇلتان ئابدۇللاخان ھېچ ئىش بولمىغان قىياپەتتە ئۆزىنى تۇتۇۋېلىپ.

— ئى ئادالەتلىك سۇلتانم، — دەپ داد ئېيتتى خەلىپە

سەئىد مۇھەممەد خوجا مىشىلداپ تۇرۇپ، — ئەدلۇ ئادالەتلىك قىلىچلىرىنىڭ سايىسىدە بىراۋ سەۋەبسىزلا بىراۋنىڭ مال - مۈل - كىنى ئىگىلىۋالسا شەرىئەت ئەھكاملىرىغا راۋامدۇر؟
بۇ تومتاقتا سورالغا سوئالدىن ھېچنېمىنى چۈشەنمىگەن ئاب - دۇللاخان ياندۇرۇپ سورىدى:

— ئەلۋەتتە راۋا ئەمەستۇر، خەلىپەم. ئەزلىرىنى ئوچۇق - راق ئېيتسىلا.

— جەننەتتاكان بۇزۇكۋارىمىز خوجا شادى ئىشان كالان ھەزرەتلىرىنىڭ كىرىكىگە تېخى توپا قونماي تۇرۇپلا، مۈلھىد ئىشقىيە سۈلۈكىنىڭ كاتتىسى خوجا مۇھەممەد يۈسۈپ ئىشان دې - گەن، ۋە يىلۇن دوزاخقا تۇنۇرۇق بولغۇر مۇرتەت ناپاك ئاياغلىرى بىلەن بۈيۈك ئاستانىمىزگە قەدەم بېسىشقا پېتىنىپتۇ، ھېيىقما - س - تىن ئول بىزلەركىم ئىسھاقىيە سۈلۈكىنىڭ سايىۋەنى بولمىش ئانەزىرىتىم بىلەن مۇلاقەتتە بولۇپتۇ ۋە يەنە ئاڭلىدۇقكى، جانابىي قىبلىگەھمىز ساۋادەتمەن ئىسھاقىيە سۈلۈكىدىن يېنىپ، ئاشۇ مۇرتەت ئىشانغا قول بەرگۈدەكمىش. ئازغۇن ئىشقىيە سۈلۈكىگە ئىرادەت قىلىپ، مۇرت - مۇرتىدىلىق ساداقتىنى بىلدۈر - گۈدەكمىش.

— ئى خەلىپە، سۇخەنچىلەرنىڭ ئارىنى بۇزۇش ئۈچۈن توقۇغان بەتنام - تۆھمەتلىرىگە زىنھار ئىشەنمىگەيسىز، — دېدى ئابدۇللاخان غەزەپتىن ئۆزىنى ئاران - ئاران بېسىۋېلىپ، — ھەزرىتى خوجا مۇھەممەد يۈسۈپ ئىشان ئەزىزلىرىنىڭ ئاستانە تۈپ - رىقىغا قەدەم كەلتۈرگىنى راست. بىراق، تېخىچە دىدار مۇلاقەت - تە بولمىدۇق. مانا ھازىر بارلىق ئوردا ئەركانلىرى بىلەن شۇ خۇسۇستا كېڭەش قىلىپ ئولتۇرۇپتىمىز. گەرچە مەن جەننەتتا - كان بۇزۇكۋار خوجا شادى ۋەلىيۇللا ھەزرىتىمگە قول بېرىپ مۇرت بولغان، ئەھلى تەرىقىەتنىڭ ئىسھاقىيە سۈلۈكى يولىنى تۇتقان بولساممۇ، لېكىن يەنىلا بىر مەملىكەتنىڭ سۇلتانىمەن.

مەيلى ئىسھاقىيە سۈلۈكىدىكى بولسۇن، مەيلى ئىشقىيە سۈلۈكىدىكى بولسۇن ۋە ياكى سۈلۈكىنى تەرك ئەتكەن رەئىيەت بولسۇن، ھەممىسى مېنىڭ پۇقرالىرىمدۇر. بىلىپ قېلىڭكى، ئى خەلىپە، سەلتەنەت ئەدلىۋ ئادالەت قىلچى سايسىدە دەۋران سۈرىدۇ. مەن ئاشۇ ئادالەت قىلچىنى تۇتۇپ تۇرغۇچى سۇلتان بولۇش سۈپىتىم بىلەن بىر سۈلۈككە يان بېسىپ، يەنە بىر سۈلۈكنى چەتكە قاقمايمەن. تەسەررۇپىمىزدىكى ئاۋام - رەئىيەتنىڭ مەزھەپ-تەبىقىلەرگە بۆلۈنۈپ كېتىشىنى تېخىمۇ خالىمايمەن. ئۇنداق بولمايدىكەن، رەئىيەتنىڭ سەلتەنەتتىن رايى قايتىدۇ. ھاكىمىيەت مەزھەپتىن مۇستەسنا، سۈلۈكتىن تېخىمۇ مۇستەسنا بولۇشى كېرەك. مېنىڭ پۈتكۈل مەملىكەتتىكى تامامى ئاۋامنى ئىتتىپاقلاشتۇرۇپ، ئۆملۈك، ئىناقلىق تۇغى ئاستىغا جەم قىلىش بۇرچۇم بار. سىز ھەم مەخدۇمىزادىلەر، شۇنداقلا بارلىق ئىسھاقىيە مۇرىتلىرىمۇ بۇنىڭ ئىچىدە. مەيلى ئىسھاقىيە سۈلۈكىدىكى مەخدۇمىزادىلەر بولسۇن، مەيلى ئىشقىيە سۈلۈكىدىكى خوجىزادىلەر بولسۇن، ھەممىسى بىر بۇزۇكۇۋارم مەخدۇم ئەزەم ھەزرەتلىرىنىڭ پۇشتى - ئۇرۇقىدۇر. ئۇلارنى ياراشتۇرۇپ، ئوتتۇرىدىكى نىزا - ئاداۋەتنى تۈگىتىپ، تەسەررۇپىمىزدا تىنچ، ئاسايىش، ئۆم - ئىناق، مېھرى - شەپقەت گۈلخانلىرىنى يېقىپ، ئەل - يۇرتنىڭ بەخت - سائادىتى ئۈچۈن بىرلىكتە كۈچ چىقىرىش ھەممىمىزنىڭ ئورتاق ئارزۇسىدۇر.

سۇلتان ئابدۇللاخاننىڭ تەئەددى ئارىلاش، يۇمشاق ئەمما قەتئىي ھەم ۋەزىنلىك سۆزلىرى خەلىپە سەئىدىمۇھەممەد خوجىنى بىر ئاز تەمتىرەتتى. ئۇ دەسلەپكى كۆرەڭلىكىدىن خېلىلا پەسكويغا چۈشتى. ئۇ سۇلتان ئابدۇللاخاننىڭ يالغۇز ئىسھاقىيە سۈلۈكىدىكى سۈپى - دەرۋىش، مۇرىت - مۇرىتىلارنىڭلا سۇلتاننى ئەمەسلىكىنى، گەرچە ئىسھاقىيە سۈلۈكىگە كىرگەن بولسىمۇ، ئۆزىگە سۈلۈكتىكىلەرگىمۇ ئىككى كۆزىدە بايباراۋەر قارايدىغانلىقىنى،

ھەرگىزمۇ يالغۇز ئىسھاقىيە سۈلۈكىگە ھامىي بولمايدىغانلىقىنى چۈشىنىپ يەتتى - دە، بىشەملىكىنى يىغىشتۇرۇپ، كۆكەرمىدەك، ئۇششۇقلۇق قىلىشقا ئۆتتى:

— ئى جانابى قىبلىگاھىم، گەرچە خوجا مۇھەممەد يۈسۈپ ئىشان دېگەن پالاندى، لاماكان ساياق، تېجىمەل دىۋانە ئۇلۇغ پىر بۇزۇكۋارىمىز مەخدۇم ئەزەم ھەزرەتلىرىنىڭ پۇشتى - ئۇرۇقىدىن بولسىمۇ، لېكىن ئۇلار مەخدۇم ئەزەم باشلاپ بەرگەن ئەھلى تەرىقەت يولىدىن تېپىپ كەتكەن ئازغۇنلاردۇر. ئۇلار بىلەن ياردەشش خۇددى ئوت بىلەن سۇنى بىر قۇتىغا قاچىلىغىلى بولمىغاندەك بىر ئىشتۇر. بۇزۇكۋار خوجا شادى ئىشان پىرىمىز ئەجەل شارابىنى تېتىپ، بىز بىلەن خوشلاشقىنى بىلەن نارەسىدە بولسىدەككى مەخدۇمىزادىمىز باردۇر. ئەلھەمدۇلىللا ئول مەخدۇمىزادىلىرىمىزگە يار - يۆلەك بولغۇدەك دۆلەتپاناھ سۇلتانىمىز، خىزمىتىنى قىلغۇدەك ھەم بىزلەردەك خەلىپە - مۇخلىسلىرى باردۇر. ئاشۇ مەخدۇمىزادىلىرىمىز پىر بۇزۇكۋارىمىزدۇر. بىز ھەرگىز پىرىمىز باشلاپ بەرگەن سائادەتمەن ئىسھاقىيە يولىمىزدىن تېپىپ، ئول ئازغۇن، مۇرتەت، نامۇسۇلمان ئىشقىيەچىلەر بىلەن ياشىماسمىز، ھەتتا ئاچلىقتىن ئۆلۈم گىردابىغا بېرىپ قالساقمۇ، بىر داستىخاندا غىزا يېمەيمىز. ئۇسسۇزلۇقتىن چاڭ-قاپ، يۈرەك - باغرىمىز چاك - چاك بولۇپ كەتسىمۇ بىر ئېرىق، بىر كۆلدە سۇ ئىچمەسمىز. ناۋادا سەلتەنەتنىڭ سۈرى بىلەن زورلايمەن دەيدىكەنلا، ئىجازەت قىلغايلىكى، مەخدۇمىزادىلىرىمىزنى ۋە ئىشان پىرىمىزنىڭ مۇبارەك تەن - جەسەتلىرىنى ئېلىپ باشقا ئەللەرگە كەتكەيمىز. شۇ سەۋەبلىك جاھان سۇلتانلىرى ئارىسىدا ئۆز پىر بۇزۇكىنىڭ پەرزەنتىنى، تەن - جەسەتلىرىنى زېمىنىغا سىغدۇرمىغان دېگەن بەتنام، توقۇلەنەتكە قالسىلا بۇنىڭغا بىز ئىگە بولالمايمىز.

خەلىپە سەئىد مۇھەممەد خوجا ئۇششۇقلۇق قىلىپ توقۇمىنى

بىراقلا قارىغا ئالغاندى. شۇ تاپتا تەڭلىكتە قالغان سۇلتان ئابدۇللاخاننىڭ كۆزىگە شاھنىشىندىكى خېلى كۆپ قىسىم ئىسھاق قىيەچى ئەمىرلەرمۇ ھازىرلا مەخدۇمزاڧىلەرنىڭ كەينىدىن ئەگىشىپ كېتىپ قالدىغاندەك كۆرۈنۈپ كەتتى. خوجا شادىنىڭ جەستى كۆمۈلگەن تۇپراقتىن قوزغالدى دېگەنلىك پۈتكۈل سەئىدىيە خانلىقى تەۋەسىدىكى نەچچە تۈمەنلىگەن ئىسھاقىيە مۇرىتىلەرى قوزغالدى دېگەنلىك. ئاھ، بۇ نېمىدېگەن دەھشەت - ھە! سۇلتان ئابدۇللاخان بىردىنلا بوشىشىپ كەتتى. خەلىپە سەئىد مۇھەممەد خوجىغا قاراپ زورغا كۈلۈمسىردى.

— ئى خەلىپە، بىھۇدە گۇمانلاردا بولماي ئىككى مەخدۇمزاڧىلەرىمىزنىڭ ھالىدىن ئوبدان خەۋەر ئالغايىسىز. ئول مەخدۇمزاڧىلەرىمىز مۇ جەننەتتاكان پىر بۇزۇكۇۋارىمىز خوجا شادى ئىشان ھەزرەتلىرىگە ئوخشاشلا بىزلەر ئۈچۈن پىر بۇزۇكۇۋاردۇر، — ئابدۇللاخان بىرنەچچە دەقىقە سۈكۈتتىن كېيىن، ئوردا ئەركانلىرىغا قاراپ بوشقىنا ئەمىر قىلدى، — جانابىي ئەمىرلىرىم، سىلەرگىمۇ ئىجازەت.

ئىشقىيە سۈلۈكىدىكى ئەمىرلەر خۇددى ساپان سۆرىگەن كا-لىدەك پۇشۇلداشقىنىچە، ئىسھاقىيە سۈلۈكىدىكى ئەمىرلەر تۈيۈقسىز ئالتۇن تېپىۋالغان قەلەندەردەك ھىجىيىشقىنىچە شاھنىشىندىن ئايرىلىشتى.

7

ئاستانىگە كېلىپ كۆڭلىگە پۈككەن مەقسەتلىرىنىڭ بىرىندىن مۇ ئەمەلگە ئاشۇرالمىغان خوجا مۇھەممەد دىيۈسۈپ ئىشان سۇلتان ئابدۇللاخاننىڭ قوبۇلىغا مۇشەرىپ بولالمىغاننىڭ ئۈستىگە ئول-مەكنىڭ ئۈستىگە تەپمەك دېگەندەك خەلىپە سەئىد مۇھەممەت خو-

جىدىن يەتكۈچە دەشنام ئىشتىتى. گەرچە خەلىپە سەئىد مۇھەممەد خوجا ئەدەپ يۈزىسىدىن خوجا مۇھەممەد يۈسۈپ ئىشانغا يۈزىدىن يۈزىگە ھاقارەت قىلالمىغان، ئىشاننىڭ تەلىپى بىلەن مەرھۇم خوجا شادى ئىشاننىڭ تۇپراق بېشىغا باشلاپ چىقىشقا مەجبۇر بولغان بولسىمۇ، مۇئامىلىسى تولىمۇ سالقىن ۋە قوپال بولدى. ئەتراپىدىكى سوپى خىزمەتكارلارنى ئەيىبلەنگەن بولۇپ «لاماكان، كەلگۈندى، ھارامزادە، ھىيلىگەر، نا ئىنساپ، تەمەخور...» دې-گەندەك تەنە سۆزلىرى بىلەن ئوبدانلا ئەدەپلىۋالدى. ھۆسەلە قىلىپمۇ بولسا مەرھۇم پىر بۇزۇكى خوجا شادى ئىشان قەسىرىگە تەكلىپ قىلىپ قويىمىدى. خوجا مۇھەممەد يۈسۈپ ئىشاننىڭ ئىككى نەپەر جىيەن قېرىندىشى بولمىش مەخدۇمزاڧىلەر بىلەن بىر قېتىم بولسىمۇ دىدارلىشىۋېلىش تەلىپىنى كەسكىن، قوپاللا رەت قىلدى.

خوجا مۇھەممەد يۈسۈپ ئىشان چوتنى خاتا سوقۇپ، ئالدىراپ ئاستانە سەپىرىگە چىققانلىقىدىن كۆپ پۇشايمان قىلدى. ئوغلى خوجا ھىدايتۇللاننىڭ نەسەبىگە قۇلاق سالمايغانلىقىدىن كۆپ ئۆكۈندى. ئىسھاقىيە سۈلۈكىدىكى جاھىل قارا مۇسۇلمان مۇر-تەتلەرگە بولغان ئۆچمەنلىكى ھەسسەلەپ ئاشتى ۋە كالامۇللانى تۇتۇپ تۇرۇپ، مەخدۇم ئەزەم پەدەرى بۇزۇكىنى شېپى كەلتۈ-رۈپ يەتكۈچە قارغىدى.

خوجا مۇھەممەد يۈسۈپ ئىشان ھېچبولمىسا سۇلتان ئابدۇللا-خان بىلەن غەيرىي رەسمىي يوسۇندا بىرەر قېتىم بولسىمۇ دىدار مۇلاقەتتە بولۇپ، سۇلتاننىڭ قوبۇل قىلىشىغا ئېرىشكەنلىك ئات-قىنى ئېلىپ، ئۆزىگە سۈلۈكتىكى مۇرىت - مۇخلىسلارنىڭ ئالدى-دا پۈتۈنلەي تۆكۈلۈپ كەتكەن ئابروىنى ئازراق بولسىمۇ تىكلە-ۋېلىشىنى ئارزۇ قىلىپ، ئابدۇللاخاننىڭ قوبۇل قىلىشىنى سەۋر-چانلىق بىلەن يەنە بىر ھەپتە كۈتكەن، ئوردىغا نام - ئەمالىنى قايتا - قايتا مەلۇم قىلغان بولسىمۇ، ئوردىدىن ھېچبىر سادا

چىقىمىدى. گەرچە سۇلتان ئابدۇللاخان خوجا مۇھەممەد يۈسۈپ ئىشان بىلەن كۆرۈشمەسلىك ھەققىدە ئېنىق ئىپادە بىلدۈرمىگەن بولسىمۇ، لېكىن كۆرۈشۈش مۆھلىتىنى چەكسىز كەينىگە سۈرۈۋاتقاندا كى قىلاتتى. خوجا جەرراھ قاتارلىق ئىشقىيە سۈلۈكىدىكى ئەمىرلەرنىڭ قەسىرىدە باراۋەتتە بولۇپ، كاتتا ئىززەت - ئىكرام بىلەن كۈتۈلگەن، كۆڭۈل ئاۋۇندۇرغۇچى نۇرغۇن تەسەللىلەرگە ئېرىشكەن بولسىمۇ، يۈرىكىنى قۇرتتەك غاجلاپ تۇرغان شۆھرەت تەمەسى كۆڭۈل ئارامىنى بۇزۇپ تۇراتتى.

بۈگۈن خوجا مۇھەممەد يۈسۈپ ئىشان قەشقەرگە قايتىپ كېلىش ياكى خاننىڭ قوبۇل قىلىشىنى كۈتۈپ يەنە ئىككى - ئۈچ كۈن ساقلاپ بېقىش ھەققىدە بىر قارارغا كېلەلمەي ئىككى تايىن بولۇپ، كۆزىنى يۇمغىنىچە قولىدىكى كەھرىۋا تەسۋىسىنى تىنىمىسىز سىيرىپ قېشىغا ھېچكىمنى كىرگۈزمەي خىيال سۈرۈپ ئولتۇراتتى. تۇيۇقسىز ئىشك ئىجازەتسىزلا ئېچىلىپ ئابدۇراز - زاق خەلىپە ھاياجان بىلەن پالاقلاپ كىرىپ كەلدى.

— پىر بۇزۇرۇقۇزىمغا مەلۇم بولغاي. ئوردا بىكاۋۇل ئەمدى - رى^① بىرقانچە مۇلازىمى باشلاپ كەلدى. ھەزرىتىم بىلەن كۆرۈشمەكچىكەن.

بۇ خەۋەرنى ئاڭلاپ ئىشان يېشىغا ماس كەلمىگەن چاققانلىق بىلەن چاچراپ ئورنىدىن تۇرۇپ كەتتى ۋە ئالدىراپ - تېنەپ سۈردى:

— قېنى قەيەردە ئۇلار؟

— سىرتتا ساقلاۋاتىدۇ.

— چاپسان باشلاپ كىرسىلە، خەلىپەم.

دەققە ئۆتمەيلا ئىشان كەينىگە يانغان ئابدۇرزاق خەلىپىنى

چاقىرىپ توختىتىۋالدى:

① بىكاۋۇل ئەمىر - ئوردىنىڭ باش مېھمان كۈتكۈچىسى، قوشۇمچە خاننىڭ مەخسۇس غىزا - تااملىرىغا مەسئۇل ئەمىر، بىكاۋۇل بەگ بىلەن ئوخشاش.

— بولدىلا، ئۆزۈملا ئالدىغا چىقاي بىكاۋۇلبېگىمنىڭ.
ئىشان سۇپىدىن تاپسىغا چۈشۈپ، كۆز ئالدىدىكى كالىچىنى
تاپالماي بىرنەچچىنى پىرقىرىۋەتتى.

«سەۋرىنىڭ تېگى ئالتۇن» دېگەن مانا مۇشۇ. دەھرىي سۇل-
تان ئابدۇللاخان مېنى شۇنچە كۈنلەردىن بېرى سەۋەبسىزلا ساق-
لاتقىنىغا خىجىل بولۇپ، ئالدىمغا ئادەتتىكى مۇلازىمىلارنى ئەۋەت-
مەستىن، ئالاھىدە ئوردا بىكاۋۇل ئەمىرىنى ئەۋەتىپتۇ، ئى يارات-
قان ئىگەم. ھەر ھالدا كېچىكىمۇ بولسا ئاشۇ ئىسھاقىيەچى قارا
مۇسۇلمان مۇرتەتلەرنىڭ ئالدىدا ئابرويۇمنى تۆكۈپ شەرمىسار
قىلمىغىنىڭغا مىڭ - مىڭ تەسەننا...»

ئادەتتە خېلىلا تەكەببۇر كۆرۈنىدىغان، دىمىغى ئۈستۈن ئى-
شان، ئوتتۇرا دەرىجىلىك ئوردا ئەمىرىنىڭ ئالدىغا پايپاسلاپ
كىرىپ كۆرۈشتى، قىزغىنلىق بىلەن ھال - ئەھۋال سورىدى.
سالام - سەھەت ئارىلىقىدا ھەرقانداق نەرسىنى نەزىرىدىن ساقىت
قىلمايدىغان تەمەگەر كۆزلىرى، ئوردا بىكاۋۇل ئەمىرىنىڭ قې-
شىدىكى مۇلازىم ئالاھىدە يېتىلىۋالغان، ئېگەر - جابدۇقلىرى
كۈمۈشتىن ياسالغان قاردەك ئاق ئارغىماقنى كۆرۈپ ئۈلگۈردى.
«ئوردىغا مىنىپ كىرىشىم ئۈچۈن ئاتمۇ ئەۋەتىپتۇ تېخى.
پاھ، نېمىدېگەن ئېسىل ئارغىماق بۇ. ئېگەر - جابدۇقلىرىنىڭ
نەپىسلىكىنى قارىمامدىغان، ھەقىقىي شاھانە سوۋغىغۇ بۇ...»

— مەن ئىشان پىر ئەزىزنىڭ ئالدىغا دۆلەتپاناھ سۇلتان
ئالىيلىرىنىڭ سالام ۋە ئۆزىسىنى ئەكەلدىم، — دېدى بىكاۋۇل
ئەمىر ئىشاننىڭ شېرىن خىياللىرىنىڭ بېلىگە تېپىپ ۋە تەكەل-
لۇپسىزلا مۇددەئاسىنى ئوچۇق بايان قىلىپ، — سۇلتان ئالىيلى-
رى تۇيۇقسىز تۇمۇ تېگى بىتاب بولۇپ يېتىپ قالغانلىقى ئۈچۈن
مېنى ئالدىلىرىغا ئالايىتەن سالامغا ئەۋەتتى ۋە بىتاب بولۇپ
قالغانلىقى سەۋەبلىك پىر بۇزىرۇك ئەزىز بىلەن دىدار مۇلاقەتتە
بولالمايدىغانلىقىدىن كۆپ ئەپسۇسلىنىدىغانلىقىنى، مۇۋاپىق پۇر-

سەتتە ئىشان ھەزرىتىمنى ئاستانىگە قايتا چىلايدىغانلىقىنى بەت-
كۈزۈپ قويۇشۇمنى تاپىلدى ھەمدە شاھانە ئېگەر - جابدۇقلىرى
بىلەن بىر ئارغىماق ھەدىيە قىلدى.

بىكاۋۇل ئەمىر گېپىنى تۈگىتىپ ئارغىماقنىڭ باش بېغىنى
ئىشاننىڭ قولىغا تۇتقۇزدى - دە، چوڭقۇر بىر ھۆرمەت - ئېھتىد-
رام بەجا كەلتۈرۈپ كەينىگە ياندى.

خوجا مۇھەممەد يۈسۈپ ئىشان بولسا بىردەملىك ۋۇجۇدىنى
لەرزىگە كەلتۈرگەن ھاياجاننىڭ بىردىنلا سۇغا چىلىشىپ، كۆڭ-
لىگە پۈككەن تەمە - مەقسەتلىرىنىڭ پاك - پاكىز كۆپۈككە
ئايلانغانلىقىدىن ئۆتى يېرىلغۇدەك بولۇپ، بۇتتەك قېتىپ قالغان-
دى. شۇڭلاشقا، ئۇ شۇنچە ھەشەم بىلەن كۈتۈۋالغان بىكاۋۇل
ئەمىرنى ئۈزىتىپ قويۇشنىمۇ ئېسىدىن چىقاردى. بىر ھازادىن
كېيىن بىر ئىزىدا تۇرۇۋېرىپ زېرىككەن ئاق ئارغىماقنىڭ يەڭ-
گىل چاپچىشىدىن ئېسىگە كېلىپ، ھەسرەت بىلەن ئېغىر ئۇھ
تارتىپ قويدى.

«كېتىش كېرەك، بۇ لەنتى ئاستانىدە بىر دەقىمىمۇ تۇر-
ماسلىق كېرەك. خەپ، دەھرىي ئابدۇللاخان مۇشۇ قىلغان ھۆر-
مەتسىزلىكنىڭ ئۈچۈن پات يېقىندا بۇرۇنۇڭدىن بۇلاق چىقارمايدىغان
بولسام...»

خوجا مۇھەممەد يۈسۈپ ئىشان بارلىق دەرد - ئەلىمنى ئەت-
راپىدىكى سوپى خىزمەتكارلىرىدىن چىقىرىپ، ئۇلارنى لايپاس-
لىق، ھاڭۋاقتىلىقتا بولدى دېگۈچە ئەيىبلەپ، يۈك - تاقلىرىنى
يىغىشتۇردى - دە، ئاستانىدىكى خوجا جەرراھ، سۈپۈرگە خەلىپە
قاتارلىق ئابرويلۇق مۇرىتلىرىنىڭ يەنە بىرنەچچە ئاخشام خۇدايى
قوناق بولۇپ بېرىشىنى تەلەپ قىلىپ قايتا - قايتا تۇتۇشلىرىغا
پىسەنتمۇ قىلماي، قەشقەردىن باشلاپ كەلگەن خەلىپە، سوپى -
دەرۋىشلىرىنى ئەگەشتۈرگىنىچە قەشقەرگە قاراپ يولغا چىقتى ۋە
نامازشام ۋاقتى بىلەن خانلەڭگەرىكى مۇرىتى ھاشىم كۆكۈپشىنىڭ

ھويلىسىغا چۈشكۈن قىلدى.

شۇ كۈنى سۇلتان ئابدۇللاخاننىڭ خوجا مۇھەممەد يۈسۈپ ئىشانغا ئوردا بىكاۋۇل ئەمرى ئارقىلىق كۈمۈش جابدۇقلۇق شاھانە ئارغىماق ھەدىيە قىلغانلىقىنى ئايغاقچىلىرى ئارقىلىق خەۋەر تاپقان خەلىپە سەئىد مۇھەممەد خوجا بۇ ئىشنى سۇلتان ئابدۇللاخاننىڭ ئىشقىيە سۈلۈكىدىكىلەرگە بولغان مايىللىقىنىڭ ئالامىتى دەپ چۈشەندى - دە، ئىچى ئادا، يۈرىكىنىڭ بىر يەرلىرى ئاچچىق ئېچىشتى ۋە ئىسھاقىيە سۈلۈكى ئۈچۈن بىخلىد-نىش ئالدىدا تۇرغان يوشۇرۇن خەۋىپنى بۆشۈكىدىلا ئۇجۇقتۇرۇ-ۋېتىش ئۈچۈن مەخدۇمزاڧىلەر قەسىرىدە بىرقانچە كالا كېسەر مۇرىتلىرى بىلەن بىر ئاش پىشىمغىچە خۇپىيانە كۇسۇرلاشتى.

8

خوجا مۇھەممەد يۈسۈپ ئىشاننىڭ چىرايى يول بويى پەقەتلا ئېچىلمىدى. بۈگۈن ھاۋامۇ خۇددى ئىشاننىڭ چىرايى بىلەن بەس-لەشكەندەك سەت تۇتۇلۇپ كەتكەن بولۇپ، مەغرىب تەرەپتىكى كۆيۈك تاغدىن ئەسكەن شۇبىرغان ھېمىتنىڭ سېيىدىكى^① ئاچچىق شور توپىلارنى ئۇچۇرۇپ ئادەمنىڭ ئېغىز، بۇرۇن، كۆزلىرىگە تىنقاتتى. كۈن بىلەن تەڭ خانلەڭگەردىن يولغا چىققان ئىشان، سۇلتان ئابدۇللاخان ھەدىيە قىلغان ئاق ئارغىماق ئۈستىدە قولدى-رىنى قوۋۇشتۇرۇپ، تۈگۈلگىنىچە مىختەك ئولتۇراتتى. مانا، كۈن پېشىندىن قايرىلدى. ئىشان ئەتىگەن چالا - بۇلا قىلغان ناشتىدىن بېرى ئاغزىغا بىر يۈتۈم سۇ، يا بىر بۇردا نان چاغلىق نەرسە سالمىدى. خەلىپە - سوپىلىرىغا بىرەر - يېرىمدەم توختاپ

① ھېمىتنىڭ سېيى - يەكەن بىلەن يېڭىسار ئارىلىقىدىكى ساي.

چۈشلۈك غىزا يەۋېلىشقا ئىجازەتمۇ بەرمىدى. خۇددى ئۆزىنىڭ قورسىقى ئاچمىسا باشقىلارنىڭمۇ قورسىقى ئاچمايدىغاندەك قورسىقى ئېچىپ غولدۇرلاپ كەتكەن خەلىپە - سوپىلار «بىر يۈتۈم ئۈسسۈلۈك ئىچىۋالسىلا، بىر لوقما غىزا يەۋالسىلا، پىرىم» دەپ ئۇزاتقان، جاناشتىكى^① شەربەتكىمۇ، پىششىق باچكا گۆشىگىمۇ قاراپ قويمىدى. ئاخىر خەلىپە - سوپىلار ئات ئۈستىدىلا قورسىقىنى ئازدۇر - كۆپتۈر ئەستەرلىۋالغان بولدى. بەش ۋاخ نامازنى قازا قىلمايدىغان ئىشان بۈگۈن نېمە ئۈچۈندۇر پېشىن نامىزىنى قازا قىلىۋەتكەنىدى. ئات ئۈستىدە پىرىم كۈندىن ئارتۇق ئولتۇرۇپ، پۈت - قوللىرى ئۇيۇشۇپ، تېلىپ، مادارى قالمىغان خەلىپە - سوپىلارنىڭ پېشىن نامىزىنى ئوقۇش باھانىسىدە، پۈت - قوللىرىنى ھەرىكەتلەندۈرۈپ، بىرەر - يېرىمدەم ھاردۇق ئېلىش خىياللىرىمۇ يوققا چىققانىدى.

كۈن بويى ئاق ئارغىماق ئۈستىدە مىدىرلىماي ئولتۇرغان خوجا مۇھەممەد يۈسۈپ ئىشانغا ھاردۇق يەتتىمۇ ياكى ئەيتاۋۇر بۈگۈن كېچە ئوردامدا^② تۈنەش پىلاننى ئەتىگە قالدۇرۇپ، مۇۋاپىقراق بىرەر چۈشكۈن ئىزدەپ ئەتراپقا پات - پات بويۇنداپ قاراشقا باشلىدى. پاكىر - پاكىر چالما تاملىق، تۇرقىدىن نامرات كىشىلەرنىڭ ئۆيى - ماكانى ئىكەنلىكى مانا مەن دەپ چىقىپ تۇرىدىغان ئۆيلەرگە ئانچە نەزىرىنى سېلىپ كەتمىدى. بايلارنىڭ كاتتىراق قورۇ - جايى ھېچ كۆزگە چېلىقىدىغاندەك ئەمەس ئىدى.

— قوش گۈمبەز مازار غوجامغا^③ يېتىپ كەلدۇقمۇ؟ — دەپ ئىشان ئاق ئارغىماققا ياندىشىپ كېلىۋاتقان جەدە بايتال ئۈستىدىكى ئابدۇرازاق خەلىپىگە قاراپ.

① جاناش - سەپەردە ئۈسسۈلۈك ساقلاپ ئىچىدىغان تېرە خالتا.
 ② ئوردام - يېڭىسار ناھىيىسى بىلەن يېڭىشەھەر ناھىيىسى ئارىلىقىدىكى كاتتا مازار.
 ③ قوش گۈمبەز مازار غوجام - ھازىرقى يېڭىسار ناھىيىسىنىڭ توپلۇق يېزىسىدا.

— ئاز قالدۇق، پىرىم، — دەپ ئالدىراپ — تېنەپ جاۋاب بەردى ئابدۇراززاق خەلىپە ئەتىگەندىن بېرى ئىشان پىرىنىڭ تۇنجى قېتىم زۇۋان سۈرگىنىدىن خوش بولۇپ، — ئەڭ كۆپ بولغاندا ئۇن يېتىم مۇساپە قالغاندۇر ئېھتىمالىم.

ئىشان لام — جىم دېمەي يەنە تۈگۈلۈۋالدى. شۇرغان بارغانسېرى ئەدىمەكتە ئىدى. ئۇلار ساي تەرەپتىن ئېقىپ كەلگەن كىچىككىنە تارام ئېقىندا ئەينەكتەك تۇتقان نېپىز مۇزلارنى چو-قۇۋېتىپ، ئاتلىرىنى سۇغىرىۋالغاندىن كېيىن يەنە يولغا چىقتى. ئۇزۇن ئۆتمەي ئەتراپى ئىككى — ئۈچ مو كەلگۈدەك باغ بىلەن قورشالغان، ئانچە ھەشەمەتلىك بولمىسىمۇ كۆك نامراتلارنىڭ چالما تاملىق ئۆيلىرىدىن ئالاھىدە پەرقلىنىدىغان بىر قورۇ — جاي كۆزگە چېلىقتى. ئىشان بۇ قورۇغا ئۈمىد ۋە تەمە بىلەن بويۇنداپ قارىدى. قورۇنىڭ ئىچىدىكى قايسىبىر ئۆينىڭ مورىسىدىن قو-يۇق كۆكۈچ تۈتۈن تۈرۈلۈپ — تۈرۈلۈپ چىقىۋاتاتتى. تۈتۈننى كۆرۈپ ئىشاننىڭ كۆز ئالدىغا ئىسسىق ھۇجرا ۋە يۇمشاق يوتقان كۆرپە كەلدى.

— ئاشۇ قورۇ — جايغا چۈشكۈن قىلايلى، — دېدى ئىشان ئابدۇراززاق خەلىپىگە.

ئىشاننىڭ ئىجازىتىنى ئاڭلاپ قىرچاڭغۇ جەدە بايتالنىڭ ئۈستىدە روھسىز ئولتۇرغان ئابدۇراززاق خەلىپە قايتىدىن جاز-لاندى، ھۇۋۇقۇشنىڭكىدەك كۆزلىرىنى قورۇ — جاي تەرەپكە خۇد-دى ئولجا ئىزدەۋاتقانداك تىكتى.

ئۇلار يېقىنلاپ كېلىشىگە، دەرۋازا ئالدىدا خۇددى مۇشۇلار-نىلا ساقلاپ تۇرغاندەك دۈگىدىيىپ تۇرغان ئەللىك ياشلار چامىسىدىكى سەرپۇش تۇماقلىق بىر كىشى يۈگۈزۈپ دېگۈدەك كەلدى — دە، ئىشاننىڭ ئاق ئارغىمىقىنىڭ چۈلۈۋىنى قولغا ئالدى ۋە ئارغىماقنىڭ ئۈزەڭگىسىنى سۆيۈپ، ئىشاننىڭ جۇۋىسىد-نىڭ پەشلىرىنى كۆزىگە سۈرتتى.

— ئەسسالامۇئەلەيكۇم، ئى قۇتبىل ئەقتاب بۇرۇكۇر پىد-
رىم، — دەيدى ئۇ كىشى ئىشاننى ئاتتىن يۆلەپ چۈشۈرۈۋې-
تىپ، — غېرىبانە كۆلىمىزگە قەدەم تەشرىپ قىلغانلىقلىرى
ئۈچۈن چەكسىز بەختىيارمەن.

— ھال - ئەھۋالنىڭ نېچكۈك، ئى قېرىندىشىم؟!
— جانابى ئىشان پىرىمنىڭ دۇئاسىنىڭ بەرەكاتىدا قەدىر
ئەھۋال.

ئىشاننىڭ تەكەببۇرلۇق چىقىپ تۇرغان كۆزلىرى بۇ سا-
خاۋەتچىنىڭ ئۈستۈشىغا سەپىلىپ ئۈلگۈرگەندى.

— ئېيتقىنا، قايسى سۈلۈككە ئىرادەت قىلۇرسەن؟
— ئەلۋەتتە سىلى ئۆزلىرى قۇتبىل ئەقتاب سۇلتانۇل-
مۇھەققىن بولمىش خوجا مۇھەممەدىۈسۈپ ئىشان ھەزرەت بۇز-
رۈكۇرمىز تەۋرىتىۋاتقان، بەندىلەرنى سا ئادەت يولغا باشلىغۇچى
ئەھلى تەرىقەتنىڭ ئالتۇن قۇلۇپىنى ئاچقۇچى ئىشقىيە سۈلۈككىگە
ئىرادەت قىلۇرمەن، پىرىم.

— تولا ئوبدان، — دەيدى ئىشان چىرايىغا مەنۇنىيەت
كۈلكىسى يۈگۈرتۈپ، — مېنى قانداق تونۇيسەن، ئى ساخاۋەتچى
زاتىل ئەقتابىم؟

شۇ تاپتا ئىشان مانا مۇشۇنداق بىر چەت ماكاندا ئۆزىنى
تونۇيدىغان ۋە بارلىق ئۇنۋانلىرىنى تولۇق بىلىدىغان بىر مۇخلىس-
قا يولۇققىنىدىن چەكسىز سۆيۈنۈپ كەتكەندى.

ھېلىقى ئادەم ئىشاننىڭ سىنچى كۆزلىرىگە دادىل قاراپ
تۇرۇپ، تەمتىرىمەيلا جاۋاب بەردى:

— ئوزا يىلى قەشقەرگە بارغىنىمدا، ھېيتكاھ جامەسىدىكى
جۈمە نامىزىدا مەسلە - مەرۇپ قىلىپ، سۈلۈك تەرغىباتى ئېلىپ
بارغانلىرىدا كۆرگەندىم. شۇنىڭدىن كېيىن بىرنەچچە جۈمە بې-
رىپ مۇبارەك جاماللىرىنى كۆرۈشكە، خۇش ناۋا ئاۋازلىرىنى
ئاڭلاشقا مۇشەررەپ بولدۇم.

بىر بۇزۇرۇكنىڭ بىر ناتونۇش مۇخلىسىغا ئالاھىدە ئىلتىپات كۆرسىتىۋاتقانلىقىدىن تارلىقى كەلگەن ئابدۇرازاق خەلىپە ئۇ-نىڭغا ئاداۋەت نەزىرى بىلەن شۇنداقلا قارىدى - دە، بۇ كىشىنى بۈگۈن كونا ئاۋات^① ئۆتىڭدە ئۆزلىرىنى يانداپ ئۆتۈپ كەتكەن قاراگر ئاتلىق كىشىگە ئوخشاتتى. شۇ چاغدا ئابدۇرازاق خەلىپىنىڭ كۆزى ئۇ كىشىنىڭ كۆزى بىلەن بىر نەچچە دەقىقە ئۇچ-راشقان، ھېلىقى ئاتلىق كۆزنى دەرھال ئېلىپ قېچىپ، ئېتىنى قامچىلىغىنىچە ئالدىراش يۈرۈپ كەتكەندى. ئەتتەڭ، شۇ چاغدا ئابدۇرازاق خەلىپە بەكراق سىنچىلاپ قارىۋالغان بولسىچۇ، كاشكى.

— ئى بۇرادەر، — دېدى ئابدۇرازاق خەلىپە ھېلىقى كىشىگە قاراپ، — سىز بۈگۈن كونا ئاۋات تەرەپكە ئۆتتىڭىزمۇ؟ — يوقسۇ، خەلىپەم، — دېدى ھېلىقى كىشى ئالدىراش - تېنەش، — بۈگۈن ئەتىگەندىلا ئوڭ مەڭزىم توختىماي تارتىۋىدى، ھەرقاچان ئۆيگە مېھمان كېلىدىغان چېغى دەپ مەھەللىدىن نېرى بولمىدىم. ئەسلىدە ئاللا ئىگەم بۈگۈن بىز بۇزۇرۇكۋارىمىنىڭ جامالىغا قېنىپ، تەرتىگە سۇ ئىللىتىپ بېرىشكە بۇيرۇغانىكەن، — ئۇ دەرھال ئېگىلىپ تۇرۇپ ئۆيگە تەكلىپ قىلدى، — قېنى ئۆيگە مەرھەمەت قىلىشىلا، پىرىم. خۇددى مېھمان كېلىدىغاندەك ئالدىنلا ئوت قالاپ ئىسىد-تىۋەتكەن ئۆيگە كىرگەن ئىشان تەكەللۈپسىزلا تام مەشىنىڭ تۈۋىدىكى قوشلاپ سېلىنغان كۆرپىنىڭ ئۈستىگە چىقتى - دە، دۇئاغا قول كۆتۈرۈپ پاتھە قىلدى. ئۆي ئىگىسى بىلەن قىسقىلا ئېسەندىك سوراقتى. ئىشان ھەم ھارغان، ھەم ئۈسسەنغاندى. شۇڭا، لاجىندانى جىقراق سېلىپ ئاچچىق قىلىپ دەملەنگەن پۇراقلىق زەپەر چايدىن ئارقىمۇ ئارقا ئۇچ پىيالە ئىچىۋېتىپ، داستىخاندى-

① كونا ئاۋات - يەكەن ناھىيىسى بازىرىنىڭ بىر كەنتى.

كى ھۆل - قۇرۇق يەل - يېمىشلەرگىمۇ، ئاغزىغا سالسا غىرىپ كەتكۈدەك يېقىلغان ياغلىق توقاچقىمۇ، خۇددى قەغەزەك نېپىز پىشۇرۇلغان ھەمەك نانغىمۇ ئىشتىھاسىزلا قاراپ قويۇپ مۈگدەشكە باشلىدى. ئىشانغا راستتىنلا سەپەر ھاردۇقى يەتكەندى خەلىپە - سوپىلار تۈزۈتسىزلا داستىخانغا تېگىش قىلىشقا باشلىدى. ھايال ئۆتمەيلا بىر چىنىدىن گۆش بىلەن چامغۇرنى مول توغراپ، ئۈستىگە پىننە سېلىپ ئەتكەن ھاردۇق ئېشى - قىيمىلىق ئۈگرە كەلتۈرۈلدى. ئاش بەكمۇ ئوخشىغانىدى. ئىشان تەرلەپ تۇرۇپ بىر چىنە ئۈگرىنى پاك - پاكىز ئىچىپ تۈگەتتى. ئاشنىڭ شۇنچە تېز تەييار بولۇشى ھەممە ئىشقا گۇمان بىلەن قارايدىغان ئابدۇراززاق خەلىپىگە پەقەتلا غەيرىي تۈيۈلمىدى. چۈنكى، تولۇق بىر كۈن ئاتلىق يول يۈرۈپ ھېرىپ كەتكەن ئابدۇراززاق خەلىپىنىڭ ئاشنى كۆرۈپ ئىمانى قېچىپ كەتكەندى. باشقا سوپى - دەرۋىشلەر بولسا ئاشنىڭ ئۈستىگە ناننى بولدى دېگۈچە چىلاپ، ئاچ كۆزلۈك بىلەن يالماپ يۇتماقتا ئىدى. ئۈگرىنىڭ كەينىدىلا قول سۈيى ئېلىنىپ، پولۇ تارتىلدى. ئىشاننىڭ ئالدىغا قويۇلغان لېگەننىڭ ئۈستىدىكى پولۇغا توخۇنىڭ ئىككى پاچىقى ئالاھىدە بېسىلغانىدى. باشقىلارغا ئىككى ئادەمگە بىر لېگەندىن توغرىلاپ پولۇ تارتىلغانىدى. ئابدۇراززاق خەلىپە، ئىشان پىرىنىڭ ئۆزىنى ئالدىدىكى تاۋاققا تەكلىپ قىلىشنى تەمە قىلىپ شۇنچە قاراپ كەتكەن بولسىمۇ، خوجا مۇھەممەد بۇسۇپ ئىشاندىن ھېچبىر سادا چىقىمىدى. كۆزلىرىنى ئاشۇ ئىككى توخۇ پاچىقىدىن ئۈزەلمىگەن ئابدۇراززاق خەلىپە، پىرىدىن ئىجازەت بولمىغانلىقى ئۈچۈن، ناھىلا ئۆزىنىڭ ئالدىغا قويۇلغان تاۋاقتىكى پولۇغا قول ئۇزاتتى - دە، تاۋاقتىدىن قىزغانغان ھالدا، ئاشنىڭ ئۈستىگە بېسىلغان توخۇ تۆشىگە ئىنساپسىزلىق بىلەن چاڭ سالىدى ۋە كەپكۈردەك ئالىقانلىرى بىلەن پولۇنى ئوچۇملاپ - ئوچۇملاپ ئېلىپ ئاغزىغا ھەدەپ ئېتىشقا باشلىدى.

قۇرۇق ئۈزۈم، گۈلە، بېھى بېسىلىپ ئەتكەن پۇلۇھەققە-
تەن ئوخشىغانىدى. خوجا مۇھەممەد يۈسۈپ ئىشان ھەربىر كاپام
ئاشتىن كېيىن، بىر يۈتۈمدىن ئاچچىق دەملەنگەن چاي ئىچىپ
ئولتۇرۇپ يېرىم تاۋاق پۇلۇ بىلەن توخۇننىڭ ئىككى پاچىقىنى
پاكىز يەۋەتتى. دۇئادىن كېيىن داستىخان يىغىشتۇرۇلۇشى ھا-
مان، خوجا مۇھەممەد يۈسۈپ ئىشان ھاردۇقتا قىستاپ كەلگەن
ئۇيقۇ لەشكەرلىرىگە تەسلىم بولۇپ، ئولتۇرغان جايغا موكللا
چۈشتى - دە، ئۆي ئىگىسى قويۇپ بەرگەن قۇراق تەككىگە
بېشىنى قويۇپ، خورەكنى باشلىۋەتتى. ئىشان پىرىنىڭ خورىكى-
نى ئاڭلاپ باشقا خەلىپە - سوپىلارمۇ ياتقان يېرىگىلا ئوڭ -
تەتۈر قىڭغىيىشتى.

يەرنىڭ تېگىدىن ئاڭلانغاندەك بىر ئىغراش ئابدۇرازاق خە-
لىپىنىڭ تاتلىق ئۇيقۇسىغا ھالاقىت بېرىپ ئويغىتىۋەتتى. ئۆي-
نىڭ ئىچىدىكى قارا چىراغ پىل - پىل قىلىپ سۇس يورۇقلۇق
چۈشۈرۈپ تۇراتتى. ئابدۇرازاق خەلىپە بېشىنى كۆتۈرۈپ ئاۋاز
چىققان تەرەپكە شۇنداقلا قارىدى - دە، چاچراپ ئورنىدىن تۇرۇپ
كەتتى. چۈنكى، خوجا مۇھەممەد يۈسۈپ ئىشان تۈگۈلۈپ ئىغراپ
ياتاتتى. خەلىپە ئىشاننىڭ قېشىغا چاققانلىق بىلەن كەلدى - دە،
بېشىنى يۆلەپ تىزىغا ئالدى. ئىشان لەۋلىرىنى چىشلەپ قانىتىد-
ۋالغانمۇ ياكى ئاغزىدىن قان يانغانمۇ، جاۋغىيىدىن قان ئېقىپ
قالغانىدى. كۆزلىرىنىڭ گۈنى ئۆچۈپ، چىرايى ئۆلۈكنىڭ چىرا-
يىدەك سارغىيىپ كەتكەنىدى.

— پىرىم... نېمە بولدىلا، پىرىم؟ — دەپ ۋارقىرىدى
ئابدۇرازاق خەلىپە ھۆركىرەپ يىغلاشتىن ئۆزىنى ئاران - ئاران
تۇتۇۋېلىپ.

ئىشان تىترەپ تۇرغان لەۋلىرىنى مىدىرلىتىپ تۇرۇپ ئۇ-
زۇپ - ئۈزۈپ سۆزلىدى:

— پۇلۇ بىلەن چايغا زوقۇم سېلىنغانمىكىن دەيمەن.

— قانداق دەيلا، پىرىم؟ — دەدى ئابدۇرازاق خەلىپە قاتتىق ۋەھىمىگە چۆكۈپ.

— ئىچ - باغرىمنى بىر مۇدەھىش قول رەھىمسىزلىك بىلەن سۇغۇرۇۋالماقچى بولغاندەك قاتتىق مۇجۇپ ئاغرىپ كېتىپ بارىدۇ... تەقدىرى ئەزەلنىڭ ھۆكۈمى بويىچە بۈگۈن مۇشۇ يەردە ئەجەل شارابىنى ئىچىدىغان ئوخشىمەن. قىلماقچى بولغان يەنە نۇرغۇن پىلانلىرىم بار ئىدى. ئەمدى بۇلارنى روياپقا چىقارماق زاتىل ئەقتاب مۇرىتىم بولمىش خەلىپەم بىلەن خوجىزادەم ھىدا- يىتۇللا ئىشانغا باغلىق بولۇپ قالدى، — ئىشاننىڭ نەپىسى قىدىسىلغان بولسا كېرەك، بىرنەچچە دەقىقە تۇرۇۋالغاندىن كېيىن يەنە سۆزىنى داۋام قىلدى، — ۋەسىيىتىم شۇكى، يارمۇھەممەد باي بىزگە نەزەر - نىياز قىلىپ بەرگەن ياغۇدنىكى ئون ئىككى پەرسەخ يەرنى ھەزرىتى پەيغەمبەر ئەلەيھىسسالام ماڭا بېشارەت قىلىپ بېغىشلىدى. زامانى ئاخىرىدا مۇرىتلىرىم بىلەن شۇ يەردىن قوپارمەن. مېنى شۇ يەرگە دەپنە قىلغىسىزىلەر...

ئىشان بىر ئازدىن كېيىن ئابدۇرازاق خەلىپىگە سەللىسىنى ئاقتۇرۇشنى بۇيرۇدى. خەلىپە سەللىسىنىڭ قېتىدىن بىر تال تېرە قاپچۇقنى تاپتى. ئىشان خەلىپىگە قاپچۇقنى ئېچىشنى بۇيرۇدى. قاپچۇقتا يۈگەكلىك قەغەز بار ئىدى. قەغەزنى ئىشارەت قىلىپ تۇرۇپ سۆزىنى داۋاملاشتۇردى:

— مۆھتەرەم خەلىپەم، بۇ ئەزىز پەرزەنتىم ۋە ۋارىسىم ھىدايىتۇللا ئىشاننىڭ قۇتبىل ئەقتابلىق ئىرشادنامىسىدۇر، مەھكەم ساقلاپ قويۇپ، ئاخىرەتلىك ئىشلىرىمنى تۈگىتىپ بولغاندىن كېيىن، ئەھلى - مۇخلىسلىرىمغا خوجىزادەمنى سۈلۈك پېشۋاسى، قۇتبىل ئەقتاب ئىشان دەپ جاكارلىغىسىز. يارەببىم، پېقىر ئاسىي بەندەڭنىڭ تۈۋىسىنى قوبۇل قىلىپ، ئاسان ئاغ- رىق، ئاسان ئۆلۈم بەرگەيسەن...

خوجا مۇھەممەد يۈسۈپ ئىشان شۇنداق دەپ ئىدا قىلدى - دە،

سىلكىنىپ تۇرۇپ قەي قىلغاندىن كېيىن، خارتىدە بىرنى تى-
نىپ جان ئۇزدى، شۇ ھامان قۇلاق - بۇرنىدىن سۇس قان
كەلدى.

ئەسلىدە ئەشەددىي قىساسخور ئىسھاقىيە مۇرىتلىرىنىڭ خە-
لىپىسى سەئىدمۇھەممەد خوجىنىڭ تاپشۇرۇقى بىلەن قوش گۈم-
بەزدە كۈتۈپ تۇرۇپ، خوجا مۇھەممەدىۈسۈپ ئىشانغا «مۇرىت
ھىيلىسى» نى ئىشلىتىپ ئىشەندۈرۈپ، تامىقىغا زەھەر سېلىۋەت-
كەندى. ئابدۇرازاق خەلىپە تېخىچىلا ئۇخلاۋاتقان سوپى -
دەرۋىشلەرنى ۋارقىراپ ئويغاتقاندىن كېيىن، سىرتقا چىقىپ ئۆي
ئىگىسىنى ئىزدىدى، ئەمما ھېچ يەردىن تاپالمىدى. ئۆي ئىگىسى
ھەمراھلىرىنى ئەگەشتۈرۈپ ئاللىبۇرۇن نەلەرگىندۇر غايىب بول-
غاندەك قىلاتتى...

باش ئەزان ۋاقتى يېقىنلىشىپ قالغانىدى. خوجا ھىدايتۇللا
ئىشان تېخىچىلا دادىسى خوجا مۇھەممەد يۈسۈپ ئىشاننىڭ قەبرى-
سىگە بېشىنى قويۇپ بۇقۇلداپ يىغلاۋاتاتتى. ئاچچىق ئەسلىمىلەر
ئۇنىڭ يۈرەك باغرىنى خۇن قىلىپ، قەلبىدىكى ئاداۋەت گۈلخان-
لىرىنى تېخىمۇ ئۇلغايىتۋەتكەندى. ئۇ ئۈنسىز نىدا قىلماقتا
ئىدى:

— ئى جەننەتلىك پەدەرى بۇزۇك، مەھشەرگاھتا خانىر-
جەم يانقايسىزكى، سىز كۆپ رىيازەتلەرنى چېكىپ روياپقا چىقىد-
رىشقا ئۈلگۈرمىگەن بۈيۈك مەقسەتلەرنى مانا مەن روياپقا چىقىد-
رىش ئالدىدا تۇرماقتىمەن. شاھزادە يولۋاسخان بىلەن دەھرىي
سۇلتان ئابدۇللاخان ئوتتۇرىسىدىكى نىزا - ئاداۋەت گۈلخانلىرىد-
ى بولدى دېگۈچە ئۇلغايىتىپ، ئاتا - بالىنى بىر - بىرىگە
دۈشمەنلەشتۈردۈم. ئۇلار ھازىر ئۆزئارا خىرىس قىلىشىپ قىلىچ
بىلىشىۋاتىدۇ. پات يېقىندا يولۋاسخاننىڭ تۈمەن كىشىلىك لەش-
كىرى ئاستانىگە قاراپ ئاتلىنىدۇ. ئاستانىدىكى ئاشۇ ئىسھاقىيە-

چى مۇلھىد قارا مۇسۇلمانلاردىن سىز پەدەرۇ بۇرۇكنىڭ قىسا-
سىنى ئېلىپ، قانلىرىدا تۇگمەن چۆرگىلەتمىسەم، پوستلىرىغا
سامان تىقىپ، پۇت - قوللىرىنى كېسىپ كۆتەك قىلىۋەتمىسەم
ۋە ئاхта قىلىپ، ناچىنسلار توپىغا قېتىۋەتمىسەم، سىزنىڭ پۇش-
تىڭىز بولماي كېتەي...

دەرگاھىغا باشم قويۇپ نالە قىلسام،
كۆزپېشىمنى ئاققۇزىبان ژالە^① قىلسام،
بايابانلار كېزىپ ئۆزۈم ۋالە^② قىلسام،
دوستلار، مېنى خوجام بەندەم دېگەيمىكىن^③
ھۆم ئاللاھ ھۆم ھۆم،
ھۇۋۇى ئاللاھ ھۆم!

.....

ھەزرەت خانىقاسىدىن ئاڭلانغان بۇ جەررە - ساما ساداسى
ھىدايتۇللا ئىشاننىڭ خىيال يىپلىرىنى ئۇزۇپ قويدى. ئىشان
قىسقىلا دۇئا قىلغاندىن كېيىن ئورنىدىن تۇرۇپ گۈمبەزنىڭ
سىرتىغا چىقتى. كېچە ئاسمىنى تولىمۇ سۈزۈك ئىدى. تولۇن
ئاي ئاسمان گۈمبىزىدە تەنھا ئۇزۇپ يۈرەتتى. ھىدايتۇللا ئىشانغا
تولۇن ئاي پۈتكۈل ياغدۇ قەبرىستانلىقىغا نۇر - زىيا تۆكۈۋاتقان.
دەك تۇيۇلۇپ كەتتى. خانىقادىكى سوپى - دەرۋىشلەر توختىماي
ساما سېلىپ، تەلقىن ئېيتىۋاتاتتى:

قايدا بارسام ياد ئېتىپ يىغلىسام مەن،
خىزمىتىدە بېلىم مەھكەم باغلىسام مەن،

① ژالە - مۆلدۈر.

② ۋالە - ئاشىق.

③ بۇ كلاسسىك شائىر ئەھمەد يەسەۋىنىڭ شېئىرى.


ھەسرىتىدە يۈرەك باغرىم داغلىسام مەن،
دوستلار، مېنى خوجام بەندەم دېگەيمىكىن ①.
ھۆم ئاللاھ ھۆم - ھۆم!
ھۇۋۇ ئاللاھ ھۆم!

.....

ھىدايتۇللا ئىشان بۇ جەررە - تەلقىن ساداسىغا قۇلاق
سالغاچ خانىقاغا قاراپ تېز - تېز مېڭىپ كەتتى.



① بۇ كلاسسىك شائىر ئەھمەدىيەسەۋنىڭ شېئىرى.



ئۈچىنچى باب

تەخت غوۋاغاسى

1

مۇشۇ كۈنلەردە سۇلتان ئابدۇللاخاننىڭ كەيپى تولىمۇ چاغ ئىدى. ئوردىنى بىر قىسىم ئاسىي مۇناپىق ئەمىرلەردىن تازىلىدى. خانداندىن كېيىن، غەزىپى، گۇمانخورلۇقى خېلىلا بېسىلىپ قالغان ئىدى. قەشقەرگە ماڭدۇرغان ئايغاقچىلاردىن شاھزادە يولۋاسخاننىڭ تىنچىپ قالغانلىقىنى، باشقا خۇپىيانە ھەرىكەتلەردە بولماي ھەرمىدە ئەيش - ئىشرەت بىلەن بەزمىگە مەشغۇل بولۇۋاتقانلىقىدىن ئاڭلاپ، خېلىلا خاتىرجەم بولدى ۋە ئالدىن ئوغلىنىڭ كۆڭلىگە ئىنساپ، تەۋپىق تىلىدى. ئوردا ئەركانلىرىمۇ ئەتىگەندەلىك قوبۇلغا كىرگەندە شاھنىشىن ئىچىدە ئەركىن - ئازادە نەپەس ئالالايدىغان بولدى. ئەمما، ئاستاندىكى جىددىي ھالەت، ئوردا ئەركانلىرىغا، بولۇپمۇ لەشكىرىي ئەمىرلەرگە ئېلىپ بېرىلغان تەقىب بوشاشتۇرۇلمىغانىدى.

لەشكىرىي ئەمىرلەر كۈندە ئىككى قېتىم خانغا كۆرۈنۈش قىلىپ تۇرۇۋاتاتتى. ئۇلارنىڭ خوتۇن - بالىلىرىنىڭ ئاستاندىن خالىغانچە ئايرىلىشى چەكلەنگەنىدى. ئەلۋەتتە بۇ قاتتىق تەقىبىنىڭ ئېلىپ بېرىلىشىغا تېخى يېقىندىلا ئىككى مىڭ كىشىلىك لەش-

كسرى بىلەن خوتۇن، بالا - چاقىلىرىنى ئېلىپ، قەشقەرگە شاھزادە يولۋاسخاننى پاناھداپ قېچىپ كەتكەن ئەمىر مەرزىيا - سۈپەگ ۋە قەسىنىڭ سەۋەب بولغانلىقىنى ھەممە بىلەتتى. بارلىق چوڭ - كىچىك ئوردا ئەركانلىرى دەككە - دۈككە ئىلكىدە ھەربىر قەدىمىنى ئاۋايلاپ بېسىشەتتى.

بۈگۈن ئەتىگەنلىك قوبۇلدىن كېيىن لالزار راۋاقتى كۆڭلى تارتىپ قالغان سۇلتان ئابدۇللاخان تۇرپاندىن كەلگەن جىيەن قىزى مەلىكە مۆھتەرەم خېنىمنى چاقىرىپ كېلىشكە چاقىرىمەن ئەۋەتتى.

مەلىكە مۆھتەرەم خېنىم لالزار راۋاقتا يېتىپ كەلگەندە ئابدۇللاخان كۆل بويىدىكى شاھانە سۇپىدا خىيال سۈرۈپ ئولتۇراتتى. ئۇ مەلىكىنى كۆرۈپ، چىرايىغا يېقىملىق تەبەسسۇم يۈگۈرتتى. مەلىكە بېشىغا ئالتۇن ئوتۇغات قىستۇرۇلغان مەرۋايىت دوپپا كىيىۋالغان بولۇپ، قىرىق تال قىلىپ ئورۇۋالغان سۈمبۈل چاقىلىرى يەلكىسىگە چۈشۈپ تۇراتتى.

ئەتىلەس كۆڭلەك ئۈستىدىن باغلىۋالغان قاشتېشى كەمىرىگە سۇلتان ئابدۇللاخان ھەدىيە قىلغان ئالتۇن ساپلىق خەنجەرنى ئېسىۋالغانىدى. قىزنىڭ نازۇك قەدەگە ماس كەلمىگەن يوغان خەنجەر ھەربىر قەدەم ئېلىشىغا ماسلىشىپ، يەڭگىل پۇلاڭلايتتى. مەلىكە ئاشۇ تۇرقى بىلەن سۇلتان ئابدۇللاخاننىڭ كۆزىگە لالزار راۋاقتىنىڭ گۈلزارلىقىدا بەخىرامان ئۇچۇپ يۈرگەن رەڭدار كېپىنەكتەك كۆرۈنۈپ كەتتى.

— ئەسسالامۇ ئەلەيكۇم، خان ئاتا، — دېدى مەلىكە خاننىڭ ئۇدۇلىغا كېلىپ، ئىككى قولىنى كۆكرىكىگە ئېلىپ ئېھتىرام بىلدۈرۈپ.

— ۋە ئەلەيكۇم ئەسسالام، كېلىڭ، مەلىكەم، — دېدى خان قىزغا ئاتىلارچە مېھرى بىلەن قاراپ، — كېلىڭ، قېشىمغا كېلىپ ئولتۇرۇڭ.

كۈن بويى ئوردا ئەركانلىرىنىڭ خۇشامەت، تەزىملىرى، سۈنئىي ھۆرمەتلىرى، ياسما ھىجىيىشلىرى، بىر خىل يوسۇندا تەكرارلىنىدىغان زىيادە ماختاش، كۆككە كۆتۈرۈشلىرىدىن زې-رىككەن سۇلتان ئابدۇللاخان كىچىك بولسىمۇ ئۆز سۆزلۈك، ئەركىن پىكىر قىلىدىغان، خۇش چاقچاق، يېشىغا ۋە جىنىسىغا ماس كەلمىگەن ھالدا ھاكىمىيەت، سەلتەنەت ئىشلىرىغا ئالاھىدە كۆڭۈل بۆلىدىغان بۇ قىزنى ياقتۇرۇپ قالغانىدى.

شوخ، چېپەن، مەيلى چوڭ، مەيلى كىچىك دېمەي ھەرقانداق ئادەمنىڭ نۇقسان، سەۋەنلىكلىرىنى كۆرسىتىپ بېرىپ، تەنبە بېرىدىغان بۇ قىز خاننىڭ بىر خىل يوسۇندىكى بۇرۇقتۇرما ئوردا ھاياتىغا يېڭى مەزمۇن، يېڭى مەنە قوشقاندى. مانا شۇ چاغىچە ئوردا ئەركانلىرىنىڭ ھېچقايسىسى شىكارغا چىققاندا سۇلتان ئابدۇللاخان بىلەن شىكار قىلىش، ئوقيا ئېتىشتا بەسلى-شىشكە پېتىنىپ باققان ئەمەس. ئەمما، مەلىكە مۆھتەرەم خېنىم خان بىلەن بىللە شىكارغا چىقىپ ئوقيا ئېتىشتا بەسلىشتى، ھەتتا خاننى يېڭىۋالغانىدى. خان مۇشتۇمدەك قىزنىڭ مەرگەنلى-كىگە دەرھال قول قويدى. بۇ ئىش خانغا بەكمۇ يېڭى ۋە كۆڭۈل-لۈك تۇيۇلدى. يېڭىلىق يالغۇز بۇلا ئەمەس. ئۆزىنى پۈتكۈل سەئىدىيە خانلىقى تەۋەسىدە شاھماتنىڭ پىرى دەپ ھېسابلايدىغان خان مەلىكە بىلەن شاھمات ئويناشتا بەسلىشىۋىدى، ئون قەدەم ماڭا - ماڭمايلا مات بولدى. قايىل بولماي ئۇدا بەش قول تۇتۇشۇۋىدى، ئۈچ قول يېڭىلدى، ئىككى قول تەڭلەشتى. بىرەر قېتىممۇ بولسا ئۇتۇققا ئېرىشەلمىگەن ئابدۇللاخان، شۇنچە يىل-لاردىن بېرى ئوردا ئەركانلىرى بىلەن ئوينىغان نۇرغۇن شاھمات-لىرىدا ھەر قېتىمدا غالىب چىققانلىقىدىن گۇمانلاندى. ئاشۇ خۇشامەتچى ئوردا ئەركانلىرىنىڭ ئۆزىگە قەستەن يېڭىلىپ بەر-گەنلىكىگە، ئۆزىنى مات قىلىشقا ماھارىتى يېتىپ تۇرۇپمۇ جۈر-ئەت قىلالمىغانلىقىغا ئىشەندى ۋە ئۆزىنىڭ خېلى نۇرغۇن ئىشلاردا

باشقىلاردىن مۇتلەق ئۈستۈن تۇرمايدىغانلىقىنى چۈشەندى. ناۋادا مەلىكە مۆھتەرەم خېنىمغا يولۇقمىغان بولسا ئۆزىنى ئۆمرىنىڭ ئاخىرىغىچە ئەقىل - پاراسەت ۋە ھەرقانداق ئىشتا، ھەرقانداق ئادەمدىن ئۈستۈن تۇرىمەن دەپ ھېسابلاپ ئۆتۈپ كېتەر ئىكەن. مانا ئۇ ساختا غالىبلىقنىڭ خۇشاللىقىدىن ھەقىقىي مەغلۇبىيەت - نىڭ لەززىتى ئۈستۈن تۇرىدىغانلىقىنى، يېڭىلىش، نائىشەنچ، خىرىس ۋە ھىممىسىدە ئوينالغان سىنىشىشلارنىڭ ھاياتقا باشقىچە مەنە، خۇشاللىق ئاتا قىلىدىغانلىقىنى بىلدى. شۇڭلاشقا، سۇلتان ئابدۇللاخان بىردەم ئارام تاپسىلا مەلىكە مۆھتەرەم خېنىمنى يېنىغا چاقىراتتى، مەلىكىنىڭ خان ھېس قىلغان ئارتۇقچىلىقلىرى يالغۇز بۇلا ئەمەس. خان مەلىكىنىڭ يېقىملىق ئاۋازىدىن نەۋائى، لۇتىيى، جامى، ئۆمەر ھەييام، قىدىرخان يەركەندى، سەككاكى، مەۋلانا يۈسۈپ، سەئىدخان، سۇلتان ئابدۇرەشىد - خان، مومىسى مۇقامشۇناس، شائىرە، خانىش ئاماننىساخانلارنىڭ شېئىرلىرىنى دېكلاماتسىيە قىلدۇرۇپ ئاڭلايتتى. مەلىكىنىڭ يۇمران قوللىرىدا قومۇش قەلەم بىلەن قەغەز يۈزىگە چۈشۈرگەن گۈزەل ھۆسنخەتلىرىدىن زوقلىناتتى ۋە ئۆزىمۇ قولغا قومۇش قەلەمنى ئېلىپ ھۆسنخەت ماھارىتىنى مەشىق قىلاتتى. تىل - ئەدەبىيات، فەلەكيات، ھېساب، ئىلمىي نۇجۇم، لەشكىرىي ئىلىم ... قاتارلىق پەنلەر ھەققىدە كۆز قاراشلىرىنى شەرھلەپ مۇنازىرىلىشەتتى، ئوقۇغان كىتابلىرى ھەققىدە دەتالاش قىلىشاتتى. مەلىكىنىڭ ئەجدادلارنىڭ سەلتەنەت تىكلەش يولىدا ئېلىپ بارغان ھەربىي يۈرۈشلىرى، ئۇرۇش سەنئىتى، قوللانغان تەجرىبە - بىلىمى ھەققىدىكى بايانلىرى سۇلتان ئابدۇللاخاننى ھەم ھەيران قالدۇراتتى، ھەم قايىل قىلاتتى. ئىككىسىنىڭ لەشكىرىي تەدبىرى، جەڭنامىلەر ھەققىدىكى مۇنازىرىلىرىنىڭ كۆپىنچە ئايىغى چىقمايتتى. بۇنداق چاغدا ئابدۇللاخان ئۆزىنىڭ سۇلتانلىقىنىمۇ، قىرانلىق دەۋرىدىن ھالقىغان چوپچوڭلا بىر ئادەم بولۇپ قالغانلىقىنى

قىنىمۇ تامامەن ئېسىدىن چىقىراتتى - دە، بەئەينى بىر تەنتەك
بالغا ئايلىنىپ قالاتتى. بىر ئاز بولسىمۇ ھاكىمىيەت، يۇرتدا،
چىلىق غېمىدىن قۇتۇلۇپ، ئۆزىنى ئەركىن - ئازادە سېزەتتى.
ۋۇجۇدىدىكى غەم، يۈرىكىدىكى دەرد - ھەسرەتلىرى يوقىلىپ،
ۋۇجۇدىنى خۇشاللىق، كۆڭۈل ئازادچىلىك ئىگىلەيتتى. ئەمما
يالغۇز قالغان چاغدا مۇشتۇمدەك بىر قىزنىڭ ئەقىل - پاراسىتىدە
نى، ئىلىم - كامالىنى، ساداقىتىنى ئوغۇللىرىغا، بولۇپمۇ چوڭ
ئوغلى شاھزادە يولۋاسخاننىڭ ئەقىل - پاراسەت، ئىلىم - كامالەت،
ئەخلاق - پەزىلىتى بىلەن سېلىشتۇرۇپ مەيۈسلەنەتتى،
ھەسرەتلىنەتتى. شۇ سەۋەبلىكمۇ تەڭرى ئەر ھىممەتلىك قىلىپ
ياراتقان بۇ قىزنى ھەرگىزمۇ كىچىك بالا قاتارىدا كۆرمەيتتى،
چوڭ ئادەملەردەك كۆرۈپ ھۆرمەت قىلاتتى. قىزنىڭ بالىلىق
قىلىپ ئەركىلەشلىرىدىن، خۇپلىنىشلىرىدىن ھۇزۇر ئالاتتى.
چىن يۈرىكىدىن چىقىرىپ قاقاقلاپ كۈلەتتى. كۈنىگە بىر ۋاخ
بولسىمۇ مەلىكە بىلەن بىر داستىخاندا ئولتۇرۇپ غىزالانمىسا،
يېگەن تائاملىرى ئاغزىغا تېتىمايتتى، كۆڭلى پەرىشان بولاتتى،
خۇددى كىچىك بالغا ئوخشاش خۇپلىناتتى، ئەتراپىدىكى مەھ-
رەملىرىگە ئورۇنسىز ئازار بېرەتتى.

سۇلتان ئابدۇللاخاننىڭ بۇ قىلىقىدىن چوڭ خاتىش ۋە بىر
قىسىم ئەمىرلەر نارازى ئىدى. «بىر ئەلنىڭ خاقانى بولغان
كىشى خانلىق سۈر - ھەيۋىسىنى چۆرۈپ تاشلاپ كىچىككىنە بىر
قىز بالا بىلەن دوست بولۇپ، ئويۇن - تاماشىغا مەشغۇل بولسا
سالايىتىگە نۇقسان يېتىدۇ. شاھانە شەۋكىتى تۆۋەنلەپ كېتىدە-
دۇ» دەپ غۇدۇرىشاتتى، ئەمما كۆڭۈللىرىدىكى بۇ خىياللىرىنى
خانغا ئېيتىشقا جۈرئەت قىلالمايتتى.

تۇرپاننىڭ نائىب ئەمىرى سەئىد باباخان سۇلتاننىڭ ئاغچىدە-
سى شەمشىبانۇ مەلىكە بولسا قىزىنىڭ سۇلتان ئابدۇللاخان بىلەن
زىيادە يېقىنلىقىدىن كۆڭلى ھەم خۇشال، ھەم يېرىم ئىدى.

خۇشاللىقى قىزىنىڭ چوڭ خانىنىڭ نەزىرىگە ئېلىنىشىپ، ئەتە-
ۋارلىنىۋاتقانلىقى، ئەمما ھەرەمدىكى خانىش ئايمى، شاھبانۇ،
مەلىكىلەرنىڭ تارلىق قىلىپ، مەلىكە مۆھتەرەم خېنىمنىڭ كەي-
نىدىن، ئېسىل زادىلەرگە خاس نازاكتى، مەلىكىلەرگە خاس لاتا-
پىتى يوق دەپ غەيۋەت قىلىشلىرىدىن كۆڭلى تولىمۇ يېرىم بولات-
تى، ئەمما قىزىنى خان تاغىسىدىن يىراقلاشتۇرۇشقا ئامالسىز
ئىدى.

— بۈگۈن سىز بىلەن شاھماتتا راۋۇرۇس بىر قول تۇتۇشۇپ
باقاي دەيمەن، قىزىم، — دېدى ئابدۇللاخان .

— يىقىلغان چېلىشقا توپماپتۇ دەپ، يەنە شاھمات خۇمارلە-
رى تۇتۇپتۇ - ھە، خان ئاتا، — دېدى مەلىكە مۆھتەرەم خېنىم
ۋىلىقلاپ كۈلۈپ، — بوپتۇ، بۇ دورەم سىلى بىلەن پەرزىنى ئې-
لىۋىتىپ ئوينا، مېنى بىر قول يېڭىۋالغان بولۇپ كۆڭۈللىرىد-
نى ئارام تاپقۇزسىلا.

— بىلىپ قويۇڭ، قىزىم، خان تاغىڭىز ئەزەلدىن سەركەر-
دىسى يوق لەشكەر بىلەن جەڭ قىلغان ئەمەس.

— سەركەردىسى يوق لەشكەر بىلەن جەڭ قىلسا، ئاسان
يېڭىۋالغىلى بولىدۇ ئەمەسمۇ، خان ئاتا.

— بۇنداق غەلبىنىڭ نېمە ئەھمىيىتى. بۇ دېگەن ئوپتۇ-
چۇقلا ئاجىزلارنى بوزەك ئەتكەنلىك، نامەردلىك، ھەرگىزمۇ با-
ھادىرلىق ئەمەس.

— رەقىبىنىڭ ئۆزىدىن قۇدرەتلىك ئىكەنلىكىنى بىلىپ تۇ-
رۇپ ئۇرۇش ئېلان قىلىشچۇ، ئەمەسمە؟

— قاراملىق، — دەپ كۈلدى ئابدۇللاخان.

— ياق، نادانلىق، — دەپ كۈلدى مەلىكە مۆھتەرەم
خېنىم.

— گاھى قاراملىقمۇ غەلبىگە ئېرىشتۈرىدۇ، — دېدى
سۇلتان ئابدۇللاخان قايىل بولماي، — كۈچلۈك رەقىبىڭمۇ



ئاجىزلىقى، يېڭىلىدىغان ۋاقتى بولىدۇ.

— ئۇغۇ شۇنداق، ئەمما بۇنداق غەلبە - نۇسرەت كۆپىنچە تەدبىرلىك، پاراسەتلىك، ماھارەتلىك سەركەردىلەرگە مەنسۇپ بولىدۇ، — دەپدى مەلىكە ئېتىراز بىلدۈرۈپ، — قاراملاردا كۈچلۈك رەقبىنىڭ ئاجىزلىقىنى بىلىۋالغۇدەك پاراسەت نېمە ئىش قىلسۇن.

ئۇلار ئەنە شۇنداق مۇنازىرىلىشىپ، شاھمات ئۇرۇقىنى تەزىپ تۇرۇشىغا، ئاستانە ئەمرى، قوشۇمچە ئاستانە مۇھاپىزەت-چىلەر لەشكەرگاھىنىڭ سەركەردىسى مىرزا باباقبەگ يېتىپ كەلدى - دە، خانغا سالام بەردى.

— نېمە ئىش؟ — دەپدى ئابدۇللاخان كەيپىسىزلىكىگە ھالدا قاپقىنى تۇرۇپ.

— ئانھەزىرىتىمگە مەلۇم بولغاي، قەشقەردىن مەخپىي مەلۇمات كەلدى. شاھزادە يولۋاسخان ئاستانگە يۈرۈش قىلىش ئۈچۈن جىددىي تەييارلىق كۆرۈۋېتىپتۇ، — دەپدى مىرزا باباقبەگ جىددىي يوسۇندا.

— نېمە؟ شاھزادە ئاستانگە لەشكەر تارتىپ كېلەمدەكەن؟ — دەپدى ئابدۇللاخان چۆچۈگەن ھالدا. ئۇ بىر ئاز تۇرۇۋالغاندىن كېيىن چارلاشقان قويۇق ساقاللىرىنى تۇتاملىغىنىچە گېپىنى داۋاملاشتۇردى، — يا ھەزرەت، بۇ شاھزادىدە ئىنساپ، تەۋپىق دېگەن نەرسىلەر راستتىنلا قالمىغانمىدۇر.

ھېچكىمدىن سادا چىمىغاندىن كېيىن خان مىرزا باباقبەگدىن سورىدى:

— بۇ خەۋەر ئىشەنچلىكمۇ، ئەمىرىم، يەنە ئالدىراقسانلىق قىلىپ، ئىلگىرىكىدەك دوستلارنى يىغلىتىپ، دۈشمەننى كۈلدۈرىدىغان ئىشلارنى قىلىپ يۈرمەيلى دەيمىنا.

— مەلۇمات ئىشەنچلىكتۇر، ئادالەتپاناھىم، — دەپدى مىرزا باباقبەگ گەپنى ئۈزۈپلا ۋە يېنىدىكى ئوڭ قېشىنىڭ ئۈستىدە بىر

ئىلىك تارتۇقى بار تەمبەل يىگىتىنى كۆرسىتىپ تۇرۇپ گېپىنى داۋاملاشتۇردى، — بۇ خەۋەرنى مانا بۇ سادىق سەركەردىلىرى قەشقەرگە بېرىپ ئۆز ئاغزى بىلەن ئەكەلدى.

— خان ئالىيلىرىنىڭ دۆلەتلىرى مەڭگۈ زىيادە بولغاي، سەلتەننى ئەبەدىلىك روناقتا تاپقاي، — دېدى يىگىت مرزا باباقبەگنىڭ گېپى تۈگىشى ھامان چاققانلىق بىلەن لەشكىرى ياساق بويىچە يەكتىزلىنىپ خانغا ئېھتىرام بىلدۈرۈپ. سۇلتان نەزىرىنى يىگىتكە قايتا ئاغدۇردى، بېشىدىن ئايىغىدى. غىچە ئىنچىكىلىك بىلەن نەزەر تاشلىدى. يىگىتنىڭ ياشلىق جاسارتى ئۇرغۇپ تۇرغان بەستى سۇلتاننىڭ قايىللىقىنى قوزغىدى.

— ئىجازەت، — دېدى سۇلتان يىگىتنىڭ ئېھتىرامىنى قوبۇل قىلغانلىقىنى بىلدۈرۈپ ۋە مرزا باباقبەگدىن سوردى. دى، — بۇ باھادىر ئوغلان كىم بولىدۇ، ئەمىرىم؟ — ئاستانە قورۇقچى لەشكەرگاھى مېڭىگى، ئۆزى تۈرلۈك جەڭ ماھارەتلىرىنى پىششىق ئىگىلىگەن سەرخىل شەمشەرۋازلار. دىن. ئىسمى شىرئەلى باھادىر. يېقىندا قەشقەر تەرەپتىن ئەھۋال بىلىپ كېلىشكە ماڭدۇرغانىدىم. تېخى بايىلا ئاستانگە قايتىپ كېلىشى.

سۇلتان ئۇلارنى شاھ سۇپىغا چىقىپ ئولتۇرۇشقا تەكلىپ قىلدى.

— ھە ئەمدى قەشقەردە كۆرگەن — ئاڭلىغانلىرىڭنى خان ئالىيلىرىغا سۆزلەپ بەر، — دېدى مرزا باباقبەگ يىگىتكە بۇيى-رۇق قىلىپ.

شىرئەلى باھادىر سۆزلەشكە تەمبەلدىيۇ، مەلىكە مۆھتەرەم خېنىمغا قاراپ تەئەججۈپ ئىلىكىدە توختاپ قالدى.

— سۆزلەۋەر، باھادىر يىگىت، مەلىكەم ئۈچۈن لەشكىرى ئىشلارنى سىر تۇتماق بىھاجەت، — دېدى ئابدۇللاخان شىرئەلى

باھادىرنىڭ كۆڭلىدىكى چۈشىنىپ .
يىگىت قەشقەردىكى بەزمىخانىدا گۈلشەن بىلەن كۆرۈشكىنى
نى يوشۇرغاندىن باشقا، گۈلشەننىڭ ئاغزىدىن ئاڭلىغان شاھزادە
يولۋاسخاننىڭ بارلىق مەخپىيەتلىكلىرىنى ۋە ئەتىسى يولۋاسخان
نىڭ ئوردا مەھرەملىرىدىن ئېرىشكەن مەلۇماتلارنى تولۇقى بىلەن
سۆزلەپ بەردى ھەمدە ھىدايتۇللا ئىشاننىڭ شاھزادە يولۋاسخانغا
ھەمدەم بولۇش ئۈچۈن ئىشقىيە سۈلۈكىدىكى مۇرىت - مۇخلىس-
لىرىدىن بىر سوپى لەشكەرلەر قوشۇنى تەشكىللەپ قوراللاندىرۇ-
ۋاتقانلىقىنى، ئاستانە، مەكىت، مارالبېشى، قارغىلىق،
پوسكام ... قاتارلىق يۇرتلاردىكى مۇرىتلىرىنى ھەرىكەتلەندۈرۈش
ئۈچۈن خەلىپە، سۈلۈك مەسئۇللىرىنى ماڭدۇرغانلىقىنىمۇ قو-
شۇپ قويدى .

— شۇنچە كۆپ لەشكەرىي مەخپىيەتلىكلەرنى قانداق بىل-
ۋالدىڭ، باھادىر يىگىت؟ غايىبىنى بىلىش كارامىتىڭ بارمۇ يا
سېنىڭ، — دەپدى ئابدۇللاخان شىرئەلى باھادىرنىڭ سۆزلىرىگە
بىر ئىشىنىپ، بىر ئىشەنمەي .

شىرئەلى باھادىر ئۆزىنى تۈتۈۋېلىپ تەمتىرمەيلا جاۋاب
بەردى .

— ئالتۇن - كۈمۈش، زۇۋانسىزنىمۇ سۆزلىتىدىكەن، قىب-
لىگاھىم .

— مانا بۇ قاراملارنىڭ ۋۇجۇدىدىكى ئۆزىدىن كۈچلۈك رە-
قىبلىرىنىڭ ئاجىزلىقىنى تۇتۇۋالالايدىغان كاتتا پاراسەت . ئەقىل
بىلەن تەدبىر بىرلەشسە ھەرقانداق مۈشكۈلاتنى يەڭگىلى بولىدۇ،
خان ئاتا، — دەپدى شىرئەلى باھادىرنىڭ تەدبىرىدىن قايىل بولغان
مەلىكە مۆھتەرەم خېنىم گەپ ئېلىپ ۋە ئۆزىنىڭ بايام ئابدۇللا-
خان بىلەن قىلغان مۇنازىرىسىدە كەلتۈرگەن دەلىلگە ئىشارە
قىلىپ .

— قايىلمەن، قايىلمەن، — دەپدى ئابدۇللاخان چىرايىغا

سۇس كۈلكە يۈگۈرتۈپ.

ئىشقىيە سۈلۈكىدىكىلەرنىڭ شاھزادە يولۋاسخاننى تەخت تارتىۋېلىشقا قۇترىتىۋاتقانلىقى ۋە بۇ ئىش ئۈچۈن كۈچ تەشكىل- لەپ ھەمدەم بولماقچى بولغىنىنى ئاڭلاپ ئابدۇللاخان ئانچە ئە- جەبلىنىپ كەتمىدى. چۈنكى، ئۇ ئەينى يىلى خوجا مۇھەممەدىيۈ- سۈپ ئىشاننىڭ قوش گۈمبەزدىكى ئۆلۈمىدىن كېيىن ئىشقىيەچى- لەرنىڭ ئۆزىنى ئىسھاقىيەچىلەرنى قانات ئاستىغا ئال-دى، ئۇلارنى سەلتەنتنىڭ سۈرى بىلەن قوغدىدى، ھاكىمىيەتنى سۈ- لۈك - مەزھەپتىن مۇستەسنا تۇتىمەن دېگەن ۋەدىسىگە ئەمەل قىلمىدى دەپ ئاغرىنىپ، ئاداۋەت تۇتۇپ كېلىۋاتقانلىقىنى ئوبدان بىلەتتى. ئەمما ئۆز پۇشتىنىڭ ئەقىلسىزلىق قىلىپ، تەختتە ئولتۇرۇشقا ئالدىراپ، ئۆز ئاتىسىغا قارشى قىلىچ يالىڭاچلاشقا تەييارلىنىۋاتقانلىقىدىن كۆڭلى خېلىلا ئەسكى بولدى، يۈرىكى مۇجۇلدى. ئاتا - بالا تەخت تالنىش قىلىچ يالىڭاچلىشىپتۇ دېگەن بەننامغا قالدىغانلىقىنى ئويلاپ ۋۇجۇدى نومۇستىن ئۆرتەندى.

«شاھزادە بۇنچە ناشۈكۈرلۈك قىلمىسىمۇ بۇ تەخت سەلتەنەت شۇنىڭ ئىدىغۇ، ئاخىر. ئى ياراتقان ئاللا ئىگەم، قايسىبىر گۈ- ناھلىرىم ئۈچۈن ماڭا بۇ مۈشكۈلاتلارنى، رەنجۇ ئەلەملەرنى راۋا كۆرگەنسەن. ئۆز تىلىمغا چىققان كۆيدۈرگە بولدىغۇ بۇ بەتئەخلاق شاھزادە...»

شۇ تاپتا سۇلتان ئابدۇللاخان 1639 - يىلى ئەمدىلا سەككىز ياشقا كىرگەن شاھزادە يولۋاسخاننى تولىمۇ يەڭگىلتەكلىك بىلەن قەشقەرنىڭ نائىب ئەمىرى قىلىپ بەلگىلىگەنلىكىنى، بۇ نارەسىدە ئۆسمۈر ئۈچۈن ئاتا تەربىيىسى، موللا ئۇستاز تەلىمى تولىمۇ زۆرۈر مەزگىل ئىكەنلىكىنى، ئاستاندىن، خاندىن يىراق تۇرغان قەشقەر ئەمىرلىرىنىڭ شاھزادىگە ئەدەپ - ئەخلاق، ئىلىم - ماھارەت، يۇرتدارچىلىق ئىشلىرىدىن تەلىم بەرمەي، شاھزادىنى

تۈرلۈك ئويۇن - تاماشا، بەزمە، ناشايان ئىشلارغا ئۆگەتكەن. لىكىنى، شۇ سەۋەبلىك شاھزادە يولۋاسخاننىڭ ئۆسمۈر چېغىدىلا بۇزۇلۇپ، ئەنە ئاشۇنداق بەتئەخلاق، رەھىمسىز، نەپسانىيەتچى، ناشۈكۈر بولۇپ چوڭ بولغانلىقىنى زىنھار ئويلىمايتتى. مانا مۇشۇ ئىشلارنىڭ سەۋەبچىسى ئۆزى ئىكەنلىكىنى ھەرگىز خىيالىدە خا كەلتۈرمەيتتى.

— شاھزادىنىڭ پەيلى شۇ بولسا، بىزمۇ تەييارلىق كۆرۈپ قويالى، — دېدى ئابدۇللاخان چىرايغا جىددىي تۈس بېرىپ ۋە ھەرقاچان يېنىدىن بىر قەدەم نېرى كەتمەيدىغان مۆھۈردارى، قوشۇمچە پەرمانچىبەگكە قاراپ بۇيرۇق چۈشۈردى، — پەرمان! پېشىندىن كېيىن بارلىق ئوردا ئەركانلىرى ھۇزۇرى مۇبارەككە جەم بولغاي. لەشكىرىي ئىشلار توغرىلۇق مەشۋەرەت قىلغايىمىز. — لەشكىرىي مەشۋەرەتكە مەنمۇ قاتناشماسمۇ بولامدۇ، خان ئاتا، — دېدى مەلىكە مۆھتەرەم خېنىم چىرايلىق كېيىك كۆزلىدە. رىنى خانغا ئىلتىجالىق تىكىپ.

— ئەلۋەتتە بولىدۇ، ئەقىللىق قىزىم، — دېدى ئابدۇللاخان مەلىكەگە ئىچ كۆيەرلىك بىلەن قاراپ. مىرزا باباقبەگ سۇلتان ئابدۇللاخاننىڭ مەلىكە مۆھتەرەم خېنىمغا بەرگەن بۇ ئىجازەتنى ئانچە ياقتۇرۇپ كەتمىدى. ئەمما باياتىن بېرى مەلىكىنىڭ چاقماقتەك قىلغان ئورۇنلۇق سۆزلىرىدىن ھەيران بولۇپ تۇرغان شىرئەلى باھادىر مەلىكىگە قايىللىق بىلەن قاراپ قويدى.

2

قەشقەر.

بۈگۈن شاھزادە يولۋاسخاننىڭ نائىب ئەمىرلىك ئوردا

كېڭەشخانسىغا مۇھىم قەلەمدار - ئەلەمدار بەگ - سپاھلىرى تولۇق يىغىلغانىدى. شاھانە تون - لىباسلارنى كىيگەن شاھزادە نائىب ئەمىرلىك تەختىدە مەغرۇر ئولتۇراتتى. تەختكە يېقىنراق جايغا يېڭىدىن ئالاھىدە قويۇلغان مەخمەل كۇرسىدا خوجا ھىدايد-تۇلا ئىشان دادىسى خوجا مۇھەممەد يۈسۈپ ئىشاندىن تەۋەررۈك قالغان كەھرىۋا تەسۋىنى تىنىمىسىز سىيرىغىنىچە ئۆزىگە تەمەننا قويغان ھالدا، تاپسىدىكى ئەمىرلەرگە كۆزىنىڭ قۇيرۇقىدا قاراپ قويۇپ، شاھزادە يولۋاسخاندىن بەكرەك گىدىيىپ ئولتۇراتتى. شاھزادىنىڭ ئەمىر لەشكىرى^① ئېلىشاھبەگ ئوڭى سېرىق، چوقۇر يۈزلۈك، قىزىل ساقاللىق، گەۋدىلىك كەلگەن قىرىق بەش - ئەللىك ياشلاردىكى كىشى سۆزلەۋاتاتتى:

— ئاستانە يۈرۈشىگە تاللانغان ئىككى تۈمەن لەشكەر بىر ئايلىق ئوزۇق - تۈلۈكى بىلەن تەق بولدى. بۇلارنىڭ بىر تۈمىنى ئاتلىق لەشكەر، قالغىنى پىيادە لەشكەر. ئۇنىڭدىن باشقا قۇتبىل ئەقتابى ئىشان پىر بۇزرۇكنىڭ مۇرىت - مۇرىشلىرىدىن تەش-كىنلەنگەن سوپى لەشكەرلەرنىڭ سانىمۇ تۈمەندىن ئاشقانلىقى ئې-دىتىلدى. ئۇلارنىمۇ مەشقاۋۇللار قوراللاندىرۇپ، پۇختا مەشىق قىلدۇرۇپ چىقتى ۋە بىر ئاي يەتكۈدەك ئوزۇق - تۈلۈكى غەملەندى. ھازىر شاھزادە ئالىيلىرىنىڭ پەرىمانىغا قاراشلىق قالدۇق.

شاھزادە يولۋاسخان رازىمەنلىك بىلەن بېشىنى لىڭشىتىپ قويۇپ نەزىرىنى خوجا ھىدايتۇلا ئىشانغا يۆتكىدى.

— جانابى پىر بۇزرۇكۋارىمىز قۇتلۇق بىر كۈنى بەلگىلەپ بەرسە، ئاندىن پەرمان بەرگەيمىز.

— ۋاقتىنى كەينىگە سۈرۈشكە بولمايدۇ، — دېدى ھىدايد-تۇلا ئىشان تەكەللۇپسىزلا. گەرچە ئىشاننىڭ شۇ تاپتىلا شاھزا-

① ئەمىر لەشكەر - لەشكەر بېشى، باش سەركەردە دېگەن مەنىدە.

دىنى ئاستانىگە يۈرۈش قىلىشقا دەۋەت قىلغۇسى، ئاستانىگە باس-
 تۇرۇپ بارغانچە ئەشەددىي رەقىبى ئىسھاقىيەچىلەردىن ئاتا قىساد
 سىنى ئالغۇسى، ئۇلارنى قىر - چاپ قىلىپ قانلىرىدا توگمەن
 چۆرگىلەتكۈسى كېلىپ تۇرسىمۇ، ئىچكى تۇيغۇسىنى زورغا بېد-
 سۆزلىنىپ، ئۆزىگە قەستەنگە سىرلىق تۈس بېرىپ ئالدىرماي
 سۆزلىدى، — ئەمما زىيادە ئالدىراقسانلىقمۇ پۇشايان كەلتۈر-
 گۈسىدۇر. بۈگۈن كېچە جەننەتلىك مازار پادىشاھى پەدەرۇ
 بۇزۇكىنىڭ مەقبەرىسىدە ئېتىكاپتا ئولتۇرۇپ، ئەۋلىيا ماشايخ-
 لار بىلەن مۇلاقەتتە بولغايمەن ۋە سەججەدەنشىن^①، كارامۇتۇللا
 كاتىبىن^②، بابام پىر بۇزۇك مەخدۇم ئەزەم ھەزرەتلىرىنىڭ
 باتىنى ئالەمدىن^③ بەرگەن رەھنەما بېشارەتلىرى بويىچە خاسىيەت-
 لىك بىر كۈنى تاللىغايمەن، ئۇنىڭغىچە مۇددىئا - مەقسەتلىرىد-
 مىز قەتئىي خۇپىيانە تۇتۇلغايكى، ئاستانىدىكى قارا مۇسۇلمان
 مۇلھىدلار بىخەۋەر ھالەتتە غەپلەت ئۇيقۇسىنى ئۇخلىغاي، ئاللاتا-
 ئالا شاھزادە ئالىيلىرىنىڭ نۇسرەت تەلەپلىرىنى مەڭگۈ ئوڭ قىل-
 غاي، ئىلاھا ئامىن!

ھىدايتۇللا ئىشانغا ئەگىشىپ بارلىق ئەمىرلەر قوللىرىنى
 دۇئاغا كۆتۈردى. ئەپسۇسكى، ئىشاننىڭ لەۋلىرىنى مېتىلدەتىپ
 قىلىۋاتقان دۇئاسى «ئىلاھۇ ئەكبەر» گە بارماي تۇرۇپ ساراينغا
 پالاقلاپ كىرگەن ھۆدەپچى شاھزادىگە مەلۇمات يەتكۈزدى.
 — مەلۇم بولغاي، ئوردا پەرمانچىسى خان يارلىقىنى
 ئەكەلدى.

ھۆدەپچىنىڭ گېپى ئاخىرلىشىپ بولغۇچە، ساراينغا ئىككى
 قورۇقچىسىنىڭ ھەمراھلىقىدا ئىجازەتسىزلا كىرىپ كەلگەن ئور-
 دا پەرمانچىسى نەپىس ئىشلەنگەن شاھانە قاپچۇقنى ئوڭ قولىدا

① سەججەدەنشىن — سەججەدە تۇرغۇچى، جاپانامازدا ئولتۇرغۇچى، ئىبادەت قىلغۇچى.
 ② كارامۇتۇللا كاتىبىن — خۇدانىڭ كارامەتلىرىنى خاتىرىلىگۈچى.
 ③ باتىنى ئالەم — ئىچكى دۇنيا، يوشۇرۇن ئالەم.

بېشىدىن ئېگىز كۆتۈرگىنىچە ئۇدۇل شاھزادە يولۋاسخاننىڭ ئال-
دىغا كېلىپ توختىدى - دە:

— پەرمانى ئالىي! — دەپ جاراڭلىق ئاۋازدا توۋلىدى.
تۈيۈقسىز يۈز بەرگەن بۇ ئىشتىن شاھزادە يولۋاسخانمۇ، تېخى
باشلىغان دۇئاسىنى ئاخىرلاشتۇرۇشقا ئۈلگۈرمىگەن ھىدايتۇللا
ئىشان ۋە باشقا ئەمىرلەرمۇ ئالقانلىرىنى ئېگىز كۆتۈرۈشكىنىچە
قېتىپلا قىلىشتى.

پەرمانچىبەگ يەنە بىر قېتىم سۈر - ھەيۋە بىلەن توۋلىدى:
— پەرمانى ئالىي! قەشقەرنىڭ نائىب ئەمىرى شاھزادە يول-
ۋاسخان يارلىقنى تاپشۇرۇۋالغاي.

نەچچە ۋاقىتتىن بېرى ھىدايتۇللا ئىشاننىڭ دەۋەت ۋە رىغ-
بەتلىرى نەتىجىسىدە قاپ يۈرەكلىك بىلەن دادىسى سۇلتان ئاب-
دۇللاخانغا بايقۇت قىلىپ ئۆزىنى خانۇ خاقان دەپ جاكارلاپ،
تېرىسگە سىغماي قالغان شاھزادە يولۋاسخان مانا ئەمدى ھەقىقىي
سەلتەنەتنىڭ سۈر - ھەيۋىسىدىن چۆچۈپ ئېسىگە كەلدى - دە،
ئىختىيارسىز ئورنىدىن دەس تۇرۇپ، پەرمانچىبەگنىڭ ئالدىغا
كېلىپ، بېشىنى تۆۋەن سالغىنىچە قول باغلاپ تۇردى.

شاھزادىگە ئەگىشىپ باشقا ئەمىرلەرمۇ دۈرىدە ئورنىدىن
تۇردى - دە، قاتار ئىككى سەپ بولۇپ تىزىلىپ قول باغلاشتى.
ھىدايتۇللا ئىشانمۇ دۇئاسىنى چالا پېتى تاشلاپ قويۇپ،
شاھ سۈپىسىدىن تۆۋەنگە چۈشۈپ قول باغلاپ تۇرۇشقا مەجبۇر
بولدى. پەرمانچىبەگ شاھانە قاپچۇقتىن بىر يۈگەم يېشىل رەڭ-
لىك قەغەزنى ئاۋايلاپ ئالدى - دە، ئاۋازىنى ۋەزىمىنلىك بىلەن
دانە - دانە چىقىرىپ خان يارلىقنى ئوقۇشقا باشلىدى:

يارلىق:

بىسىمىلاھىر رەھمانىررەھىم.
مەنكى بۈيۈك سەئىدىيە سەلتەنتىنىڭ خاقانى سۇلتان

ئابدۇللاخان شۇنداق يارلىق قىلمەنكى، پەرزەنتىم شاھزادە يولۋاسخانغا مۈلكى قەشقەر دىيارىنى سۇيۇرغال قىلىپ بېرىپ، ئۇشبۇ ھۇدۇتلىقنىڭ نائىب ئەمىرلىكىگە تەيىنلىدى. گەن ھەمدە ئۇنى ۋەلىئەھدى قىلىپ تاللىغانىدىم. ھالا بۇ گۈنكى كۈندە پەرزەنتىم بولمىش ئول شاھزادە ئۆز نېسىۋىدىكى سىگە شۈكرى - قانائەت قىلماي، يامانلارغا يانتايىق بولۇپ، سەلتەنتىمىزنىڭ يوشۇرۇن ئەغيارلىرى بىلەن تىل بىرىك-تۈرۈپ، ياخشى - ياماننى ئايرىماي، قەشقەر پۇقرالىرىغا كۆپ زۇلۇملارنى سالدىلەر. رەئىيەتنى چىداپ بولغۇسىز ئازابلارغا دۇچار قىلدىلەر ۋە يەنە بىزلەر كىم پەدەرى بۇزۇك خاقانغا بايقۇت قىلىپ، خۇتبىنى ئۆز نامىگە ئوقۇتۇپ، كەچۈرگۈسىز گۇناھكەبىر سادىر قىلدىلەر. قەشقەر ھۇدۇتلىق قىدىكى رەئىيەتنىڭ كۆڭلىنى ئەمىن تاپقۇزۇش، بۈيۈك سەلتەنتىمىزنىڭ شانۇ شەۋكىتىنى قوغداش بائىسىدىن، شاھزادىنىڭ قەشقەر دىيارىنىڭ نائىب ئەمىرلىكى، سەئىدىيە سەلتەنتىمىزنىڭ ۋەلىئەھدىلىك مەرتىۋىلىرىنى ئېلىپ تاش-لاش، شاھزادىلىكىنى ساقلاپ قېلىپ، ئوردىغا قايتۇرۇپ كېلىش خۇسۇسىدا ئۇشبۇ يارلىق چۈشۈرۈلدى.

يارلىق تامام، ۋەسسalam.

پەرمانچىبەگ يارلىقنى ئوقۇپ بولۇپ، ئاۋايلاپ شاھانە قاپ-چۇقىغا سالدى - دە، چىرايى تاتىرىپ، چىپ - چىپ تەرلەپ كەتكەن شاھزادە يولۋاسخانغا ھۆرمەت بىلەن قوش قوللاپ تەڭلىدى.

ئەس - ھوشىنى يوقىتىپ، نېمە قىلارنى بىلمەي قالغان شاھزادە يولۋاسخان ياغاچتەك قېتىپ قالغان بولۇپ، پەرمادە-چىبەگنىڭ قولىدىكى خان يارلىقنى ئېلىشنى ئېسىدىن چىد-قارغانىدى.

— يارلىقنى تاپشۇرۇۋالغايلا، شاھزادەم، — دېدى پەرمان-
چىبەگ ئاۋازىنى ئۈنلۈكرەك چىقىرىپ.

يولۋاسخان چۆچۈپ بېشىنى كۆتۈردى - دە، يارلىقنى قوش
قوللاپ ئالدى. شۇ دەقىقىدە ئۇنىڭ كاللىسى قۇپقۇرۇق ئىدى.
ئۆزىنىڭ نېمە بولغانلىقىنى، نېمە قىلىۋاتقانلىقىنىمۇ بىلمەيتتى.
يارلىق ئوقۇلۇشقا باشلىغاندا خۇددى چايان چېقىۋالغاندەك
بىر ئىزىدا تۇرالماي قالغان خوجا ھىدايتۇللا ئىشان پايپاسلاپ
شاھزادىنىڭ قېشىغا كەلدى - دە، شاھزادىنىڭ گەۋدىسىنى مېھ-
رىبانلىق بىلەن قۇچاقلاپ تۇرۇپ، تۇمشۇقىنى قۇلىقىغا يېقىن
ئەكەپلىپ، خۇددى سېھىر - ئەپسۇن ئوقۇۋاتقاندەك پىچىرلىدى.
پىچىرلىغاچ شاھزادىنىڭ قولىتىقىدىن يۆلەپ ئاپىرىپ تەختتە ئول-
تۇرغۇزدى، ئولتۇرغۇزۇۋېتىپمۇ پىچىرلاشنى توختاتمىدى. بۇ
ھالەت شۇنداقلا قارىغان كىشىگە ئىشان گويا ئېغىر كېسەلگە
مۇپتىلا بولۇپ قالغان شاھزادىگە ئايەت ئوقۇپ دەم سېلىۋاتقاندەك
تويغۇ بېرەتتى. مانا ئاستا - ئاستان مۆجىزە يۈز بەردى. يولۋاس-
خاننىڭ تاتارغان چىرايىغا بىردىنلا قان يۈگۈردى، تۈگۈلۈپ -
سوللىشىپ كەتكەن قەددى قايتىدىن رۇسلاندى، ئاجىز پىلىلداپ
قالغان كۆزلىرى ئاۋۋال روھلۇق چاقنىدى، كېيىن دەھشەتلىك
چەكچەيدى. چىرايىدىكى پەرىشانلىقنىڭ ئورنىغا سۈر - ھەيۋە،
تەكەببۇرلۇق ئالماشتى. غايىبىتىن بىر كۈچ - مادار بېغىشلىغان-
دەك چاچراپ ئورنىدىن تۇردى - دە، قولىدىكى خان يارلىقنى
سېلىنغان شاھانە قاچچۇقنى يەرگە غەزەپ بىلەن ئاتتى.

— ئەدەپسىزلىك قىلمىسلا، شاھزادەم، ئۇ دېگەن قىبلىگا-
ھىمىزنىڭ شاھانە يارلىقى، — دېدى پەرمانچىبەگ شاھزادىنىڭ
بۇ قىلىقىغا چىنداپ تۇرالماي.

— نېمە دېدىڭ؟ سەن ماڭا تەنبىھ بەرگۈدەك كىمتىڭ شۇند-
چە؟ — دېدى شاھزادە غەزەپ بىلەن ھۆركىرەپ، — ھاي قاي-
سىڭلار بار، تۇتۇڭلار مۇنۇ بەنبەختنى.

شۇ ھامان سىرتتىن بىر توپ نۆكەرلەر ئېتىلىپ كىردى - دە، پەرمانچىبەگ بىلەن ئىككى قورۇقچىنىڭ قوللىرىنى قايرىپ بەرگە باستى.

— ماڭ، دەرھال ئاستانىگە قايتىپ خان ئاتامغا مەلۇم قىل. مەن ئۆزۈمنى ئاللىقاچان خان دەپ جاكارلاپ بولغانمەن. خان ئاتامنىڭ ھەرقانداق يارلىق - پەرمانلىرىنى ئېتىراپ قىلمايمەن. چىرايلىقچە تەختنى ماڭا ئۆتۈنۈپ بەرسە بەرسۇن، ئۇنداق قىلماي - دىكەن، لەشكەرلىرىم بىلەن مەجبۇرىي تارتىۋالسىمەن، — دەپدى يولۋاسخان ھاياجانلانغان ھالدا قوللىرىنى شىلتىپ سۆزلەپ، — كېلىڭلار، مۇنۇ پەرمانچىنىڭ تون - سەرىپلىرىنى تامامىي سال - دۇرۇۋېلىپ، شەھەر سېپىلىنىڭ سىرتىغىچە قوغلاپ چىقىرىڭلار.

نۆكەرلەر پەرمانچىبەگ بىلەن ئىككى قورۇقچىنى سىرتقا سۆرىگىنىچە ئاچىقىپ كەتتى. شاھزادە يولۋاسخاننىڭ يېنىدا گى - دىيىپ تۇرغان خوجا ھىدايتۇللا ئىشان رازىمەنلىك بىلەن چىرا - يىغا سۇس كۈلكە يۈگۈرتتى.

3

تۇن نىسپى.

قارا لىباسقا پۈركەنگەن ھېمىتنىڭ سېپى تولىمۇ سۈرلۈك كۆرۈنەتتى. مەغرىب تەرەپتىكى كۆپۈك تاغ بىلەن مەشرىق تەرەپ - تىكى يۇرت - مەھەللە ئوتتۇرىسىدىكى كەڭرى كەتكەن تاقىر سايلىقنى سەئىدىيە خانلىقىنىڭ قەشقەرگە جازا يۈرۈشىگە ماڭغان خان لەشكەرلىرى تولۇق ئىگىلىگەن بولۇپ، داق يەرنى سېلىنچا، كۆك ئاسماننى يېپىنچا قىلىپ، خۇددى سايىنىڭ تېشىدەك يېتىش -

قىنىچە شېرىن ئۇيقۇغا كېتىشكەندى. ھەر ئەللىك قەدەم ئارد. لىقتا بىردىن قويۇلغان قاراۋۇللارنىڭ ئۇيقۇسىراپ، ئېزىلىپ ئەسنەشلىرى كېچە تىمتاسلىقىنى بۇزۇپ تۇراتتى. ئۇيقۇسىنى قاچۇرۇش ئۈچۈن تۆت - بەش قەدەم دائىرە ئىچىدە توختىماي مېڭىپ - مىدىرلاشلىرىنى تون قاراڭغۇسىدا خىرە - شىرە ئىلغا قىلغىلى بولاتتى.

تومۇز ئايلىرىدىكى قۇياش تەپتىدە كۈندۈزى تونۇردەك قىزىپ كەتكەن بۇ ساي مانا ھازىر تاغ تەرەپتىن ئەسكەن غۇر - غۇر شامالدا ئوبدانلا سوۋۇپ قالغان بولۇپ، ئادەمگە باشقىچە بىر ھۇزۇر بېغىشلايتتى.

ئېگىزرەك بىر دۆڭگە جايلاشقان ياتىشەك چىدىرىدىن ئون نەچچە لەشكەرنى ئەگەشتۈرۈپ چىققان ياتىش بېشى ئۇخلاۋاتقان لەشكەرلەرنى ئويغىتىۋەتمەسلىك ئۈچۈن يەڭگىل قەدەم ئېلىشقىدەنچە، قاراۋۇللارنىڭ ئۇخلاپ قالغان - قالمىغانلىقىنى، ئۆز ئورنىدا بار - يوقلۇقىنى تەكشۈرۈپ چىققاندى. ياتىش بېشىنىڭ يېقىنلاپ كەلگىنىنى كۆرگەن قاراۋۇللار جىددىي ئەھۋال كۆرۈلۈپ سە ئۇخلاۋاتقان لەشكەرلەرنى ئويغىتىدىغان مىس تىۋىلدىبازنى قولغا ئېلىپ، لەشكەرىي ياساق بويىچە جىددىي يوسۇندا ۋارقىردى.

— ئوران ①!

— بېھىش نېمىتى، — دېدى ياتىش بېشى قاراۋۇلغا بۈگۈندىكى كېچىلىك پارولنى ئېيتىپ بېرىپ.
قاراۋۇل خاتىرجەم بولغان ھالدا چارلىغۇچىلارنى ئۆتكۈزۈۋەتتى.

— ئاللاھۇئەكبىر! ئاللاھۇئەكبىر! ...
شەرقىي ئۇپۇقنىڭ ئاستا - ئاستا سۈزۈلۈشىگە ئەگىشىپ

① ئوران - پارول.

جاراڭلىغان ئەزان ئاۋازى پۈتكۈل ساينى لەرزىگە كەلتۈردى . لەشكەرلەر ئۇخلاۋاتقان ئورنىدىن بۇيرۇقسىزلا چەيدەسلىك بىلەن تۇرۇشتى - دە ، دالدا جايغا ئۆتۈپ تەرەت سىندۈرۈپ بولۇپ ، تەييەمۇم^① قىلىشقا باشلىدى ۋە ھەرقايسى قىسىملار ئۆز-لەرنىڭ ئىماملىرىنىڭ كەينىگە سەپ بولۇپ تىزىلىپ قىبلىگە يۈزلەنگىنىچە بامدات نامىزىنى ئۆتەشكە كىرىشتى .

ئۇزاق ئۆتمەي لەشكەرلەرگە ناشتلىق تەييارلاش ئۈچۈن ئوت يېقىلغان يۈزلىگەن ئوچاقلاردىن كۆتۈرۈلگەن كۆكۈچ ئىس پۈت-كۈل ساينى قاپلىدى . بامدات نامىزىنى ئۆتەپ بولغان لەشكەرلەر-نىڭ سۆزلىشىۋاتقان ، كۈلۈشۈۋاتقان ، چاقچاقلىشىپ ۋارقىراشقان ئاۋازلىرى ھەممە يەردىن ئاڭلىنىشقا باشلىدى .

يۈز نەپەر خاس نۆكەرنىڭ قاتتىق مۇھاپىزىتىدە تولىمۇ سۈر-لۈك كۆرۈنىدىغان بارگاھى ئالىينىڭ^② تۆر تەرىپىدىكى ئوتقاشتەك گىلەمنىڭ ئۈستىگە سېلىنغان تەتلە كۆرپە ئۈستىدە ئەمىرى كەبىر^③ ھىندىقۇش مىرزا سالاپەت بىلەن ئولتۇراتتى . چاچ - ساقاللىرى ئۇچتەك ئاقارغان ، يەتمىش ياشلاردىن ئاشقان بۇ پېش-قەدەم سەركەردە ياشىنىپ قالغىنىغا قارىماي سۇلتان ئابدۇللاخان-نىڭ پەرمانىغا بىنائەن قەشقەرگە جازا يۈرۈشى قىلغۇچى قوشۇنىنى باشلاپ چىققانىدى . ئۇنىڭ ئاشۇ سۈرلۈك تۇرقىدىن تېخىچىلا كۈچ ۋە جاسارىتىدىن قالمىغانلىقى چىقىپ تۇراتتى . چېدىرنىڭ ئوتتۇرىسىغا سېلىنغان كىمخاب داستىخاننىڭ ئوڭ - سول تەرد-پىدىكى كۆرپىلەردە ئىلغار^④ ، جەۋانغار^⑤ ، بەرانغار^⑥ ، يە-زەك^⑦ ، ھەزار^⑧ ۋە ياتىش قوشۇنىنىڭ سەركەردىلىرى ئورۇن ئې-

① تەييەمۇم - سۇ يوق ۋاقىتتا توپىدا ئېلىنىدىغان تەرەت .
② بارگاھى ئالىي - باش لەشكەرى قومانداننىڭ چېدىرى .
③ ئەمىرى كەبىر - ئەڭ ئالىي لەشكەرى قوماندان .
④ ئىلغار - ئالدىن يۈرگۈچى قوشۇن .
⑤ جەۋانغار - ئوڭ قانات قوشۇن .
⑥ بەرانغار - سول قانات قوشۇن .
⑦ يەزەك - ئالدىن يۈرۈپ چارلىغۇچى قوشۇن .
⑧ ھەزار - مىڭ كىشىلىك قوشۇن .

لىشقان بولۇپ، ناشتا قىلىشقاچ لەشكېرى ئىشلار توغرىلۇق كېڭەش قىلىشۋاتاتتى.

— ئايغاقچىلارنىڭ كېچە خەۋەر ئېلىپ كېلىشىچە، — دەپ سۆزلەۋاتاتتى يەزەك قوشۇنىنىڭ سەركەردىسى شىرئەلى باھا-دەر، — ئۇ سۇلتان ئابدۇللاخاننىڭ ئىشەنچىگە ئېرىشىپ، بۇ قېتىمقى جازا يۈرۈشىدە يەزەك قوشۇنىنىڭ سەركەردىلىكىگە كۆ-تۈرۈلگەندى، — شاھزادە يولۋاسخاننىڭ ئىككى تۈمەن كىشىلىك ئاسىي قوشۇنى ئەلشاھبەگ، ئەلىقۇلبەگ قاتارلىق ئاكا - ئۇكا ئەمىرلەرنىڭ ئەمرۇل - ئۆمرالىقىدا يولغا چىقىپ، تۈنۈگۈن يېڭىسارغا يېتىپ كەپتۇ. بۈگۈن ئۇلار بىلەن روبىرو كېلىدىغان ئوخشايمىز.

— شاھزادە لەشكەرلىرىنىڭ سانى خاتا ئەمەستۇر - ھە، سەركەردەم؟ — دەپ سورىدى ھىندىقۇش مىرزا يەنە قايتىلاپ. — يوقسۇ، ھەرگىز خاتا ئەمەس، — جاۋاب بەردى شىرئەلى باھادىر، — ئۇلارنىڭ كەينىدە خوجا ھىدايتۇللا ئىشاننىڭ موللا ساقى، موللانەقى ئىسىملىك خەلىپىلەرنىڭ باشچىلىقىدىكى تۈمەن كىشىلىك ھەمدەمچى سوپى لەشكەرلەرمۇ بار ئوخشايدۇ. ھەمدەمچى سوپى لەشكەرلەرنىڭ خەۋىرى ھىندىقۇش مىرزدە-نىڭ دىققىتىنى ئانچە تارتالمىدى. چۈنكى ئۆمرىدە نۇرغۇن لەش-كېرى يۈرۈشلەرگە قاتناشقان، نى دەھشەتلىك جەڭلەرگە قوماندا-دانلىق قىلغان بۇ پېشقەدەم سەركەردە، تۈزۈك لەشكېرى مە-شىق، جەڭ تەلىمى كۆرمىگەن ئاددىي خەلقنى تەشكىللەنگەن قوشۇننىڭ شىددەتلىك جەڭلەردە ھېچقانچە رولى بولمايدىغانلى-قىنى، مۇنتىزىم تەلىم كۆرگەن لەشكەرلەردەك باھادىرلىق كۆر-ستەلمەيدىغانلىقىنى، بىرلا شىددەتلىك ھۇجۇمغا ئۇچرىسا ئۆزلۈ-كىدىنلا تىرىپىرەن بولۇپ كېتىدىغانلىقىنى، قىلچىمۇ ماسلى-شىشچانلىقىنىڭ يوقلۇقىنى ئوبدان بىلەتتى. ئۇ داستىخاندىكى ناشتىلىقلارنى بىر يانغا سۈرۈپ قويۇپ، بىكارلانغان داستىخانغا

نەپىس ئىشلەنگەن تېرە خەرىتىنى يايىدى - دە، خەرىتىگە بىر ھازا قاراپ چىققاندىن كېيىن، بېشىنى كۆتۈرۈپ ئۆزىگە قاراپ تۇرغان سەركەردىلەرگە سۆزلىدى.

— بىز بۈگۈن ئاسىي لەشكەرلەر بىلەن ئەڭ كېچىككەندىمۇ قىزىلنىڭ^① ئۇ تەرىپىدىكى سايدا ئۇچرىشىدىغان ئوخشىمىز، — ھىندىقۇش مىرزا شىرئەلى باھادىرغا قاراپ سۆزىنى داۋاملاشتۇردى، — سەركەردە، سىز ھازىرلا يەزەك قوشۇنىنى باشلاپ يولغا چىقىڭ، قىزىلنىڭ ئۇ تەرىپىدىكى سايدا بىر ئېقىن بار. سىز لەشكەرلىرىڭىز بىلەن توختىماستىن ئىلگىرىلەپ، ئاشۇ ئېقىننىڭ بويىغا قارارگاھ قۇرۇڭ. گىياھسىز، سۇسىز ئۇ تاقىر سايدا بۇ ئېقىن بىز ئۈچۈن ئىنتايىن مۇھىم. بۇ قېتىمقى جەڭدە نۇسرەت قازىنىش - قازىنالماسلىقىمىز ئاشۇ ئېقىنغا باغلىق، ناۋادا ئاسىي قوشۇن بىزدىن بۇرۇن ئۇ ئېقىننى ئىگىلىۋالسا، لەشكەرلىرىمىز ھەرقانچە باھادىر بولسىمۇ ئۇسسۇزلۇقتىن قىرىد. لىپ كېتىدۇ، ناۋادا ئېقىننى ياۋغا تارقۇتۇپ قويسىڭىز، كالىد-ئىز بىلەن جاۋاب قىلىسىز.

— پەرمانىبەردارمەن، — دېدى شىرئەلى باھادىر دەس ئورنىدىن تۇرۇپ.

— ھېلىقى غەلۇنخور مەلىكە ئورنىدىن تۇرمىدىمۇ تېخىدە؟ — سورىدى ھىندىقۇش مىرزا مېڭىشقا تەمشەلگەن شىرئەلى باھادىرنى توختىتىۋېلىپ.

— بامداتتىن كېيىنلا نۆكەرلىرىنى ئەگەشتۈرۈپ ئات چاپ-تۇرۇپ چىقىپ كەتكەن. ھازىر ئاشتا قىلدۇراتامدىكىن ئېھتىدالمىم، — دېدى شىرئەلى باھادىر.

— ئۇ بۈگۈن سىز بىلەن بىللە يولغا چىقسا بولمايدۇ. ئۇنى دەرھال مېنىڭ قېشىمغا ئەۋەتىۋېتىڭ. گېپىڭىزگە كىرمىسە،

① قىزىل - ھازىرقى يېڭىسار ناھىيىسىنىڭ بىر يېزىسى، ھېمىتنىڭ سېيىغا جايلاشقان.

ئەمىرى كەبىر مەجبۇرىي ئاستانىگە ئەۋەتىۋېتىمەن دەيدۇ دەپ قورقۇتۇپ قويۇڭ...

— كىم ئۇ ئەتىگەندە غەيۋىتىمنى قىلىۋاتقان؟
ھىندىقۇش مىرزىنىڭ گېپى ئاخىرلىشىپ بولغۇچە مەلىكە مۆھتەرەم خېنىم شۇنداق دېگىنىچە بارگاھى ئالىيغا كىرىپ كەلدى.

— كېلىڭ، غەلۋىخور مەلىكەم، بايا سىزنىڭ گېپىڭىزنى قىلىپ تۇراتتۇق، — دېدى ھىندىقۇش مىرزا چىرايىغا كۈلكە يۈگۈرتۈپ، — ناشتا قىلىدىڭىزمۇ، قىزىم؟

— ناشتا قىلىپ بولدۇم، — دېدى دۇبۇلغا - ساۋۇت كىيىۋالغان مەلىكە مۆھتەرەم خېنىم ئەمىرى كەبىر ھىندىقۇش مىرزىنىڭ قېشىغا كېلىپ ئولتۇرۇپ ۋە ئەركىلەپ سۆزلەپ، — ئۆزلىرى تېخىچىلا خۇددى مېھماندارچىلىقتا ئولتۇرغاندەك ئولتۇرۇپلىغۇ، ئەمىرى كەبىر ئاتا. بۇنداق لايىپاسلىق قىلساق ئاسىي قوشۇن بىلەن بۈگۈنمۇ تۇتۇشالمايدىغان ئوخشاشمىز.

— ئالدىرىماڭ، مەلىكەم، — دېدى ھىندىقۇش مىرزا مەلىكە بىلەن چېقىشىپ، — رەسمىي جەڭ بولغاندا قورققىنىڭىزدىن پوتلا - ماڭقىڭىزنى ئېقىتىپ ماڭا ئاۋارىچىلىك تېپىپ بەرمىسىڭىزلا بولاتتى.

بۇ گەپنى ئاڭلاپ ئولتۇرغانلار قاقاقلاپ كۈلۈشۈپ كەتتى. — ۋاقتى كەلگەندە كۆرۈرلا، ئەمىرى كەبىر ئاتا، — دېدى مەلىكە خاتىرجەملىك بىلەن.

مەلىكە مۆھتەرەم خېنىم سۇلتان ئابدۇللاخاندىن قەشقەرگە قىلىدىغان جازا يۈرۈشىگە قاتنىشىشنى قاتتىق تەلەپ قىلىپ تۇرۇۋالغانلىقتىن، خان نائىلاج ھالدا شەمشىبانۇ مەلىكىنىڭ ما-قۇللۇقىدىن ئۆتكۈزۈپ ئىجازەت بەرگەندى.

ھىندىقۇش مىرزا بولسا مەلىكە مۆھتەرەم خېنىمنىڭ بىر-نەچچە قېتىملىق شىكاردا ئابدۇللاخان بىلەن ئوقيا ئېتىشتا بەس-

لەشكىنىنى ۋە شاھمات ئويناپ خاننى مات قىلىپ قويغىنىنى ئۆز كۆزى بىلەن كۆرگەنلىكى ئۈچۈن، شۇنداقلا بىرنەچچە قېتىم ئابدۇللاخان، مەلىكە مۆھتەرەم خېنىملار بىلەن بىرلىكتە لەشكىرىي ئىلىم، جەڭ تەدبىرلىرى، قەدىمكى جەڭنامىلەر ھەققىدە مۇنازىرىلىشىپ، مەلىكىنىڭ ئۆتكۈر، قايىل قىلارلىق مۇلاھىزىلىرىگە قايىل بولغانلىقى ئۈچۈن خاننىڭ قەشقەر جازا يۈرۈشىگە مەلىكىنىمۇ بىللە ئېلىپ بېرىش پەرمانىغا شەرتسىزلا قوشۇلغانىدى. ئەمما مەلىكە يولغا چىقىپلا ھە دېگەندە ھىندىقۇش مىرزا بىلەن ئىلغار قوشۇندا مېڭىشنى خالىماي، «ئاستا ماڭسام ئىچىم پۇشۇپ كېتىدىكەن» دەپ يەزەك قوشۇنغا قېتىلىۋالغانىدى. شۇڭلاشقا، شىرئەلى باھادىرغا چېكىلەپ تاپشۇرغان ۋە «غەلۋىخور مەلىكە» دەپ لەقەم قويۇپ قويغانىدى.

— مەلىكەم، ئالدىڭىزغا ماڭغۇڭىز بارمۇ ياكى ئارقىڭىزغا يانغۇڭىز بارمۇ؟ — سورىدى ھىندىقۇش مىرزا مەلىكىگە قاراپ رەسمىي يوسۇندا.

— قانداق دەيلا، ئەمىرى كەبىر ئاتا، — دېدى مەلىكە مۆھتەرەم خېنىم تومتاقلا سورالغان بۇ سوئالدىن ھېچنېمىنى چۈشەنمەي.

— بۇيرۇقۇمغا بويسۇنۇپ، ئىلغار قوشۇندا مەن بىلەن بىللە مېڭىشقا ماقۇل بولسىڭىز داۋاملىق ئالدىڭىزغا ماڭالايسىز. يەنە باشباشتاقلق قىلىمەن دېسىڭىز مەجبۇرىي ئاستانىگە قايتۇرۇۋېتىمەن — دە، ئارقىڭىزغا ماڭىسىز، — دېدى ھىندىقۇش مىرزا چۈشەندۈرۈپ، — بۇنداق قىلىش قولۇمدىن كېلىدۇ، مەلىكەم. — بوپتۇ، ئۇنداق بولسا ئالدىمغا ماڭاي، — دېدى مەلىكە مۆھتەرەم خېنىم ۋىلىققىدە كۈلۈپ.

مەلىكىنىڭ جاۋابىنى ئاڭلاپ شىرئەلى باھادىر بارگاھى ئا- لىدىن چىقىپ كەتتى.

قىزىل سۆگەت^①، توپلۇقنىڭ^② ئارىلىقىدىكى كۆز يەتكۈسىز تاقىر سايلىقتا ھەقىقەتەن تاغ تەرەپتىن ئېقىپ كېلىپ، ساي-نىڭ قاق ئوتتۇرىسىدىن كېسىپ ئۆتىدىغان، قىشۇ ياز ئۈچ-تۆت تاش سۇ^③ ئېقىپ تۇرىدىغان بىر ئېقىن بار ئىدى. بۇ سايدا مۇشۇ ئېقىندىن بۆلەك ئىچكۈدەك، ئات - ئۇلاغنى سۇغارغۇدەك سۇ مەنبەسى يوق ئىدى. بۇ غىلتاڭ سايدا قۇدۇق كولاپ سۇ چىقىرىش بەسى مۈشكۈل ئىدى. ئەتىگەندىن بېرى يەزەك قوشۇننى باشلاپ چاقماق تېزلىكىدە يول يۈرۈپ بۇ ئېقىن بويىغا يېتىپ كەلگەن شىرئەلى باھادىر بۇ ساينىڭ جۇغراپىيىلىك ئەھۋالىنى كۆزىتىپ ئەتىگەن ئەمىرى كەبىر ھىندىقۇش مىرزىنىڭ ئېيتقانلىرىنىڭ ھەقىقەتەن راست ئىكەنلىكىگە ئىشەندى ۋە لەشكەرلىرىنى ئاراممۇ ئالدۇرماي ئېقىننىڭ قارشى قىرغىقىدىن بىر چاقىرىم ئىلگىرىدە-لەپ قارارگاھ قۇرۇشقا كىرىشتى. ئۇلار قارارگاھلىرىنى جايلاش-تۇرۇپ، غىزاغا ئۇتۇنۇپ تۇرۇشىغا قەشقەر قوشۇنلىرىمۇ سايدا ئاسمان - پەلەك توپا - چاڭ توزۇتۇپ يېتىپ كېلىشتى - دە، سايدىكى ئېقىننىڭ ئاللىقاچان خان لەشكەرلىرى تەرىپىدىن ئىگىلىنىپ، ئېقىن بويلىتىپ قارارگاھلىرىنى جايلاشتۇرۇپ بو-لۇنغىنىنى كۆرۈپ، ئۆزلىرىنىڭ بىر قەدەم كېچىكىپ قالغانلىقىغا پۇشايمان قىلىشتى ۋە ئىكى چاقىرىم ئارقىغا چېكىنىپ غىلتاڭ سايغا قارارگاھلىرىنى قۇرۇشقا كىرىشتى. شۇ چاغدىلا شىرئەلى باھادىر ھىندىقۇش مىرزىنىڭ ئەۋلىيارلارچە ھۆكۈمىگە تولۇق قا-يىل بولدى ۋە ھەر ئېھتىمالغا قارشى لەشكەرلىرىگە ئۇرۇش سېپى تۈزۈپ سەپراس بولۇپ تۇرۇشقا پەرمان بەردى.

① قىزىل سۆگەت - يېڭىسار ناھىيىسىنىڭ يېزىسى.

② توپلۇق - يېڭىسار ناھىيىسىنىڭ يېزىسى.

③ تاش سۇ - بىر تاش تۈگمەننى چۆرگىلىتەلەيدىغان سۇنى كۆرسىتىدۇ.

ھەر ئىككى تەرەپنىڭ لەشكەرلىرى ناغرا - سۇنالىرىنى چېلىشىپ، بىر پەس سۈرەن - چۇقان سېلىشقاندىن كېيىن جىم بولۇشتى.

قەشقەر قوشۇنلىرى خان لەشكەرلىرىنىڭ ئەھۋالىدىن ئانچە بىخەۋەر بولغاچقا، يېرىم كۈندىن ئارتۇق يول بېسىپ، ھې - رىپ - ئېچىپ، ئۇسساپ كەتكەن لەشكەرلىرىنى ئارام ئالدىرماي - لا قاراملىق بىلەن ھۇجۇمغا ئۆتۈشكە جۈرئەت قىلالماي، توختاپ قېلىشقاندى.

ئاسماننىڭ قەرىدە ئېسىلىپ تۇرغان قۇياش غايەت زور ئوت شارىدەك تاۋلىنىپ، پۈتكۈل سايىنى تونۇردەك قىزىتىۋەتكەندى. سايىدىكى تاشلارغا يالاڭ ئاياغ دەسسەش مۇمكىن ئەمەس ئىدى. سايدا ئۇچراشقان ئىككى قوشۇن بىر - بىرىگە خىرىس قىلىشقىد - نىچە ئۆز قارارگاھلىرىدىكى ياغاچتىن قۇراشتۇرۇلغان كۆزىتىش مۇنارىنىڭ ئۈستىدە قارشى تەرەپنى كۆزەتكەچ بىر ئاش پىشىم ۋاقتىنى ئۆتكۈزۈۋەتتى. ئاخىر پېشىن ۋاقتى بىلەن جازا يۈرۈشى قىلغۇچى خان لەشكەرلىرىنىڭ ئاساسلىق قوشۇنىمۇ يېتىپ كەل - دى. ئەمىرى كەبىر ھىندىقۇش مىرزا سەركەردىلىرىنى ئەگەشتۈ - رۈپ شىرئەلى باھادىرنىڭ ئېقىن بويلىتىپ قۇرغان قارارگاھلى - رىنى كۆزدىن كەچۈردى - دە، رازىمەنلىك بىلەن باش لىڭشىتتى.

— ياۋ جەڭگە ئۈندىمىسە بىز ئالدىرمايلى، — دېدى ھىندىقۇش مىرزا بارگاھى ئالىيغا قايتىپ كىرگەندىن كې - يىن، — لەشكەر، ئات - ئۇلاغلىرىمىز ئۇزۇن يول يۈرۈپ ھار - دى، ئېقىن بويىغا جايلىشىۋالدۇق، سۇدىن غېمىمىز يوق. ئوزۇق - تۈلۈك، يېم - خەشەكلىرىمىز يەتكۈچە بار، — ئۇ ياتىشىپكىگە قاراپ پەرمان چۈشۈردى، — كېچىلىك قاراۋۇللار بىر ھەسسە كۆپەيتىلگەي، باشقا لەشكەرلەر خاتىرجەم ئۇخلاپ ئارام ئالغاي، كېچىدە ھېچكىمنىڭ ئۆز قارارگاھىدىن خالىغانچە

سەرتقا چىقىشىغا رۇخسەت يوق. پەرمانغا خىلاپلىق قىلغۇچىلار -
نىڭ كالىسى ئېلىندۇ.

— ناۋادا ياۋ قوشۇنلىرى كېچىدە قارارگاھىمىزغا باسقۇن
قىلىپ قالسىچۇ؟ — دېدى مەلىكە مۆھتەرەم خېنىم بالىلارغا
خاس ئېھتىياتچانلىق بىلەن.

— خاتىرجەم بولۇڭ، مەلىكەم، — دېدى ھىندىقۇش مىرزا
كۈلۈپ، — ئۇلار بىزنىڭ ئەھۋالىمىزدىن، لەشكەرلىرىمىزنىڭ
سۈر - ھەيۋىتىدىن يامان ئەمەس خەۋەردار بولدى. ئۇلارنىڭ
ئاتىنىڭ كالىسىدەك يۈرىكى بولسىمۇ بۇنداق قاراملىقنى ھەرگىز
قىلالمايدۇ. دېسەم، دېمىسەم ئۇلار ھازىر بىزنىڭ كېچىلەپ باس-
قىن قىلىشىمىزدىن ئېھتىيات قىلىپ قارارگاھلىرىنى چېكىندۈ-
رۈۋاتىدىغۇ دەيمەن.

— ئۇلار قارارگاھلىرىنى ئاللىبۇرۇن جايلاشتۇرۇپ بولغان
تۇرسا، يەنە قوزغىلىپ يۈرمەس، — دېدى بەرانغار قوشۇننىڭ
ئەمرى چۆپىك مىرزا ئانچە ئىشەنمىگەن ھالدا.

— ئەمىرى كەبىر ئاتامنىڭ دېگەنلىرى توغرا، — دېدى مە-
لىكە مۆھتەرەم خېنىم سۆز ئېلىپ، — ئاسىي قەشقەر قوشۇنى-
نىڭ ئەمىر لەشكىرى ئۇرۇش ئىلمىدىن خەۋەرسىز، كالۋا ئادەم
بولمىسىلا، قارارگاھىنى بىرنەچچە چاقىرىم چېكىندۈرۈپ قايتىد-
دىن جايلاشتۇرىدۇ.

— توغرا دېدىڭىز، مەلىكەم، — دېدى ئەمىر كەبىر مۆھتە-
رەم خېنىمنىڭ ھۆكىمىنى تەستىقلاپ، — ئىشەنمىسەڭلار سەرتقا
چىقىپ قاراپ بېقىڭلار.

سەركەردىلەردىن بىرقانچىسى بارگاھى ئالىدىن سەرتقا چى-
قىپ كۆزىتىش مۇنارىسىدىن قارشى تەرەپ لەشكەرگاھىغا نەزەر
تاشلىدى - دە، ھىندىقۇش مىرزىنىڭ ئالدىنئاللا قىلغان ھۆكىمىگە
قايل بولۇپ بارىكالا ئېيتىشتى. راستتىنلا قەشقەر قوشۇنلىرى
قارارگاھلىرىنى چۈۋۈپ چېكىنىش تەرەددۈتىنى قىلىۋاتاتتى.

بۇ كېچە جىمجىت ئۆتتى.

بامدات نامىزىدىن كېيىن ھەر ئىككى تەرەپنىڭ لەشكەرلىرى قارشى تەرەپنىڭ قارارگاھلىرىنى ئېنىق كۆرەلمىگەن بولسىمۇ، ئاشتىلىق ئۈچۈن ئوت يېقىلغان ئوچاقلاردىن كۆتۈرۈلگەن قويۇق ئىس - تۈتەكنى ئېنىق ئىلغا قىلدى.

ئاشتىدىن كېيىن قەشقەر قوشۇنىنىڭ قارارگاھى تەرىپىدىن كۆتۈرۈلگەن چاڭ - توزان بۇلۇتلىرى، خان لەشكەرلىرى قارارگاھى تەرەپكە قاراپ سۈرۈلۈشكە باشلىدى.

ئۇلار جەڭ قىلىش ئۈچۈن كېلىۋاتاتتى. بۇنى كۆرگەن ئەمدى-رى كەبىر ھىندىقۇش مىرزىمۇ سەركەردىلىرىگە لەشكەرلىرىنى سەپراس قىلىپ تۇرۇشقا بۇيرۇق بەردى - دە، قارارگاھتىن بىر چاقىرىم ئىلگىرىلەپ جەڭ سېپى تۈزدى. مىڭ كىشىلىك قوشۇننى ئوزۇق - تۈلۈك، يەم - خەشەك ۋە قارارگاھنى قوغداشقا قالدۇرۇپ قويدى.

بىر چاقىرىم ئارىلىق قالدۇرۇپ، جەڭ سېپى تۈزگەن ئىككى قوشۇن ناغرا - سۇنايلىرىنى چېلىشىپ، بىر ھازا چۇقان-سۈرەن سېلىشتى. ھەر ئىككى تەرەپنىڭ تۇغ - ئەلەملىرى سايىنىڭ ئىسسىق شامىلىدا لەرزىلەپ يەتتى.

ھىندىقۇش مىرزىدىن باشقا سەركەردىلەرنىڭ ھەممىسى بېشىغا دۇبۇلغا، ئۇچىسىغا ساۋۇت كىيىشىپ، ئۆزلىرى ئەڭ ياخشى كۆرىدىغان ياراغلىرىنى مەھكەم تۇتۇشقىنىچە ئات ئۈستىدە مەغرۇر ئولتۇرۇشاتتى. چىلان تورۇق قاراشەھەر ئارغىمىقىغا مىنىۋالغان ھىندىقۇش مىرزا بېشىغا ئوربۇلغان چاققانغىنە ئوق-ياسىنى ھازىرلا بىركىمگە ئاتىدىغاندەك قولغا ئېلىۋالغانىدى. نەيزىسى بولسا ئاستىدىكى قارا ئارغىماقنىڭ ئېگىرىگە غانجۇغىلاقمىلىق تۇراتتى. سۇلتان ئابدۇللاخاننىڭ ئاغزىدىن «قارا تۇلپار» دەپ تەرىپلىنىدىغان، ئاستانە چەۋەندازلىرى ئۆمرىدە بىر قېتىم بولسىمۇ مىنىپ بېقىشنى ئارمان قىلىدىغان، ئەمما ھازىرغىچە

خاندىن باشقا ھېچكىم مىنىپ باقمىغان بۇ ئېسىل ئاتنى ئابدۇللا-
خان ئالتۇن ئېگەر - جابدۇقلىرى بىلەن مەلىكە مۆھتەرەم خې-
نىمغا ھەدىيە قىلىۋەتكەندى.

قەشقەر قوشۇنىنىڭ ئەمىر - لەشكەرلىرى ئاكا - ئۇكا
ئەلشاهبەگ بىلەن ئەلىقۇلبەگ ۋە ئورۇنباسار ئەمىر لەشكەر
ئەمىر مىرزا يۈسۈپبەگنىڭ ئىككى تەرىپىدە، خوجا ھىدايتۇللا
ئىشاننىڭ سوپى لەشكەرلىرىنىڭ سەركەدلىرى موللا ساقى بىلەن
موللانەقى ئۇلارنىڭ ئىككى تەرىپىدە بەشتىن ئون نەپەر سەركەر-
دە، چاپچىپ تۇرغان ئاتلارنىڭ ئۈستىدە خۇددى شۇڭقاردەك قو-
نۇپ ئولتۇرۇشقىنىچە ھەيۋەت بىلەن تۇرۇشاتتى. موللا ساقى
بىلەن موللانەقىدىن باشقىلارنىڭ ئۇچىسىدا جەڭ كىيىملىرى بار
بولۇپ، پولات دۇبۇلغىلىرىنىڭ قۇببىلىرى قۇياش نۇرىدا ۋال -
ۋۇل پارقىراپ تۇراتتى. گەزەلدىنلا جەڭ كىيىمىنى كىيىپ باق-
مىغان موللا ساقى بىلەن موللانەقى جەڭ كىيىملىرىگە كۆنەل-
مەي، «قولشالمايدىكەنمىز، ئىسسىقتا تەرلەپ كەتتۇق» دەپ
سېلىۋېتىپ، ئۆزلىرىنىڭ سوپى - دەرۋىشلىك جەندىلىرىنى
كىيىۋېلىشقانىدى.

ئەمىرى كەبىرى ھىندىقۇش مىرزا قەشقەر قوشۇنى سەر-
كەردە - سەرۋازلىرىنىڭ غەيۇر تۇرقىغا، لەشكەرلەرنىڭ جەڭگى-
ۋار ھالىتىگە، سەپ تۈزۈشلىرىگە قاراپ كۆڭلىدە بارىكالا ئوقۇ-
دى ۋە ياتشېگىدىن باشقا بارلىق سەركەردىلىرىنى باشلاپ ياۋ
قوشۇنى تەرەپكە بىر يۈز ئەللىك - ئىككى يۈز قەدەم مېڭىپ
توختىدى. مەلىكە مۆھتەرەم خېنىم ھىندىقۇش مىرزدىن بىر
قەدەم نېرى بولمىدى. ئۇنىڭغىچە قەشقەر قوشۇنىنىڭ ئەمىر لەش-
كەرلىرى ئاكا - ئۇكا ئەلشاهبەگ بىلەن ئەلىقۇلبەگمۇ سەركەر-
دىلىرىنى ئەگەشتۈرۈپ ئات سالىدى - دە، بىر ئوق يېتىم ئارىلىق
قالدۇرۇپ توختىدى. مانا ئەمدى ئۇلار بىر - بىرىنىڭ چىرايىنى
ئوچۇق كۆرگۈدەك، ئاۋازلىرىنى ئېنىق ئاڭلىيالىغۇدەك ئارىلىققا



كېلىشكەندى.

— ئەسسالامۇ ئەلەيكۇم، ئى مۆھتەرەم باھادىر سەركەرەم دىلەر! — دەپ سالام بەردى ھىندىقۇش مىرزا ئات ئۈستىدىلا ئىككى قولىنى كۆكرىكىگە ئېلىپ تۇرۇپ.

— ۋە ئەلەيكۇم ئەسسالام، ئى باھادىر ئۇستاز، ئەزىز تەنلىرى سالامەتمۇ؟ — دەپ سالامنى ئىلىك ئالدى ئاكا - ئۇكا ئەمىر لەشكەرلىرىمۇ ئات ئۈستىدىلا ئىككى قولىنى كۆكرىكىگە ئېلىپ.

ئەلشاهبەگ بىلەن ئەلىقۇلبەگ ئۆزۈۋاقتىدا ھىندىقۇش مىر-زىنىڭ قول ئاستىدىكى سەركەردىلەر بولۇپ، ئۇرۇش ئىلمى، جەڭ ماھارىتى ۋە جەڭ تەدبىرلىرىنى ھىندىقۇش مىرزدىن ئۆگەنگەندى. شۇڭلاشقا، ئۇلارنىڭ ھىندىقۇش مىرزىغا بولغان ھۆرمىتى ئالاھىدە چوڭ ئىدى. ھىندىقۇش مىرزمۇ بۇ ئاكا - ئۇكا سەركەردىلەرنىڭ ئىلىم - ماھارىتىگە قايىل ئىدى. تۈنۈگۈن ئۇلارنىڭ قارارگاھىنى چېكىندۈرۈپ قۇرىدىغانلىقىنى ئالدىن پەرەز قىلغانلىقىمۇ شۇ سەۋەبتىن ئىدى. پۈتكۈل سەئىدىيە خانلىقى تەۋەسىدىكى ھەربىي سەركەردىلەر ئارىسىدا مۇتلەق نوپۇز ۋە ھۆرمەتكە ئىگە، كەڭ قورساق، پەم - پاراسەتلىك بۇ پېشقەدەم سەركەردىنى بۇ قېتىمقى جازا يۈرۈشى قىلغۇچى قوشۇننىڭ بۈيۈك ئەمىرلىكىگە تەيىنلەشتىمۇ سۇلتان ئابدۇللاخان ھىندىقۇش مىر-زىنىڭ بۇ نوپۇزى ۋە ھۆرمىتىدىن پايدىلىنىپ قەشقەر سەركەردىلىرىنى ئەل قىلىپ، جازا يۈرۈشىنى ئۇرۇشىسىز غەلبىگە ئېرىشتۈرۈپ، شۇ ئارقىلىق قان تۆكۈلۈشىنى ئازايتىپ، ئاتا - بالا ئوتتۇرىسىدا يۈز بەرگەن تەخت تالىشىش ماجىراسىنى پەم بىلەن ئاخىرلاشتۇرۇشنى مەقسەت قىلغانىدى.

— ئى باھادىر ئۇستاز، — دېدى ئەلشاهبەگ ئاۋۋال سۆز ئېلىپ، — ياشانغان ۋاقىتلىرىدا بۇنچە رىيازەت چەككۈچە، قەسىرلىرىدە ئارام ئالسىلا بولماسمىدى. بۈيۈك سەئىدىيە سەلتە-

نتى ئۈچۈن كۆرسەتكەن ئەجىر - تۆھپىلىرى يېتىپ ئاشاتتىغۇ
سىلىنىڭ. ئەھۋالدىن قارىغاندا ئىسھاقىيەچى قارا مۇسۇلمان ئاز-
غۇنلارنىڭ سېھىر - جادۇلىرىغا ئالدىنىپ، سەلتەنەتنىڭ تىزگى-
نىنى تۇتۇپ تۇرۇشقا ماجالى يەتمىگەن سۇلتان ئابدۇللاخان ئا-
لىلىرى ئالچىپ، سىلىدەك گۆھەر بۇزۇكنىڭ قەدرىگە يەتمى-
گەن ئوخشايدۇ. بىزلەر كىم نادان شاگىرتلىرى ئاتىكاچىلىق قىل-
غان ھېسابتا جانابلىرىغا ئىككى ئېغىز مەسلىھەت بېرەيلى. شاھ-
زادە يولۋاسخان ياشلىق شىجائىتى ئۇرغۇپ تۇرغان، مەردۇ مەر-
دانە، ئۆزلىرىگە ئوخشاش پېشۋالارنىڭ قەدرىگە يېتىدىغان ئىستې-
داتلىق زاتتۇر. ئۇ سىلىگە چوقۇم ئەڭ كاتتا ھۆرمەت - ئېھتىرام
بىلدۈرىدۇ. شۇڭلاشقا، يالىڭاچلانغان ئەجەل قىلىچلىرىنى قىنىغا
سالسىلا - دە، ئارقىلىرىغا يانسىلا. بىزمۇ سىلى ئۈستاز ئۆلىما
بۇزۇكنىڭ خىزمىتىدە بولايلى. بىرلىكتە ئاستانىگە قايتىپ
سۇلتان ئابدۇللاخاننى ئارىغا ئېلىۋالغان ئىسھاقىيەچى قارا تاغلىق
مۇرتەتلەرنى جازالاپ، سەلتەنەتنى ئول پاسىقلارنىڭ ئىپلاس ئاياغ-
لىرىدىن تازىلايلى. سۇلتان ئابدۇللاخان ئالىلىرى ياشانغان ۋاق-
تىدا ھاردۇق ئېلىپ ئاخىرقى ئۆمرىنى خاتىرجەم ئۆتكۈزسە،
شاھزادە يولۋاسخان تەختتە ئولتۇرۇپ، يۇرتدارچىلىق تىزگىنىنى
قولغا ئالسا، بۇ سەلتەنەت، ئەل - يۇرت ئۈچۈنمۇ پايدىلىقتۇر.
ئاتا - بالا ئوتتۇرىسىدىكى ئاداۋەت - نىزا تۈگۈنلىرىمۇ ئۆزلۈك-
دىن يېشىلىدۇ...

— ھا... ھاھ... ھا، — ھىندىقۇش مىرزا ئات ئۈستىدىلا
ئۆزىنى تۇتۇۋالماي قاقاقلاپ كۈلۈپ كەتتى ۋە تەئەججۈپ ئىلكىدە
تۇرۇپ قالغان ئەلشاهبەگكە قاراپ سۆزلىدى، — ياخشى مەسلى-
ھەتلىرىگە ھەسەنات^①، ئەمىر لەشكەر جانابلىرى. بۇ ئۆمرۈمدە
ئۆز خوجىسىغا تۈزكۈرلۈك قىلغان بەندە ئەمەسمەن، سۇلتان

① ھەسەنات - ھەشقاللا، رەھبەت.

ئابدۇللاخان ئالىيلىرى ھېلىمۇھەم بۇ سەئىدىيە خانلىقىنىڭ سا-
ھىبىدۇر. ئەلھال شۇنداق ئىكەن، مەن ئاشۇ خان ئالىيلىرىنىڭ
ئاتقان ئوقىدۇرمەن، خالاس. ئەمىر لەشكەر جانابلىرى ئەقىل-
پاراسەت، ئەلەم ۋە قەلەمدە كامالەتكە يەتكەن يېگانە باھادىر ئىدى.
لە. شۇڭلاشقىمۇ خان ئالىيلىرى جانابلىرىنىڭ ساداقەت ۋە شىجا-
ئىتىگە چەكسىز ئىشىنىپ، قەشقەردە كاتتا يۇرتنىڭ لەشكەرى
ئەمىرلىكىنى ئۆزلىرىگە تاپشۇرغانىدى. ھالا بۈگۈنكى كۈندە سەل-
تەنەت ئەغىبارلىرى سۇخەنچىلىك قىلىپ پەدەر بىلەن پەرزەنت
ئوتتۇرىسىغا ئاداۋەت - نىزا ئۇرۇقىنى چاچتى. شاھزادىنىڭ
ئالدىراغۇلۇقى، پاراسەتسىزلىكى ۋە شۆھرەتپەرەسلىكىدىن پايدى-
دىلىنىپ كەتتى. سىلنى ياخشى - ياماننى ئايرىغۇچىلىكى بار
دەپ چەكسىز ئىشىنىتتىم. مانا ئەمدى ھەيران قېلىۋاتمەنكى،
سىلىمۇ ئاشۇ يامانلارنىڭ قولىدىكى ئەجەل قىلچى بولۇپ چەك-
سىز ھىممىتىگە ۋە ئەتىۋارلىشىغا مۇشەررەپ بولغان خان ئالىي-
لىرىغا يېنىشقا پېتىنىپلا. سۈلۈك غوۋغالىرىنى سۈلۈكتىكىلەر
ئۆزلىرى بىلىشەر، ئاندىن قالسا پۈتكۈل سەئىدىيە تەسەررۇپىدە-
كى ھەرقايسى سۈلۈك مۇرىتلىرى ۋە سۈلۈك - مەزھەپنى تەرك
ئەتكەن، ئەھلى شەرىئەتنى ئۆزلىرىگە مۇسۇلماندارچىلىق مىزانى
قىلغان بارلىق ئۇلۇغ - ئۇشاق ئاۋام رەئىيەتنىڭ قىبلىگاھى،
پۇشتىپاناھى بولمىش خان ئالىيلىرى بىلۇر. چۈنكى، سەلتەنەت
تىزگىنىنى قولىدا تۇتقان كىشى يۇرتدارچىلىق ھارۋىسىنى قاين
ماڭدۇرغۇسى كەلسە قامچىسىنى شۇ يانغا شىلتىغۇسى كېلۇر.
بۇنىڭغا بىزلەرنىڭ ئاۋۇ تەرەپكە ياكى ماۋۇ تەرەپكە ماڭ دېيىشكە
ھېچقانداق ھەققىمىز يوقتۇر. ئەزەل - ئەزەلدىن سەلتەنەت تەخ-
تىنى ئۆز پۇشتى بولمىش شاھزادىلەرگە ئۆتۈنۈپ بېرىش -
بەرمەسلىك خاننىڭ ئۆز ئىختىيارىدىكى ئىشتۇر. بىزلەردەك ئاد-
دى رەئىيەتنىڭ ئارىلىشىشقا ھەققىمىز يوقتۇر. ئى باھادىر سەر-
كەردە، بۇنداق ئەل - يۇرت ئۈچۈن پۇچۇق تەڭگىچىلىك پايدىسى

يوق، ئەمما ھەسسەلەپ زىيىنى بار تەخت غوۋغاسىغا ئارىلاشمىغان۔
لىرى ياخشى. مېنىڭمۇ جانابلىرىغا دەيدىغان ئىككى ئېغىز نەسە۔
ھەتتە شۇلكى، قوللىرىدىكى ئەجەل قىلچىنى تاشلىسىلا، بىز
بىرلىكتە قەشقەرگە بېرىپ، شاھزادىنىڭ بېشىنى ئايلاندۇرۇۋال۔
غان سۇخەنچى سەلتەنەت ئەغيارلىرىنى جازالايلى. قالغان ئىشلار
بايام سىلى دېگەندەك، ئاتا - بالا ئوتتۇرىسىدىكى ئاداۋەت - نىزا
تۈگۈچىلىرىنى ئۆزلىرى يېشىۋالسۇن.

— ئۇنداق قىلىشقا بولماسمىكىن، تەقسىر، — دەپ گەپكە
لوقما سالدى ئەلىشاھبەگنىڭ ئىنىسى ئەلىقۇلبەگ تەئەددى قە۔
لىپ، — ئاكام باياتىن ھەزرەتلىرىنى ئۇستاز - ئۆلىما دەپ
بىلىپ ھۆرمەتلىرىنى قىلدى. ئاكا - ئىنى ئىككىمىزنىڭ ھەز۔
رەتلىرىنى ئالاھىدە ھۆرمەتلەيدىغانلىقىمىزنى ھەممە ئادەم بىلد۔
دۇ. ئەمما، شۇنى ئەسلىرىدە تۇتسىلىكى، ھەرقانچە ھۆرمەت۔
ئېھتىرامىڭمۇ چېكى بولىدۇ.

— ئەلۋەتتە شۇنداق، — دېدى ھىندىقۇش مىرزا ئاپئاق
ساقاللىرىنى سىلاپ تۇرۇپ، — خۇددى شۇنىڭ ئەكسىچە ھەرقان۔
داق ئىززەتسىڭمۇ، يول قويۇشىڭمۇ چېكى بولىدۇ. مەن شۇنداق
بىر ھېكمەتنى بىلىمەن، ئۇ بولسىمۇ جاھىللىق ئىنسانغا ياخشى
ئاقىۋەت ئەكەلمەيدۇ. بولۇپمۇ سىلەرگە ئوخشاش يامانغا يانتاياق
بولغان جاھىللارغا.

— جانابلىرى بىلەن ئارتۇقچە دەتالاش قىلىپ ئولتۇرۇشنىڭ
ئەمدى ھاجىتى قالمايدى. ئۆلىما ھەزرەتلىرى، بىز ئاكا - ئىنى
شاگىرتلىرىنى بوھتەملىك قىلدى دەپ ئەيىبكە بۇيرۇ۔
مىغايلا، — دېدى ئەلىشاھبەگ ھىندىقۇش مىرزىغا يەنە بىر قېتىم
ئېگىلىپ سالام بەجا كەلتۈرۈۋېتىپ، — لەشكىرى قىر - چاپمۇ^①

① لەشكىرى قىر - چاپ - بۇنىڭدا ئىككى تەرەپنىڭ لەشكەرلىرى بىراقلا ھۇجۇمغا
ئۆتتۈرۈ - دە، قىر - چاپ قىلىپ ئۇرۇش قىلىدۇ.

ياكى ماھارىتى سەركەردىمۇ^① ئۆزلىرى بىرىنەمە دېگەنلەر، مۆھتەرەم ئۇستاز.

— ئەمىر لەشكەر جانابلىرىنىڭ پەيلى شۇ بولسا، بىزمۇ ئارتۇقچە ئېغىز ئۇپرىتىپ ئولتۇرمايلى. لەشكەرى قىر - چاپ قىلىپ بېھۇدە قان تۆكۈش ھاجەتسىز، مېنىڭچە، ماھارىتى سەر-كەردە بولسۇن، — دېدى ھىندىقۇش مىرزا ۋە سەركەردىلىرىگە قاراپ تۈۋلىدى، — قېنى باھادىرلىرىم، ئاۋۋال قايسىڭلار مەيدانغا چۈشۈپ ماھارەت سىنىشىپ باقىسىلەر؟

ھىندىقۇش مىرزىنىڭ سۆزى ئاخىرلىشىپ بولغۇچە شىرئەلى باھادىر شەمشىرنى پۇلاڭلاتقىنىچە ئېتىنى دېۋىتىپ مەيدانغا چۈشتى ۋە ياۋ سېپىگە قاراپ ئېتىلدى. شۇ ھامان ياۋ سېپىدىنمۇ بىرسەركەردە ئەگرى قىلىچىنى ئويناتقىنىچە شىرئەلى باھادىرغا قاراپ ئات سالىدى. ئىككى تەرەپنىڭ لەشكەرلىرى سۈرەن - چۇقان سېلىشىپ ئۆز سەركەردىلىرىگە مەدەت بېرىشتى.

ئىككى سەركەردە ئۇدا ئون نەچچە مەرتىۋە ئېلىشىپمۇ بىر- بىرىنى يېڭەلمىدى. بىرى شىددەت بىلەن ئۇرغان قىلىچتىن يەنە بىرى چەبەسلىك بىلەن ئۆزىنى ئەپچاچاتتى. بىرىنىڭ ئىش- لەتكەن پەنتىنى يەنە بىرى دەرھال سېزىۋالاتتى. قىلىچلارنىڭ بىر - بىرىگە زەرب بىلەن ئۇرۇلۇشىدىن جاراڭلىغان ئاۋازلار چىقىپ، ۋال - ۋۇل ئۇچقۇن چاچرايتتى.

ھەر ئىككى سەركەردە شۇنچىلىك ئۆزلىرىنى تۇتۇۋېلىشقاندەككى، قارشى تەرەپنى قىلىچلاپ، ئەجەل شەرىپىنى ئىچۈرۈش- تىن باشقا ھېچنېمىنى ئويلىمايتتى. بۇ ئاجايىپ جەڭبازلىق ماھارىتىگە مەھلىيا بولۇشقان ھەر ئىككى تەرەپنىڭ سەركەردە - لەشكەرلىرى تاقىر سايىدىكى ئوت - ئاتەش كۆيۈك ئاپتاپىنى زىنھار ھېس قىلىشمايتتى.

① ماھارىتى سەركەردە — بۇنىڭدا ئىككى تەرەپتىن بىردىن سەركەردە مەيدانغا چۈشۈپ، ماھارەت سىنىشىپ، يېڭىش - يېڭىلىشى ئايرىدۇ.

شۇ يوسۇندا بىر ئاش پىشىم ۋاقت ئېلىشقاندىن كېيىن قەشقەر سەركەردىسى بارا - بارا ھالسىراپ ھۇجۇمدىن مۇداپىئەگە ئۆتتى. شۇ ئەسنادا سەركەردىسىنىڭ چاندۇرۇپ قويۇۋاتقانلىقىنى سەزگەن ئورۇنباىسار ئەمىر لەشكەر مىرزا يۈسۈپبەگ نەيزىسىنى پۇلاڭلانغىنىچە ئات سېلىپ مەيدانغا چۈشتى - دە، شىرئەلى باھادىرغا شىددەت بىلەن تاشلاندى. شىرئەلى باھادىر ئەمدى بىر نەيزە ۋە بىر قىلىچقا تاقابىل تۇرۇشقا كىرىشتى.

— نامەردلىك قىلدى. بىر ئادەمگە ئىككى ئادەم چىقتى، — دەپ قىيقاس سېلىشتى لەشكەرلىرى.

شىرئەلى باھادىرنىڭ تاقابىل تۇرالماسلىقىدىن ۋايىم يېگەن ھىندىقۇش مىرزا سەركەردىلىرىگە قاراپ سۆزلىدى:

— مىرزا يۈسۈپبەگ دېگەن نامەرد، قارا يۈز ئەمىرنى كۆرۈڭ، ئوردىدىن يۈز ئۆرۈگىنىنى ئاز دەپ، تېخى خان لەشكەرلىرىگە نەيزىسىنى تەڭلەپ چىققىنىنى، قېنى قايسىڭلار ھەمدەمگە چىقىسىلەر؟

شۇ ھامان خان لەشكەرلىرى سېپىدىن بىر سەركەردە ئېتىغا زەرب بىلەن قامچا سالدى - دە، قارشى تەرەپكە ئوقتەك ئۇچۇپ كەتتى. ھىندىقۇش مىرزا خاتىرجەملىك بىلەن ساقلىنى سىلد. ماقچى بولۇپ قولىنى ئېڭىكىگە ئاپىرا - ئاپارمايلا «ئاپلا!» دەپ توۋلىۋەتتى. چۈنكى، ياۋ سېپىگە ئات سېلىپ كەتكىنى باشقا بىرى ئەمەس دەل مەلىكە مۆھتەرەم خېنىم ئىدى.

— مەلىكەم، كەينىلىرىگە يانسىلا! — دېدى ھىندىقۇش مىرزا جېنىنىڭ بارىچە توۋلاپ.

بۇ چاغدا مەلىكە شىرئەلى باھادىر بىلەن ئېلىشىۋاتقان ياۋ سەركەردىلىرىنىڭ قېشىغا بېرىپ بولغانىدى. مەلىكىنىڭ ھاياتىدىن خەۋىپسىرەپ ھەم ئۇنىڭ باشباشتاقلقىدىن غەزەپلىنىپ، پۈتۈن ئەزايىنى پۇررىدە قارا تەر باسقان ھىندىقۇش مىرزىنىڭ تىلى كالۋالىشىپ قالغانىدى. ئۇ بىرنەچچە دەقىقە داڭقىتىپ

تۇرۇپ قالغاندىن كېيىن مەلىكىدىن كۆزنى ئۆزمەي تۇرۇپ
ۋارقىردى:

— بولۇڭلار، بىرىڭلار بېرىپ ئاۋۇ غەلۋخور مەلىكىنى
قوغداپ قايتۇرۇپ كېلىڭلار!

سەركەردىلەردىن بىرى مەلىكىنى ياندۇرۇپ كېلىش ئۈچۈن
ئات سېلىپ چىقىپ بولغۇچە، شىرئەلى باھادىر بىلەن ئېلىشىۋات-
قان مىرزا يۈسۈپبەگ شىرئەلى باھادىرنى تاشلاپ مەلىكىگە قاراپ
ئات سالىدى - دە، مەلىكىنىڭ نەق گېلىنى چەنلەپ زەرب بىلەن
نەيزە ئوردى. مەلىكىدىن كۆز ئۆزمەي قاراپ تۇرغان ھىندىقۇش
مىرزىنىڭ يۈرىكى ئېغىپ، ئات ئۈستىدە تېپىرلاپلا قالدى. ئۇ
بۇ پاجىئەنى كۆرمەي دېگەندەك كۆزنى يۇمۇۋالدى - دە، دەققە
ئۆتمەي يەنە ئاچتى، ئاچتىيۇ ۋۇجۇدىدا ئۆچەي دەپ قالغان ئۈمىد
شامى يەنە پىلىلدى. مەلىكە ئۇرۇلغان نەيزىدىن ئۆزىنى ئەپچىل-
لىك بىلەن قاچۇرۇپ، ئېتىنىڭ بېشىنى بۇرىغىنىچە خان لەش-
كەرلىرى سېپىگە قاراپ چېپىپ كېلىۋاتاتتى. ئېتىلىپ كەلگەن
سەركەردىنىڭ بىر مەرتەم ئېلىشا - ئېلىشمايلا قاچقىنىنى كۆر-
گەن مىرزا يۈسۈپبەگ ئۇنى تىرىك تۇتۇۋېلىپ، ئاستىدىكى قارا
تۇلپارنى ئولجا ئېلىش ۋەسۋەسىدە جېنىنىڭ بارىچە قوغلىدى.
مىرزا يۈسۈپ بەگ مەلىكىنىڭ ئاستىدىكى قارا ئارغىماقنىڭ سۇل-
تان ئابدۇللاخاننىڭ ئەتۋارلىق قارا تۇلپارى ئىكەنلىكىنى تونۇپ
قالغانىدى. قېچىپ كېتىۋاتقان مەلىكە قارا تۇلپارنىڭ تىزگىنىنى
ئىختىيارى قويۇۋېتىپ، قولىدىكى نەيزىسىنى ئېگەرگە چاققانلىق
بىلەن غانجۇغىلىدى - دە، بوينغا ئېسىۋالغان ئوقياسىنى ئې-
لىپ، كۆن ئوقداندىن بىر تال ئوقنى ئېلىپ، كىرىچقا سېلىپ،
يانى تولۇن ھالەتكە كەلتۈرۈپ تارتىۋالغاندىن كېيىن، شاققىدە
كەينىگە قايرىلىپ، ئارقىسىدىن يەتتە - سەككىز قەدەم يىراقلىقتا
جېنىنىڭ بارىچە قوغلاپ كېلىۋاتقان مىرزا يۈسۈپبەگنىڭ كۆزىنى
نشانلاپ كىرىچنى قويۇۋەتتى. شۇ ھامان مىرزا يۈسۈپبەگ ئېچىد-

نىشلىق بىرنى ۋارقىراپ ئات ئۈستىدىن ئارقىسىغا ئۇچۇپ چۈش-
تى. مەلىكىنىڭ ئاتقان ئوقى ئۇنىڭ دەل ئوڭ كۆزىگە بېرىپ
سانجىلغانىدى. ئۇنىڭغىچە ئېگەرنىڭ غانجۇغىسىدىن نەيزىسىنى
ئېلىشقا ئولگۈرگەن مەلىكە، قارا تۇلپارنىڭ تىزگىنىنى شاققىدە
كەينىگە بۇرىدى - دە، ئاغرىق ئازابىدا قۇمغا چىقىپ قالغان
بېلىقتەك پىلتىڭلاپ تۇرغان مىرزا يۈسۈپبەگنىڭ نەق گېلىغا
توغرىلاپ نەيزىسىنى گاچچىدە سانجىدى. ئۇنىڭغىچە مەلىكىنى
قوغداش ئۈچۈن يېتىپ كەلگەن سەركەردە قارا تۇلپارنىڭ تىزگى-
نىنى قولغا ئېلىۋالدى.

ئورۇنباسارىدىن ئايرىلغان ئەلىشاھبەگ ناغرا چالدۇرۇپ،
جەڭبازلىق ماھارىتىنى ۋاقتلىق توختىتىش ھەققىدە ھىندىقۇش
مىرزاغا بېشارەت بەردى. مەلىكە مۆھتەرەم خېنىمنىڭ ھاياتىدىن
ئەندىشە قىلىپ تۇرغان ھىندىقۇش مىرزمۇ دەرھال ناغرا چالدۇر-
دى. ناغرا ئاۋازىنى ئاڭلىغان شىرئەلى باھادىر بىلەن قەشقەر
قوشۇنىنىڭ سەركەردىسى ئېلىشىشنى توختىتىپ ئۆز سەپلىرىگە
قايتىپ كېلىشتى.

— ئەي غەلۇبخور مەلىكەم، ئاسىي مۇناپىق ئەمىر مىرزا
يۈسۈپبەگنى ئۆلتۈرۈپ، خان لەشكەرلىرىنىڭ ھەيۋىسىنى ئاشۇر-
غان تۆھپىڭىزنى دېمىسەم، سىزنى شۇ تاپنىڭ ئۆزىدىلا لەشكەرىي
جاساققا تارتار ئىدىم. يەنە باشباشتاقلق قىلىدىغان بولسىڭىز
دەرھال ئاستانىگە قايتۇرۇۋېتىمەن ياكى قارارگاھقا سولاپ نەزەر-
بەند قىلىپ قويىمەن. مۇشتۇمدەك بىر ئاجىزە بولغىنىڭىز بىلەن
يۈرىكىڭىز ئەجەب چوڭ ئىكەنغۇ سىزنىڭ. جەڭگە چىقىشقا سىزگە
كىم ئىجازەت بەردى؛ بىلەمسىز بۇ دېگەن ياغى^①، ھەرگىزمۇ
ئويۇن ئەمەس.

— رەنجىمىسىلە، ئەمىرى كەبىر ئاتا، — دېدى مەلىكە

① ياغى — ئۇرۇش.

مۆھنەرەم خېنىم ئەركىلەپ تۇرۇپ، — بايام ئۆزلىرى ھەمدەمگە چىقىشقا پەرمان بەردىلە، پەرمان بېرىلگەنكىن ئەلۋەتتە سەركەردىلەردىن بىرى ھەمدەمگە چىقىش كېرەك. گەرچە مەن رەسمىي سەركەردە ھېسابلانمىساممۇ، جانابى باھادىر سەركەردىلەر بىلەن بىر سەپتە تۇرغانىكەنمەن، پەرمانبەردار بولۇش بۇرچۇم بار. ئۇنىڭ ئۈستىگە چاپچىپ تۇرغان قارا تۇلپار باشقا سەركەردىلەر-نىڭ ئېتىدىن چاققان چىقىپ قالدى. دېمىسىلمۇ بۇنىڭ ئويۇن ئەمەس ياغى ئىكەنلىكىنى ئوبدان بىلىمەن. بولمىسا خان ئاتامغا شۇنچە يالۋۇرۇپ كەلمەس ئىدىم. تۇرپاندىكى ۋاقىتىمدىمۇ ئاتامغا ئەگىشىپ بىر قانچە قېتىم ياغى كۆرگەنمەن.

— جاۋابلاشماڭ! باشباشتاقلق قىلماسلىققا ۋەدە بېرىڭ، — دېدى ھىندىقۇش مىرزا قاپقىنى تۇرۇپ. — خوش، ۋەدە بېرەي، ئەمىرى كەبىر ئاتا، — دېدى مەلىكە مۆھنەرەم خېنىم بېشىنى تۆۋەن سېلىپ.

شۇتاپتا ھىندىقۇش مىرزا قەستەن قاپقىنى تۇرۇۋالغىنى بىلەن مەلىكىنىڭ بايامقى كۆرسەتكەن باھادىرلىقىدىن ۋە كامالەتكە يەتكەن ئوقيا ئېتىش ماھارىتىدىن سۆيۈنۈپ، ئىچىدە بارىكاللا ئېيتىۋاتقانلىقىنى ھېچكىم بىلمەيتتى.

شۇ ئەسنادا ئەلشاهبەگنىڭ ئەلچىسىنى خان لەشكەرلىرىدىن نىڭ قاراۋۇللىرى ئالدىغا سېلىپ ئەكەلدى. ئەلچى قوينىدىن بىر پارچە خەتنى ئېلىپ ھىندىقۇش مىرزاغا تاپشۇردى. ئەلشاهبەگ خەتتە، بۈگۈن لەشكەرلەرنى ھاردۇق ئالدۇرۇپ، جەڭنى ئەتە قايتىدىن داۋاملاشتۇرۇشنى تەلەپ قىلغانىدى.

تىنچىق ھاۋا، كۆيۈك ئاپتاپتا لەشكەرلەرگە ئىسسىق ئۆتۈپ كېتىشىدىن ئەنسىرگەن ھىندىقۇش مىرزا بۇ تەلەپكە قوشۇلۇپ سەركەردىلىرىگە لەشكەرلەرنى قارارگاھقا قايتۇرۇش پەرمانىنى بەردى. چاناشلىرىدىكى سۇلىرىنى ئاللىقاچان ئىچىپ بولغان لەشكەرلەر ئۈسسۈزلۈقتا قۇرۇپ كەتكەن لەۋلىرىنى يالاشقىنىچە،

تېزلىك بىلەن ئېقىن بويىدىكى قارارگاھقا قاراپ ماڭدى.

5

ئۈچ كۈن تىپتىنچلا ئۆتۈپ كەتتى. ئەلىشاھبەگ باشچىلىقىدىكى قەشقەر قوشۇنلىرى بىرنەچچە قېتىم جەڭگە ئۈندەپ باققان بولسىمۇ، ئەمىرى كەبىر ھىندىقۇش مىرزا سەركەردىلىرىگە ئۆز قارارگاھلىرىنى مەھكەم ساقلاشقا پەرمان بېرىپ، بارگاھى ئالدىغا بېكىنىۋالغىنىچە مىدىرلىماي يېتىۋالدى ۋە سەركەردىلەرنىڭ جەڭگە چىقىش تەلپىنى قەتئىي رەت قىلدى. ئەمىرى كەبىرنىڭ نېمە خىيالى بارلىقىنى بىلەلمىگەن سەركەردىلەرنىڭ بۇ تاقىر سايلىقتا يا ئالدىغا ماڭالماي، يا كەينىگە يانالماي ئىچى پۈشۈپ كەتكەندى.

بۈگۈن كۈندىكى ئادىتى بويىچە ئاشۇقتى بىلەن بارگاھى ئالدىغا سالماغا كىرگەن سەركەردىلەر، سالام - سەھەتنى بەجا كەلتۈرۈپ بولغاندىن كېيىن مەسلىھەتلىشىۋالغاندەكلا ئورۇنلىرىدا مىدىرلىمايلا تۇرۇشتى. ئۇلارنىڭ چىرايىغا قاراپلا نېمە دەيدىغانلىقىنى پەرەز قىلىپ بولغان ھىندىقۇش مىرزمۇ ھېچنېمىنى بىلمىگەن بولۇپ قەستەنگە جىم تۇرۇۋالدى. بۇ جىمجىتلىق خېلى ئۇزۇن داۋاملاشتى. ئەمىرى كەبىرنىڭ ھە دېسىلا ئاستانگە قايى-تۇرۇۋېتىمەن دەپ سۈر كۆرسىتىشىدىن خېلىلا بېسىقپ قالغان مەلىكە مۆھتەرەم خېنىممۇ شوخ ئەركىلىكىگە يات ھالدا جىمپ قالغانىدى. تۇرقىدىن ئۇلار جىم ئولتۇرۇشتا بەسلىشىۋاتقاندەك كۆرۈنەتتى. ئاخىر بۇ جىمجىتلىققا ئەمىرى كەبىر چىدىمىدى. — بۇرۇقتۇرما بولۇپ بىر يەرگە تىقىلىشىۋالغۇچە سىرتقا چىقىپ شامالداپ كىرسەڭلار بولمامدۇ، سەركەردىلىرىم، — دېدى ئۇ ئولتۇرغانلارغا تەكشى قاراپ.

ھېچكىمدىن سادا چىقمىدى.
بارگاہى ئالىينىڭ ئىچى ئادەمنىڭ نەپىسى سىقىلغۇدەك دە-
رىجىدە دىمىق بولۇپ كەتكەندى. سىرتتا قۇياش سايغا ئوت
پۈركۈيتتى. ئاپتاپتا بىردەم تۇرۇش مۇمكىن ئەمەس ئىدى. بار-
گاہى ئالىينىڭ ئىچى بولسا سەركەردىلەرنىڭ تىنىقىدا خۇددى
داپخانسى ئېتىۋېتىلگەن تونۇرغىلا ئوخشاپ قالغانىدى.
— سىرتقا چىققانىڭمۇ پايدىسى يوق، ئەمىرى كەبىر جانا-
لىرى. سىرتمۇ ئوخشاشلا ئوت - ئاتەش.
— ئات چاپتۇرساق بىردەملا شامالدايمىز، توختىساق قاق
بولۇپ، تۇرغىلى بولمايدۇ.
— ئەمىسە بارگاہى ئالىينىڭ ئىچى سۆرۈنمىكەن؟ — دېدى
ھىندىقۇش مىرزا چېكە - بويۇنلىرىدىن ساقىپ چۈشۈۋاتقان تەرد-
نى بەلۋېغىنىڭ ئۇچى بىلەن ئېرتىپ تۇرۇپ تېرىككەن ھال-
دا، — ھېچبولمىسا ئۇزۇڭلارنىڭ چېدىر بارگاھىڭلاردا سايداڭ-
لار، بۇ يەرگە تىقىلىشىۋالماي.
— بىزنىڭ ئاسىي قوشۇن بىلەن جەڭ قىلماي، خۇددى
مۈشۈكتىن قاچقان چاشقاندەك قارارگاھىمىزغا بېكىنىۋېلىش-
مىزنىڭ سەۋەبىنى ئېيتىپ بەرمىسىلە، سىرتقا زادىلا چىقما-
مىز، ئەمىرى كەبىر ئاتا، — دېدى مەلىكە مۆھتەرەم خېنىم
سەركەردىلەرنىڭ مۇددىئاسىنى ئاشكارىلاپ.
— ئارى.
— ئەينى مۇددىئا.
بەس - بەستە ئاۋاز قوشتى باشقا سەركەردىلەرمۇ مەلىكىنى
قوللاپ.
— بىھۇدە قان تۆكۈشتىن ساقلىنىشتىن باشقا بىزگە مۇددىئا
يوقتۇر، سەركەردىلىرىم، — دېدى ھىندىقۇش مىرزا تومتاقتا
قىلىپ.
— قان تۆكۈشتىن قاچساق نۇسرەت ئاسماندىن چۈشمەس.

ياغى دېمەكلىك، قان تۆكۈش دېمەكلىك، ئادالەت قىلىچىنى يالغۇچلىماي تۇرۇپ، ئاسىي قوشۇننى ھەرگىزمۇ ئەل قىلغىلى بولماس. بۇ غىلتاڭ ساينىڭ تونۇر تەپتىدە مىدىرلىماي تۇرۇۋې- رىپ لەشكەرلەرنىڭمۇ ئىچى پۇشتى، — دېدى بەرانغار قوشۇند- نىڭ ئەمىر سەركەردىسى.

ھىندىقۇش مىرزا ساقىلىنى سىلاپ بىر ئاز تۇرۇۋالغاندىن كېيىن سەركەردىلەرگە تەكشى قاراپ تۇرۇپ سورىدى:

— ئېيتىڭلارچۇ، سەركەردىلىرىم، لەشكەرلەر ئاچمۇ؟

— ياق، — دەپ جاۋاپ بەردى سەركەردىلەر.

— ئەمىسە ئۇسسۇزمۇ؟

— ياق.

— ئۇلارنىڭ ئارىسىدا ئىسسىق ئۆتۈپ كېسەل بولغانلار

بارمۇ؟

— قارارگاھىمىز ئېقىن بويىدا تۇرسا، لەشكەرلەر ئۇسسۇز قالمىغاندىن كېيىن ئەلۋەتتە ئىسسىق ئۆتۈپ كەتمەيدۇ — دە.

— ھەببەللى، — دېدى ھىندىقۇش مىرزا، — بىزدە ھەممە

ئىمكانىيەتلەر تولۇق، غېمىمىز يوق، شۇڭا مىدىرلىمايمىز. بى-

راق ئاسىي قوشۇننىڭ ئوزۇق — تۈلۈكى بولغان بىلەن سۈيى

يوق. ئۇلار بىر يۈتۈم سۈنمۈ يىگىرمە نەچچە چاقىرىم يىراقلىق-

تىن توشۇپ ئەكېلىپ ئىچىۋاتىدۇ. تومۇزدىكى غىلتاڭ سايدا

ئۇسسۇز قالغان ئادەمگە ئاسان ئىسسىق ئۆتۈپ قالىدۇ. ئۇسسۇز-

لۇق بىلەن ئاپتاپ بىز ئۈچۈن ئاسىي قوشۇن بىلەن جەڭ قىلىۋا-

تىدۇ. ئەھۋال ئاشۇنداق تۇرسا، يەنە ئاۋارە بولۇپ نېمىشقا جەڭ

قىلغۇدەكمىز.

كۆڭۈللىرىدىكى تۈگۈچ يېشىلگەن سەركەردىلەرنىڭ چىرايد-

غا كۈلكە يۈگۈردى.

— ئۇلار ئۇسسۇزلۇقتىن قىيىنلىپ يېتتۈرمەس. ناۋادا

چېكىنىپ يېڭىسار قەلئەسىگە بېكىنىۋالسا قانداق قىلىمىز؟ —

دېدى سەركەردە مىرزا فازىل چۇراس .
— بۇنىڭ جاۋابىنى ھېلىغىچە سەركەردە شىرئەلى باھادىر بېرىدۇ، — دېدى ھىندىقۇش مىرزا خاتىرجەملىك بىلەن .
شۇ چاغدىلا سەركەردىلەر بارگاھى ئالىيدا سەركەردە شىرئەلى باھادىرنىڭ يوقلۇقىنى ھېس قىلىشتى . ئەسلىدە ھىندىقۇش مىرزا تۈنۈگۈن نامازدىگەر ۋاقتى بىلەن شىرئەلى باھادىرنى بارگاھى ئالىيغا چاقىرتىپ ، ئۇنى كۆز باغلىغان ۋاقتتا يەزەك قوشۇنىنى باشلاپ ، ياۋ لەشكەرلىرىگە تۇيدۇرماي ، ئۇلارنى ئايلىدى . نىپ ئۆتۈپ ، كېچىلەپ ئازغىنا قېرى - چۈرى لەشكەرلەر بىلەن قوغدىغۇچىسىز قالغان يېڭىسار قەلئەسىنى ئېلىپ ، ئاسىي قوشۇننىڭ چېكىنىپ مۇداپىئەلىنىش يولىنى ئۈزۈپ تاشلاشقا پەرمان بەرگەندى . بۇ لەشكەرى مەخپىيەتلىكتىن باشقا سەركەردەلەرنىڭ خەۋىرى يوق ئىدى . شۇ ئەسنادا بارگاھى ئالىيغا كىرىپ كەلگەن مۇلازىم ئەمىرى كەبىرگە سالام قىلدى .
— مەلۇم بولغاي ، يەزەك قوشۇندىن چاپارمەن كەلدى .
— كىرسۇن ، — دېدى ھىندىقۇش مىرزا .
بارلىق سەركەردىلەرنىڭ كۆزى بارگاھى ئالىيغا كىرىپ كەلگەن چاپارمەنگە تىكىلدى .
— ئەمىر كەبىرى جانابلىرىغا مەلۇم بولغاي . يەزەك قوشۇن بامىدات ۋاقتىدىن بۇرۇن يېڭىسار قەلئەسىنى پەتھى قىلدى . ئۆلۈم - يېتىم ئەھۋاللىرى كۆرۈلمىدى .
سەركەردىلەرنىڭ چېھرىگە كۈلكە قوندى .
— دەرھال قايتىپ سەركەردەڭگە ئېيت . قەلئەنىڭ مۇداپىئەسىنى كۈچەيتسۇن ، قەلئە ئىچىدىكى ئاۋامغا زىنھار زۇلۇم سالىمىغاي ، — دېدى ھىندىقۇش مىرزا چاپارمەنگە .
چاپارمەن پەرماننى ئېلىپ چىقىپ كەتتى .
— مۆھتەرەم سەركەردىلىرىم ، — دېدى ھىندىقۇش مىرزا ئولتۇرغانلارغا قاراپ ، — ئۆز قارارگاھىڭلارغا قايتىپ ، لەش-

كەر - سەرۋازلىرىڭلارنى ئوبدان غىزالاندۇرۇپ تەييار تۇرۇڭلار .
پېشىن نامىزدىن كېيىن ئاسىي قوشۇننىڭ قارارگاھىغا ھۇجۇم
قىلىمىز . بارلىق لەشكەرلەرگە ئالاھىدە پەرمان جاكارلانسۇنكى ،
ئاسىي قوشۇننىڭ قارشىلىق كۆرسىتىشكە ماجالى يەتمىگەن كې-
سەل ، ئاجىز لەشكەرلىرىگە زىنھار زەخم يەتكۈزۈلمىگەي . پەر-
مانغا خىلاپلىق قىلغۇچىلار لەشكېرى جاساققا تارتىلىدۇ .
سەركەردىلەر روھلۇق ھالدا بارگاھى ئالىيىدىن يېنىپ
چىقتى .

6

ئەمىرى كەبىر ھىندىقۇش مىرزا ھەقىقەتەن توغرا پەرز
قىلغانىدى . شاھزادە يولۋاسخاننىڭ ئىككى تۈمەن كىشىلىك مۇد-
تىزىم لەشكېرى بىلەن خوجا ھىدايىتۇللا ئىشاننىڭ تۈمەن كىشى-
لىك ھەمدەمچى سوپى لەشكەرلىرى ئىككى كۈن ئىچىدىلا سۇ
مەسىلىسىنى ھەل قىلالماي پاتىپاراقچىلىققا چۈشكەنىدى . ئۇلار-
نىڭ مەخسۇس سۇ توشۇغۇچى لەشكەرلىرى سۆگەت ، توپلۇق
تەرەپلەردىن يۈزلەپ كۆتەك ھارۋىلارغا ياغاچ تۇڭلارنى بېسىپ
ئىككى ئاش پىشىم ۋاقىتتا ئاران بىر يول سۇ ئەكپەلەيتتى .
توشۇپ كېلىنگەن بۇ سۇلار ئۈچ تۈمەن لەشكەر ئۈچۈن ئۇسساپ
گەزباغلاپ كەتكەن كالىپۇكلىرىنى نەمدىۋېلىشقا يەتمەيتتى . سۇ
تالىشىپ كۆتۈرۈلگەن جەڭگى - جېدەللەر بېسىقمايتتى . ئۇس-
سۇز لۇقتا ئىسسىق ئۆتۈپ كېتىپ يىقىلغان لەشكەرلەرنىڭ سانى
ئۈچ كۈن ئىچىدە بەش مىڭدىن ئاشتى . ئىسسىق ئۆتۈپ كەتكەن
بۇ لەشكەرلەر ئىچى سۈرۈپ ، قىزىتمىسى ئۆرلەپ ئوت - ئاتەش
بولۇپ ، ساينىڭ تېشىدەك يېتىشتاتتى . ئۇنىڭ ئۈستىگە ھەمدەمچى
سوپى لەشكەرلەردىن ئۈچ مىڭغا يېقىن ئادەم ئۇسسۇزلۇققا چىدد-

يالماي بىز كېچىدىلا قېچىپ كەتتى. ئىسسىق تۇتۇپ ئاغرىپ يېتىپ قالغانلارمۇ ئىككى مىڭدىن ئاشاتتى. شۇ سەۋەبلىك موللا ساقى بىلەن موللا نەقى خەلىپىلەرنىڭ ئەمىر لەشكەر ئەلشاهبەگە نىڭ ئالدىدا تىلى تۇتۇق ئىدى، مانا ئەمدى ئۇلار بارگاھى ئالىيەغا گىدىيىپ كىرەلمەيتتى. خالىغانچە جەڭ تەدبىرلىرى كۆرسەتەلمەيتتى. قۇتبىل ئەقتاب پىر بۇزۇكى ھىدايتۇللا ئىشان خوجىسىنىڭ كەشپىيۇ كارامەتلىرىنى شالىلىرىنى چاچرىتىپ سۆزلەپ ماختىنالمىتتى. ناۋادا بىلىپ - بىلمەي زۇۋاندارلىق قىلىپ سالسا، ئەلشاهبەگنىڭ تەنبىھىگە، مەسخىرىسىگە ئۇچىرايتتى. چۈنكى، ئەلشاهبەگنىڭمۇ بۇ ئەھلى سۈلۈك باھادىرلىرىغا بولغان ھۆرمەت - ئېھتىرامى كۆرۈنەرلىك تۆۋەنلىگەنىدى. ئۇلارنى «مۆھتەرەم باھادىر سەركەردىلەر» دەپ ھۆرمەت بىلەن ئاتىماستىن، مەسخىرىلىك تەلەپپۇزدا «جانابىي زاتىل ئەقتابىلار» دەپ ئاتايدىغان بولۇۋالغانىدى ۋە خالىغانچە مازاق قىلاتتى. شۇنداقلىقىمۇ موللا ساقى بىلەن موللا نەقى دەردلىرىنى ئىچىگە يۇتۇپ زورغا ھىجىيىشىپ يۈرۈشكە مەجبۇر بولدى. چۈنكى، ئۇلار بۇ سوپى لەشكەرلەرنىڭ رەسمىي جەڭگە دۇچ كەلسە، ھېچقانچە كۈچ كۆرسەتمەيدىغانلىقىنى بىلىپ يەتكەنىدى. ئەس - يادى ئەلدەلشاهبەگ باشچىلىقىدىكى قوشۇن خان لەشكەرلىرىنى يېڭۇۋالسا، ئۇلار بىلەن بىللە ئاستانگە باستۇرۇپ بېرىپ، خوجىسى ھىدايتۇللا ئىشاننىڭ كۆرسەتمىسى بويىچە، ئاستاندىكى نەچچە مىڭلىغان ئىسھاقىيەچى قارا تاغلىق مۇرىتلارنىڭ قېنىنى ئېرىق قىلىپ ئاققۇزۇش، تېرىسىنى سويۇپ پوستىغا سامان تىقىش، ئاختا قىلىپ پېينى قىرقىپ تاشلاش، قېنىدا تۈگمەن چۆرگىلىتىش ئىدى. بۇنداق قىلىش سوپى لەشكەرلىرىنىڭ قولىدىن تولۇق كېلەتتى. تېخى مۇشۇ تۆھپىلىرى ئۈچۈن خوجىسىدىن ئالىدىغان ئىنئاملارنى ئويلىشىپ شالۋاقلارنى ئاققۇزۇشاتتى.

ئەلشاهبەگ سەركەردىلىرى بىلەن لەشكەرلەرنىڭ سۇ مەسىدە-

لمىسنى قانداق ھەل قىلىش، كۈچلۈك ياۋغا قانداق تاقابىل تۇرۇش ھەققىدە باش قاتۇرۇپ ئامال تاپالماي رەللە بولاتتى، ئىسسىق ئۆتۈپ كېتىپ قىزىتمىسى ئۆرلەپ كەتكەن لەشكەرلەر ئاغرىق ئازابىدا ئىخراپ زار - زار قاقشايتتى. ئەمما، موللا ساقى بىلەن موللا نەقى بولسا كېسەل تەگمىگەن بىر قىسىم سوپى لەشكەرلىرىنى ھەرىكەتلەندۈرۈپ جەررە - ساما سېلىشىپ، ھۆك-مەت ئوقۇپ ھۇ - ھۇلىشاتتى. بۇ ھالەت خاھى كېچە، خاھى كۈندۈز ئوخشاش تەكرارلىناتتى. قىزىتمىسى ئۆرلەپ كەتكەن لەشكەرلەر بىر - بىرلەپ جان تەسلىم قىلاتتى. ئەمما جەررە - ساما بولسا بۇ ئوت - ئاتەش قارغىش تەگكۈر ساينى لەرزىگە سېلىپ، لەشكەرلەرگە ئارام بەرمەيتتى. ئەلشاهبەگ بۇ قىزىت-مىنىڭ يۇقۇملۇق كېزىككە ئايلىنىپ پۈتكۈل لەشكەرلەرگە تالا-پەت يەتكۈزۈشىدىن خەۋپسىرەپ يۈرىكى سۇ ئىدى.

— خانىقاغا بارغاندا سېلىۋېلىشىسلا بۇ جەررە - سامالردى-نى، مۆھتەرەم سوپىلىرىم، — دەپ ۋارقىرايتتى ئەلشاهبەگ سەۋر قاچىسى تولۇپ، — ئېشەك ئۆلۈۋاتسا كۆتى غېجەك تارتىپ-تۇ دەپ، نېمانداق قاملاشمىغان ئىش بۇ، — موللاساقى بىلەن موللا نەقىگە قاراپ دوق قىلاتتى ئۇ، — جانابىي زاتىل ئەقتابىلدى-رىم، بىلىپ قويۇشىسلا، جەررە - ساما بىلەن كۈچلۈك ياۋنى يەڭگىلى بولماس. سوپى لەشكەرلەرنى ھەلقى - سۆھبەتكە مەش-خۇل قىلغۇچە، جەڭبازلىق ماھارىتى بىلەن مەشىق قىلدۇرسىلا، ئۇلار ساپايى چېلىشنى ئەمەس، قىلىچ - نەيزە ئوينىتىشنى ئۆ-گەنسۇن. رەسمىي جەڭگە چۈشكەندە يۈز ساپايى ئۈستىدىن بىر قىلىچ غالىب كېلۈر.

خەلىپىلەر ئەلشاهبەگكە گەپ ياندۇرالمىتتى، ئەمما ئارقى-سىدىن «دەھرىي»، «مۇرتەت» دەپ تىللايتتى، ساقالىرىنى تۇتاملاپ خەپلىشەتتى.

بۈگۈن قوزچۇش مەھەلدە توشۇپ كېلىنكەن ھارۋىدىكى

سۇنى تاللىشىپ سۈپى لەشكەرلەر بىلەن شاھزادە يولۋاسخاننىڭ لەشكەرلىرى ئارىسىدا غوۋغا كۆتۈرۈلدى. ھەر ئىككى تەرەپ سۇنى ئۆزلىرىنىڭ قارارگاھىغا ئەكەتتىپ چۈشۈك تاماققا ھازىر-لىق كۆرۈشكە ئالدىرايتتى، ئۇلار بىر - بىرىگە يول قويمايتتى، تارتىشىش، ئىتتىرىشىشلار، ياقا سىقىشىشقا، كېيىن بىر - بىرىنى قىلچىلىشىشقا ئۆتتى. ئەھۋالدىن خەۋەر تاپقان ئەلشاهبەگ بىلەن موللا ساقى، موللا نەقىلەر كېلىپ جېدەلنى ئارىچىلاپ بولغۇچە سۇ تاللىشىپ ئۆلگەنلەرنىڭ سانى ئوندىن، ئېغىر - يەڭگىل يارىلانغانلارنىڭ سانى ئەللىكتىن ئېشىپ كەتكەندى. ئەلشاهبەگ غەزىپىنى زورىغا بېسىۋېلىپ تۇرۇپ، سۇنى ھەر ئىككى تەرەپكە تەڭ تەقسىملەپ بەردى ۋە بۇنىڭدىن كېيىن ھەر ئىككى تەرەپ ئۆزىنىڭ سۈيىنى ئۆزى ئەكەلىپ ئىچىدىغانغا پەرمان چۈشۈردى.

— بۇ سايدا مۇشۇنداق تۇرۇۋەرسەك لەشكەر - سەرۋازلىرىمىز جەڭ قىلماي تۇرۇپلا ئۇسسۇزلۇق ۋە كېسەل ئازابىدىن قىرىلىپ كېتىدىغان ئوخشايدۇ، — دەپدى بارگاھى ئالىيغا قاي-تىپ كەلگەن ئەلشاهبەگ سەركەردىلىرىگە قاراپ، — ھىندىقۇش مىرزا دېگەن قېرى تۈلكىمۇ بىر ئۆستەڭ سۇنى ئوڭچە ئىگىلىۋېلىپ، بىزنى بىر تېمىم سۇغا زار قىلىپ قويدى. قارارگاھىغا مەھكەم بېكىنىۋېلىپ يا جەڭگە چىقىمىدى. ئۇنىڭ مەقسىتىنى ئەمدى بىلىۋاتمەن. ئۇ بىزنى مۇشۇ سايدا ئۇسسۇزلۇقتىن قىيىنلاپ، لەشكەرلىرىمىزنىڭ جەڭگىۋارلىقىنى سۇندۇرۇپ، جەڭ قىلمايلا ئەل قىلماقچى. شۇڭا، نەچچە مەرتىۋە جەڭگە ئۈندىسەك-مۇ، چاشقاندەك ئىنىغا كىرىۋېلىپ يېتىۋالغان گەپ. بىز ئۇنىڭ دامىغا چۈشۈپتۇق. ئىسىت، قاچانمۇ لەشكەرى تەدبىردە ئۇنىڭغا تەڭلىشەرمىز. بولدىلا بۇ يەردە قۇرۇق ئاۋارە بولۇپ تىرىكشىپ، ئۆلۈمنى كۈتۈپ تۇرماي دەرھال چېكىنەيلى.

— نەگە چېكىنىمىز؟ ئەمىرلەشكەر جانابلىرى، — دەپدى

موللا ساقى ئەلشاھبەگنىڭ مەسلىھەتمۇ سالماي ئۆزئالدىغا ھۆ-
كۈم چىقارغىنىغا نارازى بولۇپ.

— يېڭىسارغا بولماي نەگە بولاتتى، — دېدى ئەلشاھبەگ
قايقىنى تۇرۇپ، — بارلىق قارارگاھلار يۈك - تاقلارنى تېڭىپ
تەق بولغاي. تۇن نىسپى بىلەن ياۋغا بىلىندۈرمەي چېكىنىمىز.
يېڭىسار قەلئەسى مۇداپىئەگە ئەپلىك، ھۇجۇم قىلىشقا ئەپسىز
جاي. سۈيىمۇ مول، ھاۋاسمۇ سالقىن، لەشكەرلەرنى ساقايتىد-
ۋالغاندىن كېيىن ئاندىن ئاستانگە يۈرۈش قىلساقمۇ كې-
چىكمەيمىز.

سەركەردىلەر لەشكەرلىرىنى يېڭىسارغا چېكىندۈرۈش تەي-
يارلىقىنى قىلىش ئۈچۈن بارگاھى ئالىيىدىن چىقىپ كەتتى.
ئەلشاھبەگ ساي ئوتتۇرىسىدىكى ئېقىننى ئىگىلەشتە بىر
قەدەم كېچىكىپ قىلىپ قانچىلىك پۇشايمان قىلغان بولسا، نەچچە
كۈندىن بېرى شۇنچە ئۈندەپمۇ جەڭگە چىقىرالمىغان خان لەشكەر-
لىرىدىن خاتىرجەم بولۇپ، سۇ ھەلەكچىلىكىدە بىخۇدلىشىپ،
ياۋنىڭ ئەھۋالىنى كۆزىتىپ، خەۋەر ئېلىپ تۇرۇشنى بوشاشتۇ-
رۇپ قويغانلىقىدىن مانا ئەمدى شۇنچىلىك پۇشايمان يېمەكتە
ئىدى. مانا ھازىر ئويلىمىغان يەردىن چىقىپ خان لەشكەرلىرى
ئۇلارنىڭ قارارگاھىغا خۇددى قوي قوتىنىغا ئېتىلغان بۆرىلەردەك
باستۇرۇپ كەلمەكتە ئىدى. ئۇ ئۆزى تاش ساناپ بولغۇچە ھىند-
قۇش مىرزىنىڭ قۇم ساناپ، خۇددى ئەۋلىيالاردەك ھۆكۈم چىقىد-
رىپ، ھەربىر ئىشتا ئۆزىدىن بىر قەدەم ئالدىدا ماڭىدىغان دانىش-
مەنلىكىگە يەنە بىر قېتىم قول قويدى. لەشكىرىي ئىلىمدە ئۆز-
نىڭ ھىندىقۇش مىرزىدىن خېلىلا خام ئىكەنلىكىنى ئېتىراپ
قىلدى.

شۇ تاپنىڭ ئۆزىدە جەڭگىۋارلىقىنى پۈتۈنلەي يوقاتقان لەش-
كەرلىرى بىلەن غەيرەت - جاسارىتى ئۇرغۇپ تۇرغان خان لەش-
كەرلىرىگە تاقابىل تۇرۇش تولىمۇ نادانلىق ئىدى. چېكىنىش -

پەقەت چېكىنىشلا ھالاكەتتىن قۇتۇلۇشنىڭ بىردىنبىر يولى ئىدى. ئەمما شىددەت بىلەن باستۇرۇپ كېلىۋاتقان ياۋنىڭ چاڭگىلىدىن ئامان - ئېسەن قۇتۇلۇپ چىقىشمۇ ئۈچە ئاسانغا چۈشمەيتتى.

سوپى لەشكەرلەر ئاللىقاچان تىرىپىرەن بولۇپ كەتكەن بو-لۇپ، ئۇلارنىڭ لەشكىرى قايسى، سەركەردىسى قايسى ئىلغا قىلغىلى بولمايتتى. چۈنكى، موللا ساقى بىلەن موللا نەقى لەش-كەرلىرىنى تاشلاپ قويۇپ، ئەڭ ئاۋۋال ئۆزلىرى قۇيرۇقىنى خادا قىلغانىدى. پەقەت قەشقەرنىڭ مۇنتىزىم لەشكەرلىرىلا ئۆز قوشۇ-نىنىڭ تۇغى ئەتراپىغا جەم بولۇپ، سەركەردىلىرىنىڭ باشچىلىقىدا قارشىلىق كۆرسەتكەچ تەرتىپلىك چېكىنىۋاتاتتى. خان لەش-كەرلىرى ئۇلارنى سۆڭەتكىچە سۈر - توقاي قىلغاندىن كېيىن ئاندىن بولدى قىلىشتى. ئۆز ۋاقتىدا ئۆز قولى بىلەن تەربىيىلە-گەن ئەلىشاھبەگ، ئەلىقۇلبەگ ئاكا - ئۇكا سەركەردىلەرنى ھىند-دىقۇش مىرزا نېمە ئۈچۈندۇر ئاياپ، يەنە بىر قېتىم چىقىش يولى قالدۇرۇشنى كۆزلەپ، سەركەردە - لەشكەرلىرىگە مەغلۇپ بول-غان قاققۇن قوشۇنىنى قوغلاشنى توختىتىشقا پەرمان چۈشۈر-گەندى.

ئەلىشاھبەگ قىرغىندىن ئاران تەستە قۇتۇلۇپ، بىر قىسمى ئۆلۈپ، بىر قىسمى قېچىپ ئېشىپ قالغان بەش مىڭغا يېقىن لەشكىرىنى ئەگەشتۈرۈپ قاش قارايدىغاندا يېڭىسار قەلئەسىگە يې-تىپ كەلدى - دە، قەلئە دەرۋازىسىغا، سېپىل ئۈستىگە قالدالغان خان لەشكەرلىرىنىڭ توغ - ئەلىمنى كۆرۈپ، ئۆزىنىڭ ياۋ بىلەن جەڭ قىلىشنىلا ئويلاپ، يېڭىسار قەلئەسىنى قوغداشقا سەل قارىغانلىقىدىن يەنە بىر قېتىم پۇشايىمان يەپ ھەسرەت چېكىپ كەتتى. شاھزادە يولۋاسخاننىڭ سۇيۇرغاللىقىدىكى پۈتكۈل قەش-قەر زېمىنىنى ھىندىقۇش مىرزا پۈتۈنلەي تەسەررۇپىغا ئېلىپ بولغاندەك تۇيغۇغا كېلىپ، يۈرىكى ئەنسىز سوقۇپ كەتتى.

— ھىندىقۇش مىرزا دېگەن قۇۋ تۈلكە قاچانلاردا ئىگىلىۋالغاندۇر بۇ قەلئەنى. ئۇلارنىڭ ئارقىمىز تەرەپكە ئۆتۈۋالغىنىنى ئەجەب تۇيماي قايتىمىز يا؟ — دېدى ئەلىقۇلبەگ غەزەپتىن بوغۇ-لۇپ، — قاراپ تۇرماي ھۇجۇم قىلىپ تارتىۋالايلى، ئاكا.

— نېمىمىز بىلەن تارتىۋالىمىز، ئى ئەزىز ئىنىم، — دېدى ئەلىشاھبەگ ھەسرەتلەنگەن ھالدا ئاھ ئۇرۇپ ۋە ئېڭىكى بىلەن ئارقىسىدىكى ھېرىپ ھالىدىن كەتكەن، روھى تولمۇ چۈشكۈن لەشكەرلەرنى كۆرسىتىپ تۇرۇپ — مۇنۇ ئەبجىقى چىقىپ كەتكەن لەشكەرلەر بىلەنمۇ؟ ئەڭ ياخشىسى ئىزىتىمىزنى قىلغاننى بىلىپ قەشقەرگە كېتىۋالايلى.

— نېمە دېگەنلىرى بۇ، ئاكا؟ — دېدى ئەلىقۇلبەگ سەل تېرىكىپ.

— بىلىمىدىلىمۇ، ئى ئەزىز ئىنىم، — دېدى ئەلىشاھبەگ ئىنىسىغا قاراپ، — ھىندىقۇش مىرزا ئۆز ۋاقتىدا بىزگە سىڭدۈرگەن ئەجرىنى دېمىگەن بولسا مۇنۇ لەشكەرلىرىمىزمۇ تامامى قىرىلىپ تۈگىگەن ھەم بىزنىمۇ ھېلىغىچە ئامان قويىمىغان بولاتتى. بىزنىڭ يۈز - خاتىرىمىزنى قىلىپ ھەم شاھزادە يول-ۋاسخان ئالدىدىكى يۈز - ئابرويمىزنىڭ پۈتۈنلەي تۆكۈلۈپ كەت-مەسلىكى ئۈچۈن ئارقىمىزدىن قىر - چاپ قىلىپ باستۇرۇپ كېلىۋاتقان سەركەردە - لەشكەرلىرىنى دەرھال توختىتىۋالدى ۋە چېكىنىش يولىمىزنىمۇ پۈتۈنلەي ئۈزۈپ تاشلىمىدى. بولمىغان بولسا ئاكا - ئىنى ئىككىمىز ئۆزىمىزنى ھېلىغىچە ئاتنىڭ ئۈس-تىدە ئەمەس، باشقا يەردە كۆرگەن بولاتتۇق. ئەڭ ياخشىسى يولۋاسنىڭ بۇرۇتىنى تارتماي، قەشقەرگە قايتىۋالايلى. قالدى ئىشلارنى كېيىن بىرىنەمە دېيىشەرمىز.

ئۇلار يېڭىسار قەلئەسى بىلەن قىيمىغان ھالدا ئۈن - تىن-سىزلا خوشلاشتى - دە، ئاتلىرىنىڭ بېشىنى قەشقەر تەرەپكە بۇرىدى.

ھىندىقۇش مىرزا مەغلۇپ بولغان ئاكا - ئۇكا سەركەردىلەر -
 نىڭ قەشقەرگە ئامان - ئېسەن قېچىپ بېرىۋېلىشى ئۈچۈن پۇر -
 سەت يارىتىپ بېرىش مەقسىتىدە، لەشكەرلەرنى ئېدىتلاش باھاندە -
 سى بىلەن شۇ كۈنى سايدىن مىدىرلىمىدى. ئەتىسى ئاشۇ ۋاقتى
 بىلەن يولغا چىقىشقا تەرەدۇتلىنىپ تۇرۇۋىدى، بارگاھى ئالىيغا
 خاس مەھرىمى كىرىپ كەلدى.

— مەلۇم بولغاي، ئاستانىدىن خان ئالىيلارنىڭ پەرمانىنى
 ئېلىپ شاھزادە نۇردۇنخان بىلەن مەخدۇمزا دە خوجا ئابدۇللا
 ئىشان پىر بۇزۇرۇك ھەزرەتلىرى كەلدى.

ھىندىقۇش مىرزا بۇ تاسادىپىي خەۋەردىن بىر ئاز تەئەججۇپ -
 لەندىيۇ، ئارتۇقچە ئويلىنىپ تۇرماي، ئۇلارنىڭ ئالدىغا ئىستىق -
 بالغا چىقتى.

قارارگاھ سىرتىدا نۇردۇنخان بەش نەپەر خاس نۆكۈرى بى -
 لەن، مەخدۇمزا دە خوجا ئابدۇللا ئىشان بەش نەپەر سوپى -
 دەرۋىشلىرى بىلەن ھىندىقۇش مىرزانى كۈتۈپ تۇراتتى. ھىند -
 قۇش مىرزا ئۇلار بىلەن سالام - سەھەت قىلىشىپ، ھال -
 ئەھۋال سوراشقاندىن كېيىن بارگاھى ئالىيغا باشلاپ كىردى -
 دە، شاھزادە نۇردۇنخان بىلەن خوجا ئابدۇللا ئىشاننى تۆرگە
 باشلىدى. ئۇنىڭغىچە پەرمانچىبەگ خان يارلىقنى جاكارلىدى.
 — پەرمانى ئالىي!

ھىندىقۇش مىرزا قاتارلىق بارلىق چوڭ - كىچىك سەركەر -
 دىلەر قول باغلاپ تۇرۇشتى. پەرمانچىبەگ شاھانە قاپچۇقىنى
 قەغەزنى ئېلىپ ئوقۇشقا باشلىدى.

يارلىق:

بىسىمىلاھىر رەھمانىررەھىم.
مەنكى يەكەن سەئىدىيە سەلتەنتىنىڭ خاقانى سۇلتان
ئابدۇللاخان شۇنداق يارلىق قىلىمەنكى، جانابىي ئەمىرى
كەبىر ھىندىقۇش مىرزا پەرمانغا بىنائەن قەشقەرگە جازا
يۈرۈشى قىلىپ كۆپ رىيازەت چەكتى.
سەلتەنتىمىزنىڭ تەۋەرىۋك پېشۋا باھادىرىنىڭ ياشىد-
نىپ قالغانلىقى سەۋەبلىك، لەشكىرىي يۈرۈشلەردە ئارتۇقچە
رىيازەت چەكمىگەي. ئوردىغا قايتىپ كېلىپ، خانلىقىمىز-
نىڭ لەشكىرىي ئىشلىرىغا پاسىبان بولۇپ تۇرغاي. ئورنىغا
شاھزادە نۇردۇنخان ئاسىيلارغا جازا يۈرۈشى قىلغۇچى قو-
شۇنىڭ ئەمىر لەشكەرلىك ئىشلىرىنى جوڭقۇرغاي. مۆھتە-
رەم پىرى بۇزىۋك خوجا ئابدۇللا ئىشان ھەزىرەتلىرى شاھزا-
دىگە ئاتالىق^① بولۇپ قەشقەردىكى رەئىيەتنىڭ شىكەستىلەند-
گەن كۆڭلىنى ئارام تاپقۇزغاي، ئازغۇنلارغا رەھنەما^② بول-
غاي. مەلىكە مۆھتەرەم خېنىم ئەمىرى كەبىر جانابلىرى
بىلەن ئوردىغا بىللە قايتىپ كەلگەي.
يارلىق تامام ۋەسسalam.

— ئانھەزىرتىمنىڭ مېھىر - شەپقىتىگە ھەشقاللا! — دېدى
ھىندىقۇش مىرزا يارلىقنى قولغا ئېلىپ تۇرۇپ.
مەلىكە مۆھتەرەم خېنىمنىڭ خان لەشكەرلىرى بىلەن بىللە
قەشقەرگە بارغۇسى بولسىمۇ خان يارلىقىغا قارشى چىقىشقا پىتىد-
نالماي، ھىندىقۇش مىرزا بىلەن شۇ كۈنىلا ئاستانگە يۈرۈپ
كەتتى.
ئەسلىدە سۇلتان ئابدۇللاخان چوڭ ئوغلى شاھزادە يولۋاس-

① ئاتالىق — ئۇستاز، شاھزادىلەرنىڭ ئۇستازى، مەسلىھەتچى.
② رەھنەما — يول كۆرسەتكۈچ.

خاننى ۋەلىئەھدىلىكتىن قالدۇرۇپ، قەشقەرنىڭ نائىب ئەمىرىنىڭ مەرتىۋىسىنى ئېلىپ تاشلىغاندىن كېيىن، ئىككىنچى ئوغلى ئاقسۇنىڭ نائىب ئەمىرى شاھزادە نۇردۇنخاننى ۋەلىئەھدى دەپ جاكارلاپ، قەشقەرنىڭ نائىب ئەمىرىلىكىگە بەلگىلەپ يارلىق چۈشۈرۈپ، ئۇنى ئاقسۇدىن قايتۇرۇپ كەلگەندى. ۋەلىئەھدى بول-غۇچىنى نائىب ئەمىر قىلىپ بەلگىلەش سەئىدىيە خانلىرىنىڭ ئەنئەنىسىگە ئايلىنىپ قالغانىدى.

شاھزادە نۇردۇنخان يارلىقنى تاپشۇرۇۋېلىپلا يولغا چىقىپ ئاۋات^①، غورۇچۇل^②، پىچاقسۇندى^③، تۇمشۇق^④، مارالبېشى^⑤، ئاقساقمارال^⑥، سېرىقبۇيا^⑦، شېھىتدۆڭ^⑧، خاڭدى^⑨، ئې-لىشقۇ^⑩... قاتارلىق يەكەن دەريا ۋادىسىغا جايلاشقان يۇرتلارنى كېسىپ ئۆتىدىغان، ئاقسۇدىن ئاستانگە ئەكېلىدىغان ئۇدۇل يول بىلەن تېزلا يېتىپ كەلگەنلىكى ئۈچۈن ئابدۇللاخان ئۇنى قەشقەر-گە توختاتمايلا يولغا سالغانىدى. ئەمىرى كەبىر ھىندىقۇش مىر-زىنى يارلىق چۈشۈرۈپ ئوردىغا قايتۇرۇپ كېلىشىدە بۇنىڭدىن باشقا چوڭ سەۋەبمۇ يوق ئىدى. مەخدۇمزا دە خوجا ئابدۇللا ئىشان بولسا بىر كېچە ئېتىكاپتا ئولتۇرۇپ «ئەۋلىيا - ماشايىخلار بىلەن مۇلاقەتتە بولۇپ، ئەۋلىيا - ئەنئىيىلاردىن شاھزادە نۇردۇن-خانغا ھەمراھ بولۇپ قەشقەرگە بېرىش ھەققىدە بېشارەت ئالغانىد-قى» نى سۇلتان ئابدۇللاخانغا ئېيتقانلىقى ئۈچۈن، ئابدۇللاخان ئۇنى شاھزادىگە ئاتالىق قىلىپ بەلگىلەپ شاھزادە بىلەن قەشقەر-گە بېرىشقا ئىجازەت قىلغانىدى. شۇڭا، ئۇ مۇرىت - مۇخلىسلىد-

- ① ئاۋات — ھازىرقى ئاۋات ناھىيىسى.
- ② غورۇچۇل — ئاۋات ناھىيىسىدىكى بىر يۇرت.
- ③ پىچاقسۇندى — ئاۋات ناھىيىسىدىكى بىر يۇرت.
- ④ تۇمشۇق — ئاۋات ناھىيىسىدىكى بىر يۇرت.
- ⑤ مارالبېشى — ئاۋات ناھىيىسىدىكى بىر يۇرت.
- ⑥ ئاقساقمارال — ئاۋات ناھىيىسىدىكى بىر يۇرت.
- ⑦ سېرىقبۇيا — مارالبېشى تەۋەسىدىكى بىر يۇرت.
- ⑧ شېھىتدۆڭ — مەكىت ناھىيىسىدىكى بىر يېزا.
- ⑨ خاڭدى — يەكەن ناھىيىسى تەۋەسىدىكى بىر يۇرت.
- ⑩ ئېلىشقۇ — يەكەن ناھىيىسى تەۋەسىدىكى بىر يۇرت.

رى ئارىسىدىن كۈچ - قۇۋۋىتى ئۇرغۇپ تۇرىدىغان بەش يۈز نەپەر سوپى - دەرۋىشىنى ئەگەشتۈرگىنىچە شاھزادە بىلەن بىللە كەلگەن بولۇپ، ئۇنىڭ نېمە ئۈچۈن قەشقەرگە بېرىشىنى خالاپ قالغانلىقىنى ئۆزىدىن باشقا ھېچكىم بىلمەيتتى.

ئەمدىلا ئوتتۇز ياشنىڭ قارىسىنى ئالغان مەخدۇمزا دە خوجا ئابدۇللا ئىشان 1646 - يىلى ئۆلۈپ كەتكەن ئىسھاقىيە سۈلۈكى - نىڭ پېشۋاسى خوجا شادى ئىشاننىڭ يېتىم قالغان ئىككى مەخ - دۇمزا دىنىنىڭ چوڭى ئىدى. ئۇ خەلىپە سەئىد مۇھەممەد خوجە - نىڭ تەربىيىسىدە چوڭ بولۇپ، ئەھلى سۈلۈك ئىلمىدە كامالەتكە يېتىپ، يەكەن سەئىدىيە خانلىقى تەۋەسىدىكى ئىسھاقىيە سۈلۈ - كىدىكى قارا تاغلىق مۇرت - مۇخلىسلارنىڭ مەشھۇر پىرى بۇزۇكىغا ئايلانغانىدى. بۇ مەخدۇمزا دىگە سۇلتان ئابدۇللاخانمۇ قول بېرىپ مۇرت بولغان بولۇپ، ئوردىدا ئالاھىدە ھۆرمەت، مەرتىۋىسى بار ئىدى. ئۇ بۇنىڭدىن بىرنەچچە يىل ئاۋۋال ئالايد - تەن ئاقسۇغا بېرىپ سۈلۈك تەۋرەتكەچ شاھزادە نۇردۇنخاننى ئەھلى سۈلۈككە دەۋەت قىلىپ، ئۆزىگە مۇرت قىلىپ ئۆل - گۈرگەندى.

شاھزادە نۇردۇنخان بىلەن مەخدۇمزا دە خوجا ئابدۇللا ئىشان ئەمىرى كەبىر ھىندىقۇش مىرزا، مەلىكە مۇھتەرەم خېنىملار بىلەن خوشلىشىپلا، ئەسىرگە چۈشكەن قەشقەر لەشكەرلىرىنى خان لەشكەرلىرى ئارىسىغا تارقىتىپ، جازا يۈرۈشى قىلغۇچى قوشۇننى باشلاپ قەشقەرگە قاراپ يولغا چىقتى. يېڭىساردا ئالدىغا ئىستىقبالغا چىققان سەركەردە شىرئەلى باھادىرنى يەنىلا يېڭىسار قەلئەسىنى ساقلاشقا قالدۇرۇپ، سەپىرىنى داۋاملاشتۇردى - دە، خۇپتەن بىلەن قىزىل دەرياسىنىڭ بويىغا چۈشكۈن قىلدى. ئەتە - سى ئاشۇۋاقتى بىلەن قەشقەر شەھىرىگە قارشىلىقسىزلا كىرىپ كەلدى.

ئەسلىدە شاھزادە يولۋاسخان بۇ قېتىمقى قاتتىق مەغلۇبىدە -

تىدىن قەشقەرنى ساقلاپ قېلىشقا كۆزى يەتمەي، قالدى - قاتتىق سەركەردە - لەشكەرلىرى بىلەن بالا - چاقىلىرىنى تەگەشتۈرۈپ، ئۇيراتلاردىن^① پاناھلىق تىلەپ ئاللىبۇرۇن كېتىپ قالغانىدى.

— پەخەس بولسىلا، ئى مۆھتەرەم ۋەلىئەھدەم، ئاكىلىرى شاھزادە يولۋاسخان كەتكەن بىلەن شەھەردە ئاكىلىرىنى يولدىن ئازدۇرۇپ جانابىي پەدەرى خاقانغا بايقۇت قىلىشقا قۇتراتقان ئاز-غۇن، ناكەس ئەغيارلار تېخى باردۇر. بۇ مۇلھىد مۇرتەتلەرنى جازالىماي تۇرۇپ سەلتەنەت ۋە رەئىيەتكە خاتىرجەملىك يوقتۇر، — دەدى خوجا ئابدۇللا ئىشان ئەمدىلا ئوردىغا جايلاشقان شاھزادە نۇردۇنخانغا ئەقىل ئۆگىتىپ.

— ئارى، شۇنداق قىلايلى. مەن ھازىرلا پەرمان جاكارلاي، جانابىي پىرى بۇزۇرك، — دەدى شاھزادە نۇردۇنخان شاراب خۇمارىنى بېسىشقا ئالدىراپ، نېرى - بېرىسىنى ئويلاپ ئول-تۇرمايلا.

شۇنداق قىلىپ مەخدۇمزا دە خوجا ئابدۇللا ئىشاننىڭ ئەقىل كۆرسىتىشى، مەيخور شاھزادىنىڭ پەرمان چۈشۈرۈشى بىلەن خوجا ئابدۇللا ئىشاننىڭ باشچىلىقىدا «ئاسىي مۇرتەتلەرنى جازا-لاش، پاسىق قەدىمنى تازىلاش» مەقسىتىدە قەشقەر شەھىرىدە بىر كۈن قىرغىن بولدى.

گەرچە بۇ قىرغىننى مەخدۇمزا دە خوجا ئابدۇللا ئىشان ئە-شەددىي رەقىبى، ئىشقىيە سۈلۈكىنىڭ پېشۋاسى خوجا ھىدايتتۇل-لا ئىشاننىڭ مۇرتىلىرىدىن ئۆچ ئېلىش مەقسىتىدە پىلانلاپ رو-ياپقا چىقارغان بولسىمۇ، شاھزادە نۇردۇنخاننىڭ ئاسىيلارنى جازا-لاش ھەققىدىكى پەرمانىدا «ئاسىيلارنى ئۆلتۈرۈپ تۈگەتكۈچى-لەرگە ئۇلارنىڭ مال - مۈلكى ئىنئام قىلىنىدۇ» دېگەن مەزمۇن

① ئۇيراتلار - موڭغۇللارنىڭ ئۇيرات قەبىلىسى.

بولغانلىقى ئۈچۈن، توپلاشدىن توغاج ئوغرىلاپ ھارامدىن مال - دۇنيا يىغىش مەقسىتىگە يەتمەكچى بولغان بىر قىسىم ئاچ كۆز، قارانىيەت سەركەردە - لەشكەرلەر ئالدىغا ئۇچرىغانلىكى بىگۇناھ قەشقەر ئاھالىسىنى قىرىپ تاشلاپ، مال - مۈلكىنى بۆلدى. خوجا ئابدۇللا ئىشان باشلاپ كەلگەن بەش يۈزدىن ئارتۇق ئەشەد - دىي ئىسھاقىيە مۇرىتلىرى ئەڭ ئالدىدا جالالتلىق ۋەزىپىسىنى ئۆتەپ ماڭدى. مىڭلىغان قەشقەر خەلقى ئەھلى سۈلۈك غوۋغاسىدا - نىڭ بىگۇناھ قۇربانغا ئايلاندى. قەشقەر شەھىرىدە قان ئېرىق بولۇپ ئاقتى. مەخدۇمزا دە خوجا ئابدۇللا ئىشان بولسا قەشقەردە ئىسھاقىيە سۈلۈكىنىڭ كۈچ - قۇدرىتىنى نامايىش قىلىپ بۇ قېتىم تولۇق پۇخادىن چىقتى.

ئىشقىيە سۈلۈكىنىڭ پېشۋاسى خوجا ھىدايتۇللا ئىشاننىڭ كۈشكۈرتۈشى بىلەن كۆتۈرۈلگەن ئاتا - بالا ئوتتۇرىسىدىكى بۇ تەخت تالىشىش ماجراسىدا ئىسھاقىيە سۈلۈكى ئۈستۈنلۈكىنى ئىگىلىدى. ئۇرۇش باشلىنىپ ئاخىرلاشقۇچە بولغان بىر ھەپتە ئىچىدە جەڭدە ئۆلگەنلەر، ئىسسىق ئۆتۈپ كېتىپ كېسەللىك سەۋەبىدىن ئۆلگەنلەر ۋە قەشقەردىكى قىرغىنچىلىقتا ئۆلگەنلەر بولۇپ، ئەڭ ئاز دېگەندە ئون مىڭدىن ئارتۇق لەشكەر ۋە ئىشقىيە سۈلۈكىدىكى بىگۇناھ خەلق ئەزىز جېنىدىن ئايرىلدى. ئۇلارنىڭ گۇناھى پەقەت سەئىدىيە خانلىقىنى قوغداش ئۈچۈن لەشكىرىي مەجبۇرىيەت ئۆتىگەنلىكى ۋە نادانلىقىدىن سۈلۈككە كىرگەنلىكىدە - دىنلا ئىبارەت ئىدى، خالاس.

ئەينى ۋاقىتتا بۇ پاجىئەنى ئۆز كۆزى بىلەن كۆرگەن مەشھۇر تارىخچى، ئىسھاقىيە سۈلۈكىنىڭ ساداقەتمەن مۇرىتى شاھ مەھ - مۇد چۇراس «تەۋارىخ» ناملىق مەشھۇر ئەسىرىدە «زورلۇق، ئۆكتەملىك ۋە قىرغىنچىلىقلار كىشىلەرنى تەسۋىرلىگۈسىز قىل - يىن ھالغا چۈشۈرۈپ قويدى» دەپ ئادىللىق بىلەن يېزىپ قويدى.



تۆتىنچى باب

تتريگەن زېمىن

1

مىلادىيە 1666 - يىلى كەچ كۈز، قەشقەر. بىر قېتىملىق دەھشەتلىك قىرغىنچىلىق پەيدا بولغان ئەزدە. زانە قەشقەر ئاھالىسىنىڭ كۆڭۈل جاراھىتى ساقىيىش تۈگۈل مەخدۇمزا دە خوجا ئابدۇللا ئىشاننىڭ ئەشەددىي ئىسھاقىيەچى مۇرتلىرى تەرىپىدىن رەھىمسىزلىك بىلەن ئاچچىق - ئاچچىق تاتلىنىپ، تېخىمۇ بەك شەلۋەرەپ كەتتى. چۈنكى، قەشقەر شەھىرىدە قۇرتتەك مىغىلداپ كەتكەن ئىسھاقىيە سۈلۈكىنىڭ خۇپىيە - پايلاقچىلىرى شاھزادە نۇردۇنخاننىڭ ئاتالىقى ھەم پىر ئۇسۇلتازى بولۇش سالاھىيىتى بىلەن ھامىيلىقىغا ئېرىشكەن مەخدۇمزا دە خوجا ئابدۇللا ئىشاننىڭ يول كۆرسىتىشى ئارقىلىق ئۆز سۈلۈكىدىن يېنىپ، ئىسھاقىيە سۈلۈكىگە كىرىشكە ئۈنىمىدىغان سۈلۈكى ئىشقىيە مۇرتلىرىدىن كۈنىگە ئاز دېگەندە بىرىنىڭ كالىسىنى ئالاتتى. بۇ ۋەھشىيلىكتىن ۋەھىمىگە چۈشكەن قەشقەر خەلقى خاتىرجەم بازارغا چىقالمايتتى. ئىككى ئادەم بىر يەرگە كېلىپ ئەركىن - ئازادە مۇڭدشالمايتتى. ئاستاندىكى چىغدا سۇلتان ئابدۇللاخاننىڭ سەلتەنىتىدە.

نى سۈلۈك - مەزھەپتىن مۇستەسنا تۇتۇش سىياسىتىنىڭ تەسىرىدە، ھاكىمىيەت ئىشلىرىغا ئارىلىشىشقا، قول تىقىشقا ئامالسىز قالغان مەخدۇمزا دە خوجا ئابدۇللا ئىشان مانا ئەمدى بارلىق ئارزۇ - ئۈمىدىنى ۋەلىئەھدى شاھزادە نۇردۇنخانغا باغلىغانىدى. ئۇ ئاتالىق مەرتىۋىسى، پىر بۇزۇكلۇك سالاھىيىتى بىلەن بىر تەرەپتىن نۇردۇنخانغا تۈرلۈك مەسلىھەت، تەدبىرلەرنى كۆرسىتىپ، مۇددىئاسىنى ئىشقا ئاشۇرسا، يەنە بىر تەرەپتىن تىل ياغلىمىلىق ۋاسىتىسىنى قوللىنىپ، شاھزادە نۇردۇنخاننى ماخىتاپ كۆككە كۆتۈرۈپ كۆڭلىنى پۈتۈنلەي دېگۈدەك ئۆزىگە مايىل قىلىشقا ئۇرۇناتتى. شاھزادىنىڭ ھەربىر ھەرىكىتىنى، سۆزلىرىنى، خۇي - پەيلىنى، ئادەتلىرىنى ئۇلۇغلارنىڭ، ئەۋلىيا - ئەنبىيالارنىڭ، ھەتتا پەيغەمبەرلەرنىڭ پەزىلەت، خۇلق - مىجەز، ئىش - ئەمەللىرىگە تەققاسلاپ ھالى قالماتتى.

ئاتالىقى بولمىش بۇ پىرى بۇزۇكنىڭ بۇ ماختاش، لاپلىرىغا چىنىپ تۇپلا قالغان شاھزادە نۇردۇنخان خۇشاللىقىدىن ئۆزىنى قويغا يەر تاپالماي قالاتتى - دە، قەشقەرنىڭ ھاكىمىيەت ئىشلىرىنى بۇ شېرىن سۆزلۈك ئىشانغا تاشلاپ بېرىپ، ئۆزى ھەرەمدە كېنىزەلىرى بىلەن ئىشقاۋازلىق قىلىپ، بەزمە سورۇنلىرىدا مەي - شاراب ئىچىپ، مەست - ئەلەس يۈرەتتى. ئىشان بولسا شاھزادىنىڭ ھەر كۈنى ئوردىدىن ئايرىلماي يۇرتدارچىلىق تىزگىنىنى ئادالەت بىلەن تۇتۇپ ئولتۇرۇپ قەشقەر خەلقىگە چەكسىز مېھرىبانلىقى بىلەن كۆڭۈل بۆلۈۋاتقانلىقى، يۇرت - ماكانلارنى قايتىدىن ئاۋاتلاشتۇرۇپ، خەلق تۇرمۇشىنى ياخشىلاپ، ئەلنىڭ كۆڭلىنى تىنچىتقانلىقى ھەققىدە بىر تالاي يالغان - ياۋىداقلارنى توقۇپ سۇلتان ئابدۇللاخانغا ھەپتىدە بىر قېتىم دېگۈدەك مەلۇمات يوللايتتى.

قىلغان ئىش - ئەمەللىرىگە لايىق ماختىنىش ئەلۋەتتە ياخشى ئىش. ئۇ ماختالغۇچىنىڭ ياخشى ئىش - ئەمەللىرىنى داۋاملاشتۇرۇش.

تۇرۇشىغا تۈرتكە بولىدۇ. ئەمما، ئۆزىدە يوق سۈپەتلەر بىلەن ماختىنىشقا نائىل بولۇپ، بۇنىڭدىن چەكسىز ھۇزۇر ھېس قىلىدۇ. غۇچىلارنىڭ كۆپىنچىسى ئەخمەق، مەمەدان كىشىلەردۇر. شاھزادە نۇردۇنخانمۇ ئەنە ئاشۇنداق كىشىلەرنىڭ جۈملىسىدىن ئىدى. ئۇ مەخدۇمزا دە خوجا ئابدۇللا ئىشاننىڭ ئۆزىنى زىيادە ماختاپ، نېرسى ئىسكەندەر زۇلقەرنەين، ھەزرىتى ئەلى شاھىمەر-دانلارغىچە، بېرىسى سۇلتان سەئىدخان، سۇلتان ئابدۇرەشىدخان-لارغا تەققاسلاپ ئۇچۇرۇشلىرىدىن خۇددىنى يوقىتىپ، ئۆزىدە ئۇ-لاردىنمۇ ئېشىپ چۈشكۈدەك باھادىرلىق، ئىستېدات، قابىلىيەت بارلىقىغا چەكسىز ئىشىنىپ، قوشنا ئەل ئەنجانغا لەشكەرىي يۈرۈش قىلىپ، ئۇنى سەئىدىيە سەلتەنتىنىڭ تەسەررۇپىغا ئېلىش ئارقىلىق ئاشۇ بۈيۈك سەركەردىلەرنى بېسىپ چۈشىدىغانلىقىنى ئەمەلىيەتتە ئىسپاتلاپ، تېخىمۇ زور شان - شەرەپ قۇچ-قۇسى كەلدى - دە، بۇ ئارزۇ - مەقسىتىنى ئاتالىقى خوجا ئابدۇللا ئىشان پىرى بۇزۇكىغا بىلدۈرۈشكىمۇ ئالدىراپ، دەر-ھالدا دادىسى سۇلتان ئابدۇللاخانغا ئەنجانغا يۈرۈش قىلىش توغرىدا سىدا مەلۇمات سۇندى.

سۇلتان ئابدۇلپەتىپخاندىن كېيىنكى دەۋرلەردە شاھزادىلەر ئارىسىدا ئۆزئارا تەخت تالىشىش نىزالىرى سەۋەبلىك چاك - چېكىدىن ئاجراپ، ئۇششاق پارچىلىنىپ ئىلگىرىكى شانۇ شەۋ-كەتلىك سەلتەنتىنى يوقاتقان سەئىدىيە خانلىقىنى، ئوغلى شاھزادە نۇردۇنخاندىنمۇ كىچىك ۋاقتىدا قايتا بىرلەشتۈرۈپ، ھەتتا نۇرغۇن ئىستېلاچىلىق ھەربىي يۈرۈشلىرىنى ئېلىپ بېرىپ، قوشنا ئەللەرنى ئۆزىگە قارام قىلىپ، سەئىدىيە خانلىقىنىڭ سەلتەنتىگە شەۋكىتىنى ئەسلىگە كەلتۈرۈشكە مۇۋەپپەق بولغان سۇلتان ئابدۇللاخانغا، شاھزادە نۇردۇنخاننىڭ بۇ تەكلىپى ياغدەك ياقىتى - دە، نېرى - بېرىسىنى ئويلاپ ئولتۇرمايلا ئەنجاننى ئىستېلا قىلىش ھەققىدە يارلىق چۈشۈردى ۋە ئاستاندىن بەش

مىڭ ئاتلىق، بەش مىڭ پىيادە خىللانغان چېرىك ئاجرىتىپ بەردى.

خوجا ئابدۇللا ئىشان بۇنىڭدىن كېچىكىپ خەۋەر تاپقاندا بولسا خان يارلىقى ئاللىبۇرۇن يېتىپ كېلىپ بولغانىدى. ئاستا-نىدىن يولغا چىققان لەشكەرلەرمۇ قەشقەر شەھىرىنىڭ سىرتىدا چېدىر - بارگاھلىرىنى قۇرۇپ شاھزادە نۇردۇنخاننىڭ پەرمانىنى كۈتۈپ تۇرۇشقانىدى. خوجا ئابدۇللا ئىشاننىڭ قەشقەردىن ئاي-رىلغۇسى، شاھزادە نۇردۇنخاننىمۇ قەشقەردىن بىر قەدەم نېرى يولاتقۇسى يوق ئىدى. شۇ كۈنلەردە ئۇنىڭ ئەس - يادى بىر ئاماللارنى قىلىپ شاھزادە نۇردۇنخاننى ۋەلىئەھدىلىكتىن خانلىق تەختىدە ئولتۇرغۇزۇپ، ئۆزى پەردە ئارقىسىدا ھاكىمىيەت تىز-گىنىنى تۇتۇشتا ئىدى. ئەپسۇس ئۇ بۇ خام خىيالىنى ئەمەلگە ئاشۇرۇش ھەققىدە ھە دەپ ئامال - چارە ئىزدەۋاتقاندا ئويلىمىغان يەردىن بۇ ئاۋارىچىلىككە يولۇققانىدى.

ئانالىقى بولۇش سۈپىتى بىلەن خوجا ئابدۇللا ئىشان شاھزادە نۇردۇنخانغا ھەمراھ بولۇپ بۇ ھەربىي يۈرۈشكە قاتنىشىشقا مەج-بۇر بولدى ۋە قەشقەردىن قىيمىغان ھالدا ئايرىلدى. قەشقەردە تېخى كەچ كۈز پەسلى ئاخىرلاشمىغىنى بىلەن ھەيۋەتلىك قارا قۇرۇم تاغلىرىنىڭ باغرىدىكى تېرەكداۋان يوللى-رىدا ئاللىقاچان قىش پەسلى باشلىنىپ كەتكەنىدى. ئۇلار ئىككى تۈمەن سەركەردە - لەشكەرلەرنى باشلاپ مىڭيول، قاراڭغۇلۇق، ئوتسالا، جىغىنئاشلار^①دىن ئۆتۈپ، تېرەكداۋىنىغا يېقىنلاشقان-دا، جاندىن ئۆتىدىغان قەھرىتان سوغۇققا دۇچ كەلدى. قار لەپىلدەپ چۈشۈۋاتاتتى، شىۋىرغان دەھشەتلىك ئۇشقىرتاتتى. ئاق قار، كۆك مۇز بىلەن قاپلانغان تېرەكداۋىنىدا ئەسلىدىنلا يېلىڭ يوپۇق كىيىنىۋالغان لەشكەرلەرنىڭ تەڭدىن تولسىنىڭ قۇلاق،

① مىڭيول، قاراڭغۇلۇق، ئوتسالا، جىغىنئاشلار - قەشقەردىن تېرەكداۋىنىغا بارىدىغان يولدىكى ئۆتەڭلەر.

پۇتلىرى ئۇششۇپ كەتتى ۋە يول يۈرۈشى قىيىنلاشتى، ھەتتا لەشكەرلەرنىڭ ئارىسىدا مۇزلاپ كېتىپ ئۆلۈم - يېتىم ھادىسىسى كۆرۈلۈشكە باشلىدى. بىرەر سەۋەب تېپىپ شاھزادە نوردۇنخاننى پەيلىدىن ياندۇرۇپ، لەشكەرلەرنى قەشقەرگە قايتۇرۇپ كېتىشنى يول بويى خىيال قىلىۋاتقان خوجا ئابدۇللا ئىشانغا بۇ ئىش ئوبدانلا باھانە بولدى.

— ئى ھەزرىتى ئەلى شاھىمەردان مەسەللىك باھادىر ۋەلدە. ئەھدەم، بۇ قەھرىتان سوغۇققا چىداشلىق بېرەلمىگەن لەشكەر. لەرنىڭ ئاھۇ زارىغا، بىئەجەل ئۆلۈپ كېتىپ بارغان ئۈمەتلەر. نىڭ ئەھۋالىغا قاراپ يۈرەك - باغرىم خۇن بولۇپ كەتتى، — دېدى خوجا ئابدۇللا ئىشان شاھزادە نوردۇنخانغا قاراپ كۆزىگە لىققىدە ياش ئالغان ھالدا، — بايام كېتىۋېتىپ كۆزۈم سەل - پەللا ئۇيقۇغا ئىلىنغاندەك قىلىۋىدى، كۆز ئالدىمدا سەجىادەندە. شىن پىرى بۇزۇرۇكۇر بابام مەخدۇم ئەزەم ھەزرىتىلەرنىڭ سېيى. ھاسى زاھىر بولدى. شۇنداقلا سىنچىلاپ قارىسام ئول بۇزۇرۇكۇر سىلىنىڭ جەننەتتاكان بابائى بۇزۇرۇكلىرى شەۋكەتلىك سۇلتان سەئىدخان ئالىلىرى بىلەن مۇلاھەتتە بولۇپ ئولتۇرۇپتۇ، ئۇلار. نىڭ نۇرانە چىرايى تولىمۇ سولغۇن ۋە پەرىشان، رەنجىگەندەك قىلىپ ماڭا تەتۈر. قارىۋالدى. بۇ ئول بۇزۇرۇكۇرلىرىمىزنىڭ ئۇشبۇ قارلىق داۋاندا لەشكەرلىرىمىز ئۇچراۋاتقان ۋاپالچىلىقلارغا بىزنى سەۋەبكار دەپ قاراپ رەنجىگەنلىكى، شۇنداقلا بۇ ئەنجان يۈرۈشىمىزنى خوپ كۆرمىگەنلىكىنىڭ بېشارىتىدۇر، شۇ ھامان بىر كەشىپۇ كارامەت قىلىپ باتىنى ئالەمگە^① كۆز تاشلىۋىدىم، ۋەلىگەھدەمنىڭ سۈھەيل يۇلتۇزى^② كۆز ئالدىمدا تولىمۇ نۇرانە زاھىر بولدى. بۇ شاھزادەمنىڭ ئۆمرىنىڭ ئۇزۇن، بەخت - نۇسبىتىنىڭ^③

① باتىنى ئالەم — يېھىق ئالەم، يوشۇرۇن ئالەم، ئادەمنىڭ ئىچكى دۇنياسى.

② سۈھەيل يۇلتۇزى — ئۆمۈر يۇلتۇزى.

③ بەخت - نۇسبىتى — بەخت - ئامىتى، نېسىۋىسى.

تولمۇ زىيادە ئىكەنلىكىدىن بېشارەتتۇر. ئەمماكى ئۇلۇغلارنىڭ بېشارىتىگە ۋاجىپ كەلتۈرمەي يولمىزنى داۋاملاشتۇرساق ئەنجان زېمىنىغا قەدەم بېسىپ بولغۇچە لەشكەرلىرىمىزنىڭ تەڭدىن تولد. سىنىڭ ئەزىز تەنلىرى بۇ قارغىش تەڭگۈر قارلىق داۋان ئاستىدا قالارمىكىن دەپ خاۋاتىرلىنىپ قالدىم، شۇڭا ئارقىمىزغا يېنىپ كېلەر يىلى پۇختا تەييارلىق بىلەن قايتىدىن پەرمانى ئالىيىنىڭ يارلىقىنى ئورۇندىساقمۇ كېچىككەن بولماسمىز، دەپ ئويلايمەن. شاھزادە نۇردۇنخان ئالدىنقى كۈنلا ھېلى قىزىپ، ھېلى مۇزلاپ خېلىلا ساقسىز بولۇپ قالغان بولسىمۇ ئانچە پەرۋا قىلماي ياشلىق كۈچى ۋە جاسارىتىگە ئىشىنىپ سەپەرنى داۋاملاشتۇرۇۋا. تاتتى. مانا ئەمدى خوجا ئابدۇللا ئىشاننىڭ ئۇلۇغلارنىڭ بېشارىتىنى شېپى كەلتۈرۈپ، بىر تالاي ئورۇنلۇق سەۋەبلەرنى كۆرسىدى. تىپ بەرگەن، لەشكەرى يۈرۈشنى توختىتىش تەكلىپىگە نېمە ئۇچۇندۇر جاھىللىق بىلەن قوشۇلمىدى.

— ئى جانابى پىرى بۇزىرۇك، — دېدى ئۇ تاتىرىپ كەتكەن چىرايىغا زورىغا كۈلكە يۈگۈرتۈپ تۇرۇپ، — ئۆزلىرى ھەزرىتى ئەلى شاھىمەردان رەزىيەللاھۇ ئەنھۇنىڭ رەسۇلۇلانىڭ دۈشمىنى مۇشرىكلارنى جازالاش ئۈچۈن ئېلىپ بارغان غازاتلىرىدا بۇنىڭدىنمۇ نەچچە ھەسسە مۇشكولاتلارغا دۇچ كەلگەندە قىلچىلىك ئارىسالىدى بولماي جەڭ قىلىپ نۇسرەت قازانغانلىقىنى، ئاللانىڭ مەدەتكار بولغانلىقىنى سۆزلەپ بەرگەن ئەمەسمىدە. ئالدىمىزدە. كى بۇنىچىلىك خېيىمخەتەر ئەلى شاھىمەردان ھەزىرەتلىرىنىڭ ئالدىغا دۇچ كەلگەن مۇشكولاتلارنىڭ ئالدىدا قانچىلىك نېمىتى. جانابلىرىدەك ۋەلىيۇللا پىرى بۇزىرۇك تۇرغان يەردە ھېچنېمىدىن غەم يېمەسمەن. بۇ مۇشكولاتلارنى دەپتى^① قىلىشىمىز ئۈچۈن كارامەتلىك دۇئالىرىنى ئايمىغايلا.

① دەپتى — يېغىش، يوقىتىش.

ئىشان شاھزادىنىڭ ئالدىدا ئىلگىرى ئاتقان لايىھىنى مىسال كەلتۈرۈش ئارقىلىق ئاغزىنى بۇنداق تۇۋاقلاپ قويدىغانلىقىنى پەقەتلا ئويلىمىغانىدى. شۇڭلاشقا، لام - جىم دېيەلمەي ئىلاج - سىز ھالدا لەشكىرىي يۈرۈشنى داۋاملاشتۇرۇشقا مەجبۇر بولىدى. ئۇلارنىڭ بۇ خەتەرلىك تاغ يولىدىكى قار - شېۋىرغاندا داۋاملاش - تۇرۇۋاتقان مۇشەققەتلىك سەپىرىنى بەئەينى چۈمۈلىنىڭ يول مېڭىشىغا ئوخشىتىش مۇمكىن ئىدى. ئۇلار ھەر ئەللىك قەدەم مۇساپىنى كەم دېگەندە بىردىن لەشكىرىنىڭ داۋاندىن تېپىلىپ كېتىش، مۇدۈرۈپ كېتىش، چوڭقۇر ھاڭ - جىرالارغا چۈشۈپ كېتىش بەدىلىگە بېسىۋاتاتتى. يول خەتەرلىك، ئىلگىرىلەش تو - لىمۇ ئاستا ئىدى. ئۇلار ئەنە ئاشۇنداق يۈرۈپ تېرەكداۋىنىدىن ئەڭ خەتەرلىك ئۆتكەل قارتاغ ئېغىزىغىچە^① بولغان ئوتتۇز چاقىد - رىملىق مۇساپىنى ئۈچ كۈندە ئاران باستى. مۇشۇ ئۈچ كۈن ئىچىدە ئۆلۈپ كەتكەن لەشكەرلەرنىڭ سانى مىڭدىن ئېشىپ كەت - كەندى. قارتاغ ئېغىزىغا ئالدىن يېتىپ كەلگەن لەشكەرلەر ئاق قار، كۆك مۇز بىلەن قاپلانغان بۇ تىلسىم ئۆتكەلدىن ئۆتىدىغانلى - قىنى ئويلاپ ۋۇجۇدى ئۆلۈم ۋەھمىسىدىن تىترىدى.

شاھزادە نۇردۇنخاننىڭ كېسىلى كۈندىن - كۈنگە ئېغىرلى - شىپ كەتكەندى. مانا بۈگۈن ئات ئۈستىدە پەقەتلا ئولتۇرالمى - دى، شۇنداقتىمۇ ئۇ خوجا ئابدۇللا ئىشاننىڭ نەسەپتىگە قۇلاق سالمى، لەشكىرىي يۈرۈشنى داۋاملاشتۇرۇشتا جاھىللىق بىلەن چىڭ تۇرۇۋالدى. لەشكەرلەر چېدىر تىككىشتە ئىشلىتىدىغان يا - غاچلاردىن جىرغا (ناسولكا) ياساپ، ئۇنى قات - قات يوتقان - كۆرپىلەرنىڭ ئارىسىغا ياتقۇزۇپ كۆتۈرۈپ ماڭدى. مانا ئىككى ئاش پىشىم ۋاقىتتىن بېرى شاھزادىنىڭ جاھىللىقىدىن باتناپ قالغان خوجا ئابدۇللا ئىشان ئۇنىڭغا گەپ قىلماي كېتىۋاتاتتى.

① قارتاغ ئېغىزى — قەشقەردىن ئەنجانغا بارىدىغان يولدىكى ئەڭ خەتەرلىك ئۆتكەل بولۇپ، بۇ يەردىن يەنە غەربكە قاراپ توققۇزبۇز چاقىرىم ماڭغاندا ئاندىن ئەنجانغا يېتىپ بارغىلى بولىدۇ.

پات - پات لەشكەرلەرنىڭ ئەھۋالىنى سوراپ قويدىغان شاھزادىمۇ نېمە ئۈچۈندۇر جىمىپ قالدى. كۆتۈرۈپ ماڭغان لەشكەرلەر «ۋەلىئەھدى ئۇخلاپ قالغان ئوخشايدۇ» دەپ كارى بولمىدى. بىر چاغدا ۋەلىئەھدىنىڭ غىزاغا ئىشتىھاسى بار - يوقلۇقىدىكى نى سوراپ باقماقچى بولغان بىكاۋۇل ئەمىر لەشكەرلەرنى توختىتىپ، مەھكەم چۈمكەلگەن يوتقاننى شۇنداقلا قايرىپ چۆچۈپ كەتتى - دە، خوجا ئابدۇللا ئىشان قاتارلىق سەركەردىلەرنى چاقىردى.

شاھزادە نۇردۇنخان ئاللىقاچان ئۆلۈپ قالغان بولۇپ، جەستى مۇزدەك قېتىپ قالغانىدى. ئۇلار شاھزادىنىڭ جەستىنى قۇچاقلاپ بىر ھازا ئاللا - توۋا سېلىشىپ ھازا ئېچىشقاندىن كېيىن، قانداق قىلىش ھەققىدە مەسلىھەتلەشتى.

— شاھزادىنىڭ مېيىتىنى ئېلىپ ئارقىمىزغا يانايلى، — دېدى خوجا ئابدۇللا ئىشان، شۇ تاپتا ئۇنىڭ قېلىن كالىپۇكلىرى تىترەپ كېتىپ باراتتى. ئۇنىڭ سوغۇقتىن ياكى ئاچچىقتىن تىترەۋاتقانلىقىنى ھېچكىم بىلمەيتتى.

شۇنداق قىلىپ شاھزادە نۇردۇنخاننىڭ ئەنجانىنى ئىستېلا قىلىش ئۈچۈن قىلغان لەشكەرىي يۈرۈشى مانا مۇشۇنداق يېرىم يولدا ئاخىرلاشتى. ئەمما، بېرىشتا ئىككى مىڭدىن ئارتۇق، يېنىنىشتا ئىككى مىڭدىن ئارتۇق لەشكەرنىڭ جەستى قاراقۇرۇم تاغلىرىنىڭ قار - مۇزلىرى ئارىسىدا مەڭگۈلۈك قالدى. يەنە تېخى قۇلاق، پۈت - قولىرىنى ئۇششۇتۇۋالغان ئۈچ مىڭدىن ئارتۇق لەشكەر ساقىيىپ ئەسلىگە كېلەلمەي ئۆمۈرلۈك مېيىپ بولدى.

مەخدۇمزا دە خوجا ئابدۇللا ئىشاننىڭ شاھزادە نۇردۇنخاننى خانلىق تەختكە چىقىرىش ئارقىلىق ھاكىمىيەت تىزگىنىنى قولغا ئېلىپ سەلتەنەت سۈرۈش ھەم سەئىدىيە خانلىقى تەۋەسىدىكى بارلىق ئىشقىيە سۈلۈكىدىكى خوجا ئىشانلارنى تەلتۆكۈس يوقىتىپ، پۈتكۈل خانلىق ۋە خەلقنى ئىسھاقىيە سۈلۈكى تەسەررۈپىغا ئېلىش شېرىن خىيالى شاھزادە نۇردۇنخاننىڭ بىۋاقىت ئۆلۈمى بىلەن پۈتۈنلەي كۆپۈككە ئايلانغان بولسىمۇ، ئەمما قەشقەرنىڭ نائىب ئەمىرلىك مەرتىۋىسىنى قولغا كىرگۈزۈش ئارقىلىق بۈيۈك مەقسەتلىرىنى كېيىنكى كۈنلەردە باشقىچە ئۇسۇل بىلەن رويپاقتا چىقىرىشنى كۆڭلىگە پۈككەندى. ئەپسۇسكى سۇلتان ئابدۇللاخان ئۇنىڭ بۇ خام خىيالىنىمۇ يوققا چىقىرىپ قېرى ئەمىر مىرزىنىڭ تۇراق چۇراسىنى قەشقەرنىڭ نائىب ئەمىرلىكىگە تەيىنلەپ يارلىق چۈشۈردى. ئامالسىز قالغان خوجا ئابدۇللا ئىشان ھەسەرەت ئىچىدە ئاستانگە قايتىپ كېلىشكە مەجبۇر بولدى. شۇنىڭ بىلەن قەشقەر خەلقىمۇ ئىسھاقىيە سۈلۈكىدىكى خوجا ئىشانلارنىڭ، سوپى - دەرۋىشلەرنىڭ تەقىبى ۋە زۇلمىدىن قۇتۇلۇپ ئەركىن نەپەس ئالدى.

مىرزىنىڭ تۇراق چۇراسى شەرئەت يولىنى تۇتقان، ھەرقانداق سۈلۈك - مەزھەپنى تەرك ئەتكەن، ياشلىق دەۋرىدە يەكەن خانلىق مەدرىسىدە ھەرخىل ئىلىملەرنى ۋاپىغا يەتكۈزۈپ مۇتائىلە قىلغان خەلقپەرۋەر، ئادالەتلىك، سۇلتان ئابدۇللاخانغا ئىنتايىن ساداقەتمەن ئادەم ئىدى. ئۇ ئەمىرى كەبىر ھىندىقۇش مىرزىنىڭ زاماندىشى ۋە يېقىن دوستى بولۇپ، ھىندىقۇش مىرزىغا ئوخشاش سۇلتان ئابدۇللاخاننىڭ ھەرقانداق پەرمانىنى توغرا - خاتا دەپ ئايرىپ ئولتۇرماي ساداقەتمەنلىك بىلەن بەجاندەل ئورۇندايتتى.

سۇلتان ئابدۇللاخان ھاكىمىيىتىنى قوغداش، خانلىقنى روناق تاپقۇزۇش يولىدا جان تىكىپ ئەجىر سىڭدۈرگەندى.

سۇلتان ئابدۇللاخان شاھزادە نۇردۇنخاننىڭ ئۆلۈمىدىن كېيىن تېخىمۇ تېرىككەك، تېخىمۇ گۇمانخور بولۇپ كەتكەندى. ئۇنىڭغا يىراق - يېقىندىكى ھەممە ئەمىرلىرى شاھزادە يولۋاسخان بىلەن تىل بىرىكتۈرۈپ، ئۆزىگە قارشى يوشۇرۇن ھەرىكەت قىلىۋاتقاندىكە تۇيۇلاتتى. شۇڭا، ئۇ ئەمىرلىرىنى مۇقىم بىر جايدا قويماي داۋاملىق ئالماشتۇرۇپ تۇردى. شۇ كۈنلەردە ئۇ كىمگە ئىشىنىش، كىمگە ئىشەنمەسلىكىنىمۇ بىلمەيتتى. شاھزادە نۇردۇنخاننىڭ ئۆلۈمىدىن كېيىن ئۆزىنى يالغۇز، يېگانە قالغاندىكە ھېس قىلغان سۇلتان ئابدۇللاخان ئۆز ۋاقتىدا تەختنى تارتىۋېلىش خەۋپى بار دەپ گۇمانلىنىپ پالغان ھېسابتا جۇڭغار ئاقسۆڭەكلىرى كۆپ پاراكەندىچىلىك سېلىپ تۇرىدىغان يىراق، نامرات يۇرت چالاشقا ھاكىملىققا بەلگىلەپ كەۋەتكەن ئىنىسى شاھزادە ئىسمائىلخاننى يارلىق چۈشۈرۈپ ئاقسۆڭەكلىك نائىب ئەمىرلىكىگە بەلگىلەن بولسىمۇ، ئىنىسى ئىسمائىلخاندىن يەنىلا خاتىرجەم ئەمەس ئىدى.

شۇ كۈنلەردە جۇڭغارلار يۇرتىدا پاناھداپ، بىر ئامال قىلىپ قەشقەرگە قايتىپ كېلىۋېلىشنىڭ پىلانىنى تۈزۈۋاتقان شاھزادە يولۋاسخان بىلەن خوجا ھىدايتۇللا ئىشان قەشقەرنىڭ نائىب ئەمىرى مىرزا مىڭ تۇراق چۇراسىنى كۆزگە قالدغان مىخ دەپ بىلىپ، ئۇنى بىر ئامال قىلىپ يوقىتىش ھەققىدە پىلان تۈزۈۋاتتى. ئۇلار جۇڭغار لەشكەرلىرىنىڭ ھىماتىدا قەشقەرگە ھۇجۇم قىلىپ كەلسە، لەشكەرىي ماھارەت ۋە ئۇرۇش تەدبىرلىرىدە ھىندى دىقۇش مىرزىدىن قېلىشمايدىغان بۇ قېرى ئەمىرگە تەڭ كېلەلمەسلىكىدىن، شۇنداقلا قەشقەر خەلقىنىڭ ئۆزلىرىنى قوللىماسلىقىدىن ئەنسىرەيتتى.

ۋۇجۇدىدا باھادىرلىق، مەردلىك پەزىلەتلىرىدىن قورقۇنچاق.

لىق، نامەردلىك پەزىلەتلىرى ئۈستۈن تۇرىدىغان خوجا ھىدايەت-تۇللا ئىشان ئاخىر يەنە ھىيلە - مىكر خالتىسىنىڭ ئاغزىنى ئاچتى.

مىلادىيە 1667 - يىلى يىل بېشىدا سۇلتان ئابدۇللاخان نامەلۇم «ياخشى نىيەتلىك» كىشىلەر تەرىپىدىن قولغا تەگكۈزۈلگەن مىرزا مىڭ تۇراق چۇراسنىڭ نامىدا شاھزادە يولۇساخانغا قەشقەرنى تاپشۇرۇپ بېرىش، يولۇساخاننىڭ خانلىق تەختىگە چىقىشى ئۈچۈن ئەمىرى كەبىر ھىندىقۇش مىرزا بىلەن بىرلىكتە كۈچ چىقىرىش، شاھزادە يولۇساخان قەشقەرگە كەلگەن ھامان ھىندىقۇش مىرزا قولىدىكى ئەڭ ئالىي لەشكىرىي ھوقۇقتىن پايدىلىنىپ، سۇلتان ئابدۇللاخاننى نەزەرىدە قىلىپ، شاھزادىنى ئاستانىگە تەكلىپ قىلىش خۇسۇسىدا يېزىلغان خەتنى تاپشۇرۇۋالدى - دە، زىيادە گۇمانخورلۇقتىن پەيدا بولغان غەزىپىنى بېسىۋالماي، ھىندىقۇش مىرزانى ئاستانىدە، مىرزا مىڭ تۇراق چۇراسنى قەشقەردە كالىسىنى ئالدۇردى ھەمدە قەشقەرگە ئۆز قوۋمىدىكى ئەمىرلەردىن نائىب ئەمىر قوئۇشقا كۆڭۈل توختىتالماي، قىرغىز مىللىتىدىن بولغان ئەمىر قويسارى بىنى نائىب ئەمىرلىككە تەيىنلەپ يارلىق چۈشۈردى. شۇنىڭدىن باشلاپ قەشقەر شەھىرىگە چوڭباغىش ئۇرۇقىدىن بولغان بىر تۈركۈم قىرغىزلار تۇنجى قېتىم رەسمىي ماكانلاشتى.

سۇلتان ئابدۇللاخان خوجا ھىدايتۇللا ئىشاننىڭ «قارا خەت» ھىيلىسىگە يەنە بىر قېتىم ئالدىنىپ، ئۆز ۋاقتىدا سەئىددىيە خانلىقىنى قايتىدىن بىرلىككە كەلتۈرۈشكە كۆپ كۈچ چىقارغان، نۇرغۇن لەشكىرىي يۈرۈشلەردە بىللە بولغان، جەڭگاھلاردا قان كېچىپ، دۈشمەننىڭ قىلىچ، نەيزە، يا ئوقلىرىغا ئۆزىنى تۇتۇپ بېرىپ قوغدىغان، خانلىقنىڭ روناق تېپىشى ئۈچۈن بىر ئۆمۈر يۈرەك قېنىنى سەرپ قىلغان سادىق ئەمىرلىرىدىن مەڭگۈ-لۈك ئايرىلدى. مۇشۇ ئېچىنىشلىق پاجىئەدىن كېيىن خەلقنىڭ

سۇلتان ئابدۇللاخانغا بولغان نارازىلىقى ھەسسەلەپ ئاشتى. ئوردا
ئەركانلىرىنىڭ خانغا بولغان ساداقىتى ۋە ئىشەنچى سۇسلاشتى.

3

مىلادىيە 1667 - يىلى باش كۈز، ئاستانە.
ئوردا بېغىدىكى «ھۇزۇرى ساباھ» ناملىق كۈزلۈك سورۇد.
نىڭ ئالدىدىكى شاھانە راۋاقتا سۇلتان ئابدۇللاخان يالغۇز خىيال
سۈرۈپ ئولتۇراتتى. راۋاقتىڭ ئەتراپىدىكى ئالما دەرەخلىرىدە
ئەمدىلا قىزىرىپ، سارغىيىپ پىششىقا باشلىغان ئالمىلار يوپۇر.
ماقلار ئارىسىدىن خۇددى ئۇياتچان قىزلاردەك مارايتتى. سۇلتان
ئابدۇللاخاننىڭ شۇ تاپتا بۇ مەنزىرىلەردىن زوق ئالغۇدەك ھەپسىدە.
لىسى يوق ئىدى. ئۇ ھەر قېتىم شاھزادە يولۋاسخاننىڭ ۋاپاسىز-
لىقىنى، شاھزادە نۇردۇنخاننىڭ ۋاقتىسىز ئۆلۈمىنى ئېسىگە ئال-
سا يۈرىكى ئازابتىن ئۆرتىنەتتى، ۋۇجۇدىنى غەم تاغلىرى بېسىۋا-
لاتتى. خانلىقنىڭ پېشقەدەم سەركەردە - ئەمىرلىرى ھىندىقۇش
مىرزا بىلەن مىرزا مىڭ تۇراق چۇراسىنى ئالدىراپ ئۆلۈمگە بۇي-
رۇغانلىقىدىن قاتتىق ئەپسۇسلىناتتى، ئۇلارنىڭ ئۆزىگە ئاسىي-
لىق قىلىپ قارا يۈز شاھزادە يولۋاسخان بىلەن يېزىشقان ھېلىقى
مۇدەھىش خەت ئېسىگە كېلىشى ھامان كالىسى تۈگىمەس زىددە-
يەتلىك خىياللا بىلەن چىگىشلىشىپ كېتەتتى...

«... ئۇلارنى ئالدىراپ ئۆلۈمگە بۇيرۇمىسام بوپتىكەن،
ھېچبولمىسا نەزەربەند قىلىپ جاساققا تارتقان بولسام، سوراق
قىلىپ ئۆز ئاغزىدىن بىر گەپ ئاڭلاپ باققان بولسام... مىرزا
باباقبەگ قاتارلىق بىر قىسىم ئەمىرلەرنىڭ ئۇلارنىڭ گۇناھىنى
تىلىۋېلىپ شۇنچە يالۋۇرۇشلىرىغا قۇلاق سالغان بولسامچۇ كاش-
كى، ... ھەي... ھېلىقى مەكتۈپچۈ؟ مەقسەت - مۇددەئالىرى

شۇنچە تەپسىلىي يېزىلغان تۇرسا، ئۇلارنىڭ مەنىدىن نېمە ئۈچۈن يۈز ئۆرۈگۈسى كېلىپ كەتتىكىنا؟ شۇنچە ئەتىۋارلاپ، ھۆرمىتىدىكى قىلىپ، يۇقىرى مەنەسەپ، مەرتىۋە بېرىپ، شۇنچە ياخشى مۇئامىلە قىلغاندىمغۇ ئۇلارغا. ئوغلۇم، ئىنىلىرىمگە ئىشەنمىدەن. گەن بىلەن شۇلارغا ئىشەنگەندىمغۇ ئاخىر... بىلگۈچى خۇدا، ئادەملەرنىڭ نىيەت - ئىقبالىنى چۈشىنىپ بولغىلى بولمايدەكەن...»

ھىندىقۇش مىرزىنىڭ كالىسى ئېلىنغانلىقىنى ئاڭلىغان مەلىكە مۆھتەرەم خېنىمنىڭ ئوردىغا كېلىپ ھۆركىرەپ يىغلاپ كەتكىنىنى، يىغلاپ تۇرۇپ، «ئېلىشىپ قاپلا، خان ئاتا، پۈتكۈل جاھان سىلىدىن يۈز ئۆرۈسىمۇ ئەمىرى كەبىر ئاتام سىلىگە زىنھار ۋاپاسزلىق قىلمايتتى، چوقۇم يېڭىلىشتىلا. ئاشۇ خەتتە بىر گەپ بار...» دەپ ئەيىبلىگىنىنى ئېسىگە ئالسا، ئالدىراقسازلىق، گۇمانخورلۇق قىلغانلىقى ئۈچۈن ئۆزىنى مىڭ مەرتىۋە ئەيىبلەيتتى. مەلىكە مۆھتەرەم خېنىم ھېلىقى خەتنى كۆرۈپ باقماقچى بولۇۋىدى، خەتنى ھېچ يەردىن تاپالمىدى ياكى قويغان يېرىنى ئەسلىيەلمىدى. خەت غايىب بولغانىدى. مەلىكىنىڭ تەلىپى بويىچە ئابدۇللاخان ئۇ خەتنى ئىزدەتكۈزدى. پۈتكۈل ئوردىنى يىڭنە ئىزدىگەندەك قىدىرىۋەتتى، ئەمما خەت ئاقىتمۇ يوق، كۆك-تىمۇ يوق ئىدى.

«مەلىكە مۆھتەرەم خېنىم ئۇ خەتنى كۆرۈپ قانداق قىلماقچىكىن تاڭ؟ ئۇمۇ ھېچنېمە قىلالمايتتى. ماڭا ئوخشاش گاڭگىدە رايىتى، ئەنئەنە جۈپلىنەتتى، غەزەپلىنەتتى شۇ. مۇشۇ ئىش سەۋەبلىك مەندىنمۇ قېچىپ يۈرىدۇ بۇ مەلىكە. قىز بالا بولغىنى بىلەن مىڭ يىگىتكە تېگىشكۈسىز قىز ئىدى. بىر ئەمەس، تالاي قېتىم قىچقارتتىم، ئەمما تۈرلۈك باھانە - سەۋەبلەرنى كۆرسىدىم تىپ كۆرۈشۈشنى رەت قىلدى. خاننىڭ يېرىمى يولۋاس، ئۇنىڭدىن نېرسىراق يۈرەي، مېنىمۇ يەۋەتمىسۇن يەنە دېگۈدەك تېخى

تەپ تارتماي. ئەجەب ئوچۇق سۆزلۈك، يۈرەكلىك قىز - دە ئۇ. مانا ھازىر ماڭا مۇڭدەشپ بەرگۈدەك، ئىچ سىرىمنى تۆكسەم ھال - مۇڭ بولۇشۇپ بەرگۈدەك ئادىمىم يوق. مېنى كۆرسە ئەمىرلەر بۆرىدىن ئۈرگۈگەن توشقانداك چۆچۈشۈدۇ. ئىمكان بار ئۆزىنى ئەپقاچىدۇ. ھەر بىر ئېغىز سۆزۈمگە (خوش، خوش، دىن باشقىنى دېيىشنى بىلمەيدۇ. شاھزادە ئابدۇمۆمىنخان غەيرى بىر بالا بولدى. گەپ سورىساڭ بىر ئېغىز گەپكە بىر ئېغىز جاۋاب بېرىدۇ، بولمىسا كۈن بويى جىملا ئولتۇرىدۇ. يا ئۆزىنىڭ دەردى - نى ئېيتمايدۇ، يا كىشىنىڭ دەردىگە يەتمەيدۇ. مۇشۇنداق غېرىب - سىنىپ قالغىنىدا يېنىدا تۇرسا، ئىككى ئېغىز تەسەللى بەر - سە، بېشىم ئاسمانغا يەتمەسمىدى. چىرايى، بوي - بەستى مېنى تارتقىنى بىلەن خۇي - پەيلى مېنى دورماپتۇ ئۇ بالىنىڭ. ئاقسۇدىكى ئىنىم ئىسمائىلخان ھازىر نېمە ئىش قىلىۋاتقاندۇر؟ ئاقسۇنىڭ نائىب ئەمىرلىك مەرتىۋىسىگە تەيىنلىگەنلىكىمدىن خۇرسەنمىدۇر؟ ياكى ئۇمۇ تەختكە كۆز تىكىۋاتامدىغاندۇر؟ يې - قىندىن بېرى يۈز بەرگەن بۇ بىر تالاي پاراكەندىچىلىكلەر خېلى كۆپ ئەمىرلەرنىڭ ئىشەنچىنى تەۋرىتىپ قويدى ئېھتىمالم... كۇچانىڭ ئەمىرى خوجا يار قىپچاقمۇ غەيرى سۆز - ھەرىكەتلەردە بولۇپ يۈرگۈدەك. ئۇنىڭ ئورنىغا ۋاقتىدا ئەمىر ئالماشتۇرۇۋەت - مىسەم بولمىغۇدەك. قەشقەردىكى ئاۋام - پۇقرامۇ ئەمىر قويسا - رى بىيدىن بەكلا نارازى ئىمىش. ئۇلارنى مۇھىم ئىشلارغا قويغى - نىم خاتا بولمىغاندۇر - ھە...»

«ھۇزۇرى ساھاب» دىكى شاھانە راۋاقتا ھۆدەيچىبەگنىڭ پالا - قلاپ كىرىشى ئابدۇللاخاننى تىنىمىز خىياللار قورشۇۋىدىن قۇ - تۇلدۇردى.

— ئانھەزىرتىمگە مەلۇم بولغاي، — دېدى ھۆدەيچىبەگ ھاسىراپ - ھۆمۈدەپ تۇرۇپ، جىددىيلەشكەنلىكتىنمۇ ياكى يۈ - گۈرۈپ كەلگەنلىكتىنمۇ ئەيتاۋۇر ئۇنىڭ باش - كۆزىدىن يامغۇر -

دەك قارا تەر قۇيولاتتى، — شاھزادە يولۋاسخان لەشكەر باشلاپ كېلىپ قەشقەرنى تارتىۋاپتۇ، قەشقەر ئەمىرى قويسارى بىي قېچىپ كېتىپتۇ. شاھزادە بۈگۈن - ئەتە ئىچىدە ئاستانىگە لەشكەر تارتقۇدەك.

كۈتۈلمىگەن بۇ شۇم خەۋەردىن سۇلتان ئابدۇللاخاننىڭ يۈرىكى قارتىدە قىلدى - دە، ئەنسىز سوقۇپ كەتتى. تاپىنىدىن كىرگەن بىر پارچە ئوت پۈتكۈل ئىچ - باغرىنى ئۆرتەپ مېڭىسىدىن چىقىپ كەتتى. ئۇ يىقىلىپ چۈشۈشتىن ئۆزىنى ئاران - ئاران تۇتۇۋېلىپ تۇرۇپ غەزەپ بىلەن سورىدى:

— نېمە دەيدىڭ؟

خاننىڭ دەھشەتلىك تۇرقىنى كۆرۈپ، ھۆدەيچىبەگنىڭ تىلى كالۋالىشىپ دىر - دىر تىترىدى.

ئەسلىدە شەرت - شارائىت پىشىپ يېتىلدى دەپ قارىغان شاھزادە يولۋاسخان بىلەن خوجا ھىدايتۇللا ئىشان قەشقەردىكى مىرزا شەرىپبەگ، مىرزا ئىسكەندەر بەگلەر بىلەن مەخپىي ئالاقىدەلىشىپ، ئىچ - تېشىدىن ماسلىشىدىغانلىقىغا كېلىشكەندىن كېيىن، ئۆزىنىڭ بەش مىڭغا يېقىن لەشكىرى ۋە جۇڭغارلارنىڭ ئىككى مىڭ كىشىلىك ھىماتچى قوشۇنى بىلەن خوجا ھىدايتۇللا ئىشاننىڭ ئۈچ مىڭغا يېقىن سوپى - لەشكەرلىرىنىڭ ھەمدەملىكىدە قەشقەرگە تېگىش قىلغانىدى.

ھىدايتۇللا ئىشاننىڭ خەلىپىلىرىدىن موللا ساقى بىلەن موللانەقى ئاتۇشتا خېلىدىن بېرى مەخپىي سۈلۈك تەرغىباتى كېلىپ بارغاچقا، شاھزادە يولۋاسخان ئاتۇش خەلقىنىڭ قىزغىن قارشى ئېلىشىغا ئېرىشتى - دە، توختىماستىن قەشقەرگە قاراپ ئىلگىرىلىدى. بۇ چاغدا مىرزا شەرىپبەگ بىلەن مىرزا ئىسكەندەر بەگ قىرغىزلارنىڭ زۇلمىغا چىدىماي سەۋر قاقچىسى تاشايلا دەپ تۇرغان قەشقەر خەلقىنى مەخپىي تەشكىللەپ ھەممە تەييارلىقلارنى پۈتتۈرۈپ، تەق بولۇپ تۇرغانىدى. شۇڭلاشقا، شاھزادە

يولۋاسخان سەركەردە - لەشكەرلىرىنى باشلاپ قەشقەر شەھىرىدە - نىڭ سېپىلى تۇۋىگە كېلىشى ھامان شەھەر خەلقى ئىچىدىن قوزغالدى. بۇ ئالمتوپىلاڭغا تاقابىل تۇرۇشقا كۆزى يەتمىگەن قويسارى بىي «سارتلارنىڭ ئىشىنى سارتلار ئۆزى بېجىرگەي. ماڭا كېرىكى ئالتۇن - كۈمۈش» دېدى - دە، خەزىنىنى پاك - پاكىز سۈپۈرۈپ، خاس قىرغىز نۆكەرلىرىنى ئەگەشتۈرۈپ، شەھەرنى تاشلاپ قاچتى. يولۋاسخان قەشقەر شەھىرىنى ئەنە ئاشۇنداق ئاسانلا قولغا ئالدى.

شاھزادە يولۋاسخانغا ئەگىشىپ جۇڭغارىيىدە بىر مەزگىل سەركەردان بولۇپ يۈرگەن ئەلشاھبەگ، ئەلىقۇلبەگ ئاكا - ئۇكا سەركەردىلەر قەشقەر شەھىرىدە تىنچلىق ئورنىتىپ، ئاۋامنى خا - تىرجەم قىلغاندىن كېيىن، ئۇستازى ھىندىقۇش مىرزىنىڭ سۇلا - تان ئابدۇللاخان تەرىپىدىن ئاسىي دەپ قارىلىنىپ ئۆلتۈرۈلگەن - لىكىدىن خەۋەر تېپىپ ھەم ھەيران بولدى، ھەم قاتتىق ھەسرەت چەكتى. بۇ ئاجايىپ شۇم خەۋەرنى شاھزادە يولۋاسخان بىلەن خوجا ھىدايتۇللا ئىشانغا ئېيتىپ بېرىۋىدى. بۇنىڭدىن ئاللىبۇ - رۇن خەۋەر تاپقان، ئەمما ۋاقتىنچە سىر تۇتۇپ كەلگەن شاھزادە بىلەن ئىشان قاقاقلاپ كۈلۈشۈپ كەتتى.

— بۇ ئىشنىڭ ئەمدى يوشۇرغۇدەك يېرى قالمىدى. جانابىي سەركەردىلەرمۇ خەۋەردار بولۇپ قالغاي، — دېدى شاھزادە يول - ۋاسخان كۈلۈپ تۇرۇپ، — بۇ ئىشلارنى جانابىي پىرى بۇزۇك قۇتبىل ئەقتاب ئىشان ھەزرەتلىرىنىڭ كەشپۇ كارامەتلىرىنىڭ نەتىجىسىدۇر.

خوجا ھىدايتۇللا ئىشان بۇ ئاكا - ئۇكا سەركەردىلەرگە ئۆزىنىڭ «قارا خەت ھىيلىسى» ئارقىلىق ۋۇجۇدقا چىقارغان بۇ كاتتا ئىشىنى ئالاھىدە ماختىنىپ تۇرۇپ سۆزلەپ بەردى. ئاكا - ئۇكا سەركەردىلەر بۇ سۈيىقەستنىڭ ئۇچۇر - بۇجۇ - رىگىچە تولۇق خەۋەر تاپقاندىن كېيىن، ماختاش تەمە قىلىپ

قاراپ تۇرغان ھىدايتۇللا ئىشانغا ئاق - كۆك بىرىمە دېمىدى، ئەمما شۇ كۈنى كېچىسى بالا - چاقىلىرىنى ئېلىپ قەشقەر شەھىرىدىن غايىب بولدى. شۇنىڭدىن كېيىن ئۇلارنىڭ ھېچقانداق ئىز - دېرىكى بولمىدى.

شاھزادە يولۋاسخان بۇ ئاكا - ئۇكا سەركەردىلەرنىڭ ھىدايدە تۇللا ئىشاننىڭ پىلانلىغان نامەردلەرچە سۇيقەستىدىن قاتتىق يىرگىنىپ ھەم ئىشانغا يانتايلاق بولغان شاھزادىدىن كۆڭلى قېلىپ، ھاكىمىيەت ئىشلىرىنى تەرك ئەتكەنلىكىنى زىنھار خىيالدىن غا كەلتۈرمەيتتى. شۇڭا، ئۇ ئاكا - ئۇكىلارنىڭ ئۆزى بىلەن خوشلاشمايلا كېتىپ قالغانلىقىدىن ئەپسۇسلىغان بولسىمۇ، ئۇلارنى تېزلا ئېسىدىن چىقاردى - دە، ئۇلارنىڭ ئورنىغا مىرزا شەرىپبەگ بىلەن مىرزا ئىسكەندەر بەگنى ئەمىرلەشكەرلىككە تەيىنلەپ، ئاستانگە يۈرۈش قىلىشقا چىشىنى بىلدى.

سۇلتان ئابدۇللاخانغا ئوغلى شاھزادە يولۋاسخاننىڭ قەشقەردىن تارتىۋېلىپمۇ شۈكرى قىلماي، ئاستانگە يۈرۈش قىلماقچى بولغانلىقى، تەختنى تارتىۋېلىش نىيىتىدىن تېخىچە يانمىغانلىقى قاتتىق ئار كەلدى - دە، قارا يۈز، ئائىنىسەپ ئوغلىنى جازالاش ئۈچۈن شەخسەن ئۆزى لەشكەر تارتتى. ئاستانە ئەمىرى مىرزا باباقبەگنىڭ بۇ لەشكەرى يۈرۈشتە خانغا ھەمدەم بولۇپ بىللە بېرىش تەلپىنى رەت قىلىپ، ئۇنى ئاستاننى مۇھاپىزەت قىلىشقا قالدۇردى. يېڭىسارغا يېتىپ كەلگەندە، يېڭىسار قەلئەسىدىن ساقلاپ ياتقان سەركەردە شىرئەلى باھادىرنى نېمە ئۈچۈندۇر ئۆزى بىلەن بىللە ئېلىۋالغۇسى كەلمەي، ئاستانگە قايتىشقا پەرمان بەردى.

— قىبلىگاھىمغا مەلۇم بولغاي، — دېدى شىرئەلى باھادىر ئابدۇللاخاننىڭ ئۆزىنى ھەمراھ قىلىپ جەڭگە بىللە ئېلىپ بارماي ياكى يېڭىسار قەلئەسىنى داۋاملىق قوغداشقا بۇيرۇماي، سەۋەب - سىزلا ئاستانگە ھەيدىگەنلىكىدىن نارازى بولۇپ، — يېڭىسار

قەلئەسى ئاستانىگە ئۆتۈشتىكى مۇھىم ئۆتكەل. لەشكەرنى ئىش-
لاردىكى ئورنى ئىنتايىن مۇھىم ئىدى. شۇڭا، بۇ جايىنى مۇداپى-
ئەسىز ھالەتتە تاشلاپ قويۇشقا بولماسمىكىن.

— دېمىسىڭىزمۇ بىلىمەن، سەركەردەم، — دېدى ئابدۇللا-
خان قاپقىنى تۇرۇپ، — سىز پەرماننى ئىجرا قىلىشنى بىلىڭ.
— باش ئۈستىگە، — دېدى شىرئەلى باھادىر ئىلاجىسىز
بېشىنى تۆۋەن سېلىپ.

سۇلتان ئابدۇللاخان ئەمىر - سەركەردىلىرىنى بىر ئورۇندا
ئۇزۇن تۇرغۇزماسلىق ئادىتى بويىچە شىرئەلى باھادىرنى ئاستان-
ىگە ماڭدۇرۇۋەتتىمۇ ياكى ئاستانىنىڭ مۇداپىئە ئىشلىرىدىن خا-
تىرەم بولالماي يولغا سالدىمۇ سەۋەبىنى ھېچكىم بىلمەيتتى.
ئۇ شىرئەلى باھادىرنىڭ تەكلىپىگە قۇلاق سالماي يېڭىسار قەلئە-
سىنىڭ مۇداپىئەسىنى بەش يۈز نەپەر قېرى - چۈرى لەشكەرلەرگە
تاشلاپ قويۇپ، قالغان لەشكەرلەرنى ئىلغار قوشۇنغا قېتىپ قەش-
قەرگە قاراپ يولغا چىقتى.

ئاتا - بالىنىڭ قوشۇنى ياپچاندا^① دوقۇرۇشتى. يولۋاسخان
دادىسى سۇلتان ئابدۇللاخانغا يۈز مۇ يۈز كېلىشتىن خىجىل بولدى-
مۇ قانداق سەپنىڭ ئالدىغا چىقىمىدى. ھىلىگەر خوجا ھىدايتۇللا
ئىشانمۇ ھەر خىل ئېھتىماللىقنى نەزەردە تۇتۇپ، شاھزادىگە
ھەمراھ بولۇش باھانىسى بىلەن ئارقا سەپتە قالدى. ئۇنىڭ شاھ-
زادە يولۋاسخاندىن بىر قەدەم نېرى بولماسلىقىدىكى ئاساسلىق
مەقسىتى شاھزادىنىڭ دادىسىغا قىلىچ تەڭلەشتىن يالتىيۇۋېلىش-
نى توسۇش ئىدى.

جەڭ تولىمۇ شىددەتلىك بولدى. يېرىم كۈن داۋاملاشقان
قىرغىنچىلىقتا خان لەشكەرلىرىگە كۆپ تالاپەت يەتتى. چۈنكى،
قەشقەر لەشكەرلىرىنىڭ سانى، جەڭگىۋارلىقى خان لەشكەرلىرىد-

① ياپچان - ھازىرقى يېڭىشەھەر ناھىيىسىنىڭ بىر يېزىسى.

نىڭكىدىن خېلىلا ئۈستۈن ئىدى. ئوغلى بىلەن ئوچرىشىپلا غەزەپ-
چى قايناپ - تاشقان سۇلتان ئابدۇللاخان ئۇزاق يول بېسىپ
كەلگەن لەشكەرلىرىنى ئارام ئالدۇرۇشنى ئېسىدىن چىقىرىپ،
جەڭ قىلىشقا پەرمان چۈشۈرگەندى ھەمدە قەشقەر لەشكەرلىرىدىن
نىڭ ئەمەلىي كۈچىنى تولىمۇ تۆۋەن مۆلچەرلەپ قويغانىدى.
ھە دېگەندىلا لەشكەرلىرىنىڭ كۆپلەپ قىرىلىپ، جاسارىتىدىن
نىڭ سۇسلاپ كېتىپ بارغانلىقىنى كۆرگەن سۇلتان ئابدۇللاخان
جەڭ ۋەزىيىتىنى ئوڭشىغۇدەك بىرەر مۇۋاپىق تەدبىر تاپالمىدى-
دە، يېڭىلىگەنلىكىگە تەن بېرىپ، لەشكەرلىرىگە چېكىنىشكە بۇي-
رۇق بەردى.

«يېڭىسار قەلئەسىگە چېكىنىپ تۇرۇپ، ئاستانىدىن كۆپ-
رەك لەشكەر يۆتكەپ كېلىپ ئاندىن ئەدىپىنى بېرەي بۇ قارغىش
تەڭگۈرنىڭ» دەپ ئويلىدى سۇلتان ئابدۇللاخان.
ئەپسۇسكى خان لەشكەرلىرى تېز سۈرئەتتە چېكىنىپ يېڭى-
سارغا كەلگەندە قەلئەنى ئاللىقاچان شاھزادە لەشكەرلىرىنىڭ ئى-
گىلەپ بولغانلىقىنى كۆرۈپ ھاڭ - تاڭ قالدى. شرئەلى باھا-
دىرنىڭ گېپىگە كىرمىگىنىگە، ھېچبولمىغاندا ئۇنى يېڭىسار قەل-
ئەسىنى ساقلاشقا قالدۇرۇپ قويغانلىقىغا كۆپ پۇشايمان
يېدى.

ئۆز ۋاقتىدا ھىندىقۇش مىرزىدىن يېڭىلىپ قالغان ئەلىشاھ-
بەگ، ئەلىقۇلبەگ ئاكا - ئۇكا سەركەردىلەردىن قەشقەرنى تىنچ
ساقلاشقا ۋە مۇستەھكەم قوغداشتا يېڭىسار قەلئەسىنىڭ تولىمۇ
مۇھىملىقىنى، ھىندىقۇش مىرزا يېڭىسار قەلئەسىنى تۇيدۇرماي
تارتىۋالغانلىقى ئۈچۈن چېكىنىش يولى ئۈزۈلۈپ ئاسانلا يېڭىلىپ
قالغانلىقىنى ئاڭلىۋالغان خوجا ھىدايتۇللا ئىشان شاھزادە يول-
ۋاسخانغا يول كۆرسىتىپ، يېڭىسار قەلئەسىنى تارتىۋېلىشقا يو-
شۇرۇن لەشكەر ماغدۇرغانىدى. مانا ئەمدى ئۇلار يېڭىسار قەلئە-
سىنى تارتىۋېلىپ سۇلتان ئابدۇللاخاننىڭ ئەڭ ئاخىرقى ئۈمىدىدە-

نېمۇ پۈتۈنلەي يوققا چىقارغانىدى.

سۇلتان ئابدۇللاخان مەغلۇپ بولغان قوشۇننى باشلاپ توختىماي ئاستانىگە چېكىنىشكە مەجبۇر بولدى. ئۇنىڭ يېرىم كۈن جەڭ قىلىپ ھالىدىن كەتكەن قوشۇنغا تېز سۈرئەتتە چېكىنىش — ئەمەلىيەتتە قېچىش — تولىمۇ ئېغىر كەلگەنىدى. شاھزادىنىڭ لەشكەرلىرى مۇشۇ سۈرئەتتە قىر — چاپ قىلىپ قوغلاۋېرىدىغان بولسا خان لەشكەرلىرىنىڭ جەستى پۈتۈنلەي ھېمىتىنىڭ سېپىدا قالاتتى.

تولۇق غەلبىگە يۈزلەنگەن شاھزادە يولۋاسخان دادىسىنىڭ يۈزىنى ئاياپ قالدۇمۇ ياكى غەلبە قىلىش ئىشەنچىسىنى يوقىتىپ قويدىمۇ ۋە ياكى ئاستانىدىن ھەمدەمگە كېلىدىغان زور قوشۇن بار دەپ خاتا مۆلچەرلەپ قالدۇمۇ ئەيتاۋۇر سەركەردە — لەشكەرلەرگە قوغلاشنى توختىتىشقا پەرمان بەردى.

غەلبە ئىشەنچىسىگە تولۇپ — تاشقان خوجا ھىدايتۇللا ئىشان مۇشۇ يوسۇندا قىر — چاپ قىلىپ ئۇدۇل ئاستانىگە بېرىش ۋە ئاستانىدىكى ئىسھاقىيە سۈلۈكىدىكى دۈشمەنلىرىدىن قانلىق قىساسنى ئېلىشنى كۆڭلىگە پۈكۈپ تۇرغاندا، شاھزادىنىڭ تۇيۇقسىز چۈشۈرگەن بۇ پەرماندىن قاتتىق نارازى بولدى، ئەمما غەلبىنىڭ — پىدىنىڭ قىلالىمىدى. چۈنكى، نېمىلا دېگەن بىلەن لەشكەر ئىسھاقىيە شاھزادىنىڭ قولىدا ئىدى. ئۇ شاھزادە يولۋاسخاننىڭ جەڭدە نۇسرەت قازىنىپ تۇرۇپمۇ، پەرىشان كۆرۈنگەن چىراغىغا قاراپ، كۆڭلىدىن ئاللىقانداق خىياللار كەچتى.

ھەئە، شۇ تاپتا يولۋاسخاننىڭ كالىلىسى زىددىيەتلىك خىيال — ئەسلىمىلەر بىلەن تولۇپ كەتكەنىدى:

... ئەنە، ۋەلىئەھدى دەپ جاكارلىنىپ، قەشقەرنىڭ نائىب ئەمىرلىكىگە تەيىنلەنگەن سەككىز ياشلىق شاھزادە يولۋاسخان كۆنگەن ئوردا تۇرمۇشىدىن، ئاتا — ئانىسىنىڭ ئىللىق قۇچىقىدىن، بىللە ئويناپ چوڭ بولغان دوستلىرىدىن ئايرىلىشقا كۆزى

قىيماي، قەشقەرگە بارمايمەن دەپ غەلۋە قىلىپ يىغلىماقتا ئىدى. ئانىسى خانىش ئايىمۇ ئوغلدىن ئايرىلىشقا قىيماي ئۇنىڭ ياش تۆكمەكتە.

— يىغلىماڭ، شاھزادەم، چوپچوڭلا بولۇپ قالغان يىگىت بالىمۇ يىغلامدىكەن. مۇشۇنداق قىلىشىڭىز چوڭ بولغاندا قانداقمۇ بىر ئەلنىڭ خانى بولالايسىز، گەپ ئاڭلاڭ، ھە. مەنمۇ سىزنى پات - پات كۆرگىلى بارىمەن، — دەدى سۇلتان ئابدۇللاخان شاھزادە يولۋاسخاننىڭ يېشىنى ۋە ئېقىپ - چوۋۇلۇپ كەتكەن پوتلىسىنى ئېرتىپ تۇرۇپ.

«خان بولۇش» دېگەن سۆزنىڭ مەنىسىنى تېخى تولۇق چۈشەنمەيدىغان ئەر كە شاھزادىنىڭ قىر قىرپاپ يىغلىغىنى يىغلىغانىدى.

دادا ئوغلنى دەس كۆتۈرۈپ باغرىغا مەھكەم باستى - دە، يۈز - كۆزلىرىگە ئاتىلىق مېھرى بىلەن بىرنەچچىنى سۆيۈۋەتكەندىن كېيىن، ئالاھىدە ياساپ، جابدۇغان شاھانە مەپىگە ئولتۇر-غۇزۇپ، شاھزادىنى قورۇقداپ ماڭدىغان ئەمىر - سەركەردىلەر-گە «مېڭىڭلار» دەپ قول شىلتىدى - دە، شاققىدە كەينىگە ئورۇلۇپ تۇرۇۋالدى.

يولۋاسخان قەشقەرگە كەلگەندىن كېيىنمۇ، ئۇدا ئىككى يىل-غىچە ئاتا - ئانىسىنىڭ قەغىشىنى قىلىپ يىغلىدى.

كېيىنچە دادا ۋە دەدىدە تۇرۇپ، ئۇنى يوقلايمۇ كەلدى. ئاتا-بالا بىر - بىرىگە قانماي قۇچاقلاشتى، سۆيۈشتى.

ئارىدىن يەنە بىرنەچچە يىل ئۆتتى. چوڭ بولۇپ خېلىلا ئەقىل كىرىپ قالغان شاھزادە يولۋاسخانمۇ «ۋەلىئەھدى»، «خان» دېگەن سۆزلەرنىڭ مەنىسىنى تولۇق چۈشەندى.

قەشقەر شاھزادىنىڭ جەننىتىگە، كىچىك پادىشاھلىققا ئايلىنىپ قالغانىدى. ئۇ بۇ يەردە دېگىنىنى قىلىپ چوڭ بولدى. گەتراپىدىكى ئەمىرلىرى ياخشى كۆرۈنۈش ئۈچۈن ئۇنىڭغا ھەر

خىل ئويۇن - تاماشىلارنى ئۆگەتتى. كۆڭۈل ئېچىش، بەزمە سورۇنلىرىنى ئويۇشتۇرۇپ بەردى. ئەمدىلا ئون ئۈچ ياشقا كىرگەن ۋاقتىدا قۇچىقىغا ئاياللارنى سولاپ بېرىپ، جىمالەزىتىنى تېتىتتى. شۇنىڭدىن كېيىن شاھزادە رەسمىي بۇزۇلدى. بەتئەخ-لاق قىلىقلارغا بېشىچىلاپلا كىرىپ كەتتى. ئۇنىڭ ۋە ئەمىرلىرىنىڭ زۇلمىدىن قەشقەر خەلقى قاڭغىر قاقشىدى.

شاھزادىنى تېز رەك خانلىق تەختكە ئولتۇرغۇزۇپ، ئۆزلىرى ئوردىنىڭ كاتتا ئەمىرلىرىدىن بولۇش تەمەسىدە ئەتراپىدىكى ئەمىرلەر تۈرلۈك ئۇسۇللار بىلەن شاھزادىنىڭ يۈرىكىگە خان بولۇش ۋە سۆھبەتسىنى سىڭدۈرۈۋەتتى.

ئۇ ئاشۇ ئەمىرلىرىنىڭ دەۋەت قىلىشى بىلەن دادىسى سۇلتان ئابدۇللاخاننىڭ ھەجگە ماڭغان پۇرسىتىدىن پايدىلىنىپ تەختتە ئولتۇرۇپمۇ باقتى. تەخت دېگەن شۇنداق قۇدرەتلىك نەرسە ئىكەن. ئۇ تەختتە ئولتۇرۇۋىدى، بارلىق ئوردا ئەركانلىرى قول باغلاپ ئۇنىڭغا پەرمانبەردار بولدى. نېمە سەۋەبتىندۇر ھەج سەپىرىدىن ئانچە ئۇزاق كەتمىگەن دادا قايتىپ كېلىپ، تەختتە بىسوراق ئولتۇرغانلىق گۇناھى ئۈچۈن ئوغلىغا قاتتىق غەزەپلەندى، ھەتتا ئۆلۈمگە بۇيرۇدى. ئەگەر شۇ چاغدا ئوردا ئەمىرلىرى ئۇنى تىلىۋالغان بولسا، شۇ چاغقىچە سۆڭەكلىرىمۇ تۇپراققا ئايلىنىپ كەتكەن بولار ئىدى. ئۇ شۇ چاغدىلا دادىسىغا بالىدىن تەختنىڭ تولىمۇ مۇھىم ئىكەنلىكىنى چۈشەندى ۋە كۈنلەرنىڭ بىرىدە بۇ تەختنى چوقۇم قولغا كەلتۈرۈش ھەققىدە قەسەم ياد قىلدى.

كېيىنكى كۈنلەردە كىملىرىنىڭدۇر ئاغزىدىن، خان ئايلىدى. رى شاھزادە يولۋاسخاننىڭ ۋەلىئەھدىلىكىنى بىكار قىلىپ، ئىدىنىسى شاھزادە نۇردۇنخاننى ۋەلىئەھدى قىلىدىغان بوپتۇ دېگەن مەش - مەش گەپلىرىنى ئاڭلىدى. بۇ سۆزلەر ئۇنىڭ كۆڭلىنى تولىمۇ يېرىم قىلدى. خان بولۇش ئارزۇسى كۈندىن -

كۈنگە كۈچەيدى، ئولتۇرسا - قوپسا كالىسىدىن چىقمايدىغان بولدى.

ئەنە ئاشۇنداق كۈنلەردە ئۇنىڭغا خۇدا دانىشمەن پىر بۇرۇك ھىدايتۇللا ئىشاننى ئۇچراشتۇردى. ئىشان تۇنجى بولۇپ، ئۇنى تۇنجى «سۇلتان»، «خان» دەپ ئاتا پۇرىكىنى چەكسىز خۇشال-لىققا چۆمدۈردى. بۇ سۆزلەرنى ئاڭلاپ ئۇ ئۆزىنى گويا خان بولغاندەك ھېس قىلدى. ئىشاننىڭ بىلىدىغانلىرى تولىمۇ جىق ئىكەن. ئۇنىڭغا ئاستاندىكى تەختتە ئولتۇرمايمۇ خان بولغىلى بولىدىغانلىقىنى بىلدۈردى. ئۇ ئۆزىنى قەشقەردە خان دەپ جاكارلاپ، جۈمە نامىزىدا ئوقۇلىدىغان خۇتبىدىن دادىسىنىڭ ئىسمىنى چىقارغۇزۇۋېتىپ ئۆزىنىڭ ئىسمى بىلەن ئوقۇتتى. شۇنىڭدىن كېيىن دادا يارلىق چۈشۈرۈپ، ئۇنىڭ نائىب ئەمىرلىك مەرتىۋىسىنىمۇ، ۋەلىئەھدىلىك مەرتىۋىسىنىمۇ رەسمىي ئېلىپ تاشلىدى. مۇشۇنداق ئەھۋالدا ئۇ ئاشۇ دانىشمەن ئىشاننىڭ يول كۆرسىتىشى، مەدەت بېرىشى بىلەن قەتئىي غەيرەتكە كېلىپ دادىسىغا بايقۇت قىلدى. دادا - بالا ئوتتۇرىسىدىكى چوڭ ماجىرا مۇشۇنىڭ بىلەن رەسمىي تېرىلدى.

ئۇ دادىسى ئەۋەتكەن جازا يۈرۈشى قىلغۇچى تۈمەنلىگەن لەشكەرلەرگە تەڭ كېلەلمەي، ئۆزگىلەردىن پاناھلىق تىلەپ يات ئەللەرگە قاچتى، سەرسان - سەرگەردان بولدى. بۇ جەرياندا دادىسىدىن كۆرمىگەن مېھرىبانلىقنى ئىشاندىن كۆردى، تەسەللى-لەرگە ئېرىشتى. ئاخىرىدا يەنىلا ئاشۇ ئەۋلىيا - ئىشاننىڭ يول كۆرسىتىشى بىلەن قەشقەرنى قايتۇرۇۋالدى. ئەسلىدە دادىسى لەشكەر تارتىپ كەلمىسىمۇ، ئۇ ئاستانگە لەشكەر تارتىپ بېرىپ دادىسىدىن تەختنى تارتىۋالماقچى، ئۆزىنىڭ ئاشۇ دادىسىسىزمۇ خان بولالايدىغانلىقىنى كۆرسىتىپ قويماقچىدى. ئۇ سەرگەردە-لەشكەرلىرىگە ئاستاننى كۆرسىتىپ تۇرۇپ قولىنى شۇنداقلا شىلتىغان بولسا، قىر - چاپ، سۈر- توقاي قىلىپ خۇددى قوي

توپغا ئېتىلغان بۆرىدەك ماڭغان لەشكەرلىرى ئۇنىڭغا ئاشۇ قۇد-
رەتلىك ئالتۇن تەختىنى بۈگۈن - ئەتە ئىچىدىلا ئېلىپ بېرەتتى.
ئەمما، قېرىپ چاچ - ساقاللىرىغا ئاق كىرگەن، ماغدۇرد-
دىن قالغان دادىسىنىڭ ئوغلىنىڭ ئالدىغا چۈشۈپ، جاننى ئال-
قانغا ئېلىپ، ئۆلەر - تىرىلىشىگە باقماي قېچىشنى كۆرۈش،
ئوغۇل ئۈچۈن تولىمۇ نومۇسلۇق ئىش ئىكەن. نېمىلا بولسۇن
دادا ئەمەسمۇ؟ ئۇنى ئەركىلەتكەن، پەپىلىگەن، پوتلا - ماڭقىلىد-
رىنى ئېرتقان، مېھرى بىلەن قۇچاقلاپ باغرىغا باسقان، قانماي
سۆيگەن، سۆيۈنگەن دادا شۇ ئەمەسمۇ؟ پۈتكۈل بىر ئەلنىڭ خان
ئىگىسى بولغان بىر ئادەم ئەمدىلىكتە ئوغلىنىڭ ئالدىدا خۇددى
مۈشۈكنىڭ ئالدىدىكى چاشقاندەك بىچارىلەرچە قاچسا، ئۇنى كۆر-
گەن ئەل - رەئىيەت نېمە دەيدۇ؟ ئاشۇ بىچارە بەختسىز دادىنى
مەسخىرە قىلامدۇ؟ ياكى ۋاپاسىز ئوغۇلغا لەنەت ئوقۇمدۇ؟ ...
شاھزادە يولۋاسخان ھالقىلىق پەيتتە قانداق بىر كۈچنىڭ
تۈرتكىسىدىن لەشكەرلىرىنى قىر - چاپنى توختىتىپ، ئارقىغا
قايتىشقا پەرمان چۈشۈرگەنلىكىدىن ئۆزىمۇ تېخىچە ھەيران. بەل-
كىم ئۇ ئۆزىنىڭ ئاشۇ دادىسىنىڭ پۇشتى ئىكەنلىكىنى بىردىنلا
ئېسىگە ئالغاندۇر، بەلكىم يۈرىكىنىڭ بىر يەرلىرىدە كۆمۈلۈپ
قالغان پەرزەنتلىك مېھرى بىردىنلا يېلىنچاپ كەتكەندۇر؟ ...
يەتتە قات يەرنىڭ تېگىدىكى يىلاننىڭ كۆشىگىنى بىلىد-
غان خوجا ھىدايتۇللا ئىشان شاھزادە يولۋاسخاننىڭ ئۆزىنى
يوقاتقان ھالدا چەكسىز خىيالغا بېرىلگەنلىكىنى كۆرۈپ، ئانچە
باش قاتۇرمايلا شاھزادىنىڭ روھىي دۇنياسىدا غەلىيان كۆتۈرۈۋات-
قان زىددىيەتنى پۈتۈنلەي چۈشىنىپ يەتتى - دە، قاتتىق چۆچۈپ
كەتتى.

«شاھزادىنىڭ كاللىسىدا بۇنداق خىيالنىڭ پەيدا بولۇشى
تولىمۇ خەتەرلىك، بۇنداق قاراپ تۇرماسلىق كېرەك. بىرەر
تەدبىر قوللىنىپ ئاتا - بالا ئوتتۇرىسىدىكى ئاداۋەت تۈگمىنىنىڭ

سۈيىنى ئۇلغايتىش كېرەك. شۇنداق بىر ھىيلە ئىشلىتىپكى،
شاھزادە يولۋاسخاننىڭ ۋۇجۇدىدا يالقۇنلىغان قىساس ئوتى، يۈرۈ-
كىدىكى دادىسىغا بولغان بارلىق مېھىر - مۇھەببەتلىرىنى كۆيۈۈ-
رۈپ كۈل قىلىۋەتسۇن...»

4

ئوغلى شاھزادە يولۋاسخاندىن قاتتىق يېڭىلىگەن سۇلتان ئاب-
دۇللاخان ئابروۋى تۆكۈلگەندەك ھېس قىلىپ، ھەپتىدىن بېرى
شاھنىشىغا قوبۇلغا چىقمايۋاتاتتى. ئوردا ئەركانلىرى ھەر كۈنى
ئەتىگىنى سالامغا ھازىر بولاتتى - دە، بىرەر ئاش پىشىم ئەسنەپ
ئولتۇرۇپ يەنە بىر - بىرلەپ كېتىپ قالاتتى.
بۈگۈن قوبۇلغا مەخدۇمزا دە خوجا ئابدۇللا ئىشانمۇ كەلگەن
بولۇپ، باشقا ئوردا ئەركانلىرىغا ئوخشاش كۇرسىدا ئولتۇرماي،
تەختنىڭ ئۇدۇلىدىلا — مەرمەر تاشلار ياتقۇزۇلغان يەرنىڭ ئۈس-
تىدىكى ئوتقاشتەك قىزىل گىلەمدە يۈكۈنۈپ ئولتۇرغىنىچە،
كۆزىنى يېرىم يۈمۈپ، قولىدىكى كەھرىۋا تەسۋىنى تىنىمسىز
سىيرىتتى. قامەتلىك گەۋدىسى توختىماي ئىككى تەرەپكە تەۋ-
رەيتتى. تۇرقىدىن مۇھىم ئىشى باردەك، خان بىلەن قەتئىي
كۆرۈشۈشكە نىيەت باغلىغاندەك، خان قوبۇلغا چىقىمىسا شاھنى-
شىندىن پەقەتلا كەتمەيدىغاندەك كۆرۈنەتتى. ئەمىرلەر خاننى كۈ-
تۈۋېرىپ زېرىككەن بولسىمۇ، پىرى بۇزۇكىنىڭ بۇ تۇرقىنى
كۆرۈپ ئەڭ ئاۋۋال شاھنىشىدىن چىقىپ كېتىشكە پىتىنالىم-
دى. شاھنىشى ئىچى تىمتاسلىققا چۆمگەن بولۇپ، ساراينىڭ
ئوتتۇرىسىدىكى فونتاندىن ئېتىلىپ چىقىۋاتقان سۇنىڭ يېقىملىق
شىلدىرلىشىدىن باشقا ھېچقانداق ئاۋاز يوق ئىدى. ئەمىرلەرنىڭ
خىيالچان تۇرقىدىن ئۇلارنىڭ نېمە ئويىدا، نېمە كويلاردا ئىكەنلى-

كىنى بىلىۋالماق تولىمۇ قىيىن ئىدى.
كۈن چۈش بولاي دېگەندە ھەرەمئاغىسى شاھنىشىغا كىرىپ
كەلدى.

— پەرمىنى ئالىي، پىر بۇزۇك خوجا ئابدۇللا ئىشان ھەز-
رەتلىرى، لەشكىرىي دىۋاننىڭ ئەمىرى كەبىرى چۆپىك مىرزا،
ئاستانە ئەمىرى مىرزا باباقبەگلەر ئادالەت سارىيىغا قوبۇلغا كىر-
گەي، باشقا ئەمىرلەر سارايدىن يانغاي.
بارلىق ئوردا ئەركانلىرى دۈررىدە ئورۇنلىرىدىن تۈ-
رۇشتى - دە، «قىبلىگاھىمىزنىڭ ھىممىتىگە ھەشقاللا» دېيىد-
شىپ سىرتقا چىقىشتى. ئىسمى چىققان ئۈچەيلەن ئادالەت سارد-
يىغا قاراپ مېڭىشتى.

ئادالەت سارىيى ئابدۇللاخاننىڭ يۇقىرى دەرىجىلىك ئەمىر-
لىرى بىلەن مۇھىم ئىشلارنى كېڭەش قىلىدىغان خاس كېڭەشخا-
نسى ئىدى. ئادەتتىكى ئەمىرلەرنىڭ بۇ سارايدا كىرىش سالاھى-
يىتى يوق ئىدى. بۇنىڭدىن باشقا يەنە ساخاۋەت سارىيى، مەرىپەت
سارىيى (خاننىڭ خاس كۈتۈپخانىسى)، باھادىر سارىيى، شادلىق
سارىيى (خاننىڭ خاس زىياپەتخانىسى)، ھۈزۈرى مۇبارەك
(خاس خانىش، شاھبانۇ، مەلىكە ۋە تەۋەلىك ئەل، سۇيۇرغاللىق
زېمىنلاردىن خانغا تارتۇق قىلىنغان كېنىزەكلەرنى قوبۇل قىلىد-
ىدىغان ساراي) ... قاتارلىق سارايلار بار ئىدى. خان بۇ سارايلاردا
ئوردا يوسۇنى، قاندىسى بويىچە تۈرلۈك قوبۇل، كېڭەشلەرنى،
زىياپەتلەرنى ئۆتكۈزۈپ تۇراتتى. پەقەت خاننىڭ تەكلىپىگە مۇ-
شەرەپ بولغان كىشىلەرلا بۇ سارايلارغا كىرىپ تۈرلۈك كېڭەش-
لەرگە قاتنىشالايتتى، زىياپەتلەرگە داخىل بولالايتتى.

شاھانە كۇرسىدا تولىمۇ چۈشكۈن ئولتۇرغان سۇلتان ئاب-
دۇللاخان كىرىپ كەلگەن ئىشان بىلەن ئىككى ئەمىرنىڭ سالد-
مىنى سۇسلا ئىلىك ئالدى - دە، ئولتۇرۇشقا ئىجازەت بەردى.
— مۆھتەرەم پىرى بۇزۇك ۋە جانابىي ئەمىرلەر، — دېدى

ئابدۇللاخان ئارىدىكى سۈكۈناتنى بۇزۇپ، — سىلەرنى چاقىرتىدۇ. شىمدىكى مۇددىئايىم شۇلكى، مەن بىر ھەپتىدىن بېرى قايتا-قايتا ئويلىنىپ، شاھزادە ئابدۇمۆمىنخاننى ۋەلىئەھدى، نائىب خان^① دەپ جاكارلاپ تەختنى ئۆتكۈزۈپ بېرىش قارارىغا كەلدىم. بۇ ھەقتە سىلەرنىڭ ئىككى ئېغىز مەسلىھەتلىرىنى ئاڭلاپ باقاي دەيمەن.

— ئى جانابىي قىبلىگاھىم، — دەپ ئالدىراپ - تېنەپ سۆز ئالدى خوجا ئابدۇللا ئىشان، — بۈيۈك سەلتەنىمىزنىڭ ئەشەد-دېي دۈشمىنى، ئىشقىيەچى نامۇسۇلمان ئازغۇن مۇرتەتلەرنىڭ دامىغا چۈشۈپ كەتكەن ئاسىي شاھزادە يولۋاسخان قەشقەر، يېڭى-سار، مارالبېشى، سېرىققول^②، ئارتۇچ^③ زېمىنلىرىنى ئۆز تە-سەررۇپىغا ئېلىپ، يول يۇرتلاردىكى رەئىيەتنىڭ تىنچلىقىنى بۇزۇپ، ئەلگە ئېغىر بالايىئاپەت كەلتۈرمەكتە. ئول ئىشقىيەچى مۇرتەتلەرنىڭ ناپاك ئايىغىنى ئۇ زېمىن - تەسەررۇپلاردىن پاك - پاكىز تازىلىماي تۇرۇپ، شاھزادە ئابدۇمۆمىنخاننى نائىب خانلىق تەختىگە ئولتۇرغۇزۇش تولىمۇ ئالدىراقسانلىق بولۇر. چۈنكى، قەشقەرنى تىنچىتماي، ئىشقىيە مۇرتەتلىرىنى جازالىماي تۇرۇپ، بۇل سەلتەنەتكە ئاراملىق بولماس.

— ئى مۆھتەرەم پىرى بۇزۇك، ناھايىتى ئورۇنلۇق مەسلىد-ھەت بەردىلە، — دېدى سۇلتان ئابدۇللاخان يەنىلا شۇ پەرىشان قىياپەتتە، — ئەمما، شاھزادە يولۋاسخاننىڭ ئىشقىيە سۈلۈكىگە ئىرادەت قىلغانلىقى سەۋەبلىك ئۇلارنى جازالىماققا، سەئىدىيە تەسەررۇپىدىن قوغلاپ چىقارماققا يارلىق چۈشۈرمەك بەسىي مۈشكۈلدۇر. بۇ ئىش ئاتا - بالا ئوتتۇرىمىزدىكى نىزا - ئاداۋەتنى يامانلاشتۇرۇشتا ئىزچىل سەۋەب بولۇپ كەلدى. مەن كۆپ ئوي-

① نائىب خان — خانغا ۋاكالىتەن تەختتە ئولتۇرۇپ ھاكىمىيەت يۈرگۈزىدۇ، بىر مەزگىل ئۆتكەندىن كېيىن رەسمىي خان بولىدۇ.

② سېرىققول — تاشقورغان.

③ ئارتۇچ — ئاتۇش.

لاندىم. جاھاندا ئاتا - بالا تەخت تاللىشىپ، قان تۆكۈشۈپتۇ، لەشكەر تارتىپ قىلىچ تەڭلىشىپتۇ دېگەن توقۇ - لەنەتنىڭ ئاھاندى. تى بەكمۇ يامان ئىكەن. ئادەمگە زىيادە خورلۇق ھېس قىلدۇرىدى. كەن. ئۆز پۇشتىدىن تامغان پەرزەنتتىن زىنھار تانغىلى بولماس. مەيلىلا شاھزادە ئۆز تەسەررۇپىغا ئالغان ئاشۇ زېمىنلارغا شۈكرى - قانائەت قىلىپ، ئىنىسى شاھزادە ئابدۇمۆمىنخاننىڭ نائىب خانلىق ئورنىنى ئېتىراپ قىلسىلا، بۇ ئاداۋەت - نىزانى بولدى قىلىپ، بىھۈدە قان تۆكۈشتىن ساقلىنىلى. ھېلىمۇ ئەل بۇ تۈگمەس جەڭگى - جېدەللىرىدىن كۆپ رىيازەت چەكتى. ئەل - يۇرتنىڭ خاتىرجەملىكى، ئاسايىشلىقى ھەممىدىن ئەۋزەل. مەخدۇمزا دە خوجا ئابدۇللا ئىشان سۇلتان ئابدۇللاخاننىڭ كەڭ قورساقلىق بىلەن مۇرەسسە يولىنى تۇتقانلىقىدىن تولمۇ ئەپسۇسلاندى. ئەشەددى رەقىبى خوجا ھىدايتۇللا ئىشان باشچى - لىقىدىكى ئىشقىيە سۈلۈكىنىڭ قەشقەردىن ئىبارەت مۇنبەت، كەڭرى زېمىنغا قايتىپ كېلىپ، قايتىدىن باش كۆتۈرۈش پۇر - سىتىگە ئېرىشكەنلىكىدىن ئىچى بەكمۇ ئادا پ كەتتى. ئۇلارنى سۇلتان ئابدۇللاخاننىڭ سەركەردە - لەشكەرلىرىگە تايىنىپ، يەنە بىر قېتىم قىرغىن قىلىش پۇرسىتىگە ئېرىشەلمىگەنلىكىدىن قاتتىق ھەسرەتلەندى ۋە ئاللىقاچان بىر قارارغا كېلىپ بولغان سۇلتان ئابدۇللاخانغا ئەمدى گەپ يېگۈزەلمەيدىغانلىقىنى ھېس قىلىپ جىم بولدى.

— ئانھىزىتىمگە مەلۇم بولغاچكى، — دېدى ئەمىرى كەبىر چۆپەك مىرزا، ئۇ ھىندىقۇش مىرزىنىڭ ئۆلۈمىدىن كېيىن ئە - مىرلىك مەرتىۋىسىگە كۆتۈرۈلگەندى، — رويپاچا چىقىمىغان ئەند - جان يۈرۈشىدىكى قار - مۇزلۇق داۋان يولىدا خان لەشكەرلىرىدى - نىڭ خىللانغان قىسمى خېلى كۆپ تالاپەتكە يولۇققانلىقى ئۈچۈن ھەرقانچە تىرىشچانلىق كۆرسەتكەن بولساقمۇ، ئورنىنى تېخىچىلا تولدۇرۇۋالالمىدۇق. يېڭىدىن ئېلىنغان لەشكەرلەر داۋاملىق

مەشىق قىلدۇرۇلۇۋاتقان بولسىمۇ جەڭبازلىق ماھارىتى ئانچە ئاۋا. يىغا يەتمىدى. رەسمىي جەڭلەردە باھادىرلىق كۆرسىتىشتىن كۆپ يىراق. شاھزادە يولۋاسخاننىڭ ئاستانىگە يەنە لەشكەر تارتىش نىيىتىنىڭ بار - يوقلۇقى تېخىچە قاراڭغۇ. شۇڭا، ئالىمادىس يۈز بېرىدىغان ئىشلارنىڭ ئالدىنى ئېلىش ئۈچۈن ئاقسۇ بىلەن خوتەن - دىن ئاستانىگە بىر بۆلەك خىلانغان لەشكەر يۆتكەپ كېلىشكە پەرمان بېرىلگەن بولسا.

— خوتەندىن ۋاقىتتىنچە لەشكەر يۆتكىمەي تۇرايلى. ئاڭلىد - شىمچە، نىيە تەرەپتە موڭغۇللار يەنىلا پاراكەندىچىلىك پەيدا قىلىپتۇ. خوتەننىڭ تىنچلىقىنى ساقلاش ئۈچۈن ئۇلارنىڭ لەشكەرى كۈچىنى بۆلۈۋەتمەي تۇرايلى. ئەمما ئاقسۇدىن يۆتكەپ كېلىدىغان لەشكەرنىڭ سانىنى ئۆزلىرى بەلگىلىسە. ئەتىلا يارلىق چۈشۈرەيلى، — دېدى ئابدۇللاخان.

— ئانھەزىرتىمگە كىچىككىنە ئىلتىماسم بار ئىدى، — دېدى ئاستانە ئەمىرى، قوشۇمچە ئاستانە مۇھاپىزەتچىلەر قوشۇنىنىڭ سەركەردىسى مىرزا باباقبەگ تۆۋەنچىلىك بىلەن. — قېنى سۆزلىسە، — دېدى ئابدۇللاخان.

— بابا ئانھەزىرتىم بۈيۈك سەلتەنتىمىزنىڭ تىنچلىقى ئۈچۈن شاھزادە يولۋاسخاننىڭ گۇناھىنى كەڭ قورساقلىق بىلەن ئەپۇ قىلىپ، شاھزادە بىلەن ئەپلىشىپ قېلىش ئويى بارلىقىنى ئېيتتى. ئەلۋەتتە ئاتا - بالا ئوتتۇرىسىدىكى ئۇقۇشماسلىقنى تۈگىتىپ، ئاداۋەتنى يۇيۇپ تاشلاپ، بىر داستانغا جەم بولسا، ئەل - يۇرتنىڭ بەختى ئۈچۈن بىسىيار^① ساۋابلىق ئىش بولغان بولاتتى. ئەمما، نادان شاھزادە ئۇلۇغ دۆلەتپاناھىمنىڭ بۇ دانائىنى تېخى بىلمەيدۇ. پەدەرنىڭ پەرزەنتكە نەسەھەت قىلغان ھېسابتا ئوي - خىياللىرىنى بايان قىلىپ، بىر مەكتۇپ پۈتۈپ

① بىسىيار — كۆپ، نۇرغۇن.

ئەۋەتكەن بولسا، شاھزادىمۇ ئالىيلرىنىڭ نىيەت - مۇددىئالىرىدە -
دىن خەۋەر تېپىپ، يامان يولدىن قايتسا ئەجەب ئەمەس دەپ
ئويلايمەن.

سۇلتان ئابدۇللاخان بىر ئاز ئويلىنىۋالغاندىن كېيىن مىرزا
باباقەگنىڭ تەكلىپىگە قوشۇلدىغانلىقىنى بىلدۈرۈپ بېشىنى
لىگۈشتى.

دادىسى سۇلتان ئابدۇللاخاننىڭ ئەۋەتكەن خېتىنىڭ تەسىرىدە -
دىنمۇ ياكى باشقا بىر سەۋەبتىنمۇ ئەيتاۋۇر شاھزادە يولۋاسخان
خېلىلا تىنچىپ قالدى. شۇنىڭ بىلەن كېلەر يىلى باھارغىچە
ئازغىنە كەم بىر قىش ئىچىدە سەئىدىيە خانلىقىدا نىسپىي تىنچ -
لىق ئەسلىگە كەلگەندەك ھالەت شەكىللەندى.

5

مىلادىيە 1668 - يىلى باش باھار، قەشقەر.
خوجا ھىدايتۇللا ئىشان شاھزادە يولۋاسخان بىلەن بىرلىكتە
قەشقەرنى قايتىدىن تەسەررۇپىغا ئالغاندىن كېيىن نەچچە ۋاقىت -
تىن بېرى ئىسھاقىيە سۈلۈكىدىكى سوپى - دەرۋىشلەرنىڭ تەقد -
بىدىن چۆلدەرەپ قالغان ياغدۇدىكى ھەزرەت مازىرى بىلەن ھەز -
رەت خانىقاسى قايتىدىن ئاۋاتلىشىشقا باشلىدى. مانا ھازىر بۇ
يەردىن «قۇتبىل ئەقتاب»، «سۇلتانۇل - مۇھەققىن» خوجا
ھىدايتۇللا ئىشان پىر بۇزرۇكنى تاۋاپ قىلىدىغان سۈلۈكى ئىش -
قىيە مۇرىت - مۇخلىسلىرىنىڭ ئايىغى ئۆكسۈمەيتتى. ھىدايدە -
تۇللا ئىشان كامالەتكە يەتكەن سۆزمەنلىكى، ئاڭلىغۇچىلار كۆڭ -
لىنى ۋە سۆھبەتسىگە سالغۇچى تەرغىبات - نۇتقى بىلەن كىشىلەر
قەلبىنى مايىل قىلىپ، ئۇلارنى ئىشقىيە سۈلۈكىگە دەۋەت قىلد -
ۋاتاتتى. سۈلۈك غوۋغالىرىنىڭ دەردىنى يەتكۈچە تارتىپ روھىي

ۋە جىسمانىي جەھەتتىن ئېغىر جاراھەتلەنگەن نادان قەشقەر خەلقى تېخى يېقىندىلا بېشىدىن ئۆتكۈزگەن دەھشەتلىك پاجىئەلەرنى ئۇندۇرۇپ، توپ - توپ بولۇپ كېلىشىپ، ھىدايتۇللا ئىشانغا قول بېرىۋاتاتتى. ھەزرەت خانقاسى ئالدىدىكى مەيداندا بىر مەزگىل تاشلىنىپ، بىر غېرىچ توپا بېسىپ كەتكەن، ئەشەددىي سۈلۈكى ئىسھاقىيە مۇرىتلىرىنىڭ پوق - سۈيدۈكلىرى بىلەن تولۇپ كەت- كەن بۇ داش قازانلار (ئىسھاقىيە مۇرىتلىرى شاھزادە نۇردۇنخا- نىڭ ھامىيلىقىدا قەشقەرگە كىرگەندە ئىشقىيە سۈلۈكىدىكىلەر- دىن ئۆچ ئېلىش ئۈچۈن بۇ تەۋەررۈك داش قازانلارغا سېيىپ، تەرەت قىلىپ، گەندە - سۈيدۈكلەر بىلەن تولدۇرۇۋەتكەندى) دەسلەپتە بىرى قاينىغان بولسا، مانا ھازىر ئۇچى قايناۋاتاتتى. شۇنداقتىمۇ داشقاينىقلار مازار پادىشاھ^① ھەزرەتلىرى بېسىپ يات- قان بۇ مۇقەددەس تاۋاپگاھنى زىيارەت قىلىپ كەلگەن مۇرىت - مۇرىشىد، سوپى - دەرۋىش، قەلەندەر، بىكارچى - لايغەزەللەر- نىڭ كاشكۇللىرىغا^② ئۇسۇلۇپ ئۆلگۈرمەيتتى. بىكار تاماقنى يەپ قورسىقى ئويغان بۇ سوپى - دەرۋىشلەر ھەزرەت خانقاسىدا ھەلقى - سۆھبەت قۇرۇپ، جەررە - ساما سالاتتى. ئۇلارنىڭ ھۆم - ھۆملىرى پەلەككە ئۆرلەيتتى. ھەرە تارتىشماق ئۇسۇلى ئويىناپ گۈلۈپ - گۈلۈپ دەسسەشلىرىدىن خانقانىڭ تاملىرى تىترەيتتى.

يا ئىلاھىم ھەمىدىڭ بىرلە ھېكمەت ئايتىپ،
 زاتى ئۇلۇغ خوجام سېغىنىپ كەلدىم ساڭا.
 تۆۋە قىلىپ، گۇناھىمدىن قورقۇپ يانتىپ،
 زاتى ئۇلۇغ خوجام سېغىنىپ كەلدىم ساڭا.

① مازار پادىشاھ - ھىدايتۇللا ئىشاننىڭ دادىسى خوجا مۇھەممەد يۈسۈپ ئىشاننىڭ ئۇنۋانى.
 ② كاشكۇل - دەرۋىش - قەلەندەرلەرنىڭ سەدىقە تىلەپ يەيدىغان خالتىسى.

ھۆم ئاللاھ ھۆم - ھۆم!
ھەق دوست يائاللا.

چىن ئاشىقنى ئاللا سۆيۈپ بەندەم دەدى،
ئارا يولدا قالغىنى دەپ غېمىن يېدى،
يالغانچىلار دىدارمىنى كۆرمەس دەدى،
ئىشىق بابدا مەھكەم بولۇپ تۇردۇم مانا.
ھۆم ئاللاھ، ھۆم - ھۆم!
ھۇۋۇ ئاللاھ، ھۆم!

ھەقىقەتتىن ھېكمەي ئېيتتىم بىلمەس كىشى،
يالغان ئاشىق ھىلە بىلەن پۈتمەس ئىشى،
چىن ئاشىقنىڭ نۇرغا تولۇر ئىچى - تېشى،
ھەقتىن ئېشىپ بۇ سۆزلەرنى ئايتتىم مانا. ①
ھۆم ئاللاھ، ھۆم - ھۆم!
ھۇۋۇ ئاللاھ، ھۆم!

ھىدايتۇللا ئىشان بۇنداق زىكرى - سۆھبەت، جەررە -
سامالارغا كۆپىنچە ۋاقىتلاردا قاتناشمايتتى. شاھزادە يولۋاسخان
ئارقىلىق يەتمەكچى بولغان مەقسەتلىرىنى ئەمەلگە ئاشۇرۇش ھەق-
قىدىكى تىنىمىز خىياللىرى بۇنداق غەلۋە - غوۋغا قاينىغان
سورۇندىن تىنچ - خاتىرجەم خۇتبىخاننىڭ كىرىشكە ھەيدەيتتى،
ئۇ ۋاراڭ - چۇرۇڭدىن خالىي خۇتبىخاننىڭ جىمجىت ئولتۇ-
رۇپ، تۈرلۈك پىلان - تەدبىرلىرىنى تۈزەيتتى، ھىيلە - مىكىر-
لەرنى ئويلاپ ئاپاتتى.

بۈگۈن ئۇ خۇتبىخاننىڭ ئۆزى يالغۇز يېرىم كۈن خىيال

① بۇ شائىر كلاسسىك ئەمەد يەسەۋىنىڭ شېئىرى.

سۈرۈپ ئولتۇرغاندىن كېيىن، ئاستا مىدىرلاپ ئورنىدىن قورغال-
دى - دە، ئىشىك تۈۋىدىكى سوپى خىزمەتكارغا، خانىقادىكى
ھەلقە - سۆھبەتكە باشچىلىق قىلىۋاتقان خەلىپىسى موللا ساقى
بىلەن موللا نەقنى چاقىرىپ كېلىشنى بۇيرۇدى.

ئۇزاق ئۆتمەي خۇتبىخانغا ئىككى خەلىپىسى كىرىپ كەل-
دى. ئىشان ئۆزىگە ئىنتايىن ساداقەتمەن، كۈچتۈڭگۈر، ئۆلۈمگە
بۇيرۇسىمۇ باش تارتمايدىغان بۇ ئىككى مۇرىتغا شۇنداقلا قاراپ،
بىردىنلا قېرى ئەقىلچىسى ۋە پەرۋىشكارى ئابدۇرازاق خەلىپىنى
ئېسىگە ئالدى - دە، كۆڭلى تولىمۇ يېرىم بولدى. بۇ ئىككى
خەلىپىسى ئۇنىڭ ھەرقانداق بۇيرۇقىنى ھەر ئاماللارنى قىلىپ
بەجىنىدىل ئورۇندىيالىغىنى بىلەن، ئابدۇرازاق خەلىپىگە ئوخ-
شاش كاللا ئىشلىتىپ، ئىشقىيە سۈلۈكى ئۈچۈن، خوجا ھىدايد-
تۇللا ئىشاننىڭ مەقسەت - مۇددىئالىرى ئۈچۈن ئۆز ئالدىغا بىرەر
ئىشنى پىلانلاپ قىلىشنى بىلمەيتتى. ناۋادا ئابدۇرازاق خەلىپە
ھېلىغىچە ھايات تۇرغان بولسا، ھىدايتۇللا ئىشان بۇنداق
چوڭ - كىچىك ئىشلارنىڭ ھەممىسىگە ئۆزى كاللا قاتۇرۇپ،
پىلان تۈزۈپ، ھىيلە - مېكىر تەييارلاپ ھەرەج تارتىپ يۈرمەس
ئىدى.

ھەئە، ئاشۇ ۋاقىتتا ئۇ ئابدۇرازاق خەلىپىنىڭ: «خوجىزا-
دەم، سىلى شاھزادە يولۋاسخان بىلەن بىللە كېتىپ، ياقا -
يۇرتلاردا بىر مەزگىل پاناھداپ تۇرسىلا، مەن بۇ يەردە قېلىپ
سۈلۈك تەۋرەتكەچ تۇراي» دېگەن مەسلىھەتگە كىرمىسە
بوپتىكەن.

شۇ يىلى شاھزادە نۇردۇنخان بىلەن مەخدۇمزا دە خوجا ئاب-
دۇللا ئىشانغا ئەگىشىپ قەشقەرگە كەلگەن ئىسھاقىيە مۇرىتلى-
رى، ھىدايتۇللا ئىشاننى تاپالماي، ئابدۇرازاق خەلىپىنى تۇتۇ-
ۋالغاندىن كېيىن، خوجا ئابدۇللا ئىشاننىڭ بۇيرۇقى بويىچە قەش-
قەردىكى سۈلۈكى ئىشقىيە مۇرىتلىرىغا ئىبەرەت قىلىش ئۈچۈن

پۈتكۈل قەشقەر ئاھالىسىنى ھېيتكاھ مەيدانغا يىغىپ، ئابدۇراز-
زاق خەلىپىنى قىپىالغاچ قىلىپ، بىر تال توغرا قويۇلغان بادرا
ياغاچقا دوڭغايىتىپ چەمبەرچاس باغلىغاندىن كېيىن، مەقئىتىگە
مەخسۇس ياسالغان تۈنكى نوگايىنى تىقىپ، پورۇقلاپ قايناۋاتقان
ياغنى ئاشۇ نوگايىدىن قۇيۇپ، ئىنسان قېلىپىدىن چىققان دەھشەت-
لىك ئۇسۇل بىلەن قىيناپ ئۆلتۈرۈۋەتكەندى.

ھەر قېتىم بىرەر شۇملۇقنى، بىرەر رەزىل سۈيىقەستنى
ئەمەلگە ئاشۇرۇشنى كۆڭلىگە پۈككەن ھىدايتۇللا ئىشان مەسلە-
ھەت سالغۇدەك، يول كۆرسەتكۈدەك ئادەمنى تاپالماي، ئابدۇراز-
زاق خەلىپىنى ئېسىگە ئالاتتى - دە، ئۇنىڭ ئۆلۈمىدىن ھەسرەت-
لىنەتتى. چۈنكى، ئۇ ئابدۇراززاق خەلىپىنىڭ ئەقىل كۆرسىتىد-
شى، پىلان تۈزۈشى بىلەن نۇرغۇن رەقىبلىرىنىڭ پېيىنى قىر-
قىپ، يولىدىكى توسالغۇلارنى يوقىتىشقا مۇۋەپپەق بولغانىدى.
مانا ئەمدى ھىدايتۇللا ئىشان خۇددى بىر قانتىمدىن ئايرىلىپ
قالغاندەك بولۇپ قالغانىدى.

ئىشان ھەسرەتلىك خىيالىدىن ئېسىنى يىغىپ، ئالدىدا «ئېمە
تاپشۇرۇقلىرى باركىن، ئىشان پىرىم» دەپ پەرمانبەردار بولۇپ
تۇرغان موللا ساقى بىلەن موللا نەقىگە تام تۇۋىدىكى نەقىشلىك
ساندۇقتىن ئالدىن يېزىپ تەييارلاپ قويغان ئىككى پارچە خەتنى
ئېلىپ ئۇراتتى - دە، ئۇلارغا بۇ خەتنى ئېلىپ نەگە بېرىش،
كىم بىلەن ئۇچرىشىش، قانداق ئىشلارنى قىلىش ھەققىدە تەپسىد-
لىي چۈشەنچە بەردى. «ئىشلارنى مەخپىي ئېلىپ بېرىڭلار، سىر
قەتئىي ئاشكارىلانمىغاي، خەۋىرىڭلارنى كۈتسەن» دەپ
قايتا - قايتا جېكىلىدى.

بۈگۈن «ئالتۇنلۇقۇم»^① دېگەن نامى بىلەن مەشھۇر بولغان بۈيۈك سەئىدىيە خانلىقىنىڭ خان جەمەت قەبرىستانلىقى ۋە ئۇنىڭغا يانداش جايلاشقان چىلتەنلىرىم مازىرى^② كۈندىكىگە ئوخشاشلا تەرەپ - تەرەپتىن كەلگەن تاۋاپچى - زىيارەتچىلەر، تىلاۋەتچىلەر، مازارگەشت سوپى - دەرۋىشلەر ۋە مۇشۇ مازارلىقنى ماكان تۇتۇپ ياتقان قەلەندەر - سائىللار بىلەن يېڭى بىر ھايات كۈيىنى باشلىغانىدى. بۇلارنىڭ ئارىسىدا ئېسىل تون - سەرىپلىرىنى كىيىشكەن ئېسىل زادىلەرمۇ، نىمكەش، ئەمما پاكىز ئۈستۈشلەر - نى كىيىشكەن ئاددىي كىشىلەرمۇ، دېھقانلارمۇ، ئاللىقانداق تەلەپ - لىرىنىڭ ئىجابەت بولۇشىنى تىلەپ كەلگەن ھاجەتمەنلەرمۇ، سا - قايماس كېسەللىرىگە شىپا ئىزدەپ كەلگەن بىچارە بىمارلارمۇ، تاپقان - تەرگىنىگە نەشە ئېلىپ چىكىدىغان تېجىمەل بەڭگىلەر - مۇ، كېچىسى قايسىبىر باينىڭ تېمىنى تېشىشنى مولجالاپ قو - يۇپ، ھازىر ئارامخۇدا ئاپتاپقا قاقلىنىپ ئۇخلىۋالماقچى بولغان ئوغرىلارمۇ، تاۋاپچى - زىيارەتچىلەرنىڭ ئالدىنى توسۇپ، قولى - نى تەڭلەپ تۇرۇۋېلىپ، سەدىقە تىلەپ جېنىنى باقىدىغان غۇرۇر - سىز، ھۇرۇن سائىللارمۇ، يىل بويى بەدىنىگە خۇدانىڭ يامغۇردىن بۆلەك بىرەر تامچە سۇ دارىتمايدىغان، شۇ سەۋەبلىك ئەزايدى - نى كىر - توغرا، كىيىملىرىنى پىت - سىركە بېسىپ كەتكەن، چاچلىرىنى ئۆستۈرۈپ، بەللىرىگىچە قويۇۋېلىپ پاختايتىۋالغان ئاشىق دەرۋىشلەرمۇ، سۈلۈكى ئىشقىيە تەرغىباتى بىلەن شۇغۇل - لىنىۋاتقان «مۇرتەتلەر» نى تۇتۇش ئۈچۈن تىمىسقىلاپ يۈرگەن

① ئالتۇنلۇقۇم — يەكەندىكى خانلار قەبرىستانلىقى. بۇ مازار سۇلتان سەئىدىخان، سۇلتان ئابدۇرەشىدخان، خانىش ئاماننىساخانلار دەپنە قىلىنغانلىقى بىلەن ھازىرمۇ مەشھۇر.
② چىلتەنلىرىم مازىرى — يەكەندىكى قەدىمىي قەبرىستانلىق. بۇ مازارمۇ ھەپتەئى مۇھەممەد - دان (يەتتە مۇھەممەدنىڭ قەبرىسى) دېگەن نامى بىلەن ھېلىمۇ مەشھۇر تاۋاپگاھ بولۇپ تۇرماقتا.

ئىسھاقىيە سۈلۈكىنىڭ خۇپىيە - پايلاقچىلىرىمۇ... ھەممە - ھەممىسى بار ئىدى. تۇيۇقسىز مازارلىقنىڭ بىر بۇرجىكىدە قىس- قىلا ئاللىتوپىلاڭ كۆتۈرۈلدى. ئەتراپتىكى تاۋاپچىلار ئۇلارغا شۇنداقلا قارىدى - دە، ئانچە پەرۋا قىلماي ئۆز ئىشلىرىغا مەشغۇل بولدى. ئەسلىدە ئىسھاقىيە سۈلۈكىنىڭ خۇپىيە - پايلاقچىلىرى بىر سوپى سۈپەت ئادەمنى سۈلۈكى ئىشقىيە تەرغىباتچىسى دەپ تۇتۇۋېلىپ، باسماقداپ باغلاۋاتاتتى. بۇنداق ئىشلار كۈندە دېگۈ- دەك بولۇپ تۇرغاچقا، مازارغا داۋاملىق كېلىپ تۇرىدىغان تاۋاپ- چىلارنىڭ ئانچە دىققىتىنى تارتالمايتتى. دىققىتىنى تارتقان تەق- دىردىمۇ خورىكى ئۆسۈپ كەتكەن ئىسھاقىيە سۈلۈكىنىڭ پايلاق- چىلىرىغا ئىككى ئېغىز لىلا گەپ قىلىشقا پېتىنالمايتتى.

ئىسھاقىيە سۈلۈكىنىڭ خۇپىيە - پايلاقچىلىرى ھېلىقى گۈ- مانلىق ئادەمنى ئالدىغا سېلىپ، مەخدۇمزا دەخوجا ئابدۇللا ئىشاننىڭ يان كوچىغا جايلاشقان كاتتا قەسىرىگە ئەكەلدى - دە، قەسىرنىڭ تاشقىرىقى ھويلىسىدىكى مەخسۇس سوراقخانغا سول- دى. بىر ئازدىن كېيىن تۇتقۇن باشقا بىر ھۇجرىغا ئاچىقىلىپ سوراق قىلىندى. سوراقنى مەخدۇمزا دەخوجا ئابدۇللا ئىشاننىڭ جازا جاساققا مەسئۇل خەلىپىسى قىلدى.

— سەن كىم؟

— مەتروزى مەتتۇرسۇن ئىسىملىك، شەھىدانە خوتەنلىك مۆمىن مۇسۇلمانمەن، خوجام.

— ئېيتە، قايسى سۈلۈككە ئىرادەت قىلۇرسەن؟

— مەن سۈلۈككە كىرمىگەن، خوجام.

— ئەمىسە بايا چىلتەنلىرىم مازار خوجامدا نېمىشقا ئىشقىيە-

چى مۇرتەتلەرنىڭ خوجىسى ھىدايتۇللا ئىشاننىڭ ئىسمىنى تىلغا ئالدىڭ.

— ئول زاتى مۇبارەكنىڭ ئىسمىنى تىلغا ئالسا نېمە بولد-

دۇ، خوجام؟

— مانا مۇشۇنداق بولدۇ، — خەلىپە شۇنداق دېگىنىچە تۇتقۇننىڭ ئاغزىغا قاراسىدە بىر تەستەك سېلىۋەتكەندىن كېيىن، قېشىدىكى ھەمراھلىرىغا بۇيرۇق قىلدى، — سەگىتىڭلار!

خەلىپە مەسئۇلنىڭ بۇيرۇقى ئاخىرلىشىپ بولغۇچە تەمبەل كەلگەن ئىككى سوپى قولىدىكى دەررە بىلەن جاۋابكارنى ساۋاشقا باشلىدى.

— ئەمدىغۇ راستىڭنى دەرسەن؟

— قايسى راست گەپنى، خوجام؟ — دېدى جاۋابكار بۇرندىن ئېقىۋاتقان قاننى يېڭى بىلەن سۈرتۈپ تۇرۇپ.
— خوتەندىن ئاستانگە نېمىدەپ كەلدىڭ؟
— ھەپتە ئىككى مۇھەممەدان خوجامنىڭ قەبرىسىنى تاۋاپ قىلدى.

— يەنە نەگە بارسەن؟

— قەشقەرگە.

— قەشقەرگە نېمىگە بارسەن؟

— ھەزرىتى مازار پادىشاھى خوجامنىڭ قەبرىسىنى تاۋاپ قىلغىلى.

— بۇ سوپى ئۆزىدىن ئىشقىيەچى مۇرتەت ئىكەن. راستىنى دېمىگۈچە توختىماي ئۇرۇڭلار.

دەررىلەر ھاۋادا يەنە پۇلاڭلاشقا باشلىدى.

جاۋابكارنىڭ خاتىرجەم تۇرۇقىدىن بۇ سوراق - قىيىنچىلىقلارغا ئالدىن تەييارلىق قىلىپ قويغاندەك، سوراقچىنى قەستەن كۈلدۈرۈپ دىققىتىنى ئۆزىگە بەكرەك بۇرۇۋاتقاندا كۆرۈنەتتى.
— ۋاي خوش بولاي، خوجام، ماڭا رەھىم قىلسىلا، — دېدى باياتىن بېرى ئۇرۇلغان، شۇنچىۋالا دەررىگە غىڭ قىلمىغان جاۋابكار ئەمدى بىردىنلا ئاللا - توۋا سېلىپ.
— ھە، گەپ قىلە؟ — دېدى سوراقچى ئۆزىگە تەمەننا

قويغان ھالدا.

— بىر مۇھىم ئامانەتنى قەشقەرگە ئاپارماقچىدىم.

— كىمنىڭ خېتىنى كىمگە ئاپارماقچىدىڭ؟

جاۋابكار جىم تۇرۇۋالدى.

سوراقچى خەلىپە باشقىدىن سەگەكلەشپ، تېخىمۇ بەك ئەستايىدىللاشتى.

— قانداق ئامانەت ئىدى ئۇ؟

— سىلگە دەپ بەرسەم بولمايدۇ، خوجام، — دېدى جاۋاب-

كار سوراقچىنى تېخىمۇ ۋەسۋەسىگە سېلىپ.

— ماڭا دەپ بەرمەي ئېگىچەڭنىڭ ئېرىگە دەپ بېرەمتىڭ،

مۇرتەت، ئامانەت قېنى؟ دەرھال چىقار.

جاۋابكار ھازىرلا ئاقتۇرۇلۇش خەۋىپىگە دۇچ كەلگەندەك

دەرھاللا تۈگۈلۈۋالدى. مۇشۇنىڭ ئۆزى كۇپايە ئىدى. سوراقچى

ئىككى ھەمراھىغا بۇيرۇق قىلدى.

— ئاقتۇرۇڭلار بۇ مۇرتەتنى.

جاۋابكار ئاللا - توۋا سالغىنىچە ئاقتۇرۇشقا قارشىلىق

كۆرسىتىپ يەردە يېتىۋالدى. ئىككى سوپى خىزمەتكار سوراقچى

خەلىپىنىڭ ياردىمىدە ئۇنى تەپسىلىي ئاقتۇردى ۋە پاختىلىق

تونىنىڭ قويۇنغا تىكىۋالغان بىر پارچە خەتنى تېپىۋالدى - دە،

خۇشاللىقتىن گۈل قەلەبىلىرى ئېچىلىپ كەتتى. خەتنىڭ سوراقچى-

نىڭ قولىغا چۈشكىنىنى كۆرگەن جاۋابكار مۇھىم بىر ۋەزىپىنى

ئورۇنداپ بولغاندەك خاتىرجەم بولدى.

سوراقچى خەلىپە خەتكە شۇنداقلا كۆز يۈگۈرتۈپ قاتتىق

چۆچۈپ كەتتى - دە، ئۇدۇل ئىچكىرىكى ساراياغا قاراپ

يۈگۈردى.

— ھىممەتلىك پىرىم، ھازىر قەيەردە؟ — دەپ سورىدى ئۇ

ئالدىغا ئۇچرىغان سوپى خىزمەتكارىدىن.

— خىلۋەتخانسىدا.

— دەرھال مېنى باشلاپ بارسىلا، سوپىم، پىرىمغا مەلۇم قىلىدىغان مۇھىم ئىش چىقىپ قالدى.

— شۇ تاپتا كۆرۈشكىلى بولماسمىكىن، خەلىپەم، — دەيدى سوپى خىزمەتكار ئارىسالدى بولۇپ.

— نېمىشقا؟ — دەيدى خەلىپە قاپقىنى تۈرۈپ.

— بايا قارغىلىقتىن بىر ساخاۋەتچى مۇرشىد ساۋاب ئىزدەپ پىرىمغا دۇئا قىلدۇرۇش ئۈچۈن قىزنى ئەكەپتىكەن. رەجەپ دەرۋىش نىكاھنى ئوقۇپ قويۇۋىدى. پىر بۇرۇكىمىز ئاشۇ قىزنى باشلاپ خىلۋەتخانىسىغا كىرىپ كەتكەن. ناۋادا ھازىر پىر رىمنى مالال قىلىدىغان بولساق قارغىشىغا ئۇچراپ كېتىمىز، خەلىپەم.

— مەندە پىرىمنىڭ مۇبارەك ۋۇجۇدىغا ئاشۇ قىزدىنمۇ بەك-رەك لەززەت بېغىشلايدىغان بىر نەرسە بار، ماڭسىلا مېنى باشلاپ بارسىلا. ھەرنە قارغىش بولسا ئۆزۈمگە ھېساب، — دەيدى خەلىپە جاھىللىق بىلەن.

ئۇلار خىلۋەتخانىنىڭ ئىشىكى تۈۋىگە كەلگەندە ھۇجرا ئىچىدىن بىر قىز بالىنىڭ نازۇك، زەئىپ ئاۋازدا چىرقىراپ قىلغان نالە - پەريادى ئاڭلاندى. خەلىپە بىلەن سوپى بىر - بىرىگە مەنىلىك قاراپ كۈلۈشتى ۋە بۇ ناللىك چىرقىراشتىن ئاجايىپ تاتلىق ھۇزۇر ھېس قىلىشىپ، ئىشىك تۈۋىدە ساقلاپ تۇرۇشتى. ھەئە، شۇ دەقىقىدە مەخدۇمزا دەخا ئابدۇللا ئىشان، كالىدەك بەستى ئاستىغا بېسىۋالغان ئون ئىككى - ئون ئۈچ ياشلارغا كىرگەن قىز بالىنىڭ نازۇك ۋۇجۇدى ئۈستىدە خۇددى ساپان سۆرىگەن بۇقىدەك پۇشۇلدىغىنىچە ھاسىراپ - ھۆمۈدىمەك - تە، قىزنىڭ ئاشۇ ناللىق، ئېچىنىشلىق چىرقىراشلىرىدىن ھۇ-زۇرلىنىپ، ئاجايىپ شېرىن لەززەتلەرنى ئالماقتا ئىدى.

بىر چاغدا خىلۋەتخانىدىن قىزنىڭ چىرقىرىغان ئاۋازىمۇ، ساپان سۆرىگەن بۇقىدەك ھاسىراشلارمۇ پەسەيدى. سوپى بىلەن

خەلىپە بىر - بىرىگە قاراپ مەنىلىك كۆز ئىشارىسى قىلىشىۋال-
غاندىن كېيىن خىلۋەتخاننىڭ ئىشىكىدىكى تۆمۈر زەنجىرنى يەڭ-
گىل شىرىقلاقتى. بىر ئازدىن كېيىن مەخدۇمزا دە خوجا ئابدۇللا
ئىشان ئىشىك تۈۋىدە پەيدا بولدى - دە، ۋاقتىسىز مالال قىلىپ،
پەيزىنى بۇزغان ئىككى مۇرىتىغا سوغۇقلا قارىدى.

خەلىپە خەتنى ئىككى قوللاپ تۇتتى.

— خوتەنلىك بىر ئىشقىيەچى مۇرتەتنىڭ يېنىدىن تېپىۋال-
دۇق، پىرىم، ناھايىتىمۇ مۇھىم خەتتەك قىلىدۇ. شۇڭا، زىيادە
تەخىر قىلىپ تۇرالماي ئاراملىرىغا مالاللىق يەتكۈزۈپ قويدۇق.
ئىشان خەتنى ئېرەنسزلىك بىلەن قولغا ئالدى - دە،
شۇنداقلا كۆز يۈگۈرتتى. شۇ ھامان چىرايدا ھەم جىددىيلىق،
ھەم خۇشاللىق ئالامەتلىرى جىلۋە قىلدى.

— دەرھال ئات تەييارلاڭلار، ئوردىغا كىرىمەن.

ئىشان خەتنى قاتلاپ قوينىغا سالدى - دە، كۆرسەتكەن
خىزمىتى ئۈچۈن ئىنئام ئەمە قىلىپ تۇرغان خەلىپىسىگە قاراپمۇ
قويماستىن، بويىنى سۇغا سېلىشىنىمۇ ئۇنتۇپ، جۈنۈپ ھالەتتە
پايباسلىغىنىچە سىرتقا قاراپ ماڭدى.

7

ئوردىنىڭ ساخاۋەت سارىيى.

مەخدۇمزا دە خوجا ئابدۇللا ئىشان مەخمەل كۇرسىدا ئۆزىگە
تەمەننا قويغان ھالەتتە گىدىيىپ ئولتۇراتتى. سۇلتان ئابدۇللا-
خان ئىشان كۆتۈرۈپ كىرگەن خەتنى مېچىقلىغىنىچە غەزەپتىن
غال - غال تىترەپ تەگسىز خىياللارغا غەرق بولغانىدى.
سۇلتان ئابدۇللاخاننىڭ نەۋرىسى، شاھزادە يولۋاسخاننىڭ
چوڭ ئوغلى، خوتەننىڭ نائىب ئەمىرى خانزادە ئەبەيدۇللاخاننىڭ

ئىمزا سىدا، دادىسى شاھزادە يولۋاسخانغا يېزىلغان بۇ مەخپىي خەت شۇ تاپتا ئابدۇللاخاننى بېسىۋالغۇسىز غەزەپ - نەپرەتكە مۇپتىلا قىلىپ خۇددى يارىلانغان يىرتقۇچ شىرغا ئايلاندۇرۇپ قويغانىدى. ھەئە، ئاشۇ مۇدەھىش خەتنىڭ مەزمۇنى ئابدۇللاخاننىڭ كاللىسىدا تىنىمىسىز جاراڭلاپ ئەكس سادا قايتۇراتتى:

«... ئى پەدەرى بۇزۇك، زالىم خاقان بولمىش بابام سۇلتان ئابدۇللاخاننىڭ نۇرغۇن زۇلمىغا ئۇچراپ كۆپ رىيا-زەتلەرنى چەكتىڭىز، ھەتتا ئۆز سۇيۇرغاللىق زېمىنىڭىز بولمىش قەشقەر ھۇدۇتلۇقىدا پۈت دەسسەپ تۇرغۇدەك يەر-گىمۇ ئىگە بولالىدىڭىز. كۆپ قېتىم سىزگە تەسەللى بېرىشنى، شىكەستلەنگەن كۆڭلىڭىزنى ياساشنى ئويلىغان بولساممۇ، ئارىلىق يىراق بولغاچقا، قېشىڭىزغا بارالماي، داغۇ ھەسرەتتە قالدىم. سىزگە ھەمدەم بولغۇم، پەرزەنتلىك بۇرچۇمنى ئادا قىلغۇم بولسىمۇ قانداق قىلىشىمنى بىلەلمەي قالغانىدىم. مانا ئەمدى سىزنىڭ يازغان مۇبارەك خېتىڭىزنى تاپشۇرۇۋېلىپ، دىلىم خۇددى تۇيۇقسىز ئاپتاپ چۈشكەن قاراڭغۇ ھۇجرىدەك يورۇپ كەتتى. قانداق قىلىشىمنى بىلدۈرۈۋالدىم. راست ئېيتىسىز، ئەسلىدە تەخت - سەلتەنەت ئەمدى سىزگە تېگىل بولۇشى كېرەك ئىدى. خان بابام ئوردىدىكى ھارام تاماق، رىياكار ئەمىرلەرنىڭ، ئاستانىدەكى ئىسھاقىيەچى مۇرتەتلەرنىڭ گېپىگە كىرىپ، تاغام شاھزادە ئابدۇمۆمىنخاننى ۋەلىئەھدى قىلىپ، نائىب خانلىق مەرتىۋىگە كۆتۈردى. بۇ ئىش ئەسلىي تەخت ساھىبى بولمىش بىزىلەر ئۈچۈن چىداپ تۇرغۇسىز ئېغىر ھاقارەت. ئەمدى قول قوۋۇشتۇرۇپ تۇرۇۋەرسەك بولماس. مەن سىز بېكىتكەن مۆھلەت - قەرەلدە خوتەندىكى بارلىق سەر-كەردە - لەشكەرلىرىمنى باشلاپ يولغا چىقىمەن. خۇدا خا-

لسا پات يېقىندا ئاستاندا كۆرۈشكەيمىز ۋە ئىككى تەرەپ-
تىن تەڭ ئىسكەنجىگە ئېلىپ تەختنى تارتىۋالغايىمىز...»

سۇلتان ئابدۇللاخاننىڭ ۋۇجۇدى مۇزلاپ، سوغۇق تەرلەپ
كەتكەندى.

— ئى دۆلەتپاناھىم، مەن سىلگە باشتىلا دېگەن. شاھزادە
يولۋاسخاننىڭ پەيلىنى ئۆزگەرتكىلى بولماس، — دەپ قۇتراتقۇ-
لۇق قىلىشقا باشلىدى خوجا ئابدۇللا ئىشان. شۇ تاپتا ئۇ شاھزادە
يولۋاسخان، ئوغلى بىلەن بىرلىشىپ، دادىسىدىن ھازىرلا تەختنى
تارتىۋېلىپ، ئۆزىنىڭ ئىسھاقىيە سۈلۈكىنى قاتتىق تەقىب ئاس-
تىغا ئالدىغاندەك ۋەھىمگە چۆككەندى. ئۇ ئابدۇللاخاننى ھە-
دەپ ۋەسۋەسىگە سېلىشقا باشلىدى، — ئەسلىدە شاھزادىنى ئۆز
ۋاقتىدىلا جازالاش، ئەتراپىدىكى ئىسھاقىيەچى نامۇسۇلمان مۇرتە-
لەرنى يىلتىزىدىن قۇرۇتۇپ تاشلاش كېرەك ئىدى. مانا ئەمدى
ئوغلى خانزادە ئەبەيدۇللاخاننىمۇ ئازدۇرۇپ، ئاتا - بالا بىرلىشىد-
ۋېلىپ سىلىدىن بۇ سەلتەنەتنى سويۇپ^① ئالماقچى بولۇشۇپتۇ.
ۋاقتىدا بىر ئامالنى قىلماساق، نۆۋەت قولىدىن كېتىپ، چوڭ
پۇشايماندا قالۇرمىز، قىبلىگاھىم. ئارىسالدى بولماي تېزىرەك
بىر قارارغا كەلگەيلا.

گۇمانخورلۇق، ئالدىراشغۇلۇق ۋە ئۆز پۇشتىدىن تەكرار -
تەكرار كېلىۋاتقان دىشۋارچىلىق، شۇنداقلا مەخدۇمزا دە خوجا
ئابدۇللا ئىشاننىڭ ۋەسۋەسىگە سېلىشى قوشۇلۇپ سۇلتان ئابدۇل-
لاخاننى يەنە بىر قېتىم ئەقلىدىن ئازدۇردى. ئوچۇقىنى ئېيتقاندا
دا، ئۇ خوجا ھىدايتۇللا ئىشاننىڭ شەيتاننىمۇ ئازدۇرغۇچى
«قاراخەت» ھىيلىسىنىڭ دامىغا يەنە بىر قېتىم چۈشكەندى.
ئۇ بۇ خەتنى پىرى بۇزۇكى خوجا ئابدۇللا ئىشاننىڭ قولى

① سويۇپ — تارتىۋېلىپ.

ئارقىلىق تاپشۇرۇۋالغانلىقى ئۈچۈن، خەتنىڭ مەزمۇنىدىن قىل-
چىلىك گۇمانلانمىغانىدى. بۇ خەتنى سۇلتان ئابدۇللاخانغا ئەشە-
دى رەقىبى مەخدۇمزا دەخدا ئابدۇللا ئىشان ئارقىلىق يەتكۈ-
زۈشمۇ خوجا ھىدايتۇللا ئىشاننىڭ بۇ قېتىم پىلانلاپ يەتمەكچى
بولغان مۇددىئاسىنىڭ يەنە بىر تەركىبىي قىسمى ئىدى. شۇڭلاش-
قا، ئۇ ھېلىقى خەتنى ئېلىپ ماڭغان سوپىنى ئاستانگە بارغاندا
ئىسھاقىيە پايلاقچىلىرىنىڭ ئالدىدا ئەتەي چاندۇرۇپ، ئۆزىنىڭ
سۈلۈكى ئىشقىيە مۇرىتى ئىكەنلىكىنى بىلدۈرۈش خۇسۇسىدا
ئىككى خەلىپىسىگە ئالاھىدە كۆرسەتمە بەرگەنىدى. كېيىنكى
ئىشلار خوجا ھىدايتۇللا ئىشاننىڭ ئالدىنلا پەرەز قىلغىنىدەك
ئۆز تەرتىپى بويىچە روياپقا چىقتى.

— ئول ۋاپاسىز پەرزەنتنىڭ پەيلى شۇ بولسا بىزمۇ قاراپ
تۇرماي ئانداق قازانغا مۇنداق چۆمۈچ قىلايلى، — دېدى تېخچىلا
غەزەپتىن تىترەپ تۇرغان سۇلتان ئابدۇللاخان چىشلىرىنىڭ ئارد-
سىدىن چىقىرىپ سۆزلەپ.

ئۇ باشقا ئوردا ئەركانلىرىنى كېڭەشكە چاقىرىشقىمۇ كۆڭلى
بارماي ساخاۋەت سارىيىدىلا، نەۋرىسى خانزادە ئەبەيدۇللاخاننىڭ
ئاتالىقى، قوشۇمچە خوتەننىڭ ئەمىر لەشكىرى مىرزى مۇھەممەد
قاسىمبەگكە مەخپىي يارلىق چۈشۈردى. يارلىققا، مىرزى مۇھەممەد-
مەد قاسىمبەگنىڭ سەئىدىيە سەلتەنتىنىڭ بىخەتەرلىكى ئۈچۈن
يارلىقنى تاپشۇرۇۋالغان ھامان قەتئىي كېچىكتۈرمەي خانزادە
ئەبەيدۇللاخاننى ئۆلتۈرۈش، يارلىققا ھەرقانداق باھانە - سەۋەبلەر
بىلەن سۇسلۇق قىلسا كالىسى بىلەن جاۋاب قىلىش يېزىلغانىدى
ھەمدە مىرزى مۇھەممەد قاسىمبەگنىڭ خانزادە ئەبەيدۇللاخاننىڭ
ئورنىغا خوتەننىڭ ئەمىرلىكىگە تەيىنلەنگەنلىكى ئەسكەرتىل-
گەنىدى.

يارلىق خوتەنگە چاقماق تېزلىكىدە يەتكۈزۈلدى.
خوتەننىڭ ئەمىرلىكىگە تەيىنلەنگەنلىكىدىن خۇشاللىنىپ بې-

شى ئاسمانغا تاقاشقان مرزا مۇھەممەد قاسىمبەگ نېرى - بېرد - سىنى ئويلاپ ئولتۇرمايلا خان يارلىقىنى بەجا كەلتۈرۈپ، خانزادە ئەبەيدۇللاخاننى زەھەر ئىچىۋېلىشقا زورلىدى. خان يارلىقىنى كۆرۈپ، ئۆزىنىڭ ئۆلۈمگە بۇيرۇلغۇدەك نېمە گۇناھى بارلىقىنى بىلەلمىگەن بىچارە خانزادە بېشىدا قىلىچ تەڭلەپ تۇرغان مرزا مۇھەممەد قاسىمبەگنىڭ قىستىشى بىلەن، ئۆزىگە ئۆلۈمدىن باشقا چىقىش يولى قالمىغانلىقىنى ھېس قىلدى - دە، پىيالىدىكى زەھەرنى كۆزىنى يۇمۇپ تۇرۇپ ئىچىشكە مەجبۇر بولدى.

شۇنداق قىلىپ ئەمدىلا ئون سەككىز ياشقا كىرگەن خانزادە ئەبەيدۇللاخان ئىككى سۈلۈكتىكى خوجا - ئىشانلارنىڭ ئۆزلىرىدە - نىڭ مەنپەئىتى ئۈچۈن ئاتا - بالا ئوتتۇرىسىغا سالغان نىزا - ئاداۋەتلەر سەۋەبىدىن يۈز بەرگەن تەخت تالىشىش كۈرىشىنىڭ بىگۇناھ قۇربانى بولۇپ كەتتى.

ئەمما، ھىدايتۇللا ئىشاننىڭ سۇلتان ئابدۇللاخان بىلەن شاھزادە يولۋاسخاننىڭ ئوتتۇرىسىدىكى ئاداۋەت تۈگىمىگە سۇ باشلاپ، شاھزادىنى ئاتىسىغا چىش - تىرىنىقىغىچە ئۆچ قىلىش ئۈچۈن تۈزگەن پىلانى - «قاراخەت» ھىيلىسى تېخى ئاخىرلاشماي مېغاندى.

خانزادە ئەبەيدۇللاخاننىڭ ئۆلتۈرۈلگەنلىك خەۋىرى ئاستاندا - گە يېتىپ كېلىپ، ھەرخىل مىش - مىش كوچا پاراڭلىرى تارقالغان مەزگىلدە، ئاستاندا يوشۇرۇنۇپ ياتقان موللا ساقى بىلەن موللانەقى خەلىپە خوجىسى ھىدايتۇللا ئىشان تاپشۇرغان ئىككى پارچە خەتنىڭ يەنە بىرىنى ئۆز ئىگىسىگە تاپشۇرۇپ بېرىش تەرەددۇتىگە چۈشكەندى.

ئاكسى خانزادە ئەبەيدۇللاخاننىڭ ۋاقتىسىز ئۆلۈمىگە ئېچىد-
 نىپ كۈن بويى يىغلاپ چىققان، شاھزادە يولۋاسخاننىڭ قىزى
 مەلىكە خانزادەم خېنىم، كۆڭۈل سوراپ كەلگەن دوستى مەلىكە
 مۆھتەرەم خېنىمنى كۆرۈپ يەنە قايتىدىن ھازا ئاچتى. ئۇنىڭغا
 مەلىكە مۆھتەرەم خېنىمنىڭ شۇنچە تەسەللىرىمۇ كار قىلمى-
 دى. باشقىلارنىڭ ئاغزىدىن ئاڭلىغان: «سۇلتان ئابدۇللاخان
 ئوغلى شاھزادە يولۋاسخاندىن ئۆچ ئېلىش ئۈچۈن، نەۋرىسى خو-
 تەننىڭ نائىب ئەمىرى ئەبەيدۇللاخاننى ئۆلتۈرۈۋېتىپتۇ» دېگەن
 مىش - مىش پاراڭلار مەلىكە خانزادە خېنىمنىڭ يۈرەك - باغرىد-
 نى تىلغىۋەتكەنىدى.

— جېنىم دوستۇم، — دېدى مەلىكە خانزادەم خېنىم يىغىد-
 سىدىن توختاپ، — بۇ خان بابامنىڭ نېمە قىلغىنى. ئاتامنىڭ
 گۇناھى ئۆزىگە ھېساب ئەمەسمىدى. جاھاندا نەدىمۇ بالىسىدىن
 ئالالمىغان ئۆچىنى نەۋرىسىدىن ئالدىغان ئىش بار. ئاكامدا نېمە
 گۇناھ، ئۇ ئاتامنىڭ قىلغان ۋاپاسزلىقىدىن خىجىل بولۇپ،
 ئىزچىل تۈردە خان بابامغا سادىق بولۇپ كەلگەن ئەمەسمىدى.
 نېمىلا بولمىسۇن بىز خان بابامنىڭ ئۆز پۇشتىغىمۇ ئاخىر.

— ئەھۋال ئۇنداقمۇ ئەمەستۇر، جېنىم دوستۇم، — دېدى
 مەلىكە مۆھتەرەم خېنىم يا سۇلتان ئابدۇللاخاننى ئاقللىيماي،
 يا مەلىكە خانزادە خېنىمنى قوللىيماي رەللە بولۇپ، — خەق
 دېگەن نېمە گەپلەرنى تاپمايدۇ دەيسەن. ئاكىلىرىمنىڭ ئۆلۈمىدە
 بىز تېخى بىلىشكە ئۈلگۈرمىگەن باشقا بىر سەۋەب باردۇر، بەل-
 كىم. خان ئاتام ئۈنچە رەھىمسىز ئادەممۇ ئەمەس.

— ئەجەب بىر گەپ قىلىۋاتىلىغۇ، ئوزاقى يىلى ھىندىقۇش
 مىرزا ئۆلتۈرۈلگەندە ئەجەب بۇنداق دېمىگەندىلىغۇ؟ — دېدى
 مەلىكە خانزادە خېنىم رەنجىپ، — سىلىمۇ خان بابامغا بەك

ئامراق، ئۇمۇ سىلىنى بەك ئەتىۋارلايدۇ. شۇڭا، ئۇنىڭ يېنىنى ئاللا، سىلىنى مەرھۇم ئاكامغا لايىق كۆرۈپتىكەنمەن تېخى، — مەلىكە خانزادە خېنىم بىر پەس ئۆپكىدەپ يىغلىغاندىن كېيىن داۋام قىلدى، — مەن ھازىرلا ئوردىغا كىرىپ خان بابامنىڭ ئالدىغا بارىمەن. ئۇ تايىنلىق مۇنۇ خەنجەر بىلەن مېنىمۇ ئۆلتۈ-رۈپ، بىراقلا پۇخادىن چىقسۇن.

مەلىكە مۆھتەرەم خېنىم مەلىكە خانزادە خېنىمنىڭ قولىدا-كى پىچاقنى تارتىۋېلىپ ئاران توختىتىۋالدى ۋە كۆڭلى يېرىم بولغان ھالدا يېنىپ چىقتى.

ھۇجرىسىدا يالغۇز قېلىپ، يىغلاۋېرىپ ئېزىلىپ كەتكەن مەلىكە خانزادە خېنىم ئۆزىنىڭ قانداق ئۇخلاپ قالغىنىنىمۇ بىل-مەي قالىدى. بىر چاغدا قارا باسقاندەك بولۇپ، ئويغىنىپ كې-تىپ، ياستۇقىنىڭ بۇرجىكىدە قويۇپ قويۇلغان بىر پارچە خەتكە كۆزى چۈشتى. ئەجەبلىنىپ خەتنى قولىغا ئالدى - دە، ئاستا ئوقۇشقا باشلىدى. خەتنى ئوقۇپ بولۇپ چىرىدە بىرنى چىرقى-رىۋەتتى - دە، ياغاچتەك قېتىپلا قالدى. شۇ تۇرقدا ئۇ خەتنى ئوقۇۋاتامدۇ ياكى خەت ئۇنى ئوقۇۋاتامدۇ بىلگىلى بولمايتتى. چىرايى غەزەپتىن تاتىرىپ كەتكەن بولۇپ، چەكچەيگەن كۆزلىرىدە قىساس ئوتلىرى يالقۇنجايتتى.

ئۇ شۇ ھالەتتە خەتنى تۇتۇپ بىر ئاش پىشىم ئولتۇرغاندىن كېيىن، دەس ئورنىدىن تۇردى - دە، چاققانغىنە خەنجىرىنى كەمىرىگە ئېسىپ ئۈدۈل ئوردىغا قاراپ ماڭدى. قۇلاق تۈۋىدە مەرھۇم ئاكىسى خانزادە ئەبەيدۇللا خاننىڭ ئېچىنىشلىق نىداسى جاراڭلايتتى:

«... سۆيۈملۈك سىڭلىم. ئەمدى مەن سىزنى ئىككىدە-چىلەپ كۆرەلمەس، ئاكىلىق مېھرىم بىلەن باغرىمغا باسال-ماس بولدۇم. مەن بۇ خەتنى ئۆلۈم ئالدىدا سىزگە ئالدىراش

يېزىۋاتىمەن. بابائى بۇزرۇك خان ئاتام دادىمىز شاھزادە يولۋاسخاندىن يېڭىلىپ قالغاندىن كېيىن، دەرد - ئەلىمىنى ئىچىگە سىغدۇرالمىي، ئۆچىنى مەندەك ناتىۋان نەۋرىسىدىن ئالماقچى بولۇپ، مېنى ئۆلتۈرۈشكە پەرمان چۈشۈرۈپتۇ. بەلكىم مېنى ئۆلتۈرۈپ پۇخادىن چىقىمسا سىزنىمۇ ئۆلتۈ-رۈشى مۇمكىن. قاتتىق پەخەس بولغايسىز. پۇرسەت تېپىپ دادىمىز يولۋاسخاننىڭ قېشىغا كەتكەيسىز...»

مەلىكە خانزادە خېنىم ئوردىغا قاراپ يۈگۈرۈپتتى. بۇ خەت-تىكى ئاكىسىنىڭ نىداسى كالىسىغا كىرىۋېلىپ، بوراندەك ياش تۆكەتتى.

— ئى خان بابا، مەن سىزنى تولىمۇ مېھرىبان، كەڭ قورساق، ئادالەتلىك خان دەپ بىلىپ، تولىمۇ ھۆرمەتلەپ كەلگەندىم. مانا ئەمدى سىزنىڭ ۋەھشىيلىكتە ھەججىدىنمۇ^① ئېشىپ چۈشىدىغانلىقىڭىز ئايان بولدى، — دېدى شاھنىشىن بوسۇغىسىدىن ئاتلاپ كىرگەن مەلىكە خانزادە خېنىم تەختتە غەمكىن ئولتۇرغان سۇلتان ئابدۇللاخانغا نازۇك قوللىرىنى شىلتىپ تۇرۇپ، — سىز ئادەم ئەمەس ئالۋاستى، ۋەھشىي دېۋە ئىكەنسىز. ئابدۇللاخان نەۋرە قىزىنىڭ قار - يامغۇردەك تىل ھاقارىتىدىكىنى ئاڭلاپ ھاڭ - تاڭ قالدى.

— نېمە بولدى سىزگە، قىزىم، — دېدى خان ئۆزىنى تۇتۇۋېلىپ، — نېمانچە بىشەملىك قىلىسىز؟
— قىلمەنغۇ تازا، — دېدى مەلىكە خانغا دېۋەيلەپ، — ئاتامدىن يېڭىلىپ قېلىپ چىقىرالمىغان قورساق كۆپۈكىڭىزنى ئاكامدىن چىقىرىپسىز، بىلىپ قويۇڭ، سىز باھادىر خان ئەمەس، نامەرد خان بولۇشقا مۇناسىپسىز.

① ھەججە — ئەرەب ئۆمەۋىيەلەر خانىدانلىقىدا ئۆتكەن زالىم خان، تارىختا ۋەھشىيلىكتە داڭق چىقارغان پادىشاھ.

— ھەددىڭىزدىن ئاشماڭ! — دەپ تەئەددى قىلدى سۇلتان ئابدۇللاخان يۈرەك يارىسى ئاچچىق تاتىلىنىپ. شۇ كۈنلەردە ئۇنىڭ چاچ - ساقاللىرى پۈتۈنلەي ئاقىرىپ كەتكەنىدى. ئاسان غەزەپلىنىدىغان، غەزەپلىنىپ قالسا كۆزىگە ھېچنېمە كۆرۈنمەي- دىغان بولۇپ قالغانىدى. مانا ھازىر مەلىكە خانزادە خېنىم ئۇنىڭ يۈرەك يارىسىنى تاتىلاپ، تۈز سېپىۋىدى، ئاغرىق ئازابغا چىدد- يالماي ئۆزىنى يوقىتىشقا باشلىدى.

مەلىكە خانزادە خېنىمنىڭ مەجەزى ئەسلىدىنلا چۇس ئىدى. ئەدەتتىكى ۋاقىتلاردىمۇ سۇلتان ئابدۇللاخاندىن ئانچە تەپ تارتىپ كەتمەيتتى. ئوردىدىمۇ بىشەملىك بىلەن غەلۋە قىلىپ ھەممىنى بويسۇندۇراتتى. ھازىر ئاشۇ بىشەملىكى تۇتۇۋاتاتتى. ئاكىسىنىڭ دەردىدە زىيادە قارام بولۇپ كەتكەنىدى.

— ئەي ھەججاج، ماڭا ھەيۋە قىلىۋاتامسنا تېخى. سېنىڭ قولۇڭدىن ئۆلتۈرۈشتىن باشقا ئىشمۇ كېلەمدۇ زادى، — مەلىكە خانزادە خېنىم سۇلتان ئابدۇللاخانغا قار - يامغۇر تىل سالغىنىچە يېنىغا ئېسىۋالغان خەنجىرىنى قولغا ئالدى - دە، تەختكە قاراپ يۈگۈردى، — مانا مۇنۇ خەنجەر بىلەن مېنىمۇ ئۆلتۈر. ئاتامدىن ئالالمىغان ئۆچۈڭنى بىزدىن ئېلىپ بىراقلا پۇخادىن چىقىۋال! پۈتكۈل ئوردىدا بىر تىنقى بىلەنلا ھەممە ئادەمنى دەر - دەر تىرتىتىپ كۆنۈپ قالغان، بۇ چاغقىچە ئۆزىنى يۈزدىن - يۈزىگە تىل سېلىپ ھاقارەتلىگەن ئادەمنى كۆرۈپ باقمىغان سۇل- تان ئابدۇللاخانغا شاھنىشىندىكى بارلىق ئەمىرلەرنىڭ ئالدىدا، مەلىكە خانزادە خېنىمنىڭ بۇ ھاقارىتى تولىمۇ ئار كەلدى ۋە غەزىپى تېخىمۇ چېكىگە يەتتى، كۆزىگە قىزىللىق تىقىلدى. غە- زەپ قىلغان ئادەمنى ئۆلۈمگە بۇيرۇپ كۆنۈپ قالغان ئابدۇللاخان جاللاتنى قىچقارماقچى بولىدىيۇ، مەلىكە خانزادە خېنىمنىڭ قول- دىكى خەنجەرگە كۆزى چۈشۈپ ئۆزىنى كونتروللۇقتىن پۈتۈنلەي يوقىتىپ قويدى. شۇ دەقىقىدە ئابدۇللاخاننىڭ كۆزىگە نازۇك بىر

قول مەھكەم سىقىمداپ بېشىدىن ئېگىز كۆتۈرگەن، ۋال - ۋۇل سوغۇق نۇر چېچىپ تۇرغان خەنجەرلا كۆرۈنۈۋاتاتتى. ھەئە، ئاشۇ خەنجەردىن باشقا ھېچنېمىنى ئىلغا قىلالمىغان خان ئۆزىگە بىر ئەجەل خەنجىرى يېقىنلاپ كېلىۋاتقاندەك ۋەھىملىك تۇيغۇغا كەلدى - دە، يېنىدىن ئالماس دەستلىك شاھانە زۇلپىقارنى ئېلىپ زەرب بىلەن شىلتىدى، شۇ ھامان يۈزىگە گىمىسىق، قىپقىزىل قان چاچرىدى.

بىر چاغدا ئېسىنى يىغقان سۇلتان ئابدۇللاخان ئەتىۋارلىق قىز نەۋرىسىنى چېپىپ تاشلىغانلىقىنى بىلىپ، يەردە ئىككى پارچە بولۇپ ياتقان مەلىكە خانزادە خېنىمنىڭ قىپقىزىل قانغا بويالغان جەستىگە قاراپ شۇنداق دەھشەتلىك ۋارقىرىۋەتتىكى، شاھنىشىندىكى بىر قىسىم توخۇ يۈرەك ئوردا ئەركانلىرى ئىش-تانلىرىغا چىقىرىۋېتىشتى، يۈرىكى ئاجىزراق ئوردا ئەركانلىرى ھوشىدىن كەتتى...

ھەئە، سۇلتان ئابدۇللاخاننىڭ دەھشەتلىك ۋارقىرىشىدىن ئاۋۋال شاھنىشىن، ئاندىن ئوردا، ئاخىرىدا پۈتكۈل زېمىن تىت-رىدى، تىترىگەندىمۇ يۈرەكلەرنى لەرزىگە سېلىپ دەھشەتلىك دەرىجىدە تىترىدى.

9

قەشقەر، ياز.

شاھزادە يولۋاسخاننىڭ ئوردا بېغىدىكى ئۆرۈكلەرنىڭ ئالدى سارغىيىپ، يوپۇرماقلار ئارىسىدىن ماراشقا باشلىغانىدى. باغدا قۇشقاچلار يېقىملىق ۋىچىرلايتتى، كاككۇكلار خەندان ئۇرۇپ سايرايتتى. قارىماققا خۇددى جەننەتتەك، ئەمما ئىككى كۈندىن بېرى ئۆزى يالغۇزلا خۇددى قەپەسگە سولانغان يولۋاستەك ئۇياد.

دىن - بۇيانغا مېڭىپ يۈرگەن يولۇاسخانغا بۇ باغ بەئەينى دوزاخ-
تەك كۆرۈنەتتى. يۈرىكىنى توختىماي ئۆرتەۋاتقان قىساس ئوتى
ۋۇجۇدىنى لەرزىگە سالاتتى. ھەئە، ئۇ ئوغلى خانزادە ئەبەيدۇللا-
خان بىلەن قىزى مەلىكە خانزادە خېنىمنىڭ دادىسى تەرىپىدىن
ئۆلتۈرۈلگەنلىكىدىن، بولۇپمۇ ئەمدىلا ئون ئىككى ياشقا كىرگەن
قىزىنى دادىسىنىڭ ئۆز قولى بىلەن چېپىپ تاشلىغانلىقىدىن
خەۋەر تېپىپ، قۇلاقلىرىغا ئىشەنمەي بىر ھازا تۇرۇپ قالدى.
تاتىرىپ كەتكەن مەڭزىدە ئىككى تامچە ياش قېتىپ قالدى، ئەمما
ئاۋازىنى چىقىرىپ يىغلاپ سالمىدى.

— پەدەرلىرى سىلىدىن قاتتىق يېڭىلگەندىن كېيىن
دەرد - ئەلىمنى، ئوچ - ئاداۋىتىنى ئاشۇ ئىككى پەرزەنتلىرىدىن
ئاپتۇ، شاھزادەم. بالىلاردا نېمە گۇناھ. نېمىلا بولمىسۇن ئۆز-
نىڭ نەۋرىسى ئىدىغۇ... ئاھ، بۇ نېمىدېگەن ۋەھشىلىك، ئادا-
لەتسىزلىك - ھە؟...

ئۇ ھىدايتۇللا ئىشاننىڭ ئىچ ئاغرىتقان قىياپەتكە كىرىۋې-
لىپ، ئوت ئۈستىگە ماي چېچىپ ئېيتقان بۇنداق سۆزلىرىگە يا
ئاق، يا كۆك بىرنېمە دېمىدى. مانا ئۇنىڭ ئوردا بېغىدا ئۆزى
يالغۇز خىيال سۈرۈۋاتقىنىغا ئىككى كۈن بولدى. ئىككى كۈن
ئىچىدە ئۇ ئويلىدى، نۇرغۇن خىيال سۈردى. بىرەر - يېرىمدەم
مۈگدەپ قالغىنىنى ھېسابقا ئالمىغاندا، پەقەتلا كىرىپك قاقمى-
دى. كۆز ئالدىدىن ساقال - بۇرۇتلىرى ئەمدىلا خەت تارتقان
ئوغلى ئەبەيدۇللاخان بىلەن چاچلىرىنى قىرىق تال قىلىپ ئۆرۈ-
ۋالغان، تېخىچىلا قونچاق ئويناشتىن قالمىغان قىزى خانزادەم
خېنىمنىڭ قىپقىزىل قانغا بويالغان جەستى پەقەتلا نېرى
كەتمىدى.

«... ئاشۇ قېتىمقى جەڭدە ئاتام دەپ يۈز - خاتىر قىلغىنىم-
نىڭ تەشەككۈرى شۇ بولدىمۇ ئەمدى. ئاھ ئۇنىڭ ۋۇجۇدىدا
مېھىر - شەپقەت دەيدىغان نەرسىدىن ئەسەرمۇ قالمىغان

بولسا - ھە؟ ئاشۇ سۆيۈملۈك ئىككى پەرزەنتىمنى ئۆلتۈرگۈچە،
ئاشۇ ۋەھشىي پەيلىنى ماڭا بىلدۈرۈپ قويغان بولسا، ئۆزۈم
ئالدىغا بېرىپلا قىلىچىغا بوينۇمنى تۇنۇپ بەرمەسمىدىم. ئەمدى
ماڭا بۇ جاننىڭ، بۇ سەلتەنەتنىڭ نېمە كېرىكى، مەيلى، ئىنىم
شاھزادە ئابدۇمۆمىنخان خاقان بولۇۋەرسۇن، ئەمما مەن ئول
ئىككى يۈرەك پارەمنىڭ قان - قىساسىنى سۈرۈشتۈرمەي قويماي-
مەن. ئاتا بولغۇچى ئۆز پۇشتىنى ئۆلتۈرۈشتىن ئەيىمىگەند-
كەن، ئەمدى مەنمۇ ئەيىمەيمەن. ئەل - يۇرت ئارىسىدا پەدەر-
كۈش^① دېگەن لەنەتلىك ئاتاقنى ئالساممۇ مەيلى. قەسەمكى ئاشۇ
بەتئىيەت، ۋەھشىي ئاتامنىڭ كاللىسىنى ئۆز قىلىچىم بىلەن
تېنىدىن جۇدا قىلىمەن...»

شۇ كۈنلەردە سۇلتان ئابدۇللاخانمۇ كۈن ۋە تۈنلىرىنى ئۆي-
قۇسىز دېگۈدەك تىنىمسىز ئوي - خىياللار بىلەن ئۆتكۈزۈۋاتات-
تى. خانزادە خېنىمنىڭ ئۆلۈمىدىن كېيىن ئوردا ۋەھىمە، سارا-
سىمىدە قالغان بولۇپ، ئوردا ئەركانلىرىدىن تارتىپ ئاددىي مۇلا-
زىملارغىچە ئۆزىنى ئىمكان بار خاندان يىراقلاشتۇرۇشقا تىرىشات-
تى. ئوردا ئىشلىرىدىن پۈتۈنلەي سوۋۇپ كەتكەن سۇلتان ئاب-
دۇللاخان ئوردا بېغىدىكى لالىزار راۋاقتا بېكىنىۋالغانىدى. ئۇ
ئاش - تاماقتىن قالغان بولۇپ، توختىماي شاراب - ئىچەتتى،
چىلىمنى ئاچچىق - ئاچچىق شورايىتى...

«... شاھزادە ئەبەيدۇللاخاننى ئۆلتۈرۈش توغرىلىق يارلىق
چۈشۈرمىسەم بوپتىكەن، مەنسەپ كۇلاسىنى ئېلىپ تاشلاپ بىر
مەزگىل نەزەربەند قىلغان بولسام، شاھزادە كېيىنچە ئەقىل -
ھوشىنى تاپقانمۇ بولار ئىدى. ھەئە، ئۇنىڭغۇ ئاسىي دەپ ئۆلۈمگە
بۇيرۇدۇم، ئەمما سۆيۈملۈك نەۋرە قىزىم خانزادە خېنىمنىچۇ؟
تېخى ئۆز زۇلپىقارىم بىلەن - ھە!... توۋا، ئازماس ئاللا،

① پەدەر كۈش - ئاتا قاتىلى، ئۆز ئاتىسىنى ئۆلتۈرگۈچى.

قېرىندىشىنىڭ ئۆلۈمىدىن ئەقىل - ھوشىنى يوقاتقان ئاشۇ نارە -
سىدە قىز قولىغا خەنجەر ئېلىۋالغان بىلەن نېمىمۇ قىلالايت -
تى؟ ... مانا ھازىر ھەممىنىڭ كۆزلىرى دۈشمەنلىك . بىلىمەن ،
ئۇلار ماڭا چىش - تىرىنىغىچە ئۆچ . پەقەت خاقان بولغانلىقىم
ئۈچۈنلا مەندىن قورقىدۇ . مېنى ئىككى ئېغىز بولسىمۇ ئەيىبلەش -
كە جۈرئەت قىلالمايدۇ . پەقەت مەلىكە مۆھتەرەم خېنىملا بۇنىڭ
سىرتىدا . ھەئە ، بەلكىم ئۇمۇ مېنى تىللىغاندۇر ، تىللىماقچى ،
ئەيىبلەمەكچى بولسىمۇ ئەدەپ يۈزىسىدىن ماڭا ئۇدۇل كەلمىگەن -
دۇر . ناۋادا ئاشۇ ئىككى نەۋرەم قايتا تىرىلىدىغان ئىش بولسا ،
پۈتكۈل ئەل - رەئىيەت بىرلىشىپ مېنى تىللىسا ، ئەيىبلەسە
مەيلى ئىدى . ھەرقانداق خورلۇق ، ئازابلارنى تارتىشقا رازى ئىد -
دىم . لېكىن ھېلىمۇ ھەم تارتىۋاتىمەنغۇ بۇ خورلۇقلارنى ...»
— ئەسسالام ، خان ئاتا .

سۇلتان ئابدۇللاخان خىيالىدىن بېشىنى كۆتۈردى . ئۇنىڭ
ئالدىدا مەلىكە مۆھتەرەم خېنىم چىرايى تۇتۇلغان ھالدا قاراپ
تۇراتتى .

«ئەقىللىق مەلىكە ، ياق ، پەرىشتە مەندىن كۆڭۈل سوراڭ ،
دىلخەستەلىكىمگە ئورتاقلىشىش ئۈچۈن كەلگەن ئوخشايدۇ . بۇنچە
قىلىش ھاجەتسىز ئىدى ، قىزىم ، بۇنداق قىلىشىڭىزغا ئەرزىد -
مەيتتىم ...»

— مەن ئۆزلىرى بىلەن خوشلاشقىلى كەلدىم ، خان ئاتا ،
خەير ، ئامان بولغايلا .

«ياق ، ئۇ مەندىن كۆڭۈل سوراڭ كەلمەپتۇ ، چىرايلىق
كۆزلىرى ھېلىمۇ شۇنچىلىك نەپرەتلىك ، ئاداۋەتلىك ...»
— خوشلاشقىلى؟ — ئابدۇللاخان ھېچنېمىنى چۈشەنمەي
تەئەججۈپلەندى .

— شۇنداق ، خوشلاشقىلى كەلدىم ، بۇ مۇدەھىش ئوردىدا
ئەمدى تۇرۇشقا تاقىتىم قالدى .

«ئۇ نەگە كېتىدىغاندۇر. ئۆز ۋاقتىدا ئانىسى شەمشىبانۇ مەلىكە بىلەن تىرىكشىپ، مېنى ئارىغا سېلىپ يۈرۈپ بۇ ئوردىدا قالغان ئەمەسمىدى. ئۇ خانلىق مەدرىسىدە ئىلىم مۇتائىلە قىلماقچىدى، ئەجەبا ھەممىنى ئۆگىنىپ بولغانمىدۇر...»

— نەگە بارىسىز، قىزىم؟

— تۇرپانغا، ئاتام سۇلتان سەئىد باباخانىنىڭ، ئانام مەلىكە شەمشىبانۇنىڭ قېشىغا كېتىمەن. ئىجازەت بەرگەيلا، خان ئانا. بۇ ئوردىنىڭ ئەمدى ئارزۇ-ئالغۇچىلىكى، تارتىشقۇچىلىكى قالمىدى.

«راست ئېيتىدۇ، ئۇ ئەمدى نېمىگە تارتىشىسۇن، ھە راست، مەنچۇ، ماڭمۇ تارتىشمايدىكەن - ھە...»

— سىزگە ئىجازەت، قىزىم. ئىنىم سۇلتان سەئىد باباخان ئالىلىرىغا مەندىن سالام ئېيتىڭ. ئالدىڭىزدا ئەپۇ سورىغۇدەك جۈرئىتىم يوق. ئەڭ ئاخىرقى قېتىم مەڭزىمگە بىرنى سۆيۈپ قويۇشىڭىزنى ئارزۇ قىلىمەن. بىلىمدىم، بۇ بەختكە مۇشەررەپ بولۇشقا مۇمكىن بولارمىكىن.

مەلىكە مۆھتەرەم خېنىم بىر نەچچە دەقىقە تۇرۇۋالغاندىن كېيىن يۈگۈرۈپ كەلدى - دە، سۇلتان ئابدۇللاخاننىڭ بويىنىدىن مەھكەم قۇچاقلاپ تۇرۇپ، مەڭزىگە بالىلارچە مېھرى بىلەن سۆيىدى. سۇلتانمۇ ئۇنى ئاتىلارچە مېھرى بىلەن باغرىغا باستى - دە، بۇقۇلداپ يىغلىۋەتتى.

مەلىكە مۆھتەرەم خېنىم سەپەر تەييارلىقى قىلىش ئۈچۈن كېتىپ قالدى. لالىزار راۋاقتا يالغۇز قالغان سۇلتان ئابدۇللاخان بىردىنلا ئەقلىنى تاپقاندەك ئورنىدىن دەس تۇرۇپ كەتتى.

«شۇنداق، كېتىش كېرەك. ئەمدى بۇ سەلتەنەتنىڭ ماڭا نېمە كېرىكى؟ بەيتۈل مۇقەددەسكە بېرىپ ئاللا ئىگەمدىن گۇناھدەكە بىرلىرىمنى تىلەي، يىراق - يۇرتلارغا سەرگەردان بولۇپ چىقىپ كېتەي. بۇ يۇرتقا ئىككىنچىلەپ ئاياغ باسماي...»

ئۈچ كۈندىن كېيىن مەلىكە مۆھتەرەم خېنىم يۈز نەپەر نۆكەر بىلەن شىرئەلى باھادىرنىڭ قورۇقچىلىقىدا تۇرپانغا قاراپ، سۇلتان ئابدۇللاخان خانىش، شاھبانۇلىرىنى ئېلىپ بەش يۈز نەپەر مۇلازىمنىڭ قورۇقچىلىقىدا ھىندىستانغا قاراپ يولغا چىقتى.

شاھزادە ئابدۇمۆمىنخان رەسمىي يوسۇندا سەئىدىيە خانلىقىدىكى تەختىدە ئولتۇردى.

10

شاھزادە يولۋاسخاننىڭ لەشكەرلىرى بىلەن خوجا ھىدايتۇللا ئىشاننىڭ سوپى لەشكەرلىرىدىن ھاسىل قىلىنغان بىرلەشمە قوشۇننىڭ ئاستانىنى مۇھاسىرىگە ئالغىنىغا مانا بۈگۈن توپتوغرا بىر ھەپتە بولدى. ئۇرۇش ۋەھىمىسىدە قالغان ئاستانە پۇقرالىرىنىڭ كۆڭلى پاراكەندە ئىدى.

مەخدۇمزا دە ئابدۇللا ئىشاننىڭ زەي سالىماي ئاتقان پولىرىغا، شېرىن - شېكەر سۆزلىرىگە پۈتۈنلەي ئىشىنىپ، ئوردىنىڭ ئەمەلىي ھوقۇقىنى ئىشانغا تۇتقۇزۇپ قويغان شاھزادە ئابدۇمۆمىنخان، مىرزا باباقبەگ قاتارلىق يۇقىرى ئابروىغا ئىگە، مول تەجرىبىگە ئىگە ئوردا ئەركانلىرىنىڭ مەسلىھەت - تەدبىرلىرىگە ئېتىبارسىز قاراپ، سەلتەنەتنىڭ مۇھىم ئىشلىرىنى ئىشان بىلەنلا كېڭىشەتتى. ئىشاننىڭ دېگىنى بويىچە، كۆرسەتمىسى بولمىسا، يېچە پەرمان چۈشۈرەتتى. شۇ سەۋەبلىك شاھزادىدىن رەنجىپ قالغان مىرزا باباقبەگ قاتارلىق ئەمىرلەر كۈچلۈك، خەۋپلىك ياۋالدىدا ئىلاجسىز بىر چەتتە قول قوۋۇشتۇرۇپ تۇرۇشقا مەجبۇر بولدى.

ئوردىنىڭ لەشكىرىي ۋە مۈلكىي ھوقۇقىنى قولغا ئېلىۋال-

خان مەخدۇمزا دە خوجا ئابدۇللا ئىشان لەشكەر باشلاپ چىقىپ شاھزادە يولۋاسخان قوشۇنى بىلەن بىرنەچچە مەرتىۋە تۇتۇشۇپ باققان بولسىمۇ، ھەر قېتىمدا مەغلۇپ بولدى، ئەمما يېڭىلىكىگە ھەرگىز تەن بەرمىدى. ئۆزىگە تەمەننا قويۇپ مىرزا باباقبەگنى لەشكەرىي كېڭەشلەردىن چەتلەشتۈردى. خان لەشكەرلىرىنىڭ جەڭدە ئۇتۇق قازىنىشىغا كۆزى يەتمىگەن بىر قىسىم ئەمىرلەر، لەشكەرىي ئۈستۈنلۈكنى ئىگىلەپ تۇرغان شاھزادە يولۋاسخانغا مايىل بولۇشقا باشلىغانىدى. شۇ سەۋەبلىك سەركەردە - لەشكەر - لەرنىڭ جاسارىتى سۇنغان، باھادىرلىقى سۇسلاپ كەتكەنىدى. خوجا ئابدۇللا ئىشاننىڭ ئۆز ئالدىغا قارىغۇلارچە تۈزگەن جەڭ تەدبىرلىرى ھە دېگەندە كارغا كەلمەيۋاتاتتى.

جەڭ ۋەزىيىتىنىڭ ئۆزى ئۈچۈن پايدىسىز ئىكەنلىكىنى ھېس قىلغان شاھزادە ئابدۇمۆمىنخان ئاستانە سېپىلىنىڭ ئېگىز ھەم پۇختىلىقىنى، شەھەردە ئوزۇق - تۈلۈكنىڭ كۆپلۈكىنى نەزەرگە ئېلىپ، جەڭگە چىقماي ئوردىغا مەھكەم بېكىنىۋالدى. شەھەر مۇھاسىرىسى يېرىم ئاي داۋاملاشتى. ئىنسى جەڭگە چىقماي يېتىۋالغاندىن كېيىن يولۋاسخان شەھەر سىرتىدا پۇختا بارگاھ قۇردى - دە، مۇھاسىرىنى چىڭىتىپ، مىدىرلىماي ساقلاپ ياتتى. بۇ ئارىلىقتا خوجا ھىدايمتۇللا ئىشاننىڭ شەھەرگە يوشۇرۇن كىرگۈزگەن سوپى - دەرۋىشلىرى كوچا - كويلاردا ئاشكارا - يوشۇرۇن ھالدا شاھزادە يولۋاسخان قوشۇنىنىڭ سۈر - ھەيۋىسى، كۈچ - قۇدرىتى، شاھزادە يولۋاسخاننىڭ پەزىلەت - ئىقتىدارى ھەققىدە تەرغىبات ئېلىپ بېرىپ، خېلى ئوبدان ئۈنۈم - گە ئېرىشتى. شەھەر پۇقرالىرىنىڭ شاھزادە يولۋاسخاننى قوللاش، شەھەرگە باشلاپ كىرىش سادالىرى كۈندىن - كۈنگە ئەۋج ئېلىشقا باشلىدى. بۇ ئەھۋال ئوردىدىكى بىر قىسىم قەلەمدار ۋە ئەلەمدار ئەمىرلەرنى تېخىمۇ بەك تەۋرىتىپ قويدى. ئۆزىنىڭ كەلگۈسى ئىستىقبالىنى شاھزادە يولۋاسخانغا باغلاپ، ھازىرقى

مەنسەپ - مەرتىۋىسىنى، جۇغلانغان مال - دۇنياسىنى ساقلاپ قېلىشنى ئويلىغان بىر قىسىم ئوردا ئەركانلىرى شاھزادە يولۋاس-خان بىلەن مەخپىي تىل بىرىكتۈرۈپ، بىر كۈنى سەھەردە شەھەرنىڭ ھەممە دەۋازىسىنى ئېچىۋەتتى.

پۇرسەتنى غەنىيەت بىلگەن شاھزادە يولۋاسخان سەركەردە - لەشكەرلىرىنى باشلاپ ھەرقايسى قوۋۇقلاردىن شەھەرگە باستۇرۇپ كىردى - دە، قىر - چاپ قىلغىنىچە، كەلكۈندەك دەۋرەپ بۇ قەدىمىي شەھەرنى تىرتىۋەتتى. كوچا - رەستىلەردە تۈمەنلەنگەن ئاتلارنىڭ تۇياقلىرى دۈكۈرلەيتتى. تىخ زەربىسىدىن جان تالاشقان لەشكەرلەرنىڭ ئاھۇ پەريادى پەلەككە يەتكەندى.

بىر قىسىم سەركەردە - لەشكەرلىرىنى باشلاپ، ئوردىغا ھۇجۇم قىلىپ كىرگەن شاھزادە يولۋاسخان ئۇدۇللا شاھنىشىغا باستۇرۇپ كىردى - دە، تۆردىكى ھەشەمەتلىك ئالتۇن تەختكە ئۆچ - ئاداۋەت بىلەن تىكىلدى.

شاھانە تەختتە ئولتۇرغان شاھزادە ئابدۇمۆمىنخان ئاكىسىدىن ئىكەنلىكىنى كۆرۈپ، ۋەھىمدىن تامغا تارتىلىپ قالغان سۈرەتتەك قېتىپ قالغاندى، پۈتكۈل ئەزاپىنى قارا تەرىپسىپ، پۇت - قولىدا جان قالمىغاندى.

شاھنىشىغا كىرىپلا بىگۇناھ پەرزەنتلىرىنىڭ قىساس ئوتىدا پۈتۈنلەي ئېسىنى يوقاتقان شاھزادە يولۋاسخاننىڭ كۆزىگە تەختتە ئولتۇرغان ئىنىسى خۇددى دادىسى سۇلتان ئابدۇللاخاندىكى كۆرۈنۈپ كەتتى. دېمىسىمۇ شاھزادە ئابدۇمۆمىنخاننىڭ چىرايى، بويى - بەستى دادىسىغا قۇيۇپ قويغاندەك ئوخشايتتى. قىساس ۋە ئۆچمەنلىكتىن شاھزادە يولۋاسخاننىڭ ۋۇجۇدى لەرزىگە كەلگەندى. شۇ تاپتا ئۇنىڭ كۆز ئالدىدىن ئاشۇ تەختنىڭ ئالدىدا يۈز بەرگەن پاجىئەلەر چاقماق تېزلىكىدە ئۆتۈۋاتاتتى.

ھەئە، شاھزادە يولۋاسخان ئاشۇ تەختنىڭ تۈۋىدە بىر قېتىم ئۆلۈمگە بۇيرۇلغاندى.

قىزى خانزادە خېنىمۇ ئاشۇ تەختنىڭ تۇۋىدە رەھىمسىزلىك بىلەن چېپىپ تاشلانغانىدى.

ئاشۇ تەختتە ئولتۇرغان ئادەم ئۇنىڭ سۆيۈملۈك ئوغلىنى ئۆلتۈرۈش توغرىلىق يارلىق چۈشۈرگەنىدى. شۇ دەقىقىدە يول-ۋاسخاننىڭ كۆزىگە قىپقىزىل قانغا بويالغان قىزى مەلىكە خانزادە خېنىم كۆرۈنگەندەك بولدى - دە، قىلىچىنى بېشىدىن ئېگىز كۆتۈرۈپ تەختكە قاراپ تاشلاندى.

— ئەي زالىم ئانا، ئوغلۇم بىلەن قىزىمنى قايتۇرۇپ بەر! ئاكىسىنىڭ قولىدىن قانداق قۇتۇلۇشنى بىلەلمەي تەختتە لاغىلداپ، تىترەپ ئولتۇرغان ئىنسى شاھزادە ئابدۇمۆمىنخاننى دادىسى سۇلتان ئابدۇللاخان دەپ قىياس قىلغان شاھزادە يولۋاس-خان نەرە تارتقىنىچە بېرىپ چېپىپ تاشلىدى. شۇ ھامان جىرقى-راپ چىققان قاندا ھەشەمەتلىك ئالتۇن قۇبىلىق تەخت قىپقىزىل بويالدى.

ھەئە، شۇ دەقىقىدە ئاستانىگە باستۇرۇپ كىرگەن خوجا ھىدايتۇللا ئىشانمۇ مىڭلىغان تەلۋە سوپى - لەشكەرلىرىنى باش-لاپ، ئەشەددىي رەقىبى مەخدۇمزا دە خوجا ئابدۇللا ئىشاننىڭ قەسىرىدە قىرغىنچىلىق قىلىۋاتاتتى. ئەھۋالنىڭ چاتاقلىقىنى ئاللىقاچان ھېس قىلغان مەخدۇمزا دە خوجا ئابدۇللا ئىشان خو-تۇن-بالىلىرىنى ئېلىپ، بىر قىسىم سوپى - خەلىپىلىرىنىڭ ھەمراھلىقىدا سەھەردىلا ئاستانىدىن قېچىپ ئۆلگۈرگەنىدى. خو-جا ئابدۇللا ئىشاننى ھەرقانچە ئىزدەپمۇ ھېچ يەردىن تاپالمىغان خوجا ھىدايتۇللا ئىشان سوپى - لەشكەرلىرىگە، ئاستانىدىكى بارلىق ئىسھاقىيە سۈلۈكىدىكى قارا مۇسۇلمان مۇرتەتلەرنى جۈم-لىدىن خوتۇن - قىزلىرىنى، جەددى - جەمەتىنى تامامىي قىرىپ تاشلاشقا پەرمان بەردى. شۇنىڭ بىلەن ئاستانىدە سۈلۈكى ئىشقىيە مۇرتىلىرىنىڭ سۈلۈكى ئىسھاقىيە مۇرتىلىرىدىن ئاشكارا قىساس ئېلىشى باشلاندى.

ئىشقىيە سۈلۈكىدىكى سوپى لەشكەرلەرنىڭ تولۇق بىر كۈن
قىرغىنچىلىقىدىن كېيىن ئۆز ۋاقتىدا ئىسھاقىيە مۇرىتلىرى
قەشقەر كوچىلىرىنى سۈلۈكى ئىشقىيە مۇرىتلىرىنىڭ قېنى بىلەن
قانداق بويىغان بولسا، مانا ئەمدى ئاستانە كوچىلىرىدا بىگۇناھ
ئىسھاقىيە مۇرىتلىرىنىڭ قېنى شۇنداق ئېرىق بولۇپ ئاقماقتا
ئىدى...





بەشىنچى باب

پاجىئەلىك قىسمەتلەر

1

مىلادىيە 1670 - يىلى ئۈجمە پىششىقى، ئاقسۇ. بۇ يىل، سۈيى ئەلۋەك، خەلقى ئاق كۆڭۈل ھەم ئىشچان ئاقسۇ دىيارىدا ياز تولىمۇ بۇرۇن باشلانغانىدى. گەرچە ئاقسۇدا سۈلۈك ماجىراللىرى ئانچە يۈز بەرمىگىنى بىلەن موڭغۇل ئاقسۇ-ئەكلىرىنىڭ پاراكەندىچىلىكى تولا يۈز بېرىپ تۇراتتى. يىلدا بىرەر قېتىم چوڭ كۆلەمدە، بىرنەچچە قېتىم كىچىك كۆلەمدە بېسىپ كىرگەن موڭغۇل ئاقسۇ ئەكلىرىنىڭ ئەسكەرلىرى بىلەن ئېلىشىپ تۇرغاچقىمۇ، ئاقسۇ خەلقىنىڭ ۋەتەنپەرۋەرلىك ئېغى يۇقىرى ئىدى. شۇ سەۋەبلىك يۇرتسۆيەر ئاقسۇ ئوغلانلىرىنىڭ جەڭبازلىق ماھارىتى ئالاھىدە ئۈستۈن ئىدى. ئاقسۇ خەلقى سەئىدىيە خانلىقى تەۋەسىدىكى ھەرقايسى يۇرت - ئايمىقلاردىن كەلگەن قوۋمنى خۇددى بىر تۇغقان قېرىندىشىدەك كۆرۈپ قىزغىن كۈتۈۋالاتتى ۋە ئاسانلا ئارىغا ئالاتتى، بىساتىدا بار نەرسىلەرنى ئايماي تەڭ پايدىلىناتتى. باشقا يۇرتلاردىن كەلگەن كىشىلەر كەڭ قول، ساخاۋەتچى ئاقسۇ خەلقىنىڭ ئارىسىدا ئاسانلا يەرلىشىپ كېتەتتى. ئاقسۇ خەلقىنىڭ بۇ خۇي - مەجەزىنى ئوبدان بىلگەن مەخ-

دۆمزادە خوجا ئابدۇللا ئىشان ئاستانىدىن بىر قىسىم خەلىپە -
سوپىلىرىنى ئەگەشتۈرۈپ، شەرمەندىلەرچە قاچقاندىن كېيىن،
ئۇدۇللا ئاقسۇ تەۋەسىگە كېلىپ توختىدى - دە، خەلق ئارىسىدا
تەرغىبات ئېلىپ بېرىپ، سۈلۈك تەۋرەتتى ۋە قىسقىغىنە ۋاقىت
ئىچىدە نۇرغۇنلىغان خەلقنى ئىسھاقىيە سۈلۈكىگە دەۋەت قىلىپ،
ئۆزىنىڭ پەيغەمبەر ئەۋلادى، سۇلتانۇل مۇھەققىن، ئىشان كا-
لان، كەشىپۇ كارامەتچى ئەۋلىيا، پىر بۈزۈك ۋەلىيۇللا ئىكەنلى-
كى ھەققىدە داۋراڭ سېلىپ، گاھ شېرىن - سۇخەن نۇتقى، گاھ
ۋەھىمە پەيدا قىلغۇچى سېھرىي كارامەتلىرى - ئەمەلىيەتتە ئى-
شەنچىلىك خەلىپە - سوپىلىرى بىلەن ئالدىن تەييارلىق قىلىۋال-
غان ھىيلە - مىكىرلىك ئويۇنلىرى - بىلەن ساددا خەلقنى
ئالداپ، ساراسمىگە سېلىپ، ئىشەندۈرۈپ، ئۆزىگە قول بەرگۈ-
زۈپ، ئەتراپىغا نۇرغۇنلىغان مۇرىتلارنى توپلاشقا ئۈلگۈرگەندى.
بۇ سۈيى ئەلۋەك، تۈپرىقى مۇنبەت زېمىنغا بىر تال ھۆل تاياقنى
شۇنداقلا پانتۇرۇپ قويسا، ئاسانلا يىلتىز تارتىپ كۆكلىگىنىگە
ئوخشاش، خوجا ئابدۇللا ئىشانمۇ ئاقسۇغا ئاسانلا ئۆزلىشىپ
خېلى چوڭقۇر يىلتىز تارتتى ۋە بۇ كارامەتچى ئەۋلىيانىڭ نامى
تەرەپ - تەرەپكە چاقماق تېزلىكىدە تارقىلىشقا باشلىدى ھەمدە
ئاقسۇنىڭ ئائىب ئەمرى شاھزادە ئىسمائىلخاننىڭمۇ خېلىلا دىق-
قىتىنى تارتتى.

مەخدۇمزا دە خوجا ئابدۇللا ئىشاننىڭمۇ كۆڭلىگە پۈككىنى
شۇ ئىدى. ئۇ ئەنە ئاشۇنداق ھىيلە - مىكىر، نەيرەڭلىرى بىلەن
ئاتاق - ئابروى قازانغاندىن كېيىن شاھزادە ئىسمائىلخاننىڭ
ھۈزۇرىغا بىر قاچقۇن، پاناھلىق تىلەپ كەلگەن بىچارە مەخدۇم-
زادە سۈپىتىدە ئەمەس، كاتتا ئەۋلىيا، پىر بۈزۈك، ھەممە ئادەم
ھۆرمەت قىلىدىغان ئۇلۇغ سۈلۈك پېشىۋاسى سۈپىتىدە دەبدەبە
بىلەن كىرىپ كەلدى - دە، شاھزادە ئىسمائىلخاننىڭ قارشى
ئېلىشىغا تەمە قىلغىنىدىن ئارتۇقراق ئائىل بولدى.

تۇنجى قېتىم كۆرۈشۈشتىلا شاھزادە ئىسمائىلخان شەھەر-
نىڭ شەرقىدىكى كاتتا باغ - سارىيىنى بۇ مەخدۇمزاڧە پىرى
بۇزۇرۇققا ئىنتىام قىلىۋەتتى. خوجا ئابدۇللا ئىشان شاھزادە ئىس-
مائىلخانغا ئاتا - بوۋىلىرىدىن تارتىپ بۈيۈك سەئىدىيە سەلتەنىتى-
نى مۇستەھكەملەش ئۈچۈن كۆپ ئەجىر سىڭدۈرگەنلىكىنى، كې-
چە- كۈندۈز ئېتىكاپتا ئولتۇرۇپ، دۇئاگۈيلۈق قىلىپ تۇرغانلى-
قىنى، شۇ سەۋەبلىك سۇلتان ئابدۇللاخان ھاكىمىيىتى مۇستەھ-
كەملىنىپ، سەلتەنەتلىك شانۇشەۋكىتى يىراق - يىراقلارغا تار-
قالغانلىقىنى ماختىنىپ تۇرۇپ ئۇزۇندىن - ئۇزۇن سۆزلىدى.
سۆز ئارىلىقىدا سۇلتان ئابدۇللاخاننىڭ مەرھۇم دادىسى، ئىشان
كالان ۋەلىيۇللاخوجا شادى پىرى بۇزۇرۇققا قول بېرىپ مۇرت
بولغانلىقىنى، دادىسى ئۆلۈپ كەتكەندىن كېيىن، ئۆزىنى پىر
تۇتۇپ قول بەرگەنلىكىنى، ھەرقانداق چوڭ - كىچىك سەلتەنەت
ئىشلىرىنى ئۆزىگە مەسلىھەت سېلىپ تۇرغانلىقىنى بىرنەچچە قې-
تىم ئالاھىدە ئەسكەرتىپ ئۆلگۈردى. ئاخىرىدا ئائىنىساپ شاھزادە
يولۇساخاننىڭ ئەقىلسىزلىق قىلىپ، ئىشقىيەچى مۇرتەت خوجا
ھىدايتۇللا ئىشاننىڭ دامغا چۈشۈپ، سېھىر - ئەپسۇنلىرىغا
ئالدىنىپ، ئاسىيلىق يولىنى تۇتۇپ، ئىنىسى شاھزادە ئابدۇمۇ-
مىنخاننى ئۆلتۈرۈپ تەخت تارتىۋالغانلىقىدىن دادىلىدى.

شاھزادە ئىسمائىلخان سەئىدىيە ئوردىسىدا مەخدۇمزاڧىلەر-
نىڭ نېمە ئۈچۈن شۇنچىۋالا ئەتىۋارلىنىدىغانلىقىنى، ئاكىسى
سۇلتان ئابدۇللاخاننىڭ نېمە ئۈچۈن ئاۋۋال ئاتا مەخدۇمزاڧە ئى-
شانغا، كېيىن بالا مەخدۇمزاڧە ئىشانغا قول بېرىپ مۇرت بول-
غانلىقىنى ئوبدان بىلەتتى. ناۋادا كۈنلەرنىڭ بىرىدە سەئىدىيە
تەختىدە پاسىبان بولۇپ ئولتۇرۇپ قالسا ئۆزىنىڭمۇ ئەلنىڭ مۇ-
قىملىقى، خەلقنىڭ خاتىرجەملىكى ۋە تەخت دۈشمەنلىرىنى كۆ-
پەيتىۋالماسلىق ئۈچۈن بۇ مەخدۇمزاڧىلەرگە قول بېرىپ مۇرت
بولۇشقا مەجبۇر بولىدىغانلىقىنى چۈشىنەتتى. ئۇ شاھزادە يول-

ۋاسخاننىڭ ئىزچىل تۈردە ئاتىسى سۇلتان ئابدۇللاخان بىلەن قارشىلىشىپ تەخت تارتىۋېلىشقا ئۇرۇنغانلىقى، بۇ جەرياندا نۇر-غۇن قانلىق جەڭلەرنى قىلغانلىقى ئاخىرقى ھېسابتا تەخت تارتىۋېلىشقا مۇۋەپپەقىيەت بولغانلىقىدىن ھەمدە مۇنۇ مەخدۇمزا دە ئىشان-نىڭ يولۋاسخاننىڭ چوڭ ئىشەنچىگە ئېرىشكەن، يولۋاسخاننىڭ دادىسىدىن تەخت تارتىۋېلىش ئۈچۈن يول كۆرسىتىپ كۆپ كۈچ چىقارغان ئەشەددىي دۈشمىنى خوجا ھىدايتۇللا ئىشاننىڭ ئۆچ ئېلىپ زۇلۇم سېلىشىدىن قورقۇپ ئاستانىدىكى ھەشەمەتلىك قەسىرى، مەئىشەتلىك تۇرمۇشىنى تاشلاپ قېچىپ چىققانلىقىدىن تولۇق خەۋەردار ئىدى. ئەمما بۇ مەخدۇمزا دە ئىشاننىڭ ئاقسۇ زېمىنىغا قەدەم بېسىپلا قىسقا ۋاقىت ئىچىدە شۇنچىۋالا خەلقنى ئۆز سۈلۈكىگە كىرگۈزۈپ، شۇنچە تېزلا كاتتا ئاتاق - ئابرويۇ قازانغانلىقىنى چۈشەنمەيتتى ھەم بۇنىڭدىن ھەيران قالاتتى.

«بۇ خوجا - ئىشانلارنىڭ راستتىنلا شۇنداق كەشىپكارامەتلىرى بارمىدۇر؟ ياراتقان ئاللا ئىگەم ئۇلارنى نەگىلا بارسا ئاشۇنداق قوللاپ، ئەزىز قىلامدىغاندۇر؟ ئۇلارغا تايانماي تەختتە ئولتۇرغىلى، خانۇ سۇلتان بولغىلى بولماسمۇ زادى؟...»

ئىسمائىلخان ئاللىقانداق بىر خىياللارنىڭ تۈرتكىسىدە مەخدۇمزا دە خوجا ئابدۇللا ئىشانغا كاتتا ئىلتىپاتلارنى كۆرسەتتى. زىيارەت قىلىپ ئوردىغا كەلسە ئالدىغا ئىستىقبالغا چىقتى، كەتسە ئارقىسىدىن چىقىپ ئۈزىتىپ قويدى. ئىسمائىلخاننىڭ بۇ ھەردىكىتى باشقا ئەمىرلەرگىمۇ تېزلا تەسرىنى كۆرسەتتى. مانا ئەمدى خوجا ئابدۇللا ئىشان ئىسمائىلخاننىڭ نائىب ئەمىرلىك ئوردىسىغا خالىغانچە كىرىپ - چىقالايدىغان، ئىسمائىلخانغا خالىغانچە ئەقىل - مەسلىھەت كۆرسىتىدىغان بولۇۋالدى.

شاھزادە ئىسمائىلخان مەخدۇمزا دە خوجا ئابدۇللا ئىشاننىڭ بىرىنچى قېتىملىق سۈلۈك تەرغىباتىنى ئاڭلاش بىلەن ئۇنىڭغا

قول بېرىپ مۇرت بولدى. شۇنىڭ بىلەن ئۇنىڭ ئەمىرلىرىنىڭ كۆپىنچىسى دېگۈدەك ئىسھاقىيە سۈلۈكىگە كىردى. ئۇزاق ئۆتەر مەي قەشقەر، ئاستانە، خوتەندىكى سۈلۈكى ئىشقىيەچىلەرنىڭ زۇلمىغا، تەقىبىگە ئۇچرىغان سۈلۈكى ئىسھاقىيە مۇرتلىرى توپ - توپ بولۇپ ئاقسۇغا ئېقىشقا باشلىدى. شۇنداق قىلىپ ئاقسۇ ئىسھاقىيە سۈلۈكىنىڭ بۆشۈكىگە ئايلىنىپ قالدى.

2

ئىسمائىلخان مەخدۇمزا دە خوجا ئابدۇللا ئىشانغا قول بېرىپ مۇرت بولغاندىن كېيىن، ئىشاننىڭ ۋەسۋەسىگە سېلىشى بىلەن يۈرۈكىنىڭ چوڭقۇر بىر يەرلىرىگە كۆمۈۋەتكەن بىر شېرىن ئار - مېنى قايتىدىن يېلىنچاشقا باشلىدى.

— بۈيۈك سەئىدىيە تەختى شاھزادە يولۋاسخان دەك ئاسىي، مۇلھىم تەخت ئوغرىسىغا ئەمەس، جانابلىرىدەك ئىستېداتلىق شاھزادىگە، بارلىق مۇسۇلمان ئۈممەتلەرنى ھىدايەت يولىغا باشلاپ، سائادەت ئىشكىلىرىنى ئاچقۇچى ئەھلى سۈلۈكىنىڭ باھادىر ھامبىسىغا مەنسۇپ بولۇشى كېرەك ئىدى. ھالا بۈگۈنكى كۈندە بۈيۈك تەخت - سەلتەنەتنى ئاتا قارغىشىغا مەھكۇم بولغان، ئۆز قېرىندىشىنىڭ خۇنىنى ئىچكەن شارابخور بىلەن خوجا ھىدايتتۇل - لاغا ئوخشاش ئىشقىيەچى نامۇسۇلمانلارنىڭ كاتتىسى ئىگىلەپ، ئەل - رەئىيەتكە چىدىغۇسىز ئازاب - زۇلۇملارنى سالماقتا، ئاۋامنىڭ پىغانى پەلەككە يەتتى. ئەل - يۇرتنىڭ بېشىغا چۈشكەن بۇ كۈلپەتلەرنى ئاللا ئىگەم «ئەۋلىيا» جانابلىرىنىڭ ئادالەت قىلمىشى ئارقىلىق دەپتۇ قىلىشىدىن بېشارەت بەردى. ناۋادا، ئاق - سۈدەك كىچىككىنە يۇرتنىڭ نائىب ئەمىرلىكىگە شۈكرى - قانا - ئەت قىلىپ ئولتۇرۇۋېرىدىغان بولسىلا ھېسابسىز گۇناھكەبىر

سادىر قىلغان بولىدىلا. بۇ گۇناھلارغا بىزلەركىم مەخدۇمزا دە
ۋەلىيۇللا پىرى بۇزۇكۇارمۇ شېرىك بولۇپ قالسىمەن. قاراپ
ئولتۇرماي دەرھال ئادالەت قىلچىلىرىنى يالغۇچلىسىلا، مېنىمۇ
ھەم ئۆزلىرىنىمۇ بۇ گۇناھكە بىردىن تېزىرەك ساقىت قىل-
سىلا، — دەپ ئالدىراتتى خوجا ئابدۇللا ئىسمائىلخاننى ۋە سۆھ-
سىگە سېلىپ.

ئىشاننىڭ بۇ مەدەت، بېشارەتلىرى ئىسمائىلخاننىڭ يۈرىكىد-
دىكى ئاجىز پىلىلداپ تۇرغان چوغىنى ھەدەپ يەلپۈپ يېلىنىچىتات-
تى. ئىشانغا ئېنىق بىر جاۋاب بەرمىگىنى بىلەن خىياللىرى
تىنچسىز ئىدى.

«... پىرى بۇزۇك راست دەيدۇ. ئەسلىدىمۇ سەئىدىيە
تەختى ئەزەلدىن داۋاملىشىپ كېلىۋاتقان قائىدە - يوسۇن بويىچە
ئاكام سۇلتان ئابدۇللاخاندىن كېيىن چوڭ ئىنىسى بولغان ماڭا
مەنسۇپ بولۇشى كېرەك ئىدى. ئاكىدىن كېيىن ئىنىسى تەخت
ۋارىسى بولۇش ئەزەلدىن بار ئەنئەنە ئىدى. ئەمما، ئاكام سۇلتان
ئابدۇللاخان بۇ قائىدىنى بۇزۇپ چوڭ ئوغلى يولۋاسخاننى ۋەل-
ئەھدى قىلدى. مېنى ۋە ئىنىم ئىبراھىمخانلارنى خەۋپلىك دۈش-
مەن، ئىشەنچسىز مەھرەم قاتارىدا كۆرۈپ، چالاش، كۇچا قاتار-
لىق تاشقى ئۇرۇش پاراكەندىچىلىكى تولا يۈز بېرىپ تۇرىدىغان
يۇرتلارنىڭ ئەمىرلىكىگە تەيىنلەپ، پالغان ھېسابتا ئوردىدىن
چەتلەشتۈردى. گەرچە كۆڭلۈمدە قايىل بولمىساممۇ بۇ دەرد -
ئەلەملەرگە چىداشقا مەجبۇر بولدۇم، ئاكام ئابدۇللاخان قابىل-
يەتسىز ئوغۇللىرىدىن ۋاپا كۆرمىگەندىن كېيىن قېرىنداشلىرىد-
نىڭ كۆڭلىنى ئۇتۇپ، ئۆز سەلتەنتىنى مۇستەھكەملەش ئۈچۈن
ماڭا بۇ ئاقسۇ دىيارىنى سۇيۇرغال قىلىپ بەرگەن بولدى. ھامان
بىر كۈنى پۇرسەت - نۆۋەت كېلىپ قالار دەپ سەۋر قىلغانىدىم،
ھەقىقەتەن سەۋرنىڭ تېگى ئالتۇن ئىكەن. مانا پىرى بۇزۇك
مەخدۇمزا دە تېزىرەك ئاستانىگە لەشكىرىي يۈرۈش قىلىپ، سەئىد-

دېيە تەختىنى تارتىۋېلىشمنى ئالدىرىتىۋاتىدۇ. بېشىڭمۇ ھەم شۇنداق قىلغۇم بار. ئەمما، قاراملىق قىلىشقا بولمايدۇ، شاھزادە يولۋاسخاننى سەل چاغلانغا تېخىمۇ بولمايدۇ. لەشكەرلىرىم ئاز، ئۆز ۋاقتىدا ئاستانىگە لەشكەر يۆتكەش يارلىقىنى تاپشۇرۇۋالغاندا، ئاكام سۇلتان ئابدۇللاخاننى شۈبھىلىنىپ قالمىسۇن دەپ، بىر تۈمەن خىلانغان ئاتلىق لەشكىرىمنى ئاستانىگە يولغا سېلىۋېتىپ تولىمۇ خاتا قىلغانىكەنمەن. ئەمدى ئالدىرىماي پۇختا تەييارلىق كۆرۈش كېرەك. چالشانىڭ نائىب ئەمىرى ئىنىم ئىبراھىمخان بىلەن ئۇچتۇرپاننىڭ نائىب ئەمىرى جىيەنىم مۇھەممەدئىمىن باھادىرخانلار^① بىلەن مەسلىھەتلىشىشىم، ئۇلارنىڭ ياردىمىگە تايىنىشىم كېرەك. يەنە بىر تەرەپتىن ئاستانىگە ئابغاقچى ماڭدۇرۇپ، جىيەنىم يولۋاسخاننىڭ لەشكىرىي ئەھۋالىدىن تولۇق خەۋەردار بولۇشۇم كېرەك. قالدى ئىشلارنى كېڭەش بىلەن مۇۋاپىق بىر ئىزغا سالارمەن...»

ئىسمائىلخان بىر تەرەپتىن ئاستانىگە سوۋغا - سالاملار بىلەن مەكتۈپ ئەۋەتىپ جىيەنى شاھزادە يولۋاسخاننىڭ سەئىدىيە تەختىدە خاقان بولۇپ ئولتۇرغانلىقىنى مۇبارەكلەپ ئۇنىڭ كۆڭلىنى تىنچىتسا، يەنە بىر تەرەپتىن سەركەردىلەرنى ئاقسۇ ئەۋەتىپ سىدىكى ھەرقايسى كەنت - قىشلاقلارغىچە ئەۋەتىپ كۆپلەپ لەشكەر قوبۇل قىلىپ، پۇختا مەشەقەندۈرۈپ، ئاستانە يۈرۈشىگە تولۇق تەييارلىق كۆرۈۋاتاتتى. ئىنىلىرىمۇ ئۇنىڭغا ھەمدەمدە بولۇشقا ۋەدە بېرىپ ھەربىرى ئىككى مىڭدىن ئاتلىق لەشكەر ۋە مىڭدىن ئېگەر - جابدۇقلىرى بىلەن جەڭ ئېتى ئەۋەتكەنىدى. شۇنداقتىمۇ ئىسمائىلخان مۇۋاپىق بىر لەشكىرىي يۈرۈش ۋاقتىنى بېكىتمەي ئارىسالدى بولۇپ تۇرۇۋاتاتتى. بۈگۈن ئىسمائىلخان مەھكىمە بېغىنىڭ شەرقىدىكى ھەشە-

① مۇھەممەدئىمىن باھادىرخان - سۇلتان ئابدۇللاخاننىڭ ئالتىنچى ئىنىسى سۇلتان سەئىد باباخاننىڭ چوڭ ئوغلى، مەلىكە مۇھتەرەم خېنىمنىڭ ئاكىسى.

مەتلىك راۋاقتا سەگىدەپ ئولتۇرغاچ ئالدىغا قويۇۋالغان رەھىلگە^①
ئېگىلگىنىچە ئەلىشىر نەۋائىنىڭ «مەھبۇبۇل قۇلۇب»^② ناملىق
مەشھۇر كىتابىنى ئوقۇۋاتاتتى:

گاھى تاپتىم پەلەكتىن ناتىۋانلىق،
گاھى كۆردۈم زاماندىن كامرانلىق.
بەسى ئىسسىق - سوغۇق كۆردۈم زەماندىن،
بەسى ئاچچىق - چۈچۈك تاتتىم جەھاندىن.

ئىسمائىلخان بۇ كاتتا ئەسەرنىڭ نەسرېي شەكىلدە يېزىلغان
گۈزەل بايانلىرىنى، پەلسەپىۋى، ئەخلاق قاراشلىرىنى، ئىلمىي
يەكۈنلەرنى ئۆزىنى ئۇنتۇغان ھالدا بېرىلىپ ئوقۇسا، ئارىغا قىس-
تۇرۇلغان رۇبائىيلارنى، قىسقا - قىسقا بېيىتلارنى ھۇزۇرلى-
نىپ ئوقۇغىنىدا ئىختىيارسىز ئاۋازىنى ئۈنلۈك چىقىرىپ، ھايا-
جان بىلەن دېكلاماتسىيە قىلاتتى:

گەردون ماڭا گاھ جەفا ۋە دونلۇق قىلدى،
بەختىم كەبى ھەر ئىشتا زەبۇنلۇق قىلدى.
گاھ كام سارى رەھنەمۇنلۇق قىلدى،
ئەلقىسسە، بەسى بۇقەلەمۇنلۇق قىلدى^③.

ئىسمائىلخان بۇ كىتابقا مەپتۇن بولۇپ قالغان بولۇپ،
ھازىرغىچە قانچە قېتىم تەكرار ئوقۇغىنىنى بىلمەيتتى. شۇ سە-

① رەھىل — كىتاب قويۇپ ئوقۇيدىغان قىسقۇچ شەكىللىك ياغاچ كىرە.
② «مەھبۇبۇل قۇلۇب» — «كۆڭۈللەر سۆيگىنى». بۇ ئەسەرنى نەۋائى مىلادىيە 1500 -
يىلى يازغان بولۇپ، پەلسەپە، ئەخلاق قاراشلىرىنى بايان قىلغان.
③ يەشمىسى: پەلەك ماڭا گاھى جاپا سالدى ۋە پەسلىك قىلدى،
بەختىم كەبى ھەر ئىشتا يامانلىق قىلدى.
گاھى بۇ بەخت تېپىشقا يولباشچىلىق قىلدى،
دېمەككى: تولىمۇ رەڭۋازلىق قىلدى.

ۋەبلىك ئەسەر ئىچىگە قىستۇرۇلغان رۇبائىي - بېيىتلارنى يادا بىلەتتى. شۇ تاپتا ئۇ كىتابقا چۆكۈپلا كەتكەن بولۇپ، رەھىلىگە ئېگىشىپ مۇكچىيىپلا قالغانىدى. شۇ ئەسنادا چىرايلىق توقۇلغان ئەپچىلىگىنە يۇلغۇن سېۋەتتە ئۈجمە كۆتۈرۈپ كەلگەن خاس مۇلازىمى ئۇنىڭ دىققىتىنى بۆلۈۋەتتى.

— باغدېكى ئۈجمە پىشىپ قاپتىكەن. شاھزادە ئالىيلىرىنى ئېغىز تېگىپ باقامدىكىن دەپ، ئۈزۈپ ئەكەلگەندىم، — دېدى مۇلازىم سېۋەتنى شىرەگە ئاۋايلاپ قويۇپ.

بودەكلىرىنى تاللاپ بىر تال - بىر تالدىن ئاۋايلاپ ئۈزۈلگەن ئاپئاق ئۈجمىلەرگە شۇنداقلا قارىغان ئادەمنىڭ ئىشتىھاسى ئېچىد. لىپ ئاغزىغا سېرىقسۇ كېلەتتى. ئۈجمە بۇلاق سۈيىدە ئاۋايلاپ يۇيۇلغان بولۇپ، قۇياش نۇرىدا ۋال - ۋۇل قىلىپ يالترىتتى. ئىسمائىلخان ئۈجمىدىن بىر تال ئېلىپ ئاغزىغا سالدى. شۇھامان مۇزدەك ئۈجمە ئاغزىدا ئېرىپ، شېرىن تەمى لەۋلىرىدە قالدى. ئۇ ئۈجمىنى ئىشتىھا بىلەن يېمەكچى بولۇپ قولىنى ئۇزاتتى، ئېسىگە بىر ئىش كەلگەندەك بىردىنلا توختاپ قالدى.

— بېرىپ مەلىكە مۆھتەرەم خېنىمنى دەرھال چاقىرىپ كەل، — دېدى مۇلازىمغا قاراپ.

ئىسمائىلخان ئۈجمىنى كۆرۈپ، مەلىكە مۆھتەرەم خېنىمغا قىسىنىپ قالغانىدى.

«ئەجەب ئىلگىرىكىدىن كەم دىدار بولۇپ كەتتىغۇ بۇ مەلەكە، نېمە ئىشلارنى قىلىپ يۈرىدىكىنتاڭ. ئالدىراش ۋاقىتلاردا بىمەھەل كېلىپ ئادەمنى ئاۋارە قىلىدۇ.»
ئىسمائىلخان شۇلارنى خىيالىدىن ئۆتكۈزگەچ يەنە كىتابقا ئېگىشتى.

مەلىكە خانزادە خېنىم پاجىئەسىدىن كېيىن كۆڭلى پەرىشان بولۇپ، تۇرپاندىكى ئاتا - ئانىسىنىڭ قېشىغا كەتمەكچى بولغان مەلىكە مۆھتەرەم خېنىم سۇلتان ئابدۇللاخان بىلەن خوشلىشىپ

ئاستاندىن يولغا چىققاندىن كېيىن تاغىسى شاھزادە ئىسمائىلخاندىن يوقلاپ ئۆتمەكچى بولۇپ ئاقسۇدا توختىغانىدى. تاغا - جىيەن قايتا كۆرۈشۈپ، بىر - بىرىگە ئوبدانلا ئېچەكشىپ قالدى. مەلىكە مۆھتەرەم خېنىم ئىسمائىلخان بىلەنمۇ بىللە شىكارغا چىقتى، ئوقيا ئېتىشتا بەسلەشتى، جەڭبازلىق، چەۋەندازلىق ماھارىتى كۆرسەتتى، شاھمات ئوينىدى. مەلىكە ئاقسۇدىمۇ ئوقيا ئېتىش، شاھمات ئويناش، ھۆسنخەت يېزىش ماھارىتى بىلەن تاغىسى ئىسمائىلخاننىڭ ھۆرمىتىگە، ئەتىۋارلىشىغا نائىل بولدى.

مەلىكە مۆھتەرەم خېنىم ئاستاندىكى ۋاقىتدا ئوردا كۈتۈپ-خانىسىدىكى بىر قىسىم كىتابلارنى تۇرپانغا ئالغۇچ كېتىش مەقسىتىدە بىر نۇسخىدىن كۆچۈرۈۋالغان بولۇپ، لىق بىر ھارۋا كىتاب ئېلىپ ماڭغانىدى. بۇ كىتابلار ئەسلىدىنلا ئىلىمخۇمار ئىسمائىلخاننىڭ دىققىتىنى تارتتى، بىر - بىرلەپ كۆرۈۋېتىدى، بۇ كىتابلارنىڭ ئارىسىدا ئۆزى تېخى كۆرۈپ باقمىغان بىر قىسىم كىتابلارنىڭ بارلىقىنى بىلدى - دە، بىر نۇسخىدىن كۆچۈرۈۋال-ماقچى بولدى. ئەنە شۇنداق بىر تالاي سەۋەبلەر تۈپەيلىدىن مەلىكە مۆھتەرەم خېنىم ئاقسۇدا تۇرۇپ قالدى. شىرئەلى باھادىرنىڭ جەڭبازلىق ماھارىتىگە قايىل بولغان ئىسمائىلخان ئۇنىڭغىمۇ ئالاھىدە ئىلتىپات كۆرسىتىپ ئاقسۇدا تۇرۇپ قېلىشقا كۆندۈردى - دە، لەشكىرىي مەنەسپ بېرىپ، ئاستاندىن بالا - چاقىلىرىنى ئەكەلدۈرۈپ بەردى. ئەلىشىر نەۋائىنىڭ «مەھبۇبۇل قۇلۇب» ناملىق بۇ شاھانە ئەسىرىمۇ مەلىكە مۆھتەرەم خېنىم ئاستاندىن ئەكەلگەن كىتابلارنىڭ بىرى ئىدى.

بىلمەگەننى سوراپ ئۆرگەنگەن ئالىم،
ئارلاىپ سوراماغان ئۆزىگە زالىم.

ئۆرگەنۈردىن قاچقان لەۋەند،
 ئەمگەك تارتىپ ئۆرگەنگەن خىرەدمەند^①.

مەلىكە مۆھتەرەم خېنىم باغقا كىرىپ ئۆزىنى ئۇنتۇغان
 ھالدا كىتابقا بېرىلىپ كەتكەن تاغىسىغا قاراپ «مەھبۇبۇل قۇ-
 لۇب» تىكى يۇقىرىقى نەزمىنى دېكلاماتسىيە قىلدى. بۇ دېكلامات-
 سىينى ئاڭلاپ ئىسمائىلخان بېشىنى ئاستا كۆتۈردى - دە،
 كىتابتىكى يەنە بىر نەزمىنى جاۋابەن دېكلاماتسىيە قىلدى:

ئىلىم ئوقۇپ، قىلماغان ئەمەل مەقبۇل،
 دانە ساچىپ كۆرتەمەدى مەھسۇل^②.

دېكلاماتسىيە ئاخىرلىشىپ ھەر ئىككىلىسى قاقاقلاپ كۈلۈ-
 شۇپ كەتتى.

— مېنى چاقىرىپتىكەنلا، ئەمىر ئاتا، پەرمانلىرىغا بىنائەن
 پالاقلاپ كېلىشىم، — دېدى مەلىكە مۆھتەرەم خېنىم تاغىسىغا
 ئەركىلەپ.

ئاستاندىن ئايرىلغان ئازغىنە كەم ئىككى يىلدىن بېرى
 مەلىكە مۆھتەرەم خېنىم خېلىلا بوي تارتىپ، ھۆسن - جامالىغا
 باشقىچە تولۇپ كەتكەنىدى، ئەمما بالىلارچە شوخ، تەنتەك، سۆز-
 مەن خۇسۇسىيىتىنى پەقەتلا تاشلىمىغانىدى.

— يازنىڭ تۈنجى نېمىتىگە بىللە ئېغىز تېگەيلى دېگەند-
 دەم، — دېدى ئىسمائىلخان سېۋەتتىكى ئۈجمىنى ئىما قىلىپ.

① يەشمىسى: بىلىمگەننى سوراپ ئۆگەنگەن ئالىم،
 نومۇس قىلىپ سورىمىغان ئۆزىگە زالىم.
 ئۆگىنىشتىن قاچقان يارىماس كىشىدۇر.
 جاپا چېكىپ ئۆگەنگەن كىشى ئەقىللىق.

② يەشمىسى: بىلىم ئېلىپ ئىشلىتىشنى قىلمىغان قوبۇل،
 ئۇرۇق چاچتى ۋە لېكىن يىغىمىدى ھوسۇل.

— سىلى تېخى يازنىڭ ئۈجمىسىنى ئەمدى كۆرگەن ئوخ-
شاماملا، ئاتا، — دېدى مەلىكە شىرەنىڭ قېشىغا كېلىپ ئول-
تۇرغاچ .

— ئەھۋالدىن قارىغاندا مەلىكەم ئاللىبۇرۇنلا يېڭىلىققا ئېغىز
تېگىپ بوپتىكەن - دە؟ — دېدى ئىسمائىلخان كۈلۈپ، —
مۇلازىملارمۇ مەلىكەمنىڭ كۆڭلىنى ئېلىشنى ئوبدان بىلىدۇ
بولمىسا .

— سىلىگە ئېغىز تەگكۈزمەي تۇرۇپ بىزگە بېرەمتى
ئۇ مۇلازىملار، — دېدى مەلىكە يالغاندىن چىرايىنى پۈرۈشتۈ-
رۈپ، — ئۆزۈم ئۈزۈپ يېدىم .

— ئاچ پاقىلىقىڭىزنى قارىمامدىغان، مەلىكەم، ئاشنى كۆر-
گەندە ئىمان قېچىپتۇ، دەپ مەندەك تاغىڭىزنى قىچىرىۋېلىشنىمۇ
ئۇنتۇپسىز - دە .

— سىلىنى قىچقارساممۇ كەلمەيتتىلە، — دېدى مەلىكە
مۆھتەرەم خېنىم كۈلۈپ .

— نېمىشقا؟ — سورىدى ئىسمائىلخان قىزىقىپ .

— چۈنكى، مەن سىلىنى شاخقا چىقىپ تۇرۇپ ئۈجمە يې-
يىشكە تەكلىپ قىلسام بولمايدۇ - دە، كۆپ قىسىندىم بولمىسا
سىلىگە .

— شاخقا ئۆزىڭىز چىقىپ ئۈجمە يېدىڭىزمۇ؟ — سورىدى
ئىسمائىلخان تەئەججۈپلىنىپ .

— ھەئە، — دېدى مەلىكە بەخىرامان جاۋاب بې-
رىپ، — ئۈجمە دېگەننى شاخقا قونۇپ ئولتۇرۇپ يېمىسە ئۈجمە
يېگەندەك بولمايدۇ كىشى .

— قىلغان قىلىقىڭىزنى كۆرمەمدىغان سىزنىڭ، — دېدى
ئىسمائىلخان مەلىكىنىڭ شوخلۇقىدىن سۆيۈنۈپ، — سىزنىزە
نېمە دېسەم بولار، قىزىم، يا مەلىكىگە ئوخشاشمايسىز، يا شاھزا-
دىگە . ناۋادا ئۈجمە شېخىدىن يىقىلىپ چۈشۈپ بىر يېرىڭىزنى

سۇندۇرۇۋالغان بولسىڭىز، ئىنىم سۇلتان سەئىد باباخانغا نىمە دەپ جاۋاب بېرەر بولغىتتىم. ئالا ئۈجمە يەپ قورساقىڭىزنى ئاغرىتىۋالغانسىز تايىنلىق.

ئۇلار ئەنە شۇ يوسۇندا مۇڭدېشىپ ئولتۇرۇپ، سېۋەتتىكى ئۈجمىنى يەپ تۈگەتتى. مۇلازىم ئۇلارنىڭ قولغا يەنە بىر قېتىم سۇ بېرىپ قول چايقاتقاندىن كېيىن داستىخاننى يىغىشتۇردى. — ئۈجمىنىمۇ يەپ بولدۇق. باشقا ئىش بولمىسا، مەن قايتاي، — دېدى مەلىكە ئورنىدىن تۇرۇشقا تەرىدۇتلىنىپ.

— ئولتۇرۇڭ، سىزگە دەيدىغان گېپىم بار، — دېدى ئىسمائىلخان مەلىكىنى توختىتىپ، — ئېيتىڭا، قىزىم، يېقىندىن بېرى ئەجەب مەندىن قاچىدىغان بولۇپ قالىدىغىزغۇ، كۆڭلىڭىزنى رەنجىتىپ قويمايدىمەن؟...

— سىلىدىن نېمىشقا رەنجىگۈدەكمەن، ئاتا، — دېدى مەلىكە كۈلۈپ.

— ئەمىسە ئەجەب...

— بۇنى ئۆزلىرى بىلىلا، — دېدى مەلىكە يەنە ئۆزىنى كۈلكىگە زورلاپ.

— مەن بىلەلمىدىم. ئۆزىڭىز ئوچۇق جاۋاب بېرىڭ، — دېدى ئىسمائىلخان.

— دېسەم رەنجىپ قالارلىمىكىن.

— رەنجىمەيمەن.

— ماقۇل ئەمىسە، — دېدى مەلىكە ئورنىغا قايتا چاپلىشىپ

ئولتۇرۇپ، — ئەسلىدە سىلى سورىمىسىلىمۇ دېمەكچىدىم. ئەمما، مۇۋاپىق پۇرسەت تاپالماي يۈرەتتىم. ئۆزلىرى گەپ تېشىپ قالدىلا، كۆڭلۈمدىكىنى قىسقىلا دەي، قالغىنىنى ئۆزلىرى بىلىۋالسىلا. يېقىندىن بېرى سىلى ئاشۇ كەلگۈندى ئىشان بىلەنلا بولۇپ كەتتىلە، ھەتتا سىر - ئەسرارلىرىنىمۇ يوشۇرماستىن بولدى. مەن سەلتەنەت، يۇرتدارچىلىق ئىشلىرىدىكى بەزى ئىچكى

ئەھۋاللاردىن تازا خەۋەردار بولمىساممۇ، ئەمما بۇ تېجىمەل ئىدى. شانلار نەدە پەيدا بولسا، شۇ يەردە جەڭگى - جېدەل بولىدىغانلىقىدىن قىنى، ئەل - يۇرتنىڭ تىنچلىقى بۇزۇلىدىغانلىقىنى ئوبدان بىلىمەن...

— تىلىڭىزنى يىغىڭ! — ئىسمائىلخان بىردىنلا قاپقىنى تۇردى، — پۈتكۈل ئەل - يۇرت ئەۋلىيا ئەزەم دەپ ھۆرمەت قىلىدىغان پىرى بۇزۇك ئەزىزلەرگە تىل تەگكۈزۈشكە قانداق پېتىنىڭىز... بۇنىڭ كەچۈرگۈسىز گۇناھ ئىكەنلىكىنى بىلىمەن. سىز، مەلىكەم؟

— ئول ئىشاننىڭ ئەۋلىيا ئىكەنلىكىنى ياراتقان ئىگەم ئۆزى بىلىدۇ، — دېدى مەلىكە مۆھتەرەم خېنىم خاتىرجەم ھالدا، — بايام سىلنى رەنجىپ قالسا دېگەندىم، راستتىنلا شۇنداق بولدى.

— مېنىڭ كۆڭلۈمنى چۈشىنىڭ، قىزىم، — دېدى ئىسما. ئىلغان خىيالچانلىق بىلەن، — سەئىدىيە سەلتەنتىنى بەرپا قىل. غۇچى تەخت ساھىبى جەننەتتاكان بابائى بۇزۇكىمىز سۇلتان سەئىدخان ئالىيلىرىدىن تارتىپلا بۇ پىر بۇزۇكلارغا قول بېرىپ، ئۇلارنى پىر ئۇستاز تۇتۇپ كەلگەنكەن. بۇ ئەزەلدىن داۋاملىشىپ كەلگەن ئۇدۇم. بىز ھەم بۇ ئۇدۇمدىن باش تارتالمايمىز. ئۇلارسىز سەلتەنتنىڭ تىنچ - ئاسايىشلىقىنى تەسەۋۋۇر قىلالمايمىز. بىز ھەرقاچان ئۇلارنىڭ دۇئاگۈيلۇقىغا موھتاجمىز.

ئىسمائىلخان كۆڭلىدىكىنى يوشۇرمايلا ئېيتتى. ئەمما، ئۆز سۆزلۈك مەلىكە مۆھتەرەم خېنىم قايىل بولىدىغاندەك ئەمەس ئىدى.

— ئۆزىنى ئەھلى شەرىئەتنىڭ يولباشچىسى، ئەھلى سۈلۈك - نىڭ پېشىۋاسى دەپ ئاتىۋالغان ئول ئىشاننىڭ بىرەر مەقسەت - مۇددىئاسى بولمىسا، شۇنچە ھەرەج تارتىپ ئاقسۇغا كەلمەس،

ئۆزلىرىنى سۈلۈككە دەۋەت قىلماس ئىدى. خۇدانىڭ رېمىتىنىڭ خالىغان بىر يېرىدە ئولتۇرۇپ، ئەل - يۇرت، سەلتەنەت ئۈچۈن خالىس دۇئاگۈبۈلۈك قىلسا، ياراتقان ئىگەم مەقبۇل كۆرۈۋېرەر ئىدى.

ئىسمائىلخان مەلىكە مۆھتەرەم خېنىم بىلەن مۇنازىرىلەشنى خالىمىدىمۇ ياكى مەلىكىدىن راستتىنلا رەنجىپ قالدۇمۇ، ئەيتاۋۇر رەھىلدىكى كىتابقا قارىغان بولۇپ جىملا تۇرۇۋالدى. — مەن سىلگە ئاشۇ كىتابتىكى دۇردانىلەردىن ئىككى كەلىمە سۆز ھەدىيە قىلاي، — دېدى مەلىكە مۆھتەرەم خېنىم كۆزىنى يىراقلارغا تىكىپ تۇرۇپ، — ئەلىشىر نەۋائى ھەزرىتىم بۇ شاھانە كىتابىدا بىر قىسىم بارچە خۇي - پەيلى ھىيلىگەرلىك ۋە جەمئىي ھەرىكىتى غەرەزلىك ئالدامچى دىندارلار، شەيخ - موللىلار ھەققىدە مۇنداق بايانلارنى بەرگەنكەن: «يەكتىكى ئۇ - نىڭ ئەيىبىنى ياپقۇچى يەكتىكىنىڭ ھەربىر يىپى ئالدامچىلىق چاقىدا ئېگىزلىگەن تەسۋى سىيرىمىقى رەڭخۇزلىقتۇر، ئۇزاق نا - ماز ئوقۇمىقى كىشىگە كۆرسىتىش ئۈچۈندۇر، كۇلا بىلەن سەللە ئۇل ھەزرەتكە دۆلەتتۇر، ئۇزۇن ساڭگىلىتىلغان سەللە ئۈچى تۈلكە قۇيرۇقىدىن بەلگە، مەھەلسىز چىققان ئاۋازلىرى ناھايىتى سوغۇق، گويىكى ۋاقىتسىز قىچارغان تاۋۇق^①...»

مەلىكە مۆھتەرەم خېنىم بۇ پارچىنى ئوقۇپ بولغاندىن كېيىن، ئورنىدىن تۇردى - دە، ئىسمائىلخانغا تەۋازۇ بىلەن سالام بەردى.

— كەچۈرسىلە، ئاتا، مەن بۇ سۆزلەرنى ئول ئىشان پىرى بۇزۇرۇققا تەققاسلىماقچى ئەمەسمەن. ئەمما، تۇيۇقسىز دوست - لۇق، ساداقەتمەنلىك كۆرسەتكەنلەرنىڭ نىيەت، مۇددىئا - مەقە - سەتلىرىنى بىلىپ بېقىپراق سىر - ئەسرار بولغان ياخشى.

① تاۋۇق - توخۇ.

ئارتۇقچە سۆزلەپ كۆڭۈللىرىنى بىزەۋىتە قىلىپ قويغان بولسام ئەپۇ قىلغايلا.

مەلىكە مۆھتەرەم خېنىم بۇلارنى دەپ بولۇپ كېتىپ قالدى. ئۇنىڭ بۇ سۆزلىرى ئىسمائىلخاننىڭ كۆڭۈل ئارامىنى بۇزۇۋەتەكەندى.

3

مەخدۇمزا دە خوجا ئابدۇللا ئىشاننىڭ كۈن ئاتلاپ توختىماي دەيدەيگە سېلىشى بىلەن ئاقسۇ ئەمىرى ئىسمائىلخاننىڭ ئاستانىگە لەشكەر تارتىپ بېرىپ، تەخت - سەلتەنەتنى تارتىۋېلىش ئارزۇسى كۈنساناپ ئېشىپ بارماقتا ئىدى. شۇ كۈنلەردە ئۇ ئۆزىنى سەئىدىيە تەختىنى تارتىۋېلىشقا ھەقلىق دەپ قارايتتى. شۇڭا، ئۇ لەشكەرى ھازىرلىقلارنى بارغانسېرى كۈچەيتىپ پۇختا تەييارلىق كۆرۈۋاتاتتى. ئەمما، ھە دېگەندە بۇ لەشكەرىي يۈرۈشنىڭ غەلبىسىگە تازا ئىشەنچ قىلالماي ئىككى تايىن بولۇپ قېلىۋاتاتتى.

ھەئە، شاھزادە ئىسمائىلخاننىڭ خىياللىرى تىنچسىز، زىددىيەتلىك ھەم شېرىن، ھەم چۈچۈمەل ئىدى. ئولتۇرسا - قوپسا قىلغان خىياللىرىنىڭ ھەممىسى ئاشۇ سەلتەنەتلىك ئالتۇن تەخت بىلەن مۇناسىۋەتلىك ئىدى. ئۇ لەشكەرىي يۈرۈشنىڭ مۇشەققىتىدىنمۇ، خېيىمخەتىرىنىمۇ، جىيەنى شاھزادە يولۋاسخان بىلەن بولىدىغان جەڭنىڭ غەلبىسىنىمۇ ھەم مەغلۇبىيىتىنىمۇ، تەختتە ئولتۇرغاندىن كېيىن ئەمەلگە ئاشۇرماقچى بولغان پىلانلارنىمۇ... ھەممە - ھەممىسىنى خىيال قىلاتتى. ئالدىنقى خىيالدىن كېيىنكى خىيالى كۆپرەك ھەم شېرىن ئىدى. ۋۇجۇ - دىغا تۈگىمەس لەززەتلەرنى بېغىشلايتتى. تەختتە ئولتۇرغاندىن

كېيىن ئاستانە، قەشقەر، خوتەن، ئاقسۇ، كۇچا، كورلا، مارا -
بېشى، چالاش، سېرىققول ... قاتارلىق مۇھىم يۇرتلارغا كىم
لەرنى ئەمىرلىككە بەلگىلەش ھەققىدە ئالدىن ئويلاپ قويغانلىرىمۇ
بار ئىدى، ئەلۋەتتە.

ئەنە، ئاشۇنداق تىنىمسىز شېرىن خىياللارنىڭ ئەللەيلىشىدە
ئولتۇرغان ئىسمائىلخاننى شىپىرلاپ كىرىپ كەلگەن ھۆدەيچى -
نىڭ قەدەم تاۋۇشى چۆچۈتۈۋەتتى.

— مەلۇم بولغاي، ئاستانىدىن كەلگەن بىر مېھمان ئاللىلە -
رى بىلەن كۆرۈشۈشنى تەلەپ قىلىۋاتىدۇ، — دېدى ھۆدەيچى
قول باغلاپ، بېشىنى تۆۋەن سالغىنىچە.

— ئاستانىدىن كەلگەن مېھمان؟ — ئىسمائىلخان بىر ئاز
تەئەججۈپلەندى، — كىم ئىكەن ئۇ؟

— نام - ئەمەلنى مەلۇم قىلىشنى خالىمىدى. ئاللىلەرغا
مەلۇم قىلىپ قويسىلا، كۆرۈشىدىغان مۇھىم ئىشىم بار، دەيدۇ.
چار ساقال، بەستىلىك، ئاتىش ياشلارغا كىرگەن ئادەم ئىكەن.
گەپ - سۆزلىرىدىن ئادەتتىكى ئادەملەردەك قىلمايدۇ.

ئىسىم - مەرتىۋىسىنى مەلۇم قىلىشنى خالىمىغان بۇ مېھ -
مانغا ئىسمائىلخان بىردىنلا قىزىقىپ قالدى.

— ئۇنداق بولسا، بىر ئازدىن كېيىن كۈتۈپخانغا باشلاپ
كىرسىلە، — دېدى ئىسمائىلخان.

— خوش، — دېدى ھۆدەيچى كەينىگە يېنىپ.
ئىسمائىلخان دەستارپېچنىڭ^① ياردىمىدە ئۈستۈشلىرىنى قايدى -
تىدىن يەڭگۈشلىدى - دە، نائىب ۋە ئەمىرلىكنىڭ بەلگىسى
بولغان باشمالتاقچىلىك چوڭلۇقتىكى گۆھەر تاقالغان سەللىسىنى
كىيىپ كۈتۈپخانغا قاراپ ماڭدى. ئانچە ھايال قالمايلا ھۆدەيچى
ھېلىقى مېھماننى باشلاپ كىرىپ كەلدى.

① دەستارپېچ - پادىشاھ، شاھزادە، ئەمىرلەرنىڭ ئۈستۈشلىرىغا مەسئۇل خادىم.

— ئەسسالامۇ ئەلەيكۇم، شاھزادە ئالىيلىرى، ئەرزىمەس
ئېھتىرامىمنى قوبۇل قىلغايلا، — دېدى ھېلىقى مېھمان ئىسما-
ئىلخانغا چوڭقۇر سالام بەجا كەلتۈرۈپ.

— ۋە ئەلەيكۇم ئەسسالام، خۇش كېلىپلا، ئەزىز مېھ-
مان، — دېدى ئىسمائىلخانمۇ سالامنى ئىلىك ئېلىپ.

مېھمان بىلەن ساھىبخاننىڭ كۆزلىرى بىرنەچچە دەققە
ئۇچراشتى. تونۇش چىراي كۆرۈنگەن مېھمانغا سىنچىلاپ قارىغان
ئىسمائىلخان بىردىنلا سەكرەپ تۇرۇپ كەتتى.

— ۋۇي، سىلى مىرزا باباقبەگ ئەمىر جانابلىرى ئەمەسمۇ؟

— مېنى ئەسلىرىدىن چىقىرىپ قويمىغانلىقىرىغا كۆپ تە-

سەننا^①، شاھزادە ئالىيلىرى، — دېدى مىرزا باباقبەگمۇ ئىسما-
ئىلخاننىڭ ئالدىغا يۈگۈرۈپ.

مېھمان بىلەن ساھىبخانا قۇچاقلىشىپ كۆرۈشتى. مېھمان
راستتىنلا ئاستانە ئەمىرى، قوشۇمچە ئاستانە مۇھاپىزەتچىلەر
قوشۇنىنىڭ ئەمىرلەشكىرى، سۇلتان ئابدۇللاخاننىڭ يېقىن، ئى-
شەنچىلىك ئادىمى مىرزا باباقبەگ ئىدى.

— تىنچ - ئامان كەللىمۇ، ئەمىر؟ — دەپ، قايتىدىن

ئەھۋال سورىدى ئىسمائىلخان مېھمان بىلەن بىللە ئورۇن ئالغان-
دىن كېيىن، — بۇ غېرىبانە يۇرتقا قانداق شاماللار ئۇچۇرۇپ
كەلدى ئۆزلىرىنى.

— سۆزلەپ كەلسەم گەپ تولا، ئالىيلىرى، — دېدى مىرزا

باباقبەگ ئېغىر ئۆھسىنىپ، — ئاستانىگە پاتىمىغان بۇ ئەرزىمەس
بېشىمنى ئېلىپ ئالىيلىرىنى پاناھداپ كەلدىم.

مىرزا باباقبەگ لاچىندانە، قەلەمپۇر، ھىلىلە ۋە باشقا

دورا - دەرەمەكلەرنى مول سېلىپ ئاچچىق دەملەنگەن زەپەر چاينى
سۈمۈرۈپ ئولتۇرۇپ، ئاقسۇغا كېلىش سەۋەبىنى سۆزلەشكە

① تەسەننا - رەھمەت، تەشەككۈر.

باشلىدى.

يولۋاسخان ئىنىسى شاھزادە ئابدۇمۆمىنخاننى تەختتە ئولتۇرغان يېرىدىلا چېپىپ تاشلىغاندىن كېيىن، ئۆزىنى يېكەن كەن سەئىدىيە سەلتەنىتىنىڭ خاقانى دەپ جاكارلاپ، تەختتە ئولتۇردى - دە، نېمە قىلارنى بىلەلمەي خەۋپسىرەپ، ۋەھىمدە قالغان ئوردا ئەركانلىرىغا خۇش چىراي مۇئامىلە قىلىپ، سارا-سىمىگە چۈشكەن كۆڭۈللەرنى تىندۇردى. بىرمۇ ئەمىرنىڭ مەدەسەپ - مەرتىۋىسىنى ئېلىپ تاشلىمىدى. ئەمما، مۇھىم يۇرتدار-چىلىق ئىشلىرىنى ئۆزىنىڭ قەشقەردىن بىللە ئەگەشتۈرۈپ كەلگەن ئەمىر - سەركەردىلىرى بىلەنلا كېڭەشتى. خوجا ھىدايتتۇلا ئىشاننى بولسا ئالاھىدە ھۆرمەتلەپ تەختنىڭ يېنىدىن ئورۇن بەردى. ھىدايتتۇلا ئىشان ئوردىغا كىرسە، قائىدىنى بۇزۇپ ئورنىدىن تۇرۇپ ھۆرمەت بىلدۈرەتتى. تەختكە يانداش قويۇلغان شاھانە كۇرسىغا تەكلىپ قىلاتتى. ھىدايتتۇلا ئىشان ئولتۇرمىدە خۇچە ئولتۇرمايتتى. ئىشانغا قىلغان ھەر بىر سۆزىدە «قوتىل ئەقتاب»، «پىرى بۇزۇك ئەۋلىيا»، «ۋەلىيۇلا»... دېگەندەك ئىبارىلەرنى ئىشلىتىشنى ئېسىدىن چىقارمايتتى، ھەتتا «سەلتە-نەتنى سۈلۈكتىن مۇستەسنا تۇتۇش» دىن ئىبارەت ئاتا مىزانغا خىلاپلىق قىلىپ، بارلىق ئوردا ئەركانلىرىنى سۈلۈكى ئىشقىيە-گە دەۋەت قىلىپ، ھىدايتتۇلا ئىشانغا قول بېرىشكە مەجبۇرلىدى. ئەزەلدىن سۈلۈكى ئىسھاقىيە يولىنى تۇتۇپ كەلگەن خېلى كۆپ ئەمىرلەر كالىلىرىدىن ئەنسىرەپ، ھىدايتتۇلا ئىشانغا مۇرت بولدى. يولۋاسخانغا، ئىشانغا ياخشى كۆرۈنۈش ئۈچۈن بىساتىدىكى مال - دۇنيالىرىنى، قىممەت باھالىق بۇيۇملىرىنى ئايماي سوۋغا قىلدى. شاھزادە يولۋاسخاننىڭمۇ، ھىدايتتۇلا ئىشاننىڭمۇ ئوردىدىكى كونا ئەمىرلەرگە بولغان مۇئامىلىسى سىلىق ئىدى، خۇش چىراي مۇئامىلە قىلاتتى. ئەمىرلەرنىڭ قەسىرلىرىگە چاقىرغان مېھماندار چىلىقلىرىغا قالماي باراتتى، يەيت-

تى، ئىچەتتى، بەرگەن سوۋغا - سالاملارنى تەكەللۇپسىز قو-
بۇل قىلاتتى. ئەمما، ئوردىنىڭ مۇھىم كېڭەشلىرىدە بۇ ئەمىرلەر
يەنىلا سىرتتا قالاتتى. خۇددى يولۋاسخان ئۇنتۇغاقلىق كېسىلگە
گىرىپتار بولغاندەك، مۇھىم كېڭەشلەردە، ئىشلاردا بۇ ئە-
مىرلەرنى ئېسىدىن چىقىرىپ قوياتتى.

ئوردىدا ئەمىرلەر نىسپىي تىنچلىققا، خاتىرجەملىككە ئې-
رىشكىنى بىلەن بىچارە، بىگۇناھ ئاستانە خەلقى تېخىچىلا ئوتنىڭ
ئارىسىدا ياشاۋاتاتتى. ھىدايتۇللا ئىشاننىڭ ئىشقىيەچى خەلىپە،
سوپىلىرى سۈلۈكى ئىسھاقىيە مۇرىتلىرىنى تازىلاش باھانىسى
بىلەن كۈندە دېگۈدەك ئادەم تۇتاتتى، ئۆلتۈرەتتى، مال - مۈلك-
نى مۇسادىرە قىلاتتى. دەھشەتلىك سۈلۈك تەقىبىدىن، كوچا -
كويلارنى قاپلاپ كەتكەن خۇپىيە - پايلاقچىلاردىن پۇقرالار خاتىر-
جەم سىرتقا چىقالمايتتى. ئۆز ۋاقتىدا مەخدۇمىزادە خوجا ئابدۇللا
ئىشاننىڭ سوپى جاللاتلىرى قەشقەردىكى بىگۇناھ، ئاددىي ئىشقى-
يە مۇرىتلىرىغا قانداق زۇلۇم سالغان بولسا، ھىدايتۇللا ئىشان-
نىڭ سوپى جاللاتلىرىمۇ ئاستانىدىكى بىگۇناھ، ئاددىي ئىسھاقىيە
مۇرىتلىرىغا ئۇنىڭدىن ئاشۇرۇپ زۇلۇم سېلىۋاتاتتى. ئالتۇنلۇ-
قۇم، چىلتەنلىرىم مازارلىرىدا تىلەمچىلەر توپى كۈندىن -
كۈنگە كۆپىيىۋاتاتتى. ئوردا ئەمىرلىرىنىڭ ھېچقايسىسى ئاستانە
خەلقىنىڭ بۇ پاجىئەلىك قىسمەتلىرى ھەققىدە سۇلتان يولۋاسخان-
غا مەلۇمات سۇنۇشقا جۈرئەت قىلالمايتتى. چۈنكى، يولۋاسخان
خوجا ھىدايتۇللا ئىشاننىڭ تەۋسىيىسى بىلەن سۈلۈكى ئىشقىيە
تەرغىباتىنى قوللاش، سۈلۈكى ئىسھاقىيە تەرغىباتىنى چەكلەش
خۇسۇسىدا خانلىق قانۇن - جاساققا تۈزىتىش كىرگۈزگەن بو-
لۇپ، ئىسھاقىيە مۇرىتلىرىغا ئىچ ئاغرىتىش، ئۇلارنى قانات
ئاستىغا ئېلىش قانۇنغا خىلاپ قىلمىش ھېسابلىناتتى. شۇنداق
كىشىلەرنىڭ جەددى - جەمەتى قىرىلىپ كېتەتتى. بۇ پاجىئەلىك
قىسمەتلەرنى، خوجا ھىدايتۇللا ئىشان يولۋاسخان ھاكىمىيەتتە-

نىڭ مۇقىملىقى، تىنچلىقى، ئاسايىشلىقى ئۈچۈن دەپ چۈشەندۈرەتتى. شاھزادە يولۋاسخان بولسا بۇنىڭغا شەكسىز ئىشىنىپتۇ. ئوردىدىكى نىسپىي تىنچلىق، خاتىرجەملىك ئاز كەم ئالتە ئاي داۋاملاشتى. بۇ جەرياندا قانات - قۇيرۇقنى ئوڭشىۋېلىشقا ئۈلگۈرگەن شاھزادە يولۋاسخان بىلەن خوجا ھىدايتۇللا ئىشان ئەمدىلىكتە ئەسلىي قىياپىتىنى ئاشكارىلاشقا باشلىغانىدى.

بىر جۈمە كۈنى ئەتىگەنلىك قوبۇلدىن كېيىن، شاھزادە يولۋاسخان لەشكېرى دىۋاننىڭ ئەمىرى كەبىر چۆپەك مىرزا بىلەن ئوردا ئىشكىئاغىسى قوشۇمچە ئوردا مۇھاپىزەتچىلەر قوشۇ-نىنىڭ ئەمىرى مىرزا تەڭرىبەردىبەگنى تۇيۇقسىزلا ئۆلۈمگە ھۆكۈم قىلدى - دە، نەق مەيداندىلا كاللىسىنى ئالدۇرۇۋەتتى.

— بۇ ئىككى رىياكار ئەمىر، — دېدى يولۋاسخان چىرايدىن دەھشەت ياغدۇرۇپ تۇرۇپ، — خانغا ئاسىيلىق قىلىپ، پەرغانە ئەمىرى بىلەن خۇپىيانە ئالاقە باغلاپتۇ، ئۇلارنىڭ تۇرالغۇ-سىدىن شۇ خۇسۇستا يېزىلغان «قارا خەت» تېپىلدى. ئەمدى كىمكى بۈيۈك سەلتەنىتىمىزنىڭ ئۇلىنى كولاپ مۇناپىقلارچە ئىش-ھەرىكەتلەر بىلەن شۇغۇللىنىدىكەن، ئۇلارنىڭ كىم بولۇ-شىدىن قەتئىينەزەر، ھەتتا جانابىي خان ئاتامنىڭ ئەتىۋارلىشىغا ئېرىشكەن ئەمىرلەردىن بولۇشىغا قارىماي كاللىسى ئېلىنىدۇ، قىلچە رەھىم - شەپقەت قىلىنمايدۇ، يەتتە جەمەتگىچە قىرىپ تاشلىنىدۇ.

يولۋاسخان دەلىل - ئىسپات سۈپىتىدە قوينىدىن بىر پارچە خەتنى ئېلىپ پۇلاڭلىتىپ قويدى. قاتتىق ۋەھىمدىن كاللىلىرى-نىڭ قايغۇسىدا قالغان ئەمىرلەردىن ھېچقايسىسى ئۇ خەتنى يول-ۋاسخاننىڭ قولىدىن ئېلىپ كۆرۈپ بېقىشقا پىتىنالمىدى. خەت-نىڭ مەزمۇنى: ئەمىرى كەبىر چۆپەك مىرزا بىلەن ئوردا ئىشكى-ئاغىسى مىرزا تەڭرىبەردىبەگ پەرغانە ئەمىرىگە سەئىدىيە خانلى-قىغا لەشكەرتارتىپ كېلىپ، ئۆز تەسەررۇپىغا ئېلىش تەكلىپىنى

بېرىپ، ئۇنىڭغا ئىچىدىن ماسلىشىدىغانلىقىنى بىلدۈرۈپ خەت يازغانىمىش. پەرغانە ئەمىرى بۇلارغا پات يېقىندا سەئىدىيە ئېلىگە قاراپ لەشكەر تارتىدىغانلىقىنى، ئۇنىڭچە پۇختا تەييارلىق كۆرۈپ تۇرۇش توغرىسىدا خەت يازغانىمىش.

بۇ «قارا خەت» نىڭ راست - يالغانلىقى نامەلۇم بولسىمۇ، لېكىن شاھزادە يولۋاسخاننىڭ بۇ ئىككى ئەمىرنى ئۆلتۈرۈۋېتىپ، بۇلار تۇتۇپ تۇرغان ئوردىنىڭ مۇھىم لەشكىرىي ھوقۇقىنى قەش-قەردىن ئەگەشتۈرۈپ كەلگەن ئۆزىنىڭ سەركەردىلىرىگە ئېلىپ بەرگىنى ئەمەلىيەت ئىدى. چۆپىك مىرزا بىلەن تەڭرىبەردىبەگ-لەرنىڭ ئۆلۈمى ئىشنىڭ مۇقەددىمىسى ئىدى. شۇنىڭدىن كېيىن ئوردا ئەركانلىرىنىڭ ئارىسىدا ئاسىيلار پات - پات چىقىپ تۇردى. يولۋاسخانمۇ رەھىمسىزلىك بىلەن ئۇلارنىڭ كاللىسىنى ئېلىپ، ئۇلار تۇتۇپ تۇرغان مەنەپكە ئۆزىنىڭ يېقىنلىرىنى بىر - بىرلەپ قويدى. ئازغىنە كەم ئىككى يىل ئىچىدە سۇلتان ئابدۇللاخان دەۋرىدە مەنەپ تۇتقان ئوردا ئەركانلىرىنىڭ ئوندىن توققۇزى ئاسىي بولۇپ كەتتى ۋە يېڭىلاندى.

مانا ئەمدى ئۆزىنىڭ بارا - بارا يالغۇز قېلىۋاتقانلىقىنى سەزگەن ئاستانە مۇھاپىزەتچىلەر قوشۇنىنىڭ ئەمىر لەشكىرى مىرزا باباقبەگىنىڭ كۆڭلىگە شەك چۈشۈشكە، كاللىسىدىن ئەن-سەرەشكە باشلىدى. شۇنداقتىمۇ ئۇ ھەربىر قەدىمىنى ئاۋايلاپ پۇختا بېسىۋاتاتتى. ئۇزۇن مەزگىل ئاستاننىڭ ئەمىرلىكىنى، ئاستانە مۇھاپىزەتچىلەر قوشۇنىنىڭ ئەمىر لەشكەرلىك مەنەس-پىنى ئۈستىگە ئېلىپ كېلىۋاتقاچقا، ئاستانە خەلقى ئارىسىدا - مۇ ۋە خىللانغان بىر تۈمەن ئاستانە مۇھاپىزەتچى قوشۇنىنىڭ سەركەردە - لەشكەرلىرى ئارىسىدىمۇ يۈكسەك ھۆرمەت - ئابرو-يى بار ئىدى. ئاستانە پۇقرالىرى بۇ پېشقەدەم ئەمىرنىڭ ئادىللىقى، ئادالەتپەرۋەرلىكى، ئاجىز، كەمبەغەللەرنىڭ ھالىغا يېتىدىغانلىقى ھەققىدە ماختىشىپ ھېكايىلەرنى توقۇشسا،

ئاستانە مۇھاپىزەتچى قوشۇنىدىكى سەركەردىلەر بۇ پېشقەدەم سەر-
كەردىنىڭ جەڭبازلىق ماھارىتى ۋە لەشكەرىي تەدبىرىنىڭ يېگاندى-
لىقىنى تەربىيلىشىپ، ئۇنى مەرھۇم ئەمىرى كەبىر بۈيۈك ھەربىي
سەركەردە ھىندىقۇش مىرزىغا تەققاسلايتتى.

شاھزادە يولۋاسخان بىلەن خوجا ھىدايتۇللا ئىشانمۇ ئاستانە
خەلقىنىڭ قوزغىلىپ كېتىشىدىن، شۇ سەۋەبلىك تەخت - سەلتە-
نەتكە خەۋپ يېتىشىدىن ئەنسىرەپ بۇ پېشقەدەم ئەمىرگە سوغۇق
قولنى ئۇزىتالماي ئىلاجسىز پەيت كۈتۈۋاتاتتى.

مەخدۇمزا دە خوجا ئابدۇللا ئىشاننىڭ ئاقسۇغا قېچىپ كې-
تىپ، ئاقسۇنىڭ نائىب ئەمىرى شاھزادە ئىسمائىلخاننىڭ ھامىي-
لىقىغا ئېرىشىشى ۋە نۇرغۇنلىغان ئىسھاقىيە مۇرىتلىرىنىڭ قې-
چىپ بېرىپ ئاقسۇغا توپلىنىشى يولۋاسخان بىلەن ھىدايتۇللا
ئىشاننىڭ ئوغىسىنى قاينىتىپ، كۆڭۈل ئارامىنى بۇزۇۋەتكەند-
دى. شۇڭلاشقا، ئۇلار ئىككى يىلدىن بېرى ئاھالىنى لەشكەرىي
مەجبۇرىيەت ئۆتەشكە زورلاپ، ئاقسۇغا جازا يۈرۈشى قىلىش
ئۈچۈن ئىككى تۈمەندىن ئارتۇق لەشكەر توپلاپ مەشىق قىلدۇرۇ-
ۋاتاتتى. بۇ يىل باھار كىرگەندىن بېرى ئۇلارنىڭ لەشكەرىي
ھازىرلىقلىرى بارغانسېرى كۈچىيىپ بېرىۋاتاتتى. ھەر قېتىملىق
ئوردا كېڭىشىدە ئاقسۇدىكى ئىسھاقىيەچى ئاسىي مۇرتەتلەرنى جا-
زالاش تەدبىرلىرى مۇزاكىرە قىلىنماي قالمايتتى.

بىر كۈنى ئەتىگەنلىك قوبۇلدىن كېيىن، شاھزادە يولۋاس-
خان ئاستانە ئەمىرى مىرزا باباقبەگىنىڭ بۈيۈك سەئىدىيە خانلىقى
ئۈچۈن كۆرسەتكەن كاتتا تۆھپىلىرىنى بىر ھازا ماختىغاندىن
كېيىن، ئۇنىڭ كۆرسەتكەن ئەجىر - تۆھپىسىنى تارتۇقلاش،
ئىقتىدارىنى تېخىمۇ ياخشى جارى قىلدۇرۇشقا شارائىت ھازىرلاپ
بېرىش ئۈچۈن ئۇنى ئەركانى دۆلەتلىك^① مەرتىۋىسىگە كۆتۈرگەند-

① ئەركانى دۆلەت - باش ۋەزىر.

لىكى ھەققىدە يارلىق جاكارلىدى. كۈتۈلمىگەن بۇ كاتتا شان - شەرەپتىن مىرزا باباقبەگ بىر ھازا چۈش كۆرگەندەك بولۇپ تۇرۇپ قالدى. ئۇ سۇلتان ئابدۇلا- لاخان دەۋرىدىن باشلاپ ھېچقانداق بىر ئەمىرنى ئەركانى دۆلەت- لىك مەرتىۋىسىگە كۆتۈرمەي، بۇ كاتتا مەرتىۋىنى ئۆزىنىڭ خاند- لىق مەرتىۋىسىگە بىرلەشتۈرۈپ ھاكىمىيەت يۈرگۈزۈپ كەلگەن- لىكىنى ئوبدان بىلەتتى. ئەمدى سۇلتان يولۋاسخان قاندىنى بۇزۇپ، بۇ كاتتا مەرتىۋىنى مىرزا باباقبەگكە تەقدىم قىلغۇسى كېلىپ قاپتا؟!

— ئەركانى دۆلەت مىرزا باباقبەگ ئالىيلىرى يارلىق تاپشۇ- رۇۋالغاي، — دەپ توۋلىدى يارلىقچى ھېلىغىچە خىيال سۈرۈپ تۇرۇپ قالغان مىرزا باباقبەگكە قاراپ.

— خان ئالىيلىرىنىڭ شەپقىتىگە ھەشقاللا، — دېدى مىرزا باباقبەگ يارلىقنى بېشىدىن ئېگىز كۆتۈرۈپ.

— ئاستاننىڭ ئەمىرلىكىنى، قوشۇمچە ئاستانە مۇھاپىزەت- چىلەر قوشۇنىنىڭ ئەمىرلەشكەرلىكىنى ھازىرچە قۇتبىل ئەقتاب پىر بۇزرۇك خوجا ھىدايتۇللا ئىشان ھەزرەتلىرى ۋاقىتلىق ئۈستىگە ئالغاي، — دېدى يولۋاسخان ئاغزاكى يارلىق جاكارلاپ. يارلىقنى ئاڭلاپ ھىدايتۇللا ئىشان مەمنۇنلۇق بىلەن چىرا- يىغا كۈلكە يۈگۈرتۈپ قىمىرلاپ قويدى. ئەمما، ئەركانى دۆلەت- لىك يارلىقىنى تۇتۇپ تۇرغان مىرزا باباقبەگ تۇيۇقسىز بېشىدىن بىر چېلەك سوغۇق سۇ قۇيۇۋەتكەندەك چۆچۈپ كەتتى، يۈرىكى دۇكۈرلىدى.

مىرزا باباقبەگ شۇ كۈنى ئوردىدىن چىققاندىن كېيىن قەسە- رىگە قايتىپ كېلىپ ئۇزاق ئويلىنىدى - دە، بۇنىڭ ئۈستىلىق بىلەن قۇرۇلغان بىر تۇزاق ئىكەنلىكىنى چۈشىنىۋالدى. ئاقسوغا يۈرۈش قىلىشقا تەمىشلىپ تۇرغاندا ئارقا سەپتىن خاتىرجەم بولالماي، ھىدايتۇللا ئىشان بىلەن خېلى ئۇزاق باش

قاتۇرۇپ يۈرۈپ، مانا مۇشۇ ئەركانى دۆلەتلىك ھېلىسىنى ئويلاپ تاپقانىدى. ئاستانە ئەمىرلىكى، ئاستانە مۇھاپىزەتچىلەر قوشۇنىنىڭ ئەمىر لەشكەرلىكىدىن ئىبارەت مەمۇرىي ۋە لەشكەر-رىي ھوقۇقتىن ئايرىلغان مىرزا باباقبەگ تەبىئىي يوسۇندا ئەتراپىدىكى ساداقەتمەن قوللىغۇچىلىرىدىن يىراقلىشتى. ئەركانى دۆلەتلىك مەرتىۋىسى ئەمەلىيەتتە بىر نامى ئۇلۇغ، سۈپىسى قۇرۇق مەنسەپ ئىدى، خالاس. بۇنداق ئەھۋالدا مىرزا باباقبەگنىڭ كاللىسىنى ھەرقاچان ئالغىلى بولاتتى ۋە بۇ ئىشتىنمۇ ئۇنىڭ قوللىغۇچىلىرى ئۆز ۋاقتىدا خەۋەر تاپالمايتتى. ئۇنىڭغىچە ھىدايتۇللا ئىشان ئاستانە مۇھاپىزەتچىلەر قوشۇنىنىڭ سەركەر-دىلىرىنى ئالماشتۇرۇپ ئۆلگۈرەتتى.

مىرزا باباقبەگ مۇشۇلارنى ئويلاپ يەتكەندە يەنە بىر قېتىم قاتتىق چۆچۈدى - دە، ئۆزىنىڭ مەھشەر كۈنىنىڭ يېقىنلاپ قالغانلىقىغا ئىشەندى. بۇ بالا - قازادىن قۇتۇلۇشنىڭ بىرەر ئەپچىل چارىسىنى تېپىش ئۈچۈن، ئوردىغا بىتاب بولۇپ قالغانلىقى ھەققىدە مەلۇمات يوللىۋېتىپ ئۆيدىن چىقماي يېتىۋالدى. — بۇ جاھاننىڭ كارىدىن، تاشلاپ قاچقىن بارىدىن، دەپلا - ھە، ئەمىرى ئاخىر، — دېدى مىرزا باباقبەگنىڭ بايانلىرىنى ئاڭلىغان ئىسمائىلخان كۈلۈپ كېتىپ، — يا ھەزرەت، بۇ يولۋاسخان بىلەن ھىدايتۇللا ئىشاننىڭ ھىيىلە - مەكرى نېمىدېگەن كۆپ - ھە...

— شۇنى دەپسەلە، ئالىيلىرى، — دېدى مىرزا باباقبەگ پىيالىدىكى سوۋۇپ قالغان چاپىدىن ئوتلاۋېتىپ، — ئاقسۇغا كېلىپ جانابلىرىنى پاناھداش قارارىغا كەلگەندىن كېيىن، ئاستانە قوۋۇقىدىكى سەركەردىلەرنىڭ ياردىمى بىلەن بالا - چاقامنى ئېلىپ ئۇدۇل بۇ تەرەپكە يۈگۈردۈم. بەلكىم يولۋاسخان مېنىڭ قاچقىنىمدىن كېچىكىپ خەۋەر تاپقان بولسا كېرەك ياكى قوغلاپ كەلگەن لەشكەرلەر يېتىشەلمىدىمۇ تاڭ، ئۇلارغا يولۇقمىدىم.

— ھەر نەرسە بولسا ئاللا ئىگەم تىنچ - ئامانلىقنى بېرىپتۇ، — دېدى ئىسمائىلخان خۇش بولۇپ.

— سىلى بۇنداق بىخەۋەر بولۇپ ئولتۇرسىلا بولمايدۇ، ئالىيلەرى، — دېدى مىرزا باباقبەگ مۇھىم بىر ئىشنى ئېسىگە ئېلىپ، — يولۋاسخاننىڭ جازا يۈرۈشى قىلغۇچى قوشۇنى ئاقسۇغا قاراپ يولغا چىقىپ بولدى، ئېھتىمالىم دەرھال ھازىرلىق كۆرۈپ قويىمىسىلا بولمايدۇ.

— خاتىرجەم بولسىلا، ئەمىر جانابلىرى، — دېدى ئىسمائىلخان چىرايىنى ئۆزگەرتىپ، — بىزنىڭ تەييارلىقلىرىمىزمۇ خېلىدىن بېرى پۈتۈپ قالغان. يولۋاسخان كەلمىسىمۇ مەن باراۋەتتىم. ھازىرلا پەرمان چۈشۈرەي، ئاقسۇ لەشكەرلىرىمۇ بۈگۈنلا ئاستانگە قاراپ ئاتلانسۇن.

— زىنھار ئۇنداق قىلمىغايلا، خان ئاتا، — دېدى باياتىن بېرى ئىشىك تۈۋىدە بۇلارنىڭ پارىغىنى ئاڭلاپ تۇرغان مەلىكە مۆھتەرەم خېنىم بوسۇغىدىن ئاتلاۋېتىپ، — بىز ئاستانە لەشكەرلىرىنىڭ كېلىشىنى كۈتەيلى، ئۇزۇن يول بېسىپ، ھېرىپ - چارچاپ ھالىدىن كەتكەن لەشكەرلەرنى مەغلۇپ قىلماق تېخىمۇ ئاسان.

— ھوي، بۇ مەلىكە مۆھتەرەم خېنىم ئەمەسمۇ؟ — دېدى مىرزا باباقبەگ ئورنىدىن تۇرۇپ مەلىكىگە ئېھتىرام بىلدۈرۈپ، — راست ئېيتتىلا، مەلىكەم، بىز لەشكەرلىرىمىزنى يول ماغدۇرۇپ ھاردۇرۇپ قويمايلى.

— مەيلى شۇنداق قىلايلى ئەمىسە، — دېدى ئىسمائىلخان قوشۇلىدىغانلىقىنى بىلدۈرۈپ ۋە مەلىكە مۆھتەرەم خېنىمغا قاراپ كۈلدى، — مەن تېخى مەلىكەمنى جەڭنامىلەرنى سۆزلەشنىلا بىلىدىدۇ دەپ ئويلايتتىكەنمەن، لەشكەرنى تەدبىردىمۇ ئىستېداتى بار ئىكەن ئەمەسمۇ؟

— مەلىكەم جەڭبازلىقىمۇ ماھىر، — دېدى مىرزا باباقبەگ

ۋە ئىسمائىلخانغا ئەينى يىلى مەلىكىنىڭ ھىندىقۇش مىرزا بىلەن قەشقەرگە جازا يۈرۈشى قىلىپ بېرىپ، قىزىلىنىڭ ئۇ تەرىپىدىكى سايدا مىرزا يۈسۈپبەگىنى ئوقيا ئېتىپ يىقىتىپ، نەيزە سانجىپ ئۆلتۈرگەنلىكىنى ھېكايە قىلىپ بەردى.

— مۇنداق ئىشلارمۇ بارمىتى تېخى، ئەجەب ماڭا سۆزلەپ بەرمەپسىزغۇ، قىزىم، — دېدى ئىسمائىلخان.

— سىلى مەندىن جەڭگە قاتناشقان - قاتناشمىغانلىقىمنى سورىمىغان تۇرسىلا، يەنە تېخى ھە دېگەندىلا مېنى يا مەلىكىگە، يا شاھزادىگە ئوخشاشمايدۇ دەپ تەنبىھ بېرىۋاتسىلا، بۇ ئىشلارنى قانداقمۇ دەپ بېرەي سىلىگە.

مەلىكىنىڭ بۇ سۆزىنى ئاڭلاپ ئىسمائىلخان بىلەن مىرزا باباقبەگ قاقاقلاپ كۈلۈپ كەتتى.

4

ئاستانە.

ئەتىگەنلىك قوبۇلغا چىققان سۇلتان يولۋاسخان شاھنىشىنغا سالامغا كەلگەن ئوردا ئەركانلىرىنىڭ ئارىسىدا ئەركانى دۆلەت مىرزا باباقبەگدىن باشقا يەنە بىرقانچە ئەمىرلەرنىڭ يوقلۇقىنى كۆرۈپ ئەجەبلەندى.

— بىرقانچە ئەمىرلەر سالامغا كەلمەپتىغۇ؟ — سورىدى يولۋاسخان قاپقىنى تۈرۈپ.

— خان ئالىيلىرىغا مەلۇم بولغاي، — دېدى دىۋانبېگى ئالدىغا چىقىپ خانغا تەۋازۇ بىلەن سالام قىلىپ، — ئۈچ كۈن ئاۋۋال ئەركانى دۆلەت مىرزا باباقبەگ جانابلىرى بىتاب بولۇپ قالغانلىقى ئۈچۈن ئوردىغا كېلەلمەيدىغانلىقى توغرىسىدا مەلۇمات يوللاپتىكەن.

— بۇنىڭدىن خەۋىرىم بار، — دەدى يولۋاسخان قولىنى شىلىتىپ، — باشقا ئەمىرلەرچۇ؟...
— ئۇلارمۇ بىتاب بولۇپ قاپتۇ. تۈنۈگۈن كەچ مەلۇمات يوللىغانىدى.

— شۇنداقمۇ؟ — يولۋاسخان گۇمانسىرىغان ھالدا ئوردىدا ئەركانلىرىغا تەكشى نەزەر تاشلىدى.

بۈگۈن شاھنىشىنغا سالامغا كەلگەن ئەمىرلەرنىڭ ھەممىسى دېگۈدەك يولۋاسخانغا ئەگىشىپ قەشقەردىن كەلگەن ياكى يولۋاسخان يېڭىدىن مەنسەپكە تەيىنلىگەن ئەمىرلەر بولۇپ، دادىسى سۇلتان ئابدۇللاخان مەنسەپكە تەيىنلىگەن كونا ئەمىرلەردىن بىرىمۇ يوقتەك قىلاتتى. بۇ ئىش ئۇنى بىردىنلا گۇمانغا سالدى. «توۋا، بۇلارنىڭ ھەممىسى تەڭلا ئاغرىپ قالغانىدۇر ياكى

بىرەر ئويۇن ئوينىۋاتامدۇ ماڭا تۇيدۇرماي. يېقىندىن بېرى ئاق-سۇغا لەشكەر تارتىش ئىشى بىلەن بىرئاز ئالدىراش بولۇپ قېلىپ، ئۇلارغا بولغان نازارەتنى سۇسلاشتۇرۇپ قويدۇم. ئەسلىدە ئاقسۇغا لەشكەر تارتىشتىن ئاۋۋال مىرزا باباقبەگ قاتارلىق بۇ ئەمىرلەرنى بىر تەرەپ قىلىۋېتەرمەن دەپ ئويلىغانىكەنمەن. توغرا، ئۇلارنىڭ راست ياكى يالغان بىتاب بولۇپ قالغانلىقىنى تەكشۈرۈپ بېقىش كېرەك. يوشۇرۇنچە بىرەر شۇملۇق پىلانلاۋاتقان بولمىسۇن يەنە. ئۇلارنىڭ لەشكەر ۋە ئاۋام ئارىسىدىكى ئىناۋىتى بەك يۇقىرى، ھەر ھالدا ئېھتىيات قىلغان تۈزۈك.»

— دىۋانبېگى، سىلى بىكاۋۇلبەگ بىلەن بىرئازدىن كېيىن شاھانە سوۋغا - سالاملارنى تەييارلاپ ئەركانى دۆلەت مىرزا باباقبەگ قاتارلىق بىتاب بولۇپ قالغان ئەمىرلەردىن كۆڭۈل سوراپ كەلسىلە. ھە يەنە، ئوردىدا تېۋىپىنىمۇ بىللە ئېلىۋالسىلا، ئۇلارنىڭ قانداق كېسەل ئىكەنلىكىنى بىلىپ كەلسۇن. چۈشتىن بۇرۇن بۇ ئەھۋاللاردىن ماڭا مەلۇمات بېرىشكەيلا.

— خوش.

دېۋانېڭى بىلەن بىكاۋۇلبەگ شاھانە سوۋغا - سالاملارنى بىرنەچچە مۇلازىملارغا كۆتۈرتۈپ، ئاۋۋال مىرزا باباقبەگنىڭ قەسىرىگە كەلدى - دە، قەسىر دەرۋازىسىدىكى يوغان قۇلۇپنى كۆرۈپ بىر ئاز تەئەججۈپلەندى. ئەتراپتىكى قولۇم - قوشنىلاردىن سورىۋىدى، ئۇلار مىرزا باباقبەگنىڭ نەگە كەتكەنلىكىنى بىلمەي - دىغانلىقىنى، ئۈچ كۈندىن بىرى دەرۋازىنىڭ ئەنە شۇنداق قۇلۇپ - لاقلىق ئىكەنلىكىنى ئېيتتى.

شۇنىڭ بىلەن ئۇلار بۇ يەردىن باشقا ئەمىرلەرنىڭ قەسىرىگە - مۇ بېرىشتى ۋە بۇلارنىڭ دەرۋازىسىنىڭمۇ ئوخشاشلا قۇلۇپلاقلق ئىكەنلىكىنى كۆرۈشتى.

ئەسلىدە ئالدىنقى كۈنى ئوردا قارا دېۋاندىكى يوقلامدا مىرزا - باباقبەگنىڭ ئەركانى دۆلەتلىك مەنسىپىگە ئولتۇرۇپلا بىتاب بو - لۇپ قالغانلىقىدىن خەۋەر تاپقان بۇ بىرقانچە كونا ئەمىرلەر، مىرزا باباقبەگنىڭ يېڭى مەنسىپ - مەرتىۋىسىنى قۇتلۇقلاش ھەم كېسىلىنى يوقلاش باھانىسى بىلەن مەسلىھەتلىشىپ، بىرلىكتە مىرزا باباقبەگنىڭ قەسىرىگە كەلدى - دە، قەسىر دەرۋازىسىغا سېلىنغان يوغان قۇلۇپنى كۆرۈپ، دەرگۇماندا بولۇشتى. ئەمما، ئارتۇقچە داۋراڭ سېلىشماي، بۇ ئىشنىڭ سەۋەبىنى مۇلاھىزە قىلىشتى.

ئۇلار مىرزا باباقبەگنىڭ ئەركانى دۆلەتلىك كاتتا مەنسىپكە كۆتۈرۈلگىنى بىلەن ئەمەلىيەتتە قولىدا تۇتۇپ تۇرۇۋاتقان خانلىق - نىڭ ئىككى چوڭ ھوقۇقىدىن ئايرىلىپ قالغانلىقىنى، سۇلتان يولۋاسخاننىڭ مىرزا باباقبەگنىڭ قولىدىكى ئەمەلىي ھوقۇقىنى تارتىۋېلىش ئۈچۈن ئۇنىڭغا ئەشۇنداق قۇرۇق ئۆستەڭنىڭ مىراپ - لىقىنى بەرگەنلىكىنى خىرە - شىرە ھېس قىلىشقانىدى. مانا ئەمدى مىرزا باباقبەگنىڭ بىتاب بولۇپ قالدىم، دەپ قويۇپ تۇيۇقسىز غايىب بولۇشى ئۇلارغا بېرىلگەن چوڭ بىر بېشارەت بولۇپ تۇيۇلغانىدى.

— مرزا باباقبەگ جانابلىرىنىڭ قېچىپ كەتكەنلىكىنى بىل-
سە، سۇلتان يولۋاسخان ئالىلىرى قاتتىق غەزەپلىنىدۇ.
— غەزەپلىنىپلا بولدى قىلىسغۇ مەيلىتى، دەرد - ئەلىمنى
بىزدىن ئالمىسۇن دەپ ئەنسىرەۋاتىمەن.
— شۇنداق، ئوردىدا ئاسىي كەتمىگەن كونا ئەمىرلەردىن
مۇشۇ بىرنەچچىمىزلا قالغاندۇق.
— ئەھۋالدىن قارىغاندا مرزا باباقبەگ جانابلىرى بىرەر
شەپىنى ئالدىنلا سېزىپ قالغان ئوخشايدۇ.
— توۋا، ئەمىر جانابلىرىنىڭ نېمە قىلغىنى بۇ. بىزگە
كۆڭلىنى خېلى يېقىن تۇتۇپ يۈرەتتى. ھايتىمۇ دەۋەتمەپتۇيا.
— ناۋادا ئۆزلىرى شۇنداق بىر شەپىنى ئالدىنلا سېزىۋال-
غان بولسىلا شۇنداق قىلامتىلا، تەقسىر.
— ئەمدى دەيمىنا.
— مرزا باباقبەگ جانابلىرىدىن ئارتۇقچە رەنجىپ يۈرمەي-
لى. سۇلتان يولۋاسخاننىڭ شۇملۇقىدىن قورقۇپ بىزلا ئەمەس،
پۈتكۈل ئاستانە خەلقى بىر - بىرىگە ئىشەنمەس بولدى. ماقۇل
مەنمۇ بولسا ھەرقايسىلىرىگە ئىشەنگەن بولاي. ئەمدى بىز قانداق
قىلىمىز. مرزا باباقبەگنىڭ قاچقانلىقى ئاشكارىلانسا، ئەڭ
ئاۋۋال بىزدەك يېقىنلىرىنىڭ كاللىسى كېتىشى چوقۇم. ئۆلۈم-
مىزنى كۈتۈپ تۇرامدۇق ياكى بىرەر ئامالنى قىلامدۇق.
— ئەلۋەتتە بىزمۇ قاچىمىز - دە، تەقسىر.
— قاچانلىققا؟
— بۈگۈن كەچتىلا.
— ئەمىسە گېپىمىز گەپ. ئارتۇقچە لاقا - لۇقىلارنى ئال-
مايلى. بولمىسا خۇپىيە - پايلاقچىلارنىڭ دىققىتىنى قوزغاپ
قويىمىز. قەسىر - ساراي، مال - مۈلۈكلىرىمىز يولۋاسخانغا
قالسۇن. بىزگە جېنىمىز ئامان قالسىلا بولدى.
— بالا - چاقلارنىچۇ؟

— ئۇلارنى ئەلۋەتتە ئالىمىز .
— نەگە بارىمىز، نەقىسلىرىم، شۇنىمۇ دېيىشۋالايمى.
— ئاقسۇغا، شاھزادە ئىسمائىلخان ئالىيلىرىنىڭ قېشىغا بارايلى . بىلىسەم - بىلىمسەم مىرزا باباقبەگ جانابلىرىمۇ شۇ ياققا كەتتى ئېھتىمالم .
— ئەمىسە لەۋزىمىز شۇنداق بولسۇن، بۈگۈن كەچ ئاستانە قوۋۇقلىرى تاقىلىشتىن بۇرۇن چانمىغۇدەك ياسىنىپ جابدۇنۇپ شەھەردىن چىقايلى .
— ھەممىمىز بىرلا قوۋۇقتىن ئەمەس، بىرنەچچە قوۋۇقتىن چىقايلى . لەشكەرلەر گۇمانلىنىپ قالمىسۇن .
— ماقۇل ئەمىسە . تاغارچىدا^① ئۇچرىشايلى .
ئۇلار مەسلىھەتنى پىشۇرۇپ تارقىلىشتى . چاپارمەنلىرىدىن بىتاب بولۇپ قالغانلىقى ھەققىدە ئوردا دىۋانىيىگە مەلۇمات يوللاشتى .
— نېمە؟ ھەممىسىنىڭ دەرۋازىسى قۇلۇپلاقلقۇمكەن؟ —
دېدى دىۋانىيىگىنىڭ مەلۇماتىنى ئاڭلىغان يولۋاسخان چىچاڭ-شىپ، — ماۋۇ ھىيلىگەر ئوغرىلارنى كۆرۈڭ . ئاخىرى تىلىنى بىر قىلىپ جېنىنى ياقىغا ئېلىپ قېچىشىپتۇ - دە .
— ۋاقتىدا جايلىۋەتمىگەن گۇناھ ئۆزىمىزدە، خان ئالىيلىرى، — دېدى خوجا ھىدايتۇللا ئىشان يولۋاسخاننى باشتا سىلى سۇسلۇق قىلغان دەپ ئەيىبلىگۈسى بولسىمۇ تىلىنىڭ ئۇچىدىكى گەپنى تېشىغا چىقىرالماي، — ئۇل ئاسىيلارنىڭ كالىسىنى ئېلىشنى بۇنچىۋالا كېچىكتۈرۈۋەتمەسلىكىمىز كېرەك ئىدى . ئەمدى بولغۇلۇق بولۇپتۇ مانا .
— مىرزا باباقبەگ دېگەن قۇۋ تۈلكىنى ئەركانى دۆلەتلىك مەرتىۋىسى بىلەن خۇدىنى يوقىتىپ، بىخۇدلىشىپ قالار دەپ

① تاغارچى - ھازىرقى يەكەن ناھىيىسىنىڭ مارالبېشىغا بارىدىغان يول ئۈستىدىكى يېزا .

ئويلاپتىكەنمەن. بۇ ئىش بىلەن ئۇنىڭ چۆچۈپ قېلىشىنى نەدىن بىلەي.

— ھېلىقى مەسەلدىكى ئوۋچى تەرىپىدىن زەھەرگە چىلاپ تاش ئۈستىگە قويۇپ قويغان قۇيرۇق ماينى كۆرۈپ: «بىر بالاسى بولمىسا، قۇيرۇق تۇرامدۇ تاشتا؟» دەپ ئويلاپ، قورسىقى ئې-چىپ كەتسىمۇ، ماينى يېمەي ئامان قالغان قۇۋ تۈلكىگە ئوخ-شاش، مىرزى باباقبەگمۇ تۇيۇقسىز كەلگەن ئەركانى دۆلەتلىك مەرتىۋىسىدىن شۈبھىلىنىپ قالغان گەپ، ئالىيلىرى، — دېدى ھىدايتۇللا ئىشان ھەسرەتلەنگەن ھالدا.

— ئۇلارنى قوغلاپ تۇتۇشقا لەشكەر ماڭدۇرايلى بول-مىسا، — دېدى لەشكىرىي دىۋاننىڭ ئەمىرى.

— ھاجەتسىز، — ئېتىراز بىلدۈردى ھىدايتۇللا ئى-شان، — بىكار ئاۋارە بولغىنىمىز قالدۇ. ئۇلار تۈنۈگۈن كەچ يولغا چىققان بولسا، كېچىچە ھەم بۈگۈن چۈشكىچە بولغان ئار-لىقتا چۈمۈلىدەك ئۆمىلەپ ماڭسىمۇ ئاقساقمارالغا يېتىپ بارالايدۇ. بىزنىڭ لەشكەرلىرىمىز قوغلاپ ئاقساقمارالغا بېرىپ بولغۇ-چە ئول قاچقۇنلار مارالبېشىدىن ئۆتۈپ كېتىدۇ. مارالبېشىنىڭ ئۇ تەرىپى خان ئالىيلىرىنىڭ تاغىسى ئىسمائىلخاننىڭ تەسەررۇپىدىكى زېمىن. لەشكەرلىرىمىز ئول ئاسىيلارنى قوغلاپ تۇتمىز دەپ، ئاقسۇ تەۋەسىگە قەدەم قويساق، ئىسمائىلخاننى سەگەكلەش-تۈرۈپ قويىمىز. ناۋادا ئىسمائىلخان بىرەر شەپىنى سېزىپ ئال-دىن ھازىرلىق كۆرۈۋالسا، جازا يۈرۈشى قىلىپ ئاقسۇنى تەسەر-رۇپىمىزغا ئالمىقىمىز تەسكە توختايدۇ. مەيلى ئۇلار قاچسا قېچىد-ۋەرسۇن، بەربىر ئاقسۇغا بېرىپ توختايدۇ. ئاقسۇنى قوللىمىزغا ئالساق، ئۇلارنىڭ كالىسى بەربىر بىزنىڭ قوللىمىزدا دېگەن گەپ، ئەجەلدىن قېچىپ قۇتۇلمايدۇ. ناھايىتى بىرنەچچە ۋاخ كۈننىڭ سېرىقىنى ئارتۇقراق كۆرۈشىدۇ.

خوجا ھىدايتۇللا ئىشاننىڭ مۇلاھىزىسى يولۋاسخاننىڭ

كوڭلىدىكى تۇماننى بىراقلا تارقىتىۋەتتى، ئاقسۇغا يۈرۈش قىلىش ئىشەنچسىنى تېخىمۇ بەك چىڭىتتى.

— قۇتبىل ئەقتاب پىرى بۈزۈكنىڭ دېگەنلىرى بەر-
هەق، — دېدى يولۋاسخان مەمنۇلۇق بىلەن باش لىڭشىدە.
تىپ، — ئۇنداقتا، ئېيتىسلاچۇ، ئى دانىشمەن پىرىم، ئاقسۇغا
قاچان لەشكەر تارتساق بولۇر؟

— كېچىكتۈرۈشكە بولمايدۇ، — دېدى ھىدايتۇللا
ئىشان، — بۈگۈن كېچە ئېتىكاپتا ئولتۇرۇپ، ئەۋلىيا - ماشا-
يىخلار بىلەن مۇلاقەتتە بولۇپ، ئۇلارنىڭ بېشارىتىنى ئالاي،
ئاندىن دەرھال پەرمان چۈشۈرگەيلا، خان ئالىيلىرى، لەشكەرلەر
ئەتىلا يولغا چىققاي.

— بولىدۇ. لەشكېرى يۈرۈشكە ئەتە ئاتلىنايلى، ئەمما
ئاستاننى كىمگە تاپشۇرساق بولۇر؟ — دېدى يولۋاسخان ئويلايدۇ.
غان ھالدا، — ياكى بولمىسا ھەزرەتلىرى لەشكېرى يۈرۈشنىڭ
رىيازىتىنى تارتىپ يۈرمەي، ئاستانگە ئۆزلىرى پاسىبان بولۇپ
توراملا - يە؟

يولۋاسخاننىڭ بۇ تەكلىپى ھىدايتۇللا ئىشانغا ياغدەك ياققان
بولسىمۇ، ئەمما ئاقسۇغا قېچىپ بېرىۋالغان ئەشەددىي دۈشمىنى
مەخدۇمزا دە خوجا ئابدۇللا ئىشاننى ئۆز قولى بىلەن تۇتۇپ،
كالىسىنى ئۆز خەنجىرى بىلەن تېنىدىن جۇدا قىلىش ۋەسۋەسىدە.
سى ئاستاندا قېلىپ قېلىش ئارزۇسىدىن غالىب كەلدى. ئۇ
خوجا ئابدۇللا ئىشاننىڭ ئاقسۇدىنمۇ قېچىپ كېتىپ، سەئىدىيە
زېمىنىدا سۈلۈكى ئىسھاقىيە تەرغىباتى بىلەن شۇغۇللىنىپ ئۆزدە.
گە باش ئاغرىقى تېپىپ بېرىشىدىن خەۋپسىرەيتتى. ئۇ بۇ قېتىم
ئاقسۇدا مەخدۇمزا دە خوجا ئابدۇللا ئىشاننى ئۆز قولى بىلەن
ئۆلتۈرۈپ، ئىسھاقىيە سۈلۈكىنى يەر يۈزىدىن پاك - پاكىز
سۈپۈرۈپ تاشلاشنى نىيەت قىلغانىدى.

— بۇ مۇشەققەتلىك لەشكېرى يۈرۈش رىيازىتىنى

ئۆزلىرىگە ئوڭچە تاشلاپ بېرىپ، ئۆزۈم ئاستانىدە خاتىرجەم ئولتۇرۇپ راھەت كۆرۈشكە قانداقمۇ يۈزۈم چىدىسۇن؟ ئى قىبلد-گاھىم، — دېدى ھىدايتۇللا ئىشان ئەسلىي مۇددىئاسىنى يوشۇ-رۇپ، ياغلىما تىلىنى ئىشقا سېلىپ، — ھەر نە كۆرسەم ئالىيلد-رى بىلەن تەڭ كۆرۈشنى نىيەت قىلغانىمەن. ئاستانىنىڭ ئورۇد-باسار ئەمىرى خوجا سەرۋاز ئىشەنچلىك ساداقەتمەن مۇرىتمە-دۇر. ئاستانىنى شۇ كىشىگە تاپشۇرساق خاتىرجەم بولۇرمىز. پىر ئۇستاز ھىدايتۇللا ئىشاننىڭ ئاستانىدىكى راھەتلىك تۇرمۇشتىن ۋاز كېچىپ، بۇ مۇشەققەتلىك لەشكىرىي يۈرۈشتە ئۆزىگە ھەمراھ بولۇشقا نىيەت باغلىغانلىقىدىن تەسەرلىنىپ سۇل-تان يولۋاسخاننىڭ كۆزلىرىگە لىقىدە ياش كەلدى.

شۇ دەقىقىدە ئۇ دادىسى سۇلتان ئابدۇللاخاننى ئەسلەۋاتاتتى. دادىسى نەۋرىلىرىنى ئۆز قولى بىلەن ئۆلتۈرۈپ ئوغلىنىڭ يۈرد-كىنى داغلاپ، كۆزلىرىدىن نادامەت ياشلىرىنى ئاققۇزغان بولسا، مۇنۇ شەپقەتلىك ئىشان پىر ئۇنىڭ جاراھەتلەنگەن يۈرىكىگە مەلھەم بولۇپ، ئاشۇ شەپقەتسىز دادىسىدىن چارە مېھرىبانلىقى، كۆيۈم-چانلىقى بىلەن تەسەرلەندۈرۈپ كۆزىدىن ھاياجان ياشلىرىنى ئاق-قۇزماقتا ئىدى.

يولۋاسخان ئاشۇ ئىككى يۈرەك پارسىنىڭ ئۆلتۈرۈلۈشىدە-كى بىردىنبىر سەۋەبكار، ھەقىقىي قاتىل، قان - قەرز ئىگىسىد-نىڭ ئۆزى ئەۋلىيا دەپ چوقۇنۇپ سىزغان سىزىقىدىن چىقماي، پېشىدە ناماز ئوقۇپ يۈرگەن مۇشۇ ھىيلىگەر، ئىككى يۈزلىمىچى مۇناپىق ۋە ۋەھشىي جالات ھىدايتۇللا ئىشان ئىكەنلىكىنى بىل-مەيتتى، بۇنداق بولۇشنى زىنھار خىيالىغىمۇ كەلتۈرمەيتتى، بىلىپ قېلىشىمۇ مەڭگۈ مۇمكىن ئەمەس ئىدى. چۈنكى، ھەرقان-داق سۇيىقەستنىڭ ئىزىنى پۇختىلىق بىلەن پاك - پاكىز ئۆچۈ-رۈپ ئادەتلەنگەن ھىدايتۇللا ئىشان بۇ سۇيىقەستلىك پاجىئەگە بىۋاسىتە قول تىققان ئەڭ ئىشەنچلىك، ئەڭ ساداقەتمەن مۇخلىس-

لسرى موللا ساقى بىلەن موللا ئەھمەتتىن باشقا مۇرىت - مۇخىر
لىسلىرىنى ئاللىقاچان ئۇجۇقتۇرۇۋەتكەندى.

سۇلتان ئابدۇللاخاندا، شاھزادە يولۋاسخاننىڭ ئىككى پەرىزەنتىنىڭ قىساسى ۋە ئۆزىنىڭ شەخسىي ئۆچ - ئاداۋىتى بولسا،
خوجا ھىدايتۇللا ئىشاننىڭ ئاتا قىساسى بار ئىدى. ئۇ ئاشۇ يىلى
قوش گۈمبەزدە دادىسى غوجا مۇھەممەدىۋسۇپ ئىشاننى ئىسھاقىدە -
يەچى سوپى - دەرۋىشلەرنىڭ زەھەرلەپ ئۆلتۈرۈۋەتكەنلىكىنى
بىلىشىمۇ، بۇ ئۆلۈمنىڭ سەۋەبكارى ئەينى ۋاقىتتا دادىسىنىڭ
سالىمىنى قوبۇل قىلماي، ئۇنى قەشقەرگە قايتىپ كېتىشكە مەجبۇر
بۇرلىغان سۇلتان ئابدۇللاخان دەپ قارايتتى. شۇڭلاشقا، ئۇ
شاھزادە يولۋاسخاننى كۈشكۈرتۈپ، سەئىدىيە تەختىنى تارتىۋېلىپ -
لىشقا مۇۋەپپەقىيەت بولغان بولسىمۇ، سۇلتان ئابدۇللاخاننىڭ ھەج
قىلىش باھانىسى بىلەن ھىندىستانغا چىقىپ كېتىپ ئامان قالغاندە -
لىقىدىن كۆپ ھەسرەتلەندى. ھە دېگەندە يولۋاسخاننىڭ يۈرەك
يارىسىنى تاتىلاپ، يۈرىكىدىكى دادىسىغا بولغان ئۆچمەنلىك ئوتتە -
نىڭ ئۈستىگە ياغ چېچىپ، سېھىر - ئەپسۇنلىرى بىلەن بېشىنى
ئايلىندۇرۇپ، ئۇنى دادىسىدىن قىساس ئېلىش ئۈچۈن، كەينىدىن
قاتىل ئەۋەتىپ، ئۆلتۈرۈشكە ھە دەپ كۈشكۈرتتى.

ئىككى پەرىزەنتىنىڭ ھەسرەت پىراقىدا تەلۋىگە ئايلىنغان
شاھزادە يولۋاسخان ئىشاننىڭ ئاستىرتىن يول كۆرسىتىشى بىلەن
ئىككى نەپەر كالا كېسەرنى نۇرغۇن ئالتۇن - كۈمۈش بىلەن
ھىندىستانغا ماغدۇردى. ئۇلار كېتىپ تولۇق ئۆچ ئاي بولغاندا
سۇلتان ئابدۇللاخاننىڭ كاللىسىنى خۇرجۇنغا سېلىپ ئەكەلدى.
دادىسىنىڭ تېنىدىن جۇدا بولغان كاللىسىنى كۆرۈپ، يولۋاسخان
بىردىنلا ئېشىنى تاپقاندەك بولدى - دە، پۇشايمان قىلىپ پەرياد
چەكتى ۋە ئالتۇنلۇق مازىرىغا دەپنە قىلدۇردى. ئەمما، بۇ پاجىدە -
ئەننىڭمۇ ئاساسلىق سەۋەبكارى ئاشۇ پىر بۇزۇرۇكى ھىدايتۇللا
ئىشان ئىكەنلىكىنى زىنھار خىيالغا كەلتۈرمىدى. تېخى ھىدايدە -

تۇللا ئىشاننىڭ ساختا مېھرىبانلىق كۆرسىتىپ بەرگەن تەسەللى-
لىرىدىن تەسىرلىنىپ كۆزىگە ياش ئالدى، ئىشانغا بولغان ھۆر-
مەت، ئىخلاسى ھەسسىلەپ ئاشتى.

سۇلتان يولۋاسخان بىلەن خوجا ھىدايتۇللا ئىشان قارار
قىلغان كۈندە ئىككى تۈمەندىن ئارتۇق ئاتلىق ۋە پىيادە لەشكەر
بىلەن بىر تۈمەندىن ئارتۇق ئىشقىيەچى سوپى لەشكەرنى ئەگەش-
تۈرۈپ جازا يۈرۈشى قىلىش ئۈچۈن ئاقسۇغا قاراپ دەبدەبە-
ئەسئەسە بىلەن يولغا چىقتى.

5

يولۋاسخان بىلەن ھىدايتۇللا ئىشان باشچىلىقىدىكى جازا
يۈرۈشى قىلغۇچى ئۈچ تۈمەندىن ئارتۇق قوشۇننىڭ ئاقسۇغا يې-
قىنىلاپ قالغانلىقىنى ئەھۋال بىلىپ كېلىشكە ئەۋەتكەن ئايغاقچى-
لىرى ئارقىلىق خەۋەر تاپقان ئىسمائىلخان دەرھال ياۋغا تاقابىل
تۇرغۇچى بىر تۈمەندىن ئارتۇق لەشكەرلىرىنى ئاتلاندىرۇپ، ئاق-
سۇ شەھىرىنىڭ سىرتىدىن ئەللىك چاقىرىم يىراقلىقتىكى سايدا
قارارگاھ قۇرۇپ تەق بولۇپ تۇردى.

شۇ كۈنى كۈن ئولتۇرۇشتىن ئاۋۋال يېتىپ كەلگەن يولۋاس-
خان قوشۇنىمۇ ئاقسۇ لەشكەرلىرى بىلەن بەش چاقىرىم ئارىلىق
قالدىرۇپ توختىدى - دە، ئۆز قارارگاھ، چېدىر - بارگاھلىرىنى
جايلاشتۇردى. ئۈچ تۈمەندىن ئارتۇق خان لەشكىرى بۇ كۆز يەتكۈ-
سىز سايىنى تولۇق ئىگىلىگەندى. ئۆز قارارگاھىدىكى كۆزىتىش
مۇنارىسىنىڭ ئۈستىگە چىقىپ ياۋ قوشۇنىغا نەزەر تاشلىغان ئىس-
مائىلخان شۇنچە قاراپمۇ ياۋ قوشۇنىنىڭ ئاخىرقى چېتىگە كۆزى
يەتمەي ۋۇجۇدىنى غەم باستى. ئۇ ياۋ لەشكەرلىرىنىڭ بۇنچىۋالا
كۆپلۈكىنى پەقەتلا خىيالغا كەلتۈرمىگەندى.

— نېمانچە كۆپ لەشكەرلەر بۇ، يولۋاسخان پۈتكۈل قوشۇننى باشلاپ كەلگەندە كىلا قىلىدۇ، — دەپ ئاھ ئوردى ئىسمائىلخان بارگاھ ئالدىغا قايتىپ كەلگەندىن كېيىن كۆڭلىدىكىنى يوشۇر-ماي. ئىسمائىلخاننىڭ ئۇڭى ئۆچكەن چىرايىنى كۆرۈپ مەخدۇم-زادە خوجا ئابدۇللا ئىشاننىڭ قورقۇنچتىن چىرايى تاتىرىپ ئەرۋا-ھى قىرىق گەز ئۇچتى. بېشىدا ھىدايتۇللا ئىشان قىلىچ تەڭلەپ تۇرغاندەك بىلىنىپ، ۋۇجۇدىنى سوغۇق تەر باستى، لەۋلىرى تىترەپ، تىلى گەپكە كەلمەي، تەسۋى سىيرىۋاتقان قوللىرىمۇ تۈزۈك قولاشماي، تىترەپ تۇرغان دىققەت بارماقلىرى تەسۋىس-نىڭ كەھرىۋا دانچىلىرىنى ئايرىيالماي قالدى.

— بۇنچە ئىزتىراپ چېكىپ سەركەردە — لەشكەرلەرنىڭ جاسارىتىگە ھالاقىت يەتكۈزمىگەيلا، ئالىيلىرى، — دەپدى مىرزا باباقبەگ خاتىرجەملىك بىلەن، — جەڭدە يېڭىش — يېڭىلىش بولۇپ تۇرىدۇ، ئەمما غەلبە — نۇسرەتنى لەشكەرلەرنىڭ سانى بەلگىلىيەلىشى ناتايىن.

— ئارى، — دەپ گەپكە لوقما سالدى مەلىكە مۆھتەرەم خېنىم، — ئوزاقى يىلى خان ئاتام سۇلتان ئابدۇللاخان ئالىيلىرىنىڭ پەرمانى بىلەن شاھزادە يولۋاسخانغا جازا يۈرۈشى قىلغان-دىمۇ ھىندىقۇش مىرزا جانابلىرى پەند ئىشلىتىپ، ئازغىنە لەشكەر بىلەن نەچچە ھەسسە كۆپ ياۋ لەشكىرىنى مەغلۇپ قىلغان-دى. شۇنداقمۇ، سەركەردە؟

— شۇنداق، — دەپدى ئاشۇ قېتىملىق جەڭدە يەزەك قوشۇننىڭ سەركەردىسى بولغان شىرئەلى باھادىر مەلىكە مۆھتەرەم خېنىمنىڭ سۆزىنى تەستىقلاپ، — جەڭ تەدبىرىنى پۇختا تۈز-سەكلا ئۇزاق يول جاپاسى تارتىپ، ھېرىپ، چارچىغان بۇ لەشكەرلەرنى مەغلۇپ قىلىمىقىمىز تەس ئەمەس.

— ئەمەس، ياخشى تەدبىرلىرى بولسا ئوتتۇرىغا قويۇش-ماملا، تەقسىرلىرىم، — دەپدى تېخىچە ئەندىشىسى بېسىلمىغان

ئىسمائىلخان .

— ھازىرلا ھۇجۇمغا ئۆتسەك قاراملىق قىلغان بولىمىز، — دېدى مىرزا باباقبەگ ئويلانغان ھالدا، — گەرچە ياۋ لەشكەرلىرى ھېرىپ - چارچاپ كەتكەن بولسىمۇ، تېخى ئۇلارنىڭ جاسارىتى سۇنغىنى يوق. لېكىن، ھۇجۇمغا ئۆتمەي قاراپ تۇرساق ئۇلار بۇ بىر كېچە خاتىرجەم ئۇخلاپ ھاردۇق چىقىرىپ ماغدۇرىغا كېلىۋالىدۇ. مېنىڭچە، بۈگۈن كېچە ئۇلارغا ئارام بەرمىگىنىمىز ياخشى، — مىرزا باباقبەگ ئىسمائىلخانغا قاراپ گېپىنى داۋاملاش- تۇردى، — لەشكەرلىرىمىز كېچىچە ئاز دېگەندە بەش مەرتەم داقا - دۇمباق، ناغرا - سۇنايلىرىنى چېلىپ، چۇقان - سۈرەن سېلىپ، ياۋ لەشكەرلىرىنى ئاقسۇ لەشكەرلىرى كېچىدىن پايدىلىد- نىپ قارارگاھىمىزنى باسقىن قىلغان ئوخشايدۇ، دېگەن تۇيغۇغا كەلتۈرۈپ، پاراكەندە قىلىپ، خاتىرجەم ئۇخلاپ ھاردۇق ئېلىۋې- لىشقا يول قويمىسۇن. بۇنىڭ بىلەن بىرىنچىدىن: ياۋ لەشكەرلى- رىگە ۋەھىمە پەيدا قىلىپ، جاسارىتىنى سۇندۇرغىلى بولىدۇ؛ ئىككىنچىدىن، ئۇيقۇسىز قالدۇرۇپ جىسمانىي جەھەتتىن ھار- دۇرغىلى بولىدۇ. ئۇنىڭدىن باشقا بۈگۈن كېچە ئۈچ نەپەر سەر- كەردە ھەربىرى مىڭدىن لەشكەر ئېلىپ، ياۋ لەشكەر گاھىنىڭ ئوڭ، سول ۋە ئارقا تەرىپىگە تۇيدۇرماي ئۆتۈپ بۆكتۈرمىدە تۇرسۇن. ئەتە ياۋ لەشكەرلىرى بىلەن رەسمىي تۇتۇشقان ۋاقتىد- مىزدا ئۇلارغا دۇمباق چېلىپ بەلگە بېرىمىز. ئۇلار دۇمباق ئاۋازىنى ئاڭلىغان ھامان تەڭلا ئاتلىنىپ، چۇقان - سۈرەن سې- لىپ ياۋغا تېگىش قىلغاي، ئەمما رەسمىي تۇتۇشماي، ياۋ لەش- كەرلىرى قوغلىسا قېچىپ، كەينىگە يانسا قوغلاپ، ئۇلارنىڭ ئۇرۇش سېپىنى پاراكەندە قىلىپ، ئەتراپىمىزدا بۆكتۈرمىدە قوي- غان نۇرغۇن ئاقسۇ لەشكەرلىرى بار ئوخشايدۇ، دېگەن گۇمانغا كەلتۈرگەي. مەن مۇشۇ پاراكەندىچىلىكتىن پايدىلىنىپ، ياۋ قو- شۇنى ئارىسىغا كىرىپ، ئاستانە مۇھاپىزەتچىلەر قوشۇنىنى ئالىي-

لسرىغا ئەل قىلدۇرۇپ كەلگەيمەن. مۇشۇ تەدبىر بىلەن تۇنجى جەڭدىلا ياۋ قوشۇنىنىڭ جاسارىتىنى سۇندۇرالساق كېيىنكى ئىشلاردىن غەم يېمىسەكمۇ بولىدۇ. بۇ تەدبىرنى ئاڭلاپ، ئىسمائىلخاننىڭ چىرايىغا سۇس قان يۈگۈردى.

— ئول ئاستانە مۇھەپىزەتچىلەر قوشۇنىدىكى لەشكەرلەر ئۆزلىرىگە ئەگەشمەي قويىسچۇ، تەقسىرىم، — دېدى تېخچىلا قورقۇنچىسى بېسىلمىغان مەخدۇمزا دەخا ئابدۇللاخان ئىشان. — مەخدۇمزا دەخا پىرى بۇزۇك ھەزرەتلىرى خاتىرجەم بولغاي، — دېدى مىرزا باباقبەگ ئىشەنچ بىلەن، — مەن ئۇزۇن يىل ئاشۇ لەشكەرلەر بىلەن بىللە بولدۇم، ئۇلار مېنى ناھايىتىمۇ ئوبدان چۈشىنىدۇ. ئۇلارنىڭ ماڭا بولغان چەكسىز ساداقىتىدىن ئەنسىرەپلا، شاھزادە يولۋاسخان مېنىڭ ئەرزىمەس كاللامنى ئېلىشقا پېتىنالمىغان.

كېچىچە ئۇدا بەش قېتىم ئاقسۇ قوشۇنى قارارگاھىدىن ياڭ-رىغان داقا - دۇمباق، ناغرا - سۇناي، چۇقان - سۈرەن ساداسى ھېرىپ ھالىدىن كەتكەن يولۋاسخان قوشۇنىنىڭ شېرىن ئۇيقۇسىدىن بېش قېتىم بۇزۇپ، قاتتىق ۋەھىمگە سالدى. ئۇلار ئاقسۇ لەشكەرلىرى كېچە قاراڭغۇسىدىن پايدىلىنىپ، قارارگاھىمىزغا باسقۇن قىلىپ كەلگەن ئوخشايدۇ دەپ ئويلاپ چاچراپ ئورۇنلا-رىدىن تۇرۇشۇپ، قورال - ياراغلىرىنى ئېلىپ تەق بولغاندا داقا - دۇمباق، چۇقان - سۈرەن سادالىرى بىردىنبىلا بېسىلىپ قالاتتى. ھېچ ئىش يوقلۇقىنى بىلىپ قايتىدىن ئورۇنلىرىغا كىرىپ يېتىپ كۆزلىرى ئەمدىلا ئۇيقۇغا ئىلىنسا يەنە چۇقان - سۈرەن سادالىرى كۆتۈرۈلەتتى.

— ئاقسۇ قوشۇنىنىڭ تۇن قاراڭغۇسىدىن پايدىلىنىپ قارار-گاھىمىزنى باسقۇن قىلماقچى بولغانلىقى ئېنىق، — دېدى يولۋاسخان دەككە - دۈككە تۇرغان ھىدايتۇللا ئىشانغا قاراپ.

— ئەمىسە ئول مۇرتەتلەر چۇقان - سۇرەن سالىدۇيۇ نې-
مىشقا باستۇرۇپ كەلمەيدۇ. بۇنىڭ بائىسى نېمەدۇر، قىبلىگا-
ھىم؟ — دېدى ھىدايتۇللا ئىشان ھېچ ئىشقا ئەقلى يەتمەي.
ھىدايتۇللا ئىشاننىڭ يوشۇرۇن قەستلەپ ئادەم ئۆلتۈرۈش
ۋە باشقا ئىشلارغا ھىيلە - مېكر بىلەن تولغان كالىسى بەك
ئىشلىگىنى بىلەن لەشكېرى ئىشلاردىن، جەڭ تەدبىرلىرىدىن
خەۋەرسىز ئىدى.

— ئۇلار بىزنى مۇشۇنداق تەكرار پاراكەندىچىلىككە سېلىش
ئارقىلىق، ياۋ قۇرۇق نەرە تارتقىنى بىلەن باستۇرۇپ كېلىشكە
پېتىنالمىدۇ دېگەن تۇيغۇغا كەلتۈرۈپ، بىخۇد تۇرغان ۋاقتىمىز-
دىن پايدىلىنىپ، ئاندىن ھۇجۇم قىلماقچى، يالغاننىڭ ئاخىرى
راستقا، راستنىڭ ئاخىرى يالغانغا ئايلىنىدۇ. ئۇلارنىڭ بۇ ھىيلە-
سىنى باشقىلار بىلمىگىنى بىلەن مەندىن يوشۇرۇپ بولالمىدۇ،
جانابى قۇتبىل ئەفتابىم .

— دانىشمەنلىكلىرىگە مىڭ - مىڭ تەسەننا، خان ئالىيلە-
رى، — دېدى ھىدايتۇللا ئىشان خاتىرجەم بولۇپ، — ئەمىسە
تېزىرەك بىر تەدبىر قوللانغايلا.

— ياتىشەگ! — دەپ توۋلىدى يولۋاسخان مۇگدەپ ئولتۇر-
غان كوسا ئەمىرگە زەردە بىلەن قاراپ، — مۇگدەپ ئولتۇرماي
دەرھال ھەرقايسى قارارگاھلاردىكى سەركەردىلەرگە پەرمان يەت-
كۈزسىلە. بۈگۈن كېچە بىرمۇ لەشكەرنىڭ ئۇخلىشىغا رۇخسەت
يوق. بارلىق سەركەردە - سەرۋازلار قورال - ياراغلىرىنى تەق
قىلىپ، جەڭگە ھازىر بولۇپ تۇرسۇن. كىمكى پەرمانغا خىلاپلىق
قىلسا كالىسى ئېلىنىدۇ. مۇگدەپ قالغانلارمۇ بۇنىڭ ئىچىدە.
كېچىچە ئۆرە ئولتۇرغان خان لەشكەرلىرىنىڭ كۆزلىرى
ئۇيقۇسىزلىقتىن قان قۇيغاندەك قىزىرىپ كەتكەندى. ئۇلارنىڭ
تۇرقى تولىمۇ روھسىز بولۇپ، توختىماي قۇرۇق ئەسنىشەتتى.
ئۇلار پامدات نامىزىنىمۇ روھسىز ئوقۇشتى. سەجدىگە باش قويدى.

غان پېتىچە خورەككە چۈشۈپ كەتكەنلەرنىڭ ھەددى - ھېسابى يوق ئىدى. بۇ ھالەت يولۋاسخاننىڭ ئوغىسىنى قاينىتتۇرۇپ كەتتى. ئۇ ئۆزىنىڭ ئىسمائىلخاننىڭ ۋەسۋەسىگە سېلىش دامىغا چۈشۈپ كەتكەنلىكىنى شۇ چاغدىلا ھېس قىلدى - دە، غەزەپتىن چىشلىرىنى غۇچۇرلىتاتتى. ئۇزاق يول بېسىپ كەلگەن لەشكەر - لىرىنى بىر كېچە ئارام ئالدۇرۇشنى ئويلاپ، تۈنۈگۈن كەچتە ياۋ لەشكەرلىرى بىلەن ئۇچراشقان ھامان جەڭگە چىقىمغانلىقىدىن كۆپ ئەپسۇسلاندى. بەربىر ئۇنىڭ لەشكەرلىرى ئارام ئالالمىغانىدى.

ناشتىدىن كېيىن ئۆز قارارگاھلىرىدىن ئىككى چاقىرىم ئىلدا گىرىلەپ سەپ تۈزگەن ئۈچ تۈمەندىن ئارتۇق لەشكەرنىڭ ئۇيقۇغا ئەسىر بولۇپ، توختىماي بەس - بەستە ئەسنەشلىرىدىن بۇ ساپ - نىڭ ئاسمىنىدا غەلىتە بىر سادا پەيدا بولغانىدى.

— لەشكەرلەرنىڭ بۇ ھالىتى بىلەن قانداقمۇ ئۇنۇقلۇق جەڭ قىلغىلى بولۇر، — دېدى يولۋاسخان ئىلاجسىز قالغان ھالدا بېشى قېتىپ.

— ئۇنداق بولسا بۈگۈن چىقمايلى، كۈندۈزدە ياۋ لەشكەرلەردى تۇيۇقسىز باسقۇن قىلىشقا پېتىنالماس. لەشكەرلەر بولسا بىر ئۇخلاپ ئەسلىگە كېلىۋالغاي.

— ئۇنداق قىلىشقا تېخىمۇ بولمايدۇ، پىرىم، — دېدى يولۋاسخان ئېتىراز بىلىدۈرۈپ، — بىزنىڭ ئوزۇق - تۈلۈك، يەم - خەشەكلىرىمىز چەكلىك. ئۈچ تۈمەندىن ئارتۇق لەشكەر مۇشۇنداق جەڭ قىلماي يېتىپ يەۋىرىدىغان بولسا، تاغۇ توشۇمايدۇ. چاقماق تېزلىكىدە جەڭ قىلىپ، ئاقسۇنى پەتھە قىلمايدىغان بولساق، ئوزۇق - تۈلۈك مەسلىسىمۇ بېشىمىزغا زور بىر بالا بولىدۇ. قورساقتىن ئىبارەت بۇ دۈشمەنگە تاقابىل تۇرماق ئالدىمىزدا تۇرغان ياۋۇز دۈشمەنگە تاقابىل تۇرماقتىنمۇ بەسى مۈشكۈل.

— ئۇنداقتا لەشكەرلەرنىڭ ئۇيقۇسىنى قاقچۇرۇپ، جاسارد-
 تىنى ئۇرغۇتۇشنىڭ ئامالنى مەن قىلاي، — دېدى ھىدايتۇللا
 ئىشان كۆڭلىگە بىر پىلاننى پۈكۈپ.
 ئاقسۇ لەشكەرلىرى ئۆز قارارگاھلىرىدىن ئىككى چاقىرىم
 ئىلگىرىلەپ، سەپ تۈزۈپ بولغۇچە، يولۋاسخان قوشۇنىنىڭ سەپ-
 پىدىن كۆتۈرۈلگەن جەررە - ساما سادالىرى پەلەككە يەتتى.
 سوپى لەشكەرلەر بىلەن خان لەشكەرلىرىدىن تۈزۈلگەن بىرلەشمە
 قوشۇن قوللىرىدا جەڭ قوراللىرىنى مەھكەم تۇتقىنىچە «ھۆم
 ئاللاھ، ھۆم - ھۆم!» دېيىشىپ جەررە سېلىشقىنىچە، يەرگە
 گۈلۈپ - گۈلۈپ دەسسەپ ھەرە تارتىشماق (ساما) ئۇسسۇلى
 ئويناشقا باشلىدى. ھەر بىر توپتىن ئىككى - ئۈچ ھاپىز بىر
 يەرگە كېلىۋېلىپ، ئاۋازىنى بولدى دېگۈچە قويۇپ بېرىپ ھۆك-
 مەت ئوقۇشاتتى. باشقا لەشكەرلەر بۇنىڭغا جور بولۇپ، پۈتكۈل
 ۋۇجۇدى بىلەن جەررە سېلىشاتتى، يەرگە گۈلۈپ - گۈلۈپ
 دەسسەشتى.

جانىڭ قىيناپ، زوقۇم چايناپ ئاشىق بولغىن،
 ياشىڭ تۆكۈپ، كۆزۈڭ سۇلاپ سادىق بولغىن.
 ئاندىن كېيىن دەرگاھىغا لايىق بولغىن،
 جانىڭ بەرسەڭ، رەھىم ئەيلىسە جانان بولۇر.
 ھۆم ئاللاھ ھۆم - ھۆم!
 ھۇۋۇى ئاللاھ ھۆم!

.....

تەۋبە قىلىپ ھەققە يانغان ئاشىقلارغا
 بېھىشت ئىچرە تۆرت ئېرىقتا شەرىئەتى بار.
 تەۋبە قىلماي، ھەققە يانمىغان غاپىللارغا
 تار لەھەدەتە قاتتىق ئازاب، ھەسرەتى بار. ①

① ② بۇلار كلاسسىك شائىر ئەھمەد يەسەۋىنىڭ شېئىرى.

ھۆم ئاللاھ ھۆم - ھۆم!
ھۆۋۋى ئاللاھ ھۆم!

ھىدايتۇللا ئىشاننىڭ لەشكەرلەرنىڭ روھىنى ئۇرغۇتۇپ،
ئۇيقۇسىنى قاچۇرۇش ئۈچۈن تۈزگەن بۇ «جەررە - ساما» تەدبى-
رى تېزلا ئۈنۈمنى كۆرسەتتى. لەشكەرلەر جەررە سېلىپ توۋ-
لاشقىنچە روھلىنىپ كېتىپ باراتتى. يەرگە گۈلۈپلىتىپ دەس-
سەشلىرىدىن كۆتۈرۈلگەن ئاچچىق شور - بوغۇنلار كۆزلىرىگە،
ئېغىز - بۇرۇنلىرىغا كىرىپ ئېچىشتۇرۇپ، چۈشكۈرتۈپ، ئۈي-
قۇلىرىنى قاچۇرۇۋەتكەندى. ئۈچ تۈمەندىن ئارتۇق لەشكەرنىڭ
بىرلىكتە توۋلىغان جەررە - ساما سادالىرىدىن پۈتكۈل ساي
تستىرەپ، تاغۇ تاشلار ھەيۋەتلىك ئەكس سادا قايتۇراتتى.

قىيامەتنىڭ بىر كۈنى ئەللىك مىڭ يىلچە بولۇر،
بۇ دۇنيانى سانچە يىل، قانچە يىل بولۇر.
قىيامەت كۈنى يەتمىش يىل ئوتتا قالۇر،
تۆۋە قىلغان قۇللار كۆپەيمەس مۆھلەتى بار. ②
ھۆم ئاللاھ ھۆم - ھۆم!
ھۆۋۋى ئاللاھ، ھۆم!

مانا ئەمدى ئاقسۇ لەشكەرلىرى بۇ ۋەھىملىك جەررە -
سامادىن ساراسىمىگە چۈشۈپ قالغانىدى. ئىسمائىلخانمۇ ئات
ئۈستىدە مەغرۇر ئولتۇرغىنى بىلەن ئىچىدە مۇزلاپ كېتىپ بارا-
تتى. مەخدۇمزا دە خوجا ئابدۇللا ئىشان بولسا، ئات ئۈستىدىن
يىقىلىپ چۈشۈپ كۈلكىگە قالماسلىق ئۈچۈن ئېگەرنىڭ قۇش
بېشىنى ئىككى قولى بىلەن مەھكەم تۇتۇۋالغانىدى.

— جەررە - ساما سېلىپ، تېرىسىگە سىغماي قالغىنىنى
كۆرمەيدىغان، بۇ سايىنى خانىقا كۆرۈپ قالدىمۇ ئۇلار. ھېلى

كۆرىدۇ تېخى بۇ ساينىڭ خانىقا ئەمەس، قەبرىگاھ ئىكەنلىكىنى، — دەدى ئىسمائىلخاننىڭ قېشىدا ئەينى يىلى سۇلتان ئابدۇللاخان سوۋغا قىلغان ھېلىقى «قارا تۇلپار» غا مىنىۋالغان مەلىكە مۆھتەرەم خېنىم مەنستىمگەن ھالدا، — قاراپ تۇرسىلا، خان ئاتا، مەن ئۇلارنىڭ بۇ جەررە - ساماسىنى ھازىرلا توختىتىمەن.

مەلىكە مۆھتەرەم خېنىم شۇنداق دەدى - دە، كۆن ئوقدان - دىن بىر تال ساداقنى ئېلىپ ياغا سالدى - دە، ئېتىنى يەڭگىل بىقىندى. شۇ ھامان قارا تۇلپار ياۋ لەشكەرلىرى سېپىگە ئوق - تەك ئۇچتى. مەلىكە مۆھتەرەم خېنىم ياۋ سېپىگە قىرىق - ئەللىك قەدەم ئارىلىق قالغاندا، سەپنىڭ ئالدىدىكى ئات ئۈستىدە بەخىرامان ئولتۇرغىنىچە جەررە - ساماغا ماسلىشىپ بېشىنى ئالدى - كەينىگە گىلىدىڭلىتىپ تۇرغان سەركەردىنىڭ كۆزىنى نىشانلاپ ياننىڭ كىرىپىنى قويۇۋەتتى. ۋىڭىلداپ ئۇچۇپ بارغان ساداق بىخەستە تۇرغان سەركەردىنىڭ نەق سول كۆزىگە بېرىپ قالدۇ، ھېلىقى سەركەردە يارىلانغان شىردەك دەھشەتلىك ھۆر - كىرەپ ئات ئۈستىدىن موللاق ئېتىپ يىقىلدى. شۇ ھامان ياۋ لەشكەرلىرىنىڭ سېپى قالايمىقانلاشتى. پەلەكنى قۇچقان جەررە - ساما سادالىرى باش تەرەپتىن پەسىيىپ بارغىنىچە ئاستا - ئاستا تۆۋەنلىدى، كېيىن پۈتۈنلەي ئۆچتى.

ئىسمائىلخان يېنىغا چاقماق تېزلىكىدە قايتىپ كەلگەن جەن - يەن قىزى مەلىكە مۆھتەرەم خېنىمنىڭ بۇ كارامىتىگە ھەم ھەيران بولدى، ھەم قايىل بولدى. مەلىكىنىڭ بۇ باھادىرلىقىنى ئۆز كۆزى بىلەن كۆرگەن ئاقسۇ قوشۇنلىرى بارىكالا ئېيتىشتى. جەررە ساداسىدىن ۋۇجۇدىنى قاپلىۋالغان ۋەھىمە تارقىلىپ، سۈرەن - چۇقان سېلىشىپ نەرە تارتىشقا باشلىدى.

ئىككى تەرەپ لەشكەرلىرىنىڭ ئوقياچىلىرى بىر - بىرىگە قارىتىپ بىر پەس ئوقيا ئېتىشتى. ھەر ئىككى تەرەپنىڭ لەشكەر -

لىرى قالقانلىرى بىلەن يا ئوقىدىن مۇداپىئەلىنىشتى. سۇلتان يولۋاسخان لەشكەرلىرىنى ئوقيا ئېتىشتىن توختىپ، سەركەردىلىرىنى باشلاپ ئالدىغا يۈز قەدەم ئىلگىرىلەپ توختىدى. خوجا ھىدايتۇللا ئىشاندىن باشقىلىرىنىڭ ھەممىسى جەڭ كىيىملىرى كىيىشكەن بولۇپ، پولات دۇبۇلغىلىرىنىڭ قۇببىلىرى قۇياش نۇرىدا ۋال - ۋۇل قىلىپ كۆز چاقاتتى. بېشىغا ئاق سەللە ئوراپ، ئاق يەكتەك كىيىپ، ئاق تۇلپارغا مىنىۋالغان ھىدايتۇللا ئىشاننىڭ سۆلەتلىك تۇرقى ئالاھىدە كۆزگە چېلىقاتتى. ئۇ ھېلىھەم ئات ئۈستىدە ئولتۇرۇپ قولىدىكى كەھرېۋا تەسۋىنى توختىماي سىيرىتتى. لەۋلىرى خۇددى ئەپ-سۇن ئوقۇۋاتقاندەك توختىماي مىدىرلايتتى. بۇلارنىڭ دەل ئوتتۇرىسىدا تۇرغان يولۋاسخان بېشىدىكى ئالتۇن دۇبۇلغا ئۈچىسىدىكى زەرباب شاھانە لىباس بىلەن خۇددى ئالتۇن ئۈزۈكنىڭ ياقۇت كۆزىدەك ئالاھىدە كۆزگە تاشلىناتتى. ئۇنىڭ ئارقىسىدىكى تۇغ-چى لەشكەرلەر كۆتۈرۈۋالغان يۈزلىگەن تۇغ - ئەلەملەر كۆكتە ھەيۋەتلىك لەپىلەيتتى.

ئىسمائىلخانمۇ سەركەردىلىرىنى باشلاپ يولۋاسخان بىلەن يۈز قەدەم ئارىلىق قالدۇرۇپ توختىدى. مەلىكە مۆھتەرەم خې-نىمنىڭ بايا كۆرسەتكەن باھادىرلىقى بىلەن ئۇنىڭ ۋۇجۇدىدىكى ۋەھىمە پۈتۈنلەي تارقىلىپ كەتكەن بولۇپ، ئات ئۈستىدە تولىمۇ مەغرۇر ئولتۇراتتى. ئىسمائىلخاننىڭ دۇبۇلغا - ساۋۇت كىيىپ، تولۇق قوراللانغان سەركەردىلىرى ئارىسىدا ۋۇجۇدىدىكى ۋەھىمىسى تېخىچە بېسىلمىغان مەخدۇمزادە خوجا ئابدۇللا ئىشان ئېتىنىڭ تىزگىنىنى كەينىگە بۇراپ، جېنىنى ياقىغا ئېلىپ قا-چىدىغاندەك ئەلپازدا تۈگۈلۈپ ئولتۇراتتى. كۆزىنى ياۋ لەشكەر-لىرىگە ئەمەس، ئېتىنىڭ بېشىغا تىكىۋالغانىدى.

— ئەسسالامۇ ئەلەيكۇم، ئى مۆھتەرەم تاغا، — دەپ ئات ئۈستىدىلا ئىسمائىلخانغا سالام بەردى يولۋاسخان، — ئەھۋاللىرى

ياخشىمۇ؟

— ۋە ئەلەيكۇم ئەسسالام، شاھزادەم، — دەپدى ئىسمائىلخان.
مۇسالامنى ئىلىك ئېلىپ، يولۋاسخاننى خان ئالىلىرى دەپ
ئاتماستىن، — بۇنچە ھەرەج تارتىپ ئاقسۇ دىيارىغا قەدەم كەلتۈ-
رۈشلىرىنىڭ بائىسى نېمىكىن؟

— تەشۋىشلەنمىگەيلا، تاغا، — دەپدى يولۋاسخان ئۆزىنى
خاتىرجەم تۇتۇشقا تىرىشىپ، — ئاقسۇ دىيارىغا قەدەم كەلتۈرۈ-
شۈمنىڭ بائىسى شۇكى، بىرىنچىدىن، سىزكى قېرىندىشىم بول-
مىش ئاغايى بۇزۇكقا سالام بېرىش؛ ئىككىنچىدىن، تەسەررۇپ
زېمىنىم بولمىش بول ئاقسۇ ھۇدۇتلىقنى كۆزدىن كەچۈرۈش.
بۇنىڭدىن ئۆزگە مۇددەئايىم يوقتۇر.

يولۋاسخان ئۆزىنىڭ خاقانلىق ئورنىنى پەش قىلىش ئارقى-
لىق ئىسمائىلخانغا ئۆزىنىڭ قول ئاستىدىكى بىر يۇرتنىڭ ئائىبى
ۋە ئەمىرى ئىكەنلىكىنى ئەسكەرتىۋاتاتتى.

— مېھماندارچىلىققا كەلدىم دېگىنىڭىز بىلەن ئارقىڭىزدا
قىلىچ يالىڭاچلاپ تۇرغان تۈمەنلىگەن لەشكەرلىرىڭىز تۇرسا،
نېچۈن تەشۋىشلەنمىگەيمەن، شاھزادەم.

— بۇ لەشكەرلەر سىزگە قىلچىلىك زەرەر يەتكۈزمىگەي،
تاغا، — دەپدى يولۋاسخان، — پەقەت سىزنىڭ ھامىيلىقىڭىزغا
ئېرىشكەن ئەھلى سۈلۈكىمىزنىڭ ئەشەددىي دۈشمىنى مۇرتەت
خوجا ئابدۇللا ئىشان بىلەن خانلىقىمىزنىڭ ئاسىيسى ئەمىر مىرزا
باباقبەگ قاتارلىق مۇناپىق، ساتقۇن ئەمىرلەرنى تاپشۇرۇپ بەر-
سىڭىزلا لەشكەرلىرىم ئاستانگە قايتىدۇ. سىزمۇ بۇ ھۇدۇتلىقتا
خاتىرجەم ئائىب ۋە ئەمىرلىكتە قېلىۋېرىسىز...

— بولدى بەس! — دەپ ۋارقىرىدى ئىسمائىلخان، — تولا
ھەددىڭىزدىن ئاشماڭ، شاھزادەم. كىمىنىڭ خانلىقىمىزنىڭ ئا-
سىيسى ئىكەنلىكىنى مەن ئوبدان بىلىمەن. ئەسلىدە خانلىق سەل-
تەننى ئاكام سۇلتان ئابدۇللاخاندىن كېيىن، بابايى بۇزۇك

سۇلتان ئابدۇرەشىدخان ئالىيلىرىدىن داۋاملىشىپ كېلىۋاتقان ئۇدۇم بويىچە، خاننىڭ چوڭ ئىنىسى بولمىش ماڭا مەنسۇپ بولۇشى كېرەك ئىدى. ئەمما، ئاكام سۇلتان ئابدۇللاخان بۇ ئۇدۇمنى بۇزۇپ، ئۆز پۇشتى بولمىش چوڭ ئوغلى بولغان سىز شاھزادىگە تەختىنى ئۆتۈنۈپ بېرىش نىيىتىدە ۋەلىگەھدىلىك يار. لىقىنى ماڭا ئەمەس سىزگە چۈشۈردى. بىز ئىنىلىرىنى دۈشمەن قاتارىدا كۆرۈپ، ئوردىدىن چەتلەشتۈرۈش مەقسىتىدە ياقا يۇرتلارغا ئەۋەتمەۋەتتى. خۇدانىڭ بۇيرۇغىنى شۇ ئوخشايدۇ دەپ، بۇنىڭغىمۇ مەيلى دېدۇق. ئەمما، سىز تەختتە ئولتۇرۇشقا ئالدىد. راپ، پوستىڭىزغا كىرىۋالغان بىر قىسىم سۇخەنچى، قارا يۈز، ناشۇكۈر مۇناپىقلارنىڭ كۈشكۈرتىشى بىلەن ئۆز ئاتىڭىزغا چاپقۇن قىلىدىڭىز، ھەتتا ھەددىڭىزدىن ئېشىپ ئاستانىگە لەشكەر تارتىد. ئىز. ئانا نەسبەتىگە قۇلاق سالماي ياتلارنىڭ گېپىگە كىردى. ئىز، ئاخىرىدا ئۆز قېرىندىشىڭىز بولمىش سۇلتان ئابدۇمۆمىند. خان شاھزادىنى ئولتۇرۇپ تەختىنى تارتىۋالدىڭىز. ئەسلىدە مۇ. شۇنىڭ بىلەنلا بولدى قىلىشىڭىز ياخشى بولاتتى. ئەمما، خاند. لىق قانۇن - جاساقلارغا ئۆز بېشىمچىلىك بىلەن تۈزىتىش كىر. گۈزۈپ، سۈلۈك تەرغىباتى ۋە سۈلۈك تەقىبى ئېلىپ باردىڭىز. مۇشۇ سەۋەبتىن نۇرغۇن بىگۇناھ، ئاددىي ئاۋام رەھىمسىزلەرچە ئۆلتۈرۈلدى، خانىۋەيران بولدى. ئەل - يۇرت ئازاب دېڭىزىدا قالدى. ئاتا كۆرگەن تەۋەررۈك ئەمىرلەرنى ئەتىۋارلاپ ئىشلىد. تىشتە يوق ئۇلارغا ئاسىي دېگەن بوھتاننى چاپلاپ كالىسىنى ئالدىڭىز، خورلىدىڭىز، مانا ئەمدى نومۇس قىلماي مەندەك ئاتا يوللۇق تاغىڭىزنى جازالىماق بولۇپ لەشكەر تارتىپ كېلىپسىز. ئېيتىڭا، ھەممە نىيەت - ئىقبالىڭىز ئويۇنچۇق تۇرسا، ئاۋارە بولۇپ يوشۇرۇشىڭىز نەھاجەت. ئۇنىڭ ئۈستىگە سىزدەك بىر ئاتا قاتلىدىن قانداقمۇ ۋاپا كۈتكىلى بولسۇن.

— سىزنى ئاشۇ ئاسىي مۇرتەتلەر ئازدۇرۇپ كېتىپتۇ،

تاغا، — دەدى يولۋاسخان گەپ يورغىلىتىپ، — شۇ تاپتا سىزگە يۈرەك — باغرىمنى يېرىپ كۆرسەتسەممۇ بېھۋەدە ئاۋارە بولىدىغان ئوخشايمەن. سىزگە ئەڭ ئاخىرقى مەسلىھەتتىم شۇكى، ئاقسۇدەكى ئاۋام — رەئىيەتنى بالا — قازادىن ساقلاپ قالاي، بۇ ھۇدۇد — لۇققا ئىززەتتىم بىلەن يۇرتدارچىلىق قىلاي، دەپسىڭىز، ھېلىقى مۇرتەت ئاسىيلارنى ئۆز قولىڭىز بىلەن باغلاپ ماڭا تاپشۇرۇڭ. قالدى ئىشلار سىزنىڭ ئىختىيارىڭىزچە بولسۇن.

— مېنىڭمۇ شۇنداق قىلغۇم بار. ئەمما، باشقىلار ئۇنماس — مەكەن، — دەدى ئىسمائىلخان يولۋاسخاننى قەستەن كولدۇر — لىتىپ.

— كەمكەن ئۇ سىزنىڭ گېپىڭىزگە كىرمەيدىغان؟
— ئەنە ئاۋۇ باھادىرلار، — دەدى ئىسمائىلخان مەسخىردە — لىك كۈلگىنىچە ئارقىسىدىكى لەشكەرلەرنى كۆرسىتىپ.
يولۋاسخان تاغىسىنىڭ جاۋابىنى ئاڭلاپ غەزەپتىن تىترىدى، چىشلىرى غۇچۇرلىدى.

— مەيلى ئەمىسە، ھۆرمەت قىلىمىدى دەپ مەندىن رەنجىمە — گەيسىز، — يولۋاسخان شۇنداق دەدى — دە، ئارقىسىغا قاراپ قامچىسىنى شىلتىدى، — قېنى سەركەردە، لەشكەرلىرىم، بۇ ئاسىي مۇرتەتلەرنى رەھىم قىلماي قىرىڭلار.

ھەر ئىككى تەرەپنىڭ لەشكەرلىرى بىر — بىرىگە قاراپ شىددەت بىلەن تاشلاندى. قىلىچلار نەق بويۇننى نىشانلاپ چېپىلدى. نەيزىلەر دەل يۈرەكنى نىشانلاپ سانجىلدى. جەڭ قوراللىرىنىڭ بىر — بىرىگە زەرب بىلەن ئۇرۇلۇشىدىن چىققان جاڭ — جۇڭ، جارق — جۇرۇق سادالىرى بىلەن تىخ زەربىسىدىن ئېچىنىشلىق نالە قىلغان لەشكەرلەرنىڭ نالە — پەريادى پۈتكۈل ساينى لەرزىگە كەلتۈرمەكتە ئىدى.

شۇ ئەسنادا ئىسمائىلخان قوشۇنىدىن جەڭ دۇمباقلىرى گۈمبۈرلەپ، بۆكتۈرمىدىكى لەشكەرلەرگە بەلگە بەردى، شۇ ھا —

مان يولۋاسخان قوشۇننىڭ ئوڭ - سول ۋە ئارقا تەرىپىدىن ئۈچ توپ لەشكەرلەر ئاتلىرىنىڭ قۇيرۇقىغا قۇرۇق شاخلارنى سۈرىپ تىپ، سايدا قويۇق توپا - تۇمان پەيدا قىلغىنىچە ياۋ قوشۇنىغا ھۇجۇم باشلىدى. ئاسمان - پەلەككە كۆتۈرۈلگەن توپا - تۇمان ئارىسىدىن ئېتىلىپ چىققان لەشكەرلەرنىڭ سانىنى بىلەلمىگەن يولۋاسخان لەشكەرلىرى ساراسىمىگە چۈشتى، جەڭ سېپى بۇزۇلدى. ئۇلار يا ئالدىدىكى ياۋغا تاقابىل تۇرۇشنى، يا كەينىدىن كەلگەن دۈشمەن بىلەن جەڭ قىلىشنى بىلەلمەي گاڭگىرىدى، جاسارتى سۇسلاشتى.

بىر توپ قورۇقچى لەشكەرنىڭ ھەمراھلىقىدا يولۋاسخان لەشكەرلىرىنىڭ سېپىگە باستۇرۇپ كىرگەن مىرزى باباقبەگ ئاۋا-زىنىڭ بارىچە تۈۋلىماقتا ئىدى:

— ئى ئاستاننىڭ باھادىر ئارىسلانلىرى، مەن سىلەرنىڭ ئەمىرىڭلار مىرزى باباقبەگ بولۇرمەن. ئەدلىۋ ئادالەتنى ياقلايدىغى-نىڭلار ماڭا ئەگىشىڭلار. تەخت ئوغرىسى يولۋاسخانغا ئەگىشىپ بېھۋەدە قان تۆكمەڭلار. بۈيۈك سەئىدىيە سەلتەنتىنىڭ ھەقىقىي تىنچلىقىنى قوغداشنى خالايدىغىنىڭلار مەن بىلەن يۈرۈڭلار. ئى ئاستاننىڭ باھادىر ئارىسلانلىرى، مەن سىلەرنىڭ ئەمىرىڭلار مىرزى باباقبەگ بولۇرمەن ...

مىرزى باباقبەگنى كۆرۈپ تونۇغانلار، ئاۋازىنى ئاڭلاپ پەرق ئەتكەنلەر دەرھال ئەتراپىدىكى سەپداشلىرىغا خەۋەر يەتكۈزۈپ، مىرزى باباقبەگنىڭ كەينىدىن ئەگەشتى - دە، نەيزىسىنىڭ ئۇچى-نى كەينىگە قاراتتى.

جەڭ سېپىنىڭ قالايمىقانلىشىپ كەتكىنى، لەشكەرلەرنىڭ جاسارتىنىڭ سۇسلاپ كېتىپ بارغانلىقىنى كۆرگەن يولۋاسخان ئەھۋالنىڭ چاتاقلىقىنى ھېس قىلىپ لەشكەرلىرىگە ئۆز قارار-گاھلىرىغا چېكىنىشكە پەرمان چۈشۈردى.

يولۋاسخان لەشكەرلىرىنىڭ چېكىنىۋاتقانلىقىنى كۆرۈپ،

ئىسمائىلخانمۇ لەشكەرلىرىگە جەڭنى توختىتىشقا بۇيرۇق بەردى .
بىر ئاش پىشىم ۋاقىت ئېلىپ بېرىلغان . شىددەتلىك مەيدان ئۇرۇ-
شىدا يولۋاسخاننىڭ ئۇيقۇسىزلىق ، سەپەر ھاردۇقى چىرمىۋالغان
لەشكەرلىرىدىن ئۈچ مىڭدىن ئارتۇقى جېنىدىن جۇدا بولغانىدى .
ئۈچ مىڭغا يېقىن لەشكىرى ئېغىر جازاھەتلەنگەنىدى . مىرزا
باپاقبەگكە ئەگىشىپ ، ئىسمائىلخانغا ئۆتۈپ كەتكەنلەرنىڭ سانىمۇ
بەش مىڭدىن ئاشقاندى . ھىدايتۇللا ئىشاننىڭ سوپى لەشكەرلە-
رىنىڭ يېرىمى دېگۈدەك قىرىلىپ كەتكەنىدى . ئىسمائىلخان قو-
شۇندىنمۇ مىڭدىن ئارتۇق لەشكەر ئۆلگەن ، ئىككى مىڭغا يېقىن
لەشكەر ئېغىر يارىلانغانىدى .

يولۋاسخان لەشكەرلىرىگە يەتكەن بۇ ئېغىر تالاپەتتىن ۋە
ئاستانە مۇھاپىزەتچى قوشۇنىنىڭ قىلغان ئاسىيلىقىدىن قاتتىق
غەمگە پاتتى . بارگاھى ئالدىغا يوقلاپ كەلگەن پىر ئۇستازى
ھىدايتۇللا ئىشانغىمۇ قاپقىنى تۈرۈپ چىراي ئاچمىدى .

6

— بارلىق قارارگاھلارغا پەرمان ، — دېدى يولۋاسخان قور-
قۇپ تىترەپ تۇرغان ياتىشىپكىگە قاراپ ، — لەشكەرلەر قورس-
قىنى توقلىۋالغاندىن كېيىن پېشىن ، ئەسىر نامازلىرىنى ئوقۇ-
ماي ، قېنىپ ئۇخلىۋالسۇن .

يولۋاسخاننىڭ بۇ غەلىتە پەرمانى خوجا ھىدايتۇللا ئىشاننى
ئەنئەنە جۈپكە سالىدى . «پېشىن ، ئەسىر نامازلىرىنى ئوقۇمىسۇن
دېگىنى قانداق گەپ ئۆزى . بۇمۇ لەشكىرىي تەدبىرىمدۇر . بۇنداق
ۋاقىتتا نامازنى قازا قىلىش ئەمەس ، بەلكىم ۋاقتى - قەرەلىدە
ئۆتەپ ، ئاللاتائالادىن غەلبە - نۇسرەت ئاتا قىلىشنى تىلەش
كېرەك ئىدىغۇ ...»

يولۋاسخان سەيخانسىغا تولدۇرۇپ نەشە سېلىنغان، دەستىدە
سىگە قىممەت باھالىق رەڭدار تاشلاردىن كۆز قويۇپ نەقىشلەنگەن
چىرايلىق چىلىمنى خۇمارلىق بىرنەچچىنى شوربۇتەتكەندىن كېيىن
يىن ھىدايتۇللا ئىشانغا تەڭلىدى.

— چېكىپ قويسىلا، پىرىم، ھاردۇقنى ئالىدۇ.

ئىشان گەپ - سۆزسىز چىلىمنى قولىغا ئالدى - دە،
خۇددى دەم تارتىپ كەتمەكچى بولغاندەك، بارلىق ۋۇجۇدى بىلەن
شوربۇدى، ئېغىز - بۇرۇنلىرىدىن يەڭدەك كۆكۈچ تۈتۈن
تۈرۈلۈپ - تۈرۈلۈپ چىقتى. بارگاھى ئالىدىكى ئىككى مەھرەم
ئۇلارنىڭ پۇت - قوللىرىنى يۇمشاق تۇتۇۋاتاتتى.

— لەشكەرلەرنى ناماز ئوقۇشقىمۇ قويماي ئۇخلاشقا پەرمان
بەردىلە، ئانھەزىرىتىم، — دېدى ھىدايتۇللا ئىشان كۆڭلىدىكى
تۈگۈچنى يېشىشقا تىرىشىپ، — دېمىسىمۇ ئۇلار بەك چارچاپ
كەتتى، ئارام ئالمىسىمۇ بولماس. ئەمما، ياۋ لەشكەرلىرى بۇر-
نمىزنىڭ تېگىدىلا تۇرۇپتۇ. تۇنجى جەڭدە نۇسرەت ئۇلارغا يۈز-
لەندى. ئالمادىس ئۇلار قارىنىنى توقلىۋالغاندىن كېيىن، غەلە-
بىسىگە تەمەننا قويۇپ قارارگاھىمىزگە باستۇرۇپ كېلىپ
قالسا...

— خاتىرجەم بولسىلا، بۇزۇكۋارىم، — دېدى يولۋاسخان
ئىشاننىڭ ئاغزىدىكى گەپنى تارتىۋېلىپ، — ئۇلارمۇ ھاردى،
چارچىدى. لەشكەرلىرىنى تەرتىپكە سالدى، ئەڭ تېز كەلگەندىمۇ
خۇپتەندىن بۇرۇن قارارگاھىمىزغا تېگىش قىلالمايدۇ.

مەھرەملەر داستىخان سېلىپ داستىخان ئۈستىنى دۈملەپ
پىشۇرغان قوزا گۆشى، باچكا كاۋىپى، بادام - ياڭاق مېغىزى
ۋە ياغلىق توقاچ بىلەن كۆمۈۋەتتى.

— شاراب كەلتۈرۈڭلار، — دېدى يولۋاسخان قاپىقىنى

تۈرۈپ. شۇ ھامان مەھرەملەر داستىخانغا ئىككى خۇمرا شاراب بىلەن ئىككى كۈمۈش كاسا كەلتۈردى - دە، كاسىغا لىقلاپ شاراب قۇيدى.

— قېنى ئالسىلا، بۇزۇكۋارىم. شاراب ئىچكەچ قورساقنى راسا بىر ئەستەرلەيلى، — دېدى يولۋاسخان باچكا كاۋىپىنى ئىش-تىھا بىلەن يېگەچ. ھىدايتۇللا ئىشان يولۋاسخان بىلەن پات - پات شارابىزلىق قىلىپ ئۆلپەتلىشەتتى. شەرىئەت ئەھكاملىرىغا قاتتىق رىئايە قىلىپ ئادەتلەنگەن ئاددىي خەلق، ئىسلام ئەقىدىسىدە ھارام دەپ چەكلەنگەن شارابنى ئىچىش تۈگۈل، شاراب ئىچىلگەن قاچىلاردىمۇ تاماق يېيىشنى قاتتىق گۇناھ، دەپ بىلەتتى. دىن پېشىۋاسى، سۈلۈك يولباشچىسى، ئەۋلىيا، قۇتبىل - ئەق-تاب، سۇلتانۇل - مۇھەققىس، ۋەلىيۇللا دەپ قاتتىق چوقۇندىدىغان خوجا ھىدايتۇللا ئىشاننىڭ كۈن ئاتلاپ شارابخورلۇق قىلىدىغانلىقىنى زىنھار بىلمەيتتى، ھەتتا خىيالغىمۇ كەلتۈرمەيتتى. يۇمشاق قوزا گۆشى، تەملىك ۋە قۇۋۋەتلىك باچكا كاۋد-پىنى تويغۇچە يەپ، شارابنى قانغۇچە ئىچكەن ھىدايتۇللا ئىشان خېلى ئوبدان كەيپ بولغان بولۇپ، مۈگدەشكە باشلىغانىدى.

— قانداق، ئەمدى بىر ئاز ئارام ئېلىۋالاملا، بۇزۇكۋارىم، — دېدى يولۋاسخان ھىدايتۇللا ئىشاننى يەڭگىل نوقۇپ. ئىشان چۆچۈپ بېشىنى كۆتۈردى - دە: «خوش، شۇنداق قىلايلى» دېگىنىچە ئورنىدىن قوزغالدى ۋە شاراب كەيپىدە ئەلەڭ - سەلەڭ دەسسگىنىچە ئۆزىنىڭ خاس چېدىرىغا قاراپ ماڭدى. بۇ چاغدا كۈن ئولتۇرغان بولۇپ، زېمىنغا تون پەردىسى يېيىلىشقا باشلىغانىدى.

بارگاہی ئالیغا يىغىلغان ئىسمائىلخاننىڭ بارلىق سەركەر-
دىلىرى غەلبە تەنتەنىسىگە چۆمگەندى.

— ئەمىر مىرزا باباقبەگ جانابلىرىنىڭ بۇ تەدبىرى ھەقىقە-
تەن قالتىس ئۈنۈم بەردى.

— شۇنى دەپسە، خېلى جەڭلەرنى كۆرگەنمەن. لېكىن،
بۈگۈنكىدەك ئاز لەشكەر بىلەن كۆپ لەشكەرنى ۋەسۋەسىگە سې-
لىپ غەلبە قىلغاننى كۆرمەپتەنمەن.

— تەدبىر پۇختا بولسا، لەشكەرلەرنىڭ ئاز - كۆپلۈكىدىن
ئانچە ۋايىم يېمىگۈلۈك ئىكەن.

— مىرزا باباقبەگ جانابلىرىنى مەرھۇم ئەمىرى كەبىر ھىند-
دىقۇش مىرزا جانابلىرى بىلەن بىرقانچە قېتىم جەڭبازلىق ماھا-
رىتىدە بەسلىشىپ بېقىپتەنمەن، دەپ ئاڭلىۋىدىم، ھەر ئىككىلى-
رى بىر - بىرىلىرىنى يېڭەلمەپتەنمەنلا...

— مەرھۇم ھىندىقۇش مىرزا خانلىقىمىزنىڭ ئەڭ بۈيۈك
سەركەردىسى ئىدى، — دېدى مىرزا باباقبەگ ھەسرەتلىك
تىنىپ، — ئول مۆھتەرەم ئۇستاز بىلەن بىرنەچچە قېتىم سىند-
شىپ باققىنىم راست، ئەمما بۇ خېلى بۇرۇنقى ئىشلار. يىلىكىد-
مىز راسا توشقان قىران مەزگىللىرىمىز ئىدى. ھىندىقۇش مىرزا
يالغۇز لەشكەرىي تەدبىردە ئەمەس، ئەخلاق - پەزىلەتتىمۇ كاما-
لەتكە يەتكەن كەڭ قورساق، ئەپۋىچان ئادەم ئىدى. شەمشەربازل-
ىق، نەيزەبازلىقتا مەن ھەرگىزمۇ ئۇنىڭ تەڭتۇشى ئەمەس
ئىدىم.

— ئەمەس تەڭلىشىپ قاپتەنمەنلىغۇ، ئۇستاز، — ئالدىراپ
سورىدى بۇ ئىشقا تولىمۇ قىزىققان مەلىكە مۆھتەرەم خېنىم.

— بۇ ئىش مەرھۇم ھىندىقۇش مىرزا بىلەن ئىككىمىزنىڭلا

ئوتتۇرىسىدىكى سىر .

— ئېيتىپ بەرسىلە، ئۇستاز، بىزمۇ بىلىپ قالايلى، —
دېدى مەلىكە مۆھتەرەم خېنىم ئالدىراپ .

— ماقۇل ئېيتىپ بېرىي، — دېدى مىزا باباقبەگ
كۈلۈپ، — ئاشۇ بىر قېتىملىق بەسلىشىشتە ھىندىقۇش مىرزا
ئەتراپىمىزدا تاماشا كۆرۈپ تۇرغان سەركەردىلەر ۋە مىڭلىغان
لەشكەرلەرنىڭ ئالدىدا مېنىڭ يۈز - ئابروۋىمنى ئاياپ، ماھارىتىم
نى تولۇق كۆرسەتمەي ئېلىشىپ، ماھارىت سىنىشىشنى مەن
بىلەن تەڭلەشكەن ھېسابتا ئاخىرلاشتۇرغانىدى .

— ھە، مۇنداق ئىش ئىكەن - دە، — دېدى مەلىكە مۆھتە -
رەم خېنىم ئانچە قايىل بولماي، — بۇ ھىندىقۇش مىرزا تازا
قىزىق ئادەم ئىكەن . بۇ دېگەن ئادەتتىكى بىر بەسلىشىش تۇرسا،
شۇنىڭغىمۇ يۈز - خاتىر قىلىش كېتەمدۇ ئەمدى .

— ھەممە ئادەم سىلىگە ئوخشاش يۈزىڭىز ئەمەس،
مەلىكەم، — دېدى مىرزا باباقبەگ كۈلۈپ، — ئەينى يىلى سىلى
ئوقيا ئېتىش، شاھمات ئويناشتا سۇلتان ئابدۇللاخان ئالىيلردە -
غىمۇ يۈز - خاتىر قىلىمىغان .

— ھە، شۇنداق، — دېدى مەلىكە كۈلۈپ، — شۇ چاغدا
خان ئاتام يېڭىلىپ قىلىپمۇ يۈز - ئابروۋى چۈشۈپ كەتمىدىغۇ،
ئەينە .

— ئۇ دېگەن خان ئالىيلىرى - دە، — دېدى مىرزا
باباقبەگ، — خان ئالىيلىرى يەڭسە - يېڭىلىسە بەربىر، يەنە
تەختتە ئولتۇرۇپ، پەرمان - يارلىق چۈشۈرۈۋېرىدۇ . ئۇنىڭ
ئىجراسىنى بىز گەمىرلەر بېجىرىمىز، ئەمما ئاشۇنداق ئاددىي بىر
سىنىشىشنىڭ بىزدەك ئادەتتىكىدەك ئەمىرلەرگە بېرىدىغان تەسىد -
رى باشقىچە بولىدۇ . ئەينى يىلى ھىندىقۇش مىرزىنىڭ يۈز -
خاتىر قىلىشى بىلەن بولغان سىنىشىشتا، سەركەردە - لەشكەر -
لەرگە تەڭلىشىپ قالغاندەك تۇيغۇ بېرىۋىدۇق، شۇ كۈندىن باش -

لاپ، سەركەردە - لەشكەرلەر مېنىمۇ خۇددى بۈيۈك ئەمىر ھىندى-
دىقۇش مىرزىنى كۆرگەندەك كۆرۈپ، ھۆرمەتلەيدىغان، ھەرقانداق
دىقۇش بۇيرۇقۇمغا سۆزسىز ئىتائەت قىلىدىغان بولدى. ھىندىقۇش
مىرزىمۇ تىنچ ۋاقىتلاردا لەشكەرىي ئىشلارنى ماڭا تاشلاپ بېرىپ،
ئۆزى خاتىرجەم ئارام ئالاتتى.

— سەركەردە، لەشكەرلەر ئالدىدىكى يۈز - ئابىرۇيلىرىنى
ھىندىقۇش مىرزا تىكلەپ قويۇپتەكەن - دە.
— شۇنداق، مەلىكەم، بۇنداق شەرەپكە ئېرىشكەن يالغۇز
مەنلا ئەمەس، مەرھۇم چۆبەك مىرزا قاتارلىق بىر قانچە سەركەر-
دىلەرمۇ ھىندىقۇش مىرزا بىلەن جەڭبازلىق ماھارىتىدە سىندى-
شىپ تەڭلىشىپ قالغانىدى.

— ھە، ئۇلارغىمۇ ھىندىقۇش مىرزا يۈز - خاتىر قىلىپ،
يېڭىۋالماي تەڭلىشىپ يۈز - ئابىرۇيىنى كۆتۈرۈپ قويۇپتە-
كەن - دە.

— ھىندىقۇش مىرزىنى جەڭبازلىق ماھارىتى ۋە لەشكەرىي
تەدبىردە يېگانە ئىستېدات ئىگىسى دېيىشكە بولاتتى. ئۇ كىشى
قورسىقىدىكى ئىلىم - ماھارىتىنى بىزدىن ئايىغان ئەمەس. شۇ
سەۋەبتىن مەنمۇ ئانچە - مۇنچە جەڭ تەدبىرلىرىنى تۈزۈشنى
بىلىمەن. ھىندىقۇش مىرزا بىركىمنىڭ ماھارىتىگە ئانچە ئالدى-
راپ قايىل بولمايتتى. ئەمما، مەلىكەمنىڭ ئوقيا ئېتىش ماھارىتى-
تىگە قايىل بولۇپ، بىرقانچە قېتىم ماختاپ بەرگەن.
— شۇنداق گەپمۇ بارمىتى تېخى، — دېدى مەلىكە مۆھتە-
رەم خېنىم ئۆزىنى ئۇ بۈيۈك سەركەردىنىڭ ماختىغىنىنى
ئاڭلاپ.

— شۇنداق، مەلىكەم. ئەينى يىلى شاھزادە يولۋاسخانغا جازا
يۈرۈشى قىلغاندا قىزىلىنىڭ ئۇ تەرىپىدىكى جەڭدىن خان يارلىقى
بويىچە سىلنى ئېلىپ قايتىپ كەلگەندىن كېيىن، سىلنىڭ
جەڭدە ساتقۇن مىرزا يۈسۈپبەگنى ئۆلتۈرۈپ كۆرسەتكەن باھادىر-

لىقلىرىنى سۆزلەپ كېلىپ: «ئەگەر ياش ۋاقتىمىدىكىدەك كۆزلىدەك بولسا، مەلىكە مۆھتەرەم خېنىم بىلەن مەرگەنلىكتە سىنىشىپ باققان بولاتتىم. ھەيتاگەي، شۇ چاغدىمۇ بۇ مەرگەن مەلىكىدىن يېڭىلىپ قالار بولغىتتىم. چىنىگەن نەرسىدەك سىگە تەگكۈزمەي قويمايدىكەن ئەمەسمۇ بۇ مەلىكە» دېگەندى. بولۇپمۇ سىلىنىڭ ئۇچقاندەك چېپىپ كېتىپ بارغان قارا تۇلپار. نىڭ ئۈستىدە ئولتۇرۇپ، شاققىدە كەينىلىرىگە بۇرۇلۇپلا ئوقيا ئېتىپ، قوغلاپ كېلىۋاتقان مىرزا يۈسۈپبەگنىڭ كۆزىنى قۇيۇۋەت. كەن ماھارەتلىرىگە بەكمۇ قايىل بولغانىكەن، — مىرزا باباقبەگ ئەتراپىدىكى سەركەردىلەرگە قاراپ تۇرۇپ گېپىنى داۋاملاشتۇر. دى، — مەرھۇم ھىندىقۇش مىرزا: «چېپىپ كېتىپ بارغان ئات ئۈستىدە كەينىگە قايىرىلىپ ئوقيا ئېتىش ئەجدادلىرىمىزنىڭ ئەڭ بۇرۇنقى جەڭبازلىق ماھارەتلىرىدىن بىرى. بۇنداق ماھارەتنى خېلى مەنەن دېگەن سەركەردىلەرمۇ ۋايىغا يەتكۈزۈپ كۆرسەتەلەيدۇ. كەينىگە قايىرىلىپ ئوقيانى ئاتتى دېگەندىمۇ، چىنىگەن نەرسىگە دەل تەگكۈزەلىشى ناتايىن. مەلىكە مۆھتەرەم خېنىم بۇ ماھارەتتە ھەقىقەتەن كامالەتكە يېتىپتۇ» دەپ سىلىنى بىرقانچە قېتىم ماختىغانىدى، مەلىكەم.

مەلىكە مۆھتەرەم خېنىمنىڭ بۇ تەرىپىنى ئاڭلاپ ئاقسۇ قوشۇنىنىڭ سەركەردىلىرى مەلىكىگە تېخىمۇ بەك قايىل بولۇشتى.

— راست، مەلىكە مۆھتەرەم خېنىمنىڭ ئوقيا ئېتىش ماھارەتى ھەقىقەتەن قالتىس ئىكەن. بىسىمىلا دېمەستىن ياۋ سەركەردىسىنىڭ بىر كۆزىنى يا ئوقى بىلەن قۇيۇۋەتتى ئەمەسمۇ. — شۇنداق، مەلىكەمنىڭ بۇ ماھارەتى بىلەن لەشكەرلىرىمىزنىڭ جاسارىتى نەچچە ھەسسە كۈچىيىپ كەتتى. بۈگۈنكى جەڭنىڭ غەلبىسىدە مەلىكەمنىڭمۇ بىر ئولۇش تۆھپىسى بار. — بۈگۈنكى جەڭدە نۇسرەت قازىنىشىمىزدا بارلىق سەركەردە.

دە - لەشكەرلەرنىڭ تۆھپىسى بار، - دەپ سۆز ئالدى باياتىن بىرى جىم ئولتۇرغان شاھزادە ئىسمائىلخان، - ئەمما، مىرزى باباقبەگ جانابلىرىنىڭ كۆرسەتكەن تۆھپىسى ئالاھىدە بولدى. جەڭدە غەلبە قىلىشىمىزدا دانا تەدبىر كۆرسىتىپلا قالماي، تېخى ياۋ قوشۇنى ئارىسىدىن بەش مىڭدىن ئارتۇق خىللانغان ئاتلىق لەشكەرنى ئەل قىلدۇرۇپ، قوشۇنىمىزنىڭ كۈچىنى زورايتتى. كۆڭلۈمدىكى گەپنى قىلسام، مىرزى باباقبەگ جانابلىرىغا ئاقسوغا كەلگەن ھامان لايىقىدا بىرەر مەنەسپ - مەرتىۋە ھەدىيە قىلىش ئويۇم بار ئىدى. ئەمما، باشقا سەركەردىلەرنىڭ قايىل بولماسلىقىدىن ئەنسىرەپ، بۇ ئويۇمدىن ۋاقتىنچە ۋاز كەچكەندىم. مانا بۈگۈن ئەمىر جانابلىرى ئۆزىنىڭ يېگانە ئىستېداتى بىلەن گەجىر - نۆھپە كۆرسىتىپ بارلىق سەركەردە - سەرۋازلارنى قايىل قىلدى. شۇڭا، قوشۇنىمىزنىڭ ئەمىرۇل ئۆمىرالقىغا^① تەيىنلىدىم.

ئىسمائىلخاننىڭ ئاغزاكى پەرمانى ئاخىرلىشىشى بىلەن بارلىق سەركەردىلەر «مۇبارەك بولسۇن» دېيىشىپ مىرزى باباقبەگنى قۇتۇقلاشتى.

— ماڭىچۇ، ماڭىمۇ بىرەر مەنەسپ - مەرتىۋە ئىنئام قىلىسلا، خان ئاتا، - دېدى مەلىكە مۆھتەرەم خېنىم كۈلۈپ، ئەركىلەپ، - مېنىڭ بۈگۈنكى جەڭدە كۆرسەتكەن تۆھپەمنى كىچىك كۆرۈپ قاللىمۇيا.

— چاقچاق قىلماڭ، مەلىكەم، - دېدى ئىسمائىلخان كۈلۈپ، - سىز دېگەن بىر قىز بالا تۇرسىڭىز.

— قىز بالا بولسام نېمە بولۇپتۇ، - دېدى مەلىكە بىر ئاز رەنجىپ، - سىلى مېنى داۋاملىق قىز بالا دەپ كۆزلىرىڭىزغا ئىلمايلا. مىرزى باباقبەگ ئۇستاز بىلەن شىرئەلى باھادىر ئارىغا

① ئەمىرۇل ئۆمىرا - ئەمىرلەر ئەمىرى، باش قوماندان.

چۈشمىگەن بولسا، تاس قالاتتىلە مېنى مۇشۇ جەڭگىمۇ ئەكەلمەي ئاقسۇ قەلئەسىگە قاماپ قويغىلى.

مەلىكىنىڭ بۇ گېپىنى ئاڭلاپ سەركەردىلەرنىڭ ھەممىسى قاقاقلاپ كۈلۈپ كەتتى.

— ئۆز ۋاقتىدا سىزگە مەرھۇم ئاكام سۇلتان ئابدۇللاخانمۇ تەڭ كېلەلمەپتىكەن. نۇرغۇن ئىشلاردا رايىڭىزغا بېقىپتىكەن. ئۇلۇغ سەركەردە ھىندىقۇش مىرزىمۇ سىزنى گېپىگە كىرگۈزەلە-مەي تولا جوراپ ئاخىرى «غەلۋخور مەلىكە» دەپ ئاتاپتە-كەن، — دەپى ئىسمائىلخان مەلىكىگە قايىللىق نەزىرى بىلەن قاراپ، — ئاشۇ ئۇلۇغلار يول قويغان يەردە مەن يول قويىمىسام ئۇلارنىڭ ئالدىدا ئاتىكاچىلىق قىلغان بولۇپ قالغۇدەكمەن. بو-لۇپتۇ، سىزگە رەسمىي سەركەردىلىك مەرتىۋىسىنى بەردىم. ماڭاش - تەمىناتىڭىز باشقا سەركەردىلەر بىلەن ئوخشاش بولىدۇ. ھازىرچە بەش يۈز نەپەر خاس نۆكىرىڭىز، بىر يېرىم مىڭ لەشكىر-رىڭىز بولىدۇ. ئەمما بىر شەرتىم بار، چوقۇم قوبۇل قىلىسىز. — ھېلىغۇ بىر شەرت ئىكەن. ئون شەرت بولسىمۇ مەيلى. قېنى ئېيتسىلا، خان ئاتا، — دەپى مەلىكە مۆھتەرەم خېنىم خۇشاللىقتىن سەكرەپ.

— باشباشتاقلق، ئۆز بېشىمچىلىك قىلمايسىز. ئىلگىرى سىزنى بىر مەلىكە دەپ قاراپ، باشباشتاقلقنىڭىزنى كەچۈرۈۋەت-كەن، رايىڭىزغا باققاندىق. ھازىردىن باشلاپ سىزگە مەلىكە تەرىقىسىدە ئەمەس، رەسمىي سەركەردە تەرىقىسىدە مۇئامىلە قى-لىنىدۇ. لەشكىرىي ئىشلاردا ئەمىرۇل ئۆمىرانىڭ پەرمانىغا شەرتسىز بويسۇنىسىز. ئۆز بېشىمچىلىق قىلىشىڭىز لەشكىرىي جاساققا تارتىلىسىز، ھەتتا كالىڭىزدىن ئايرىلىپ قېلىشىڭىزمۇ مۇمكىن.

— بولدى، بۇ شەرتكە مەن رازى. دېگەنلىرىنى بەجاندىل ئورۇندايمەن، — دەپى مەلىكە مۆھتەرەم خېنىم ۋەدە بېرىپ.

— كىچىككىنە بىر ئاجىزەگە سەركەردىلىك مەرتىۋىسى بېرىپ، لەشكىرىي ئىشلارغا ئارىلاشتۇرساق، قاملاشمىگەن، ئا-لىيلىرى، — دەيدى نارازى بولغان مەخدۇمزا دە خوجا ئابدۇللا ئىشان چىرايىنى پۈرۈشتۈرۈپ.

شۇ تاپتا ئىشان مەلىكىنىڭ جەڭبازلىق ماھارىتىگە ۋە سەركەردىلىك مەرتىۋىسىگە ھەسەت قىلىۋاتاتتى. چۈنكى ئىشاننىڭ ئادەتتىكى لەشكەرلەرچىلىكىمۇ لەشكىرىي ماھارىتى يوق ئىدى. ئىلگىرى بىرقانچە قېتىملىق لەشكىرىي يۈرۈشلەرگە قاتناشقان بولسىمۇ، قىر - چاپ سادالىرى پەلەكنى قۇچقان، يىگىتلىك جاسارىتىنى سىنايدىغان، جەسەتلەر دۆۋىلىنىپ، قانلار ئېرىق بولۇپ ئېقىۋاتقان جەڭگاھقا بىر قېتىمىمۇ نەرسە تارتىپ كىرىپ باقمىغانىدى. ئىسمائىلخان ئۇنىڭغا قول بېرىپ مۇرىت بولغىنى بىلەن، پىر بۇزۇك دەپ ئالاھىدە ھۆرمىتىنى قىلغىنى بىلەن، تېخىچىلا ئۇنىڭغا رەسمىي يوسۇندا بىرەر مەنەسپ - مەرتىۋە ئىنئام قىلمىغانىدى. شۇ تۈرۈقىدا ئۇ مۇنۇ مەلىكىچىلىكىمۇ بولالمايدۇ. ۋاتاتتى.

— خاتىرجەم بولسىلا، ھەزرىتىم، — دەيدى مەلىكە مۆھتە-رەم خېنىم مەنىستەمەسلىك نەزىرى بىلەن قاراپ، — مەن بۇ يىل ئون ئالتە ياشقا قەدەم قويدۇم. ئۆز ۋاقتىدا بابائى ئەجدادلىرىدىن مېزدىن بۈيۈك پادىشاھ بابۇر مىرزىا^① ئالىيلىرىمۇ يەتتە ياش چېغىدا جەڭگە قاتنىشىپ سەركەردە بولغانىكەن.

مەخدۇمزا دە خوجا ئابدۇللا ئىشان ئىسلامى شەرىئەتتىن سۆز ئېچىپ گەپ قىلماقچى بولدى، لېكىن يەنە مۇنازىرىلەشسە مەلىكىگە گەپ تېپىپ بېرەلمەي يېڭىلىپ قېلىپ يۈز - ئابىرۇيىنى تۈكۈۋېلىشتىن ئەنسىرەپ ئاغزىنى ئۆمەللەپ - ئۆمەللەپ تۈ-خ.

① بابۇر مىرزىا — زوھۇرىدىن مۇھەممەد بابۇر (1483 — 1530) ھازىرقى ئافغانىستان، پاكىستان، ھىندىستانلارنى بىرلىككە كەلتۈرۈپ، بۈيۈك بابۇرىيلەر ئىمپېرىيىسىنى قۇرغان ھەربىي سەركەردە، ھەربىي ئالىم، سۇلتان سەئىدخان بىلەن نەۋرە كېلىدۇ.

تاپ قالدى. ئەمما نارازىلىقى چىرايىدىن مانا مەن دەپلا چىقىپ تۇراتتى.

— مۇبارەك بولسۇن، مەلىكە مۆھتەرەم خېنىم، — دېدى ئەمرۇل ئۆمىرا مېرزا باباقبەگ مەلىكىنىڭ بېشىنى ئاتلارچە مېھرى بىلەن سىلاپ، — سەئىدىيە خانلىقى تارىخىدا لەشكىرىي مەرتىۋىگە ئېرىشكەن تۇنجى ئايال سەركەردە بولدىڭىز. باشقا سەركەردىلەرمۇ بىر ئېغىزدىن مەلىكىنى تەبرىك- لەشتى.

— ئەمدى بارلىق سەركەردىلەر ئۆز قارارگاھىغا چىقىپ ئارام ئالغاي، — دېدى بىر ئاز چارچاپ قالغان ئىسمائىلخان. — بۈگۈنكى غەلىبىمىزدىن مەغرۇرلىنىپ، بخۇد تۇرساق بولماس، — دېدى مەلىكە مۆھتەرەم خېنىم، — مېنىڭچە ھەر ئېھتىمالغا قارشى ھازىرلىق كۆرۈپ قويغىنىمىز نۆزۈك. بۈگۈن كېچە، ياۋ لەشكەرلىرى قارارگاھىمىزغا باسقۇن قىلىشى مۇمكىن.

— ئۇل مۇرتەتلەر بايا بىزدىن يېڭىلىگەن تۇرسا، كېچىدە قارارگاھىمىزنى باسقۇن قىلىشقا پىتىنالما، — دېدى خوجا ئابدۇللا ئىشان مەلىكىنىڭ سۆزىنىڭ شېخىغا ئۇرۇپ. ئۇ شۇ ئاپتا ئۆزىنىڭمۇ تەدبىرلىك ئىكەنلىكىنى كۆرسىتىپ قويۇشقا ئالدىراپ قالغانىدى.

— لەشكىرىي تەدبىرلەر خاتىرىلەنگەن جەڭنامىلەردە، بۇس- رەت قازانغانلارنىڭ مەغرۇرلىنىپ بخۇدلىشىدىغانلىقى، مەغلۇپ بولغانلار قايتىدىن تەييارلىق كۆرۈپ، بخۇد تۇرغان غالىب قو- شۇن قارارگاھىنى باسقۇن قىلىپ، مەغلۇبىيىتىنى غەلىبىگە ئاي- لاندۇرىدىغانلىقى كۆپ خاتىرىلەنگەن، — دېدى مەلىكە مۆھتەرەم خېنىم ۋە ئەمرۇل ئۆمىرا مېرزا باباقبەگكە قاراپ گېپىنى داۋاملاشتۇردى، — بخۇد تۇرۇشقا بولمايدۇ، ئۇستاز. ھەر ئېھتىمالغا قارشى بىرەر تەدبىر تۈزۈپ قويغىنىمىز ياخشى.

— مەلىكەمنىڭ دېگەنلىرى دۇرۇس، — دېدى مىرزا باباق. بەگ قايىللىق بىلەن باش لىڭشىتىپ، — يولۋاسخان كۆپ جەڭ كۆرگەن، لەشكەرنى ئىلىملەرنى خېلى پۇختا ئۆگەنگەن، قۇۋ ئادەم، جەڭ تەدبىرى تۈزۈشكۈمۇ خېلىلا ئېپى بار. مېنىڭچىمۇ ئۇ بىزنى غەلبىدىن مەغرۇرلىنىپ بىخۇدلاشتى، دەپ قاراپ كېچىچە قارارگاھىمىزنى باسقن قىلىشى مۇمكىن. ئايغاقچىلار. نىڭ خەۋەر قىلىشىچە، يولۋاسخان لەشكەرلىرىنىڭ قارارگاھىدىن پېشىن، ئەسىر نامازلىرىغا توۋلانغان ئەزان ئاۋازى ئاڭلانماپتۇ. مىش. بۇ ئۇنىڭ لەشكەرلىرىنى ئۇخلىتىپ ئارام ئالدۇرۇۋاتقان. لىقىدىن بېشارەت. كۈندۈزى ئۇخلىغان ئادەم چوقۇم كېچىسى ئۇخلىمايدۇ. دېمەك، يولۋاسخان بۈگۈن كېچە قارارگاھىمىزغا تېگىش قىلىشى مۇمكىن.

— ئەمىسە مۇۋاپىق بىر تەدبىر تۈزەيلى، — دېدى ئىسمائىل. خان جىددىيلىشىپ.

سەرکەردىلەرنىڭ ھەممىسى مىرزا باباقەگە قاراشتى. شۇ دەققىدە شىرئەلى باھادىر بىلەن مەلىكە مۆھتەرەم خېنىمىمۇ مۇۋاپىق بىر تەدبىر. ئۈستىدە باش قاتۇرۇۋاتاتتى. تۇيۇقسىز ئالدىن مەسلىھەتلىشىۋالغاندەك ھەر ئىككىسى تەڭلا ئېغىز ئېچىشتى: — مېھماننى ساھىبخانىسىز كۈتۈۋېلىش تەدبىرىنى ئىشلىتەيلى.

ئۇلار گېپىنى دەپ بولۇپ بىر - بىرىگە قاراپ قاقلاپ كۈلۈپ كەتتى. بۇ تاسادىپىي توغرا كېلىپ قالغان پىكىر بىرلىكىدىن باشقا سەرکەردىلەر ھەيران قېلىشتى.

«مېھماننى ساھىبخانىسىز كۈتۈۋېلىش» تەدبىرى، ياۋ قو. شۇنىڭ كېچىلىك ھۇجۇمىنى ئالدىن مۆلچەرلىگەندىن كېيىن قارارگاھىنى ئادەم باردەك ھالەتتە جابدۇپ قۇرۇق قالدۇرۇپ، لەشكەرلەرنى قارارگاھ سىرتىغا بۆكتۈرمە قىلىپ، كېچىدە باس-تۇرۇپ كەلگەن ياۋ لەشكەرلىرى قارارگاھتا ئادەم يوقلۇقىنى

بىلگەندىن كېيىن چۆچۈپ ساراسىمىگە چۈشكەن ۋاقتىدىن پايدىدە -
لىنىپ تۇيۇقسىز ھۇجۇم قىلىپ يوقىتىش تەدبىرى ئىدى. بۇ
تەدبىرنى يەكەن سەئىدىيە خانلىقىدىكى سەركەردىلەر «مېھماننى
ساھىبخانىسىز كۈتۈۋېلىش» تەدبىرى دەپ ئاتايتتى.
بۇ تەدبىر نۇرغۇن جەڭلەردە ئىشلىتىلىپ ئۈنۈمى كۆرۈلگەندە -
لىكى ئۈچۈن جەڭنامە ۋە ئۇرۇش تەدبىرلىرىدە خاتىرىلەنگەنىدى.
مەلىكە مۆھتەرەم خېنىم بىلەن شىرئەلى باھادىر بۇ تەدبىرنى تەڭلا
ئېسىگە ئېلىشقانىدى.

— بولىدۇ، «مېھماننى ساھىبخانىسىز كۈتۈۋېلىش» تەدبىر -
رىنى ئىشلىتەيلى، — دېدى مىرزا باباقبەگ بۇ تەدبىرنى مۇۋاپىق
كۆرۈپ، — خۇپتەندىن كېيىن بارلىق سەركەردىلەر ئۆز قارار -
گاھلىرىنى خۇددى لەشكەرلەر ئۇخلاۋاتقانداك ھالەتتە جابدۇپ
چىراغ يېقىپ قويۇپ، قارارگاھ سىرتىدا بۆكتۈرمە بولۇپ تۇر -
غاي، ياۋ لەشكەرلىرى قارارگاھقا باسقۇن قىلىپ تۇلۇق كىرىپ
بولغاندىن كېيىن دۇمباق چېلىپ بەلگە بېرىلگەن ھامان،
چۇقان - سۈرەن سېلىپ ياۋ لەشكەرلىرىنى ۋەھىمىگە سالغۇچ
ھۇجۇمغا ئۆتكەي.

— باش ئۈستىگە، — دېدى بارلىق سەركەردىلەر.
— مېنىڭ بۇ تەدبىرگە ئازراق تۈزىتىش كىرگۈزگۈم كېلىدە -
ۋاتىدۇ، بىلىمىدىم، ئەمىرۇل ئۆمىرا جانابلىرى قانداق قارايدە -
دىكىن؟ — دېدى مەلىكە مۆھتەرەم خېنىم ئويچانلىق بىلەن.
— خوش قېنى، — دېدى مىرزا باباقبەگ.

— مېنىڭچە، قۇرۇق قالدۇرۇلغان قارارگاھنىڭ ئەتراپىغا
قۇرۇق ئوتۇن - قومۇش، شاخ - شۇمبا قاتارلىق ئاسان كۆيىدە -
غان نەرسىلەرنى دۆۋىلەپ ئۈستىگە ياغ چېچىپ قويساق ياۋ لەش -
كەرلىرى قارارگاھقا باسقۇن قىلىپ كىرىپ بولغاندىن كېيىن
ئوتتاتار يا ئوقى^① بىلەن قارارگاھقا ئوت قويۇۋەتسەك، ياۋ لەش -

① ئوتتاتار يا ئوقى — ئوقنىڭ ئۇچىغا پاختا يۆگەپ، پاختىنى ياغقا مېلىپ ئوت يېقىپ
ئاتىدىغان ئوق.

كەرلىرى ئوت يالقۇنلىرىنى كۆرۈپ تېخىمۇ ۋەھىمگە چۈشكەن، بىزمۇ ئوت ئارقىلىق ئۇلارنى كۆيدۈرۈپ تاشلىغان بولار ئىدى. ئوتتا كۆيمەي ئامان قالغان ياۋ لەشكەرلىرىنى لەشكەرلىرىمىز قىلىچلاپ نەيزىلەپ تەلتۆكۈس يوقاتقان بولاتتى.

— بۇيۇ بولىدىغان تەدبىر ئىكەن، — دېدى مىرزا باباقبەگ مەلىكىنىڭ بايانلىرىنى ئاڭلىغاندىن كېيىن مەنۇنلۇق بىلەن باش لىغىشتىپ، — قېنى، سەركەردىلەر، مۇشۇ تەدبىر بويىچە پۇختا تەييارلىق كۆرگەيسىلەر. ئوتتاتار يا ئوقنى كۆپرەك تەييارلىۋال. غايىسىزلىر. — باش ئۈستىگە.

8

كۆز يەتكۈسىز چۆل - باياۋاننى زۇلمەت باسقاندى. سوزسا قولنىڭ ئۈچىنىمۇ كۆرگىلى بولمايدىغان قاراڭغۇلۇقتا يولۋاسخان يەككە - يېگانە تېنەپ يۈرەتتى.

ئۇ سەركەردە - لەشكەرلىرىنىڭ، خىزمەتكار - مەھرەملىرىنىڭ نەگە كەتكەنلىكىنى پەقەتلا ئەسلىيەلمەيتتى. ئۆزىنىڭ بۇ باياۋانغا قانداق كىرىپ قالغانلىقىنىمۇ بىلمەيتتى. ئەتراپىدىن يىرتقۇچ ھايۋانلارنىڭ دەھشەتلىك ھۇۋلاشلىرى ئاڭلىنىپ تۇراتتى. يولۋاسخان بۇ باياۋاندىن چىقىپ كېتىشكە، قاراڭغۇلۇقتىن قۇتۇلۇشقا تىرىشىپ توختىماي يۈگۈرەيتتى، قورسىقى تولمۇ ئې-چىپ كەتكەندى، ئۇسسۇزلۇقتىن تاڭلايلىرى چاك - چاك بولۇپ كەتكەندى. يولۋاسخان بۇ زۇلمەتلىك باياۋاننى بىردە گۆر، بىر-دە دوزاخ دەپ قىياس قىلاتتى - دە، بۇ ۋەھىمدىن قۇتۇلۇش ئۈچۈن كۈچىنىڭ بارىچە يۈگۈرەيتتى. ئەمما، ئاياغلىرى تولمۇ جانسىز، ماغدۇرسىز ئىدى، شۇنچە تىرىماشسىمۇ قەدىمىنى ناھا-

يىتى تەستە يۆتكەيتتى .

ئۇ، سەر كەردە - لەشكەرلىرىنى، خىزمەتكار - مەھ-
رەملىرىنى يېقىنلا بىر جايدا، ئۇلارنى قاراڭغۇدا كۆرەلمەيۋات-
مەن دەپ ئويلاپ تۈۋلەپ باقتى. ئەمما، ئاۋازى بەكمۇ جانسىز
چىقتى. ئۇنى پۈتۈپ قالغاندەك قىلاتتى. تۈيۈقسىز ئۇنىڭ پۈتۈنغا
بىلەكتەك توملۇقتا، ئارغامچىدەك ئۇزۇن بىر نەرسە يۆگەشكەن-
دەك بولدى. ئۇ ئاستا سىپىاشتۇرۇپ بېقىۋىدى، قولىغا سوغۇق
قاسراقلىق بىر نەرسە ئۇرۇندى. «يىلان» دەپ ئويلىدى يولۋاس-
خان قورقۇنچىتىن دىر - دىر تىترەپ - ئۇ ھاشارات - جانلىقلار
ئارىسىدا يىلاندىن قورقاتتى - ئۇنىڭدىن قۇتۇلۇش ئۈچۈن پۈتۈنى
سىلكىۋىدى، يىلان تېخىمۇ بەك يۆگەشتى. يىلان ئۇنىڭ پۈتۈنغا
يۆگەشكىنىچە يۇقىرى ئۆرلەۋاتاتتى، مانا ئەمدى بېلىگە يۆگەشش-
كە باشلىدى.

قۇلىقى تۈۋىدە كۈشۈلىدىغان مۇدەھىش ئاۋاز ئېنىق ئاڭلاندى.
«دادا» دەپ جېنىنىڭ پارچە توۋلىدى يولۋاسخان مەدەت تىلەپ.
شۇ ھامان بەش قەدەم يىراقلىقتا چەمبەر شەكىللىك بىر نۇر
تۈچكىسى پەيدا بولدى - دە، ئاشۇ كىچىككىنە يورۇقلۇقتىن
دادىسى سۇلتان ئابدۇللاخاننىڭ باشسىز گەۋدىسى كۆرۈندى. بۇنى
كۆرۈپ يولۋاسخان تېخىمۇ بەك قورقۇپ كەتتى.

غايىبىتىن دادىسىنىڭ ئاۋازى ئاڭلاندى:

— نېمە بولىدىڭىز، ئى ئەزىز ئوغلۇم؟

— مەن بۇزۇلمەتلىك باياۋاندىن قۇتۇلمايۋاتىمەن، ئاتا.
سەر كەردە - لەشكەرلىرىمۇ مېنى تاشلىۋەتتى، ئايىغلىرىمغا يى-
لان يۆگەشۋالدى. پەقەتلا مىدىرلىيالمىۋاتىمەن. مېنى بۇ يەر-
دىن قۇتقۇزۇۋالسىلا.

غايىبىتىن دادىسىنىڭ يەنە ئاۋازى ئاڭلاندى.

— ئى ئەزىز ئوغلۇم، سىزنى قۇتقۇزۇۋالغۇم بار. ئەمما
بېشىمنى سىز ئەۋەتكەن ھېلىقى ئىككى جاللات كېسىپ ئەكەت-

كەن. شۇڭا، مەنمۇ ھېچ نەرسىنى كۆرەلمەيۋاتمەن. سىز قەي شىمغا كېلىپ قولۇمنى تۇتۇڭ. مەن سىزنى بۇ يەردىن يېتىلەپ ئاچىقىپ قويماي.

يولۋاسخان دادىسىنىڭ باشسىز گەۋدىسىگە يېقىنلاشماقچى بولۇپ قەدەم ئېلىۋىدى، پۈتۈنى مىدىرلىتالمىدى، چۈنكى ھېلى-قى يىلان ئۇنىڭ ئىككى پۈتۈنى مەھكەم يۆگىۋالغانىدى. يىلاننىڭ كۈشۈلىدىغان مۇدەھىش ئاۋازى قۇلاق تۈۋىدە بارغانسېرى ئېنىق ئاڭلىنىۋاتاتتى.

— ئاتا، يىلان پۈتۈمنى مەھكەم يۆگىۋالدى. ماڭالمايۋاتىدەن، سىز قېشىمغا كەلگەن بولسىڭىز، — دەيدى يولۋاسخان زارلىنىپ.

— ئى ئوغلۇم، بېشىم بولمىسا، سىزنى قانداق كۆرەلەيدەن. ئۇنداق بولسا، سىز ئاۋۋال مېنىڭ بېشىمنى قايتۇرۇپ بېرىڭ، — دەيدى غايىبىتىن كەلگەن ئاۋاز.

يولۋاسخان يەنە گەپ قىلىشقا تەمىشلىۋىدى، يىلان ئۇنىڭ بويىغا يۆگىشىپ، گېلىنى مەھكەم قىسىۋالدى. مانا ئەمدى يولۋاسخان نەپەسمۇ ئالالمىدى. يىلاننى بويىدىن ئاجرىتىش ئۇ-چۈن كۈچسىز قوللىرى بىلەن تىرماشتى، ئەجەللىك خىرقىردى.

يولۋاسخان خىرقىرىغان پېتى ئويغىنىپ كەتتى. بايام كۆر-گەنلىرىنىڭ چۈش ئىكەنلىكىنى بىلىپ يەڭگىل تىنىۋالدى. شۇ تاپتا ئۇنىڭ قىيپالغىچ بەدىنىنى قارا تەر باسقانىدى. شاھانە چېدىر ئىچىنى تۆت تال شام كۈندۈزدەك يورۇتۇۋەتكەنىدى. ئۇ بۇ چۈشنى ئىلگىرىمۇ ئىككى قېتىم كۆرگەنىدى. بۇ قورقۇنۇش-لىق چۈشتىن ھەر قېتىم ئويغانغاندا، دادىسىنى ئۆلتۈرۈۋېتىشكە ئادەم ئەۋەتكەنلىكىگە ناھايىتى پۇشايماق قىلاتتى، غايىبانە ھالدا دادىسىدىن كەچۈرۈم سورايتتى.

ئۇ بۈگۈن كېچە ئاقسۇ لەشكەرلىرى قارارگاھىنى باسقۇن

قىلماقچى بولغانلىقىنى ئېسىگە ئېلىپ، ياتقان يېرىدىن چاچراپ
قوپۇپ كەتتى - دە، مەھرەمنى توۋلىدى.

— قايسىڭ بار، ھوي!

شۇ ھامان ھۇجرىغا مەھرەم يىگىت كىرىپ كەلدى - دە،
يولۋاسخاننىڭ قىيالىڭغاچ بەدىنىگە شۇنداقلا قاراپ بېشىنى تۆۋەن
سالىدى.

— غۇسۇل قىلىمەن، — دېدى يولۋاسخان قايمىقىنى تۈرۈپ.
مەھرەم يىگىت سىرتقا چىقىپ كېتىپ ھايال ئۆتمەي يوغان داسنى
ئەكردى، ئاندىن بىر سوغا سۇ بىلەن بىر چۆگۈن تەييارلىدى.
يولۋاسخان ئورنىدىن تۇرۇپ داسقا چۈشتى. يىگىت سوغىدىن
بىر چۆگۈنگە مىس نوگاي بىلەن سۇ بۆلۈپ، يولۋاسخاننى ئىس-
تىنجا قىلدۇرۇش ئۈچۈن ئالدى - ئارقىسىغا سۇ قۇيدى، ئاندىن
يولۋاسخاننىڭ قولىغا سۇ بەردى. يولۋاسخان قولىنى يۇيۇپ،
ئېغىز - بۇرىنى چايقاپ بولغاندىن كېيىن، مەھرەم يىگىت بىر
قولدا يولۋاسخاننىڭ بېشىغا چۆگۈندىكى سۇنى قۇيغاچ، بىر
قولدا بەدەنلىرىنى يۇمشاق سىلاپ يۇدى. يولۋاسخان بولسا غۇ-
سۇلنىڭ ئايەتلىرىنى ئېرىنچەكلىك بىلەن ئوقۇشقا باشلىدى.
— كىيىندۈر، — دېدى يولۋاسخان يىپەك رومال بىلەن
بەدىنىنى يەڭگىل سۈرتۈۋاتقان مەھرەم يىگىتكە.

مەھرەم يىگىت يولۋاسخاننىڭ ئاۋۋال ئىشتىنىنى، ئاندىن
يىپەك كۆڭلىكى بىلەن شاھانە تونىنى كىيىدۇردى. پۇتىغا پايپاق
كىيىدۈرۈپ، يۇمشاق سىپتا تىكىلگەن ئۆتۈكىنى ساپقۇزدى.
— دۇبۇلغا، ساۋۇتۇمنى ئەكەل، — دېدى يولۋاسخان سەل-
لىسىنى قولىغا ئېلىپ بولغان مەھرەم يىگىتكە.

يىگىت سەللىسىنى قويۇپ، دۇبۇلغا - ساۋۇتىنى ئەكەلدى.
— ماڭ، ياتىشىپىڭگە خەۋەر قىل، ھەرقايسى قارارگاھتىن-
كى سەركەردىلەر بارگاھ ئالدىغا كەلسۇن. ھە، يەنە تاپىلاپ
قوي، ئىشان پىرىمگە خەۋەر يەتكۈزۈمەن دەپ ئارامىنى بۇزۇپ

قويمسۇن .

تۈن كېچە بولغان مەھەل . ئاتلىرىنىڭ تۇيىقىغا كىگىن ، لاتا يۆگەپ ، ئاۋايلاپ دەسسەشكىنىچە شەپە چىقارماي كېلىۋاتقان يولدا ۋاسخاننىڭ بىر تۈمەندىن ئارتۇق لەشكىرى ئىسمائىلخان لەشكەر-لىرىنىڭ قارارگاھىغا يېقىنلاپ قالغانىدى . قارارگاھ ئەتراپىغا ئاندا - ساندا مەشەلەر يېقىلغان بولۇپ ، چېدىر - بارگاھلار ئىچىدىن پىل - پىل چىراغ يورۇقى كۆرۈنەتتى ، شۇنداقلا قارد-ماققا تىپتىنچ قارارگاھ ئىچىدە لەشكەرلەر خاتىرجەم ئۇخلاۋاتقان-دەك قىلاتتى .

— قارارگاھقا شەپە چىقارماي باستۇرۇپ كىرىپ ، ئۇخلاۋاتقان لەشكەرلەرنى زەھىم قىلماي قىرىپ تاشلاڭلار ، — دېدى يولۋاسخان سەرگەردىلىرىگە بۇيرۇق بېرىپ . ئۆزى بولسا ، ئې-گىزىرەك بىر دۆڭنىڭ ئۈستىگە چىقىپ خاس نۆكەرلىرىنىڭ ھەم-راھلىقىدا كۆزىتىپ تۇردى .

قارارگاھ ئىچىگە باستۇرۇپ كىرگەن سەرگەردە - لەشكەر-لەر چېدىر - بارگاھلارغا بىر قەدەم - بىر قەدەمدىن يېقىنلاشماقتا ئىدى . غۇر - غۇر چىققان كېچە شامىلى ئۇلارنىڭ ئۇيقۇسىنى ئېچىپ روھلاندۇرۇۋەتكەنىدى . ئۇلار چېدىر - بارگاھلارنىڭ ئىچىگە كىرىپ ، بىرمۇ لەشكەرنىڭ يوقلۇقىنى كۆرۈپ قاتتىق چۆچۈشتى .

— ئالدىنقىتىمىز ، مېھماننى ساھىبخانىسىز كۈتۈۋېلىش ھىيلىسىنى ئىشلىتىپتۇ بۇ مۇرتەتلەر ، — دەپ توۋلىۋەتتى سەر-كەردىلەر ۋەھىمىگە چۈشكەن ھالدا ، — چېكىنىڭلار ، تېزدىن چېكىنىڭلار .

ئۇنىڭغىچە نامەلۇم قاراڭغۇلۇقتىن خۇددى ئاقار يۇلتۇزلار-دەك ئۇچۇپ كەلگەن ئوتتاتار ئوقلىرى چېدىر ئەتراپىغا ، قارارگاھ ئىچىگە ، شۇمبا دۆۋىلىرىگە سانجىلدى - دە ، لاپىپىدە يانغان رە-ھىمىسىز ئوت يالقۇنى ئاسمانغا كۆتۈرۈلدى . تەرەپ - تەرەپتىن

ياغرغان چۇقان - سۈرەن سادالىرى كېچە ئاسمىنى تىترىتدە-
ۋەتتى. قاتتىق ساراسمە، ۋەھىمگە چۈشكەن يولۋاسخاننىڭ
لەشكەرلىرى پاتىپاراق بولۇشۇپ كۆزلىرىگە چاشقان تۆشۈكى سا-
راي كۆرۈنگىنىچە قاياققا قېچىشنى بىلەلمەي بىر - بىرىگە ئۈسۈ-
شەتتى، پۇتلىشاتتى. كىيىم - كېچەكلىرىگە تۇتاشقان ئوتنى
ئۆچۈرۈش ئۈچۈن ئېچىنىشلىق داد - پەرياد كۆتۈرۈشكىنىچە
يەردە دومىلىنىشاتتى. دەقىقە ئىچىدە سانسىزلىغان ئوت دۆۋىسى
يەردە دومىلاشقا باشلىدى. بۇ ئوت دۆۋىلىرىدىن ئېچىنىشلىق
نالە - پەرياد ئاڭلىناتتى. بۆكتۈرىمدە تۇرغان ئاقسۇ لەشكەرلىرى
توختماي ئوتتار يا ئوقى ئاناتتى. رەھىمسىز ئوت يالقۇنى پۈت-
كۈل قارارگاھقا يامراپ يولۋاسخان لەشكەرلىرىنىڭ قېچىش يولى-
نى ئېتىۋالغانىدى. لەشكەرلەر ئالاقزادىلىك بىلەن ئۇيان - بۇيان-
غا يۈگۈرەيتتى. ئۇلارنىڭ تەڭدىن تولىسىغا ئوت تۇتاشقانىدى،
قارارگاھتىن قېچىپ چىقىشقا ئۈلگۈرگەن لەشكەرلەرگە ئاقسۇ
لەشكەرلىرى ئەجەل قىلچى، ئەجەل نەيزىلىرىنى سوۋغا قىلىشات-
تى. ئىگىسىز قالغان ئاتلار ئوت يالقۇنىدىن ئۈر كۈپ، قالايىمقان
چېپىپ پىيادە لەشكەرلەرنى دەسسەپ يانچىتتى. ئېگىز تۆپىلىك-
تە تۇرۇپ ئەھۋالنىڭ چاتاقلىقىنى كۆرگەن يولۋاسخان، قورۇق-
چى نۆكەرلىرىنى باشلاپ ئۇدۇل ئۆز قارارگاھىغا قاراپ
تىكىۋەتتى.

تاك سۈزۈلۈشكە يېقىن ئاقسۇ لەشكەرلىرىنىڭ قارارگاھىدە-
كى ئوت ئاستا - ئاستا ئۆچۈشكە باشلىدى. ھاۋانى قويۇق
ئىس - تۈتەك قاپلىغان بولۇپ ئاسماننى كۆرگىلى بولمايتتى.
قارارگاھ ئىچى گاهىلىرىنىڭ باش تەرىپى، گاهىلىرىنىڭ ئاياغ
تەرىپى كۆيۈپ قوقاسقا، كاۋاپقا ئايلىنغان يولۋاسخان قوشۇنىنىڭ
لەشكەرلىرى بىلەن تولۇپ كەتكەنىدى. پۈتكۈل سايىنى كۆيگەن
گۆشنىڭ، كاۋاپنىڭ ھىدى بىر ئالغانىدى. يولۋاسخاننىڭ بەش
مىڭدىن ئارتۇق لەشكىرى مانا مۇشۇنداق ھالدا ئېچىنىشلىق كۆ-

يۈپ ئۆلگەندى.

ئاقسۇ لەشكەرلىرى قارارگاھىنى تولۇق بىر كۈن تازىلىدى. يىاندۇرقى كۈنى سەھەردە ئايغاچچىلار يولۋاسخاننىڭ بارلىق قالدى. قانتى لەشكەرلىرىنى ئەگەشتۈرۈپ، ئاستانىگە قاراپ قاچقانلىق خەۋرىنى بەتكۈزدى. بۇ خەۋىرنى ئاڭلاپ ئىسمائىلخان بارگاھى ئالدىدا لەشكەرىي كېڭەش چاقىردى.

— ئەغىيارلىرىمىز قېچىپتۇ، — دېدى ئىسمائىلخان سۆز قىلىپ، — بىز ئۇلارغا ھاردۇق ئېلىۋېلىشقىمۇ پۇرسەت بەرمەي، قوغلاپ سۈرۈپ — توقاي قىلغىنىمىزچە ئۇدۇل ئاستانىگە يۈرۈش قىلىمىز. جانابىي سەركەردىلەر دەرھال ھازىرلىق كۆرۈشكەي.

— سەركەردە شىرئەلى باھادىر يەزەك قوشىنىنىڭ ئەمىرلىكىنى ئۈستىگە ئالدى، — دېدى ئەمىرۇل ئۆمىرا مىرزا باباقبەگ لەشكەرىي يۈرۈشنىڭ تەرتىپىنى ئورۇنلاشتۇرۇپ، — سەركەردە ئەھمەدبەگ، سەركەردە مىرزا ئابباس، سەركەردە نامانشاھلار يەزەك قوشۇنى بىلەن ماڭىدۇ. ئىلغار، بەرانغار، جەۋانغار قوشۇنىمۇ يەزەك قوشۇنىنىڭ كەينىدىنلا يولغا چىقىدۇ.

شۇ كۈنى ئىسمائىلخان ئاقسۇنى ساقلاشقا ئوغلى باباچاق سۇلتاننى ئىككى مىڭغا يېقىن لەشكەر بىلەن قالدۇرۇپ، پۈتۈن قوشۇنى بىلەن ئاستانىگە قاراپ ئاتلاندى.

9

شىرئەلى باھادىرنىڭ يەزەك قوشۇنى خېلىلا تېز ماڭغان بولسىمۇ قاچقۇن لەشكەرلەرگە پەقەتلا يېتىشەلمىدى. يول بويى ئۇنىڭغا يولۋاسخاننىڭ تاشلىۋېتىلگەن يارىدار لەشكەرلىرى ئىككى — ئۈچتىن، گاھى سەككىز — ئوندىن ئۇچراپ تۇردى.

ئېغىر يارىلىنىپ، ئۆزىنىڭ ھالىدىن خەۋەر ئالالمىغۇدەك ئەھۋالغا چۈشۈپ قالغان بۇ لەشكەرلەرگە يولۋاسخان ياكى بىرەر پارچە نان ياكى ئىچكۈدەك بىرەر يۇتۇم سۇمۇ قالدۇرماي چۆل يولىغا رەھىمسىزلىرىچە تاشلىۋەتكەندى. ئۇلارنىڭ بەزىلىرى ئۆلگەن، بەزىلىرى نىمجان ھالەتتە ياتاتتى. شىركەلى باھادىر ئۇلارغا بىرەر - ئىككى كۈن يەتكۈدەك سۇ، يېمەكلىك بېرىپ، بەدە - نىدىكى چاراهەتلىرىنى تاڭدۇرۇپ قويۇپ يەنە يولنى داۋاملاشتۇردى.

ئەتىسى چىڭقىچۇش مەھەلدە كۆز يەتكۈسىز چۆل يولىدا كېتىپ بارغان شىركەلى باھادىرنىڭ يەزەك قوشۇنىغا يەنە تاشلىۋېتىلگەن يۈزگە يېقىن لەشكەر ئۇچرىدى. بۇلارنىڭ كۆپىنچىسى خوجا ھىدايتۇللا ئىشاننىڭ ھەمدەمچى سوپى لەشكەرلىرى ئىدى. قۇياش چۆلنى تونۇردەك قىزىتىۋەتكەن بولۇپ، ئۇسساپ ھالىدىن كەتكەن بۇ لەشكەرلەر يۈزلىرىگە قونۇۋالغان قاشاڭ چىۋىنلارنى قورۇشقىمۇ ماجالى يەتمەي، ئۆلۈك - تىرىكنىڭ ئارىلىقىدا يېتىدە شاتتى. ئۇلارنىڭ ئارىسىدىكى بىر ئاز ماغدۇرى بار بىرنەچچە لەشكەر شىركەلى باھادىرنى كۆرۈپ نالە قىلىشتى.

— رەھىم قىلسىلا، سەركەردە، بىزگە بىر يۇتۇم سۇ بەرسىلە.

— ئۇلارغا سۇ بېرىڭلار، — دېدى شىركەلى باھادىر قېشىدە. دىكى كېرەكپاراغ بېگىگە^① قاراپ. كېرەكپاراغ بېگى دەرھال قول ئاستىدىكى بىر قانچە لەشكەرنى يارىدار لەشكەرلەرگە سۇ بېرىشكە بۇيرۇدى. لەشكەرلەر شۇ ھامان ھەرىكەتكە كېلىپ، يوغان كۆ - تەك ھارۋىلاردىكى ياغاچ تۇڭدىن سۇ بۆلۈپ يارىدارلارغا ئىچۈردى. بۇ يارىدارلاردىن ئون نەچچىسى ئاللىقاچان جان ئۈزگەندى.

— يولۋاسخان بۇ يەردىن قاچانراق ئۆتتى؟ — دەپ سورىدى

① كېرەكپاراغ بېگى — ھەربىي قوشۇننى ئوزۇق - تۇلۇك، يېم - خەشەك، قورال - ياراغ بىلەن تەمىنلەشكە مەسئۇل ئەمەلدارلارنىڭ مەرتىۋە نامى.

شرئەلى باھادر ئۇسسۇزلۇقىنى قاندۇرۇپ بىر ئايدا ماغدۇرغا كەلگەن يارىدار لەشكەردىن.

— ئەتىگەن زو ۋاقتى بىلەن بىزنى مۇشۇنداق تاشلاپ قويۇپ، ھاۋا ئىسسىپ قالغۇچە يول ئاۋۇتۇۋالسىمەن دەپ كېتىپ قالغان، — دېدى يارىدار لەشكەرلەردىن بىرى.

— بىز سىلەرنى بىللە ئېلىپ ماڭالمايمىز، — دېدى شەرئەلى باھادر، — سىلەرگە ئازراق ئاش، سۇ ۋە ئوزۇق - تۈلۈك بېرەي. ھالىڭلاردىن خەۋەر ئالغىلى ئون لەشكەر قالدۇرىمەن. ئارقىمىزدىن ئىسمائىلخان لەشكەرلىرى كېلىۋاتىدۇ. سىلەرنى شۇلار ئورۇنلاشتۇرغاي.

شرئەلى باھادر يارىدارلارنىڭ ھالىدىن خەۋەر ئېلىشقا قالدۇرغان ئون لەشكەرگە ئۆلۈپ كەتكەن لەشكەرلەرنىڭ نامىزىنى چۈشۈرۈپ كۆمۈپ قويۇپ، ئەھۋالنى ئىسمائىلخان يېتىپ كەلگەندە مەلۇم قىلىشىنى تاپىلاپ، قوشۇننى باشلاپ يۈرۈپ كەتتى. ئەسەر ۋاقتى بىلەن بۇ يەرگە ئىسمائىلخان باشچىلىقىدىكى ئاساسىي قوشۇن يېتىپ كەلدى. ئىسمائىلخان مەلۇماتنى ئاڭلاپ بۇ يۈزگە يېقىن يارىدار لەشكەرنى قانداق ئورۇنلاشتۇرۇش ھەققىدە دە ئويلىنىپ قالدى. يارىدار لەشكەرلەر ئىسمائىلخاننىڭ ئۆزلىرى مۇشۇ چۆلگە تاشلاپ قويۇپ كېتىشىدىن ئەنسىرەپ نالە قىلىشقا باشلىدى.

— بىزگە رەھىم شەپقەت قىلسىلا، بەگلىرىم. سۇ، ئوزۇق - تۈلۈك بولغان بىلەنمۇ بۇ باياۋاندىن چىقىپ يۇرت ئىچىگە بارالمايمىز.

— قايسى سۈلۈككە ئىرادەت قىلىسىلەر، ئى بەندىلەر؟ — دەپ سورىدى نېمىندۇر خىيالىدىن ئۆتكۈزگەن مەخدۇمزا دە خوجا ئابدۇللا ئىشان تۈلۈمدىن توقماق چىققاندا كىلا. بۇلارنىڭ كۆپىنچىسى خوجا ھىدايتۇللا ئىشاننىڭ سوپى لەشكەرلىرى ئىدى. يولۋاسخان ھىدايتۇللا ئىشاننىڭ تەلىپى بويىچە پۈتكۈل سەئىدىيە

تەسەررۇپىغا دەۋىتى ئىشقىيە پەرمانى چۈشۈرگەنلىكى ئۈچۈن خان لەشكەرلىرىمۇ تامامىي دېگۈدەك ئىشقىيە سۈلۈكىگە كىرگەن، كالىلىرىغا ئىشقىيە سۈلۈكىنىڭ ئەقىدىلىرى ئورناپ كەتكەندى. شۇڭا، ئۇلار مەخدۇمزا دە خوجا ئابدۇللا ئىشاننىڭ مەقسىدىنى تولۇق بىلمىسىمۇ، خاتىرجەم ھالدا جاۋاب بەردى.

— ئەلۋەتتە سائادەتمەن ئىشقىيە سۈلۈكىگە ئىرادەت قىلۇر-مىز، قۇتبىل ئەقتاب ھىدايتۇللا ئىشان ھەزرەتلىرىدۇر.

— بۇ ئازما مۇرتەتلەرگە نان، سۇ بېرىش جايىز ئەمەس-تۇر، — دېدى خوجا ئابدۇللا ئىشان بىردىنلا چىچاڭشىپ، — ئۇلار بىلەن كارىمىز بولمىسۇن، ئالىيلىرى، لەشكەرلەرنى يۈرۈشكە پەرمان چۈشۈرگەيلا. بۇ ئىشقىيە چى خەرلەرنىڭ^① تاپى مۇ-شۇ جەزىرىدىكى قۇزغۇنلارغا يەم - بولغاي.

خوجا ئابدۇللا ئىشاننىڭ بۇ سۆزلىرىنى ئاڭلاپ يارىدار لەشكەرلەر ئاللا - توۋا سېلىشقىلى تۇردى:

— رەھىم قىلىشقا، كاتتىلىرىم، بىزدىن يانمىسا خۇدا-دىن يانار، يۇرتتا ئاجىزەلىرىمىز، چۆچۈرىدەك نارەسىدەلىرىمىز قالغان، شۇلارغىمۇ بولسا ئىچلىرى ئاغرىسۇن.

— ئۇنداق بولسا ئازما ئىشقىيە سۈلۈكىدىن چىقىپ سائادەت يولىنى كۆرسەتكۈچى ئىسھاقىيە سۈلۈكىگە ئىرادەت قىلىشىدەن، — دېدى خوجا ئابدۇللا ئىشان ئۇلارغا قامچىسىنى شىلتىپ تۇرۇپ.

— ئۇنداق قىلالمايمىز، غوجام، بىز تەرەت ئېلىپ قۇرئان تۇتۇپ ئاللانىڭ مۇبارەك نامىنى تىلغا ئېلىپ تۇرۇپ لەۋزە قىلغاندەك. پىر بۇزۇرۇكىمىز ھىدايتۇللا ئىشان قۇتبىل - ئەقتاب ھەزرەتلىرى ھەممىنى كۆزۈپ بىلىپ تۇرىدۇ. پىرىمىزنىڭ قار-غىشىغا كەتسەك، ئۇ ئالەمگە بارغاندا بېھىش يۈزى كۆرمەيمىز.

① خەر - ئېشەك.

ئۇنىڭدىن ھازىرلا ئۆلگىنىمىز ئەۋزەل .
ئىسمائىلخاننىڭ بۇ يارىدارلارنى قۇتقۇزۇۋالغۇسى بولسىمۇ
ئىشان پىرىنىڭ سۆزلىرىنى ئاڭلاپ جىم تۇرۇۋالدى .
— نېمىلا بولمىسۇن ئاللاننىڭ مۆمىن بەندىلىرى، تىرىك
جاننى ئۆلۈم گىردابىدىن قۇتۇلدۇرۇش چوڭ ساۋابتۇر، — دەپ
سالا قىلدى ئەمىرۇل ئۆمىرا مىرزا باباقبەگ، — بۇ گۇناھكار
بەندىلەرگە شەپقەت ساخاۋەتلىرىنى ئايمىغايلا، پىرىم . ئۇلار
ھەزرەتلىرىنىڭ قىلغان ياخشىلىقىنى ئويلايمۇ بولسا ئەقىدىسىدىن
پىنىپ كېيىنچە ساۋادەتمەن ئىسھاقىيە سۈلۈكىگە ئىرادەت قىلىپ
قالسا ئەجەب ئەمەس .

— ئەينى مۇددەتتا، — دەپدى ئىسمائىلخانمۇ دەرھال باباقبەگ .
نىڭ تەرىپىنى ئېلىپ، — بۇ ئازغۇنلارنىڭ كۆڭلىنى زۇلۇم
بىلەن ئەمەس، ياخشىلىق بىلەن مايىل قىلغايىمىز . ئىشان پىرىم .
نىڭ شەپقىتىنى بۇلار ھامان بىر كۈنى چۈشىنىپ قالدۇ .
خوجا ئابدۇللا ئىشان ئىسمائىلخاننىڭ گېپىنى يىرىشقا پېتىد .
نالماي، مىرزا باباقبەگكە ئاداۋەت بىلەن ئالىيىپ قويۇپ نېرى
كەتتى .

مىرزا باباقبەگ يارىدارلارنىڭ ھالىدىن خەۋەر ئېلىپ، ئاس .
تانىگە يەتكۈزۈشكە ئەللىك لەشكەر بىلەن تۆتتىن ئات قېتىلغان
ھارۋىنى قالدۇردى .

— سىلەر، — دەپدى ئۇ لەشكەر بېشىغا قاراپ، — بۇ يارىدار
لەشكەرلەرنى ھارۋىغا سېلىپ، ھالىدىن خەۋەر ئالغاي ئاستانىگە
ئارقىمىزدىن يېتىپ بېرىڭلار . ئۇلارنى دۈشمەن كۆرۈپ، دۆشكە .
لىسەڭلار، خورلىساڭلار، يولدا تاشلاپ قويساڭلار، ئاچ — ئۈس .
سۆز قالدۇرساڭلار، كالاڭلار بىلەن جاۋاب قىلىسىلەر .
چوڭ قوشۇن يەنە ئالدىغا قاراپ ئىلگىرىلەشكە باشلىدى .
يۈزلىگەن ئالىيىشىل تۇغ — ئەلەملەر چۆل ئاسمىنىدا ھەيۋەتلىك
لەپىلدەپ . قۇياش نۇرىدا رەڭدار جۇلالايتتى ۋە قوشۇننىڭ سۈر .

ھەبۇسىنى ئاشۇراتتى. تۈمەنلىگەن لەشكەر ۋە ئات - ئۇلاغلارنىڭ ئايىغى ئاستىدىن كۆتۈرۈلگەن قويۇق چاڭ - توزان قۇياشنىڭ يۈزىنى توسۇۋالغانىدى.

10

مانا بۈگۈن ئاستاننىڭ مۇھاسىرىگە ئېلىنغىنىغا ھەپتە بولدى. ئاقسۇدىكى جەڭدە قاتتىق يېڭىلىپ لەشكەرلىرىنىڭ تەڭدىن تولىسىدىن ئايرىلىپ قالغان سۇلتان يولۋاسخان شۇ قاچقىنچە ئۇدۇل ئاستانگە كېلىپ توختىدى - دە، ئاستاننىڭ بارلىق دەرۋازا - قوۋۇقلىرىنى مەھكەم تاقاپ، ئوردا ياساۋۇللىرىدىن باشقا لەشكەرلەرنىڭ ھەممىسىنى ھەرقايسى دەرۋازا، قوۋۇق - سېپىللارغا ئورۇنلاشتۇرۇپ جەڭگە چىقماي يېتىۋالدى.

ئاقسۇدىكى تۇنجى جەڭدىلا بەش مىڭدىن ئارتۇق لەشكەرنىڭ مىرزا باباقبەگە ئەگىشىپ ئىسمائىلخانغا ئەل بولۇپ كەتكەنلىكىدىن ئىككى سائىتىنى ئېسىدە مەھكەم تۇتقان يولۋاسخان يەنە شۇنداق ئاسىيلىقنىڭ يۈز بېرىشىنىڭ ئالدىنى ئېلىش ئۈچۈن، خان لەشكەرلىرى بىلەن ھىدايتۇللا ئىشاننىڭ سوپى لەشكەرلىرىنى خۇددى بۇغداي بىلەن گۈرۈچنى ئارىلاشتۇرغاندەك ئارىلاشتۇرۇپ سەركەردىلەرگە قايتىدىن تەقسىملەپ بەرگەندى ۋە لەشكەرلەر ئارىسىغا نۇرغۇنلىغان خۇپىيە - پايلاقچىلارنى ئورۇنلاشتۇرغاندىكى. شۇ سەۋەبتىن لەشكەرلەر بىر - بىرىگە ئىشەنمەي ئۆزئارا گۇمان قىلىشىپ بىرلىك - ئىناقلىق بۇزۇلۇۋاتاتتى. ئاستاننىڭ ئەمىرلىك دىۋانىدا قايتىدىن ئولتۇرغان ھىدايتۇللا ئىشانمۇ ئاس-تاننى ئىسھاقىيەچى مۇرتەتلەردىن خالىي قىلىش ئۈچۈن چوڭ تازىلاش ئېلىپ بېرىپ نۇرغۇنلىغان پۇقرالارنى تۇتۇپ ھەپسىگە ئالدى. شۇنىڭ بىلەن شەھەر ئاھالىسىنىڭ ۋەھىمىسى تېخىمۇ

كۈچىيىپ كەتتى.

يولۋاسخان ئاقسۇغا لەشكەر تارتىپ ئۇزاق ئۆتمەي ئاستانىگە قاراشلىق ئورداملىق^①، گىلداڭ^② ۋە بەشكەنت^③ قاتارلىق يۇرتلار-دىكى «دەۋەتى ئىشقىيە»، «تەقىبى ئىسھاقىيە» تەرغىباتى بىلەن بارغانسېرى زۇلۇم تارتىۋاتقان بىر قىسىم يۇرت خەلقى خوجا ئىشانلارغا قارشى قوزغىلاڭ كۆتۈرگەن بولۇپ، بۇ قوزغىلاڭنىڭ تەسىرى تېزدىن كېڭىيىپ قاغىلىق، پوسكام، گۇما قاتارلىق يۇرتلاردىكى خەلقىمۇ قوزغالغانىدى. بۇمۇ يولۋاسخان ئۈچۈن يەنە بىر چوڭ تەھدىت پەيدا قىلغانىدى، ئىككى ئوتنىڭ ئارىسىدا قالغان يولۋاسخان تېخىمۇ تەلۋىلىشىپ كەتكەنىدى. كىچىككىنە بىر ئىش دىتغا ياقمىسا كۆزىگە چېلىققانلىكى ئادەمنى ئۆلۈمگە بۇيرۇيتتى. قورقۇپ ئەس - ھوشىنى يوقاتقان ھىدايتۇللا ئىشان بولسا زىندانلىرىنىڭ ئادەملەر بىلەن تولۇپ كەتكىنى بىلەن ھې-سابلاشماي غالىجلارچە ئادەم تۇتاتتى، ئۇراتتى، سولايتتى. ئۇلار يا شەھەر خەلقىگە، يا لەشكەرلىرىگە، سەر كەردە-ئەمىرلىرىگە ئىشەنمەيتتى.

شەھەر سىرتىدا ئىسمائىلخاننىڭ سەر كەردىلىرىنىڭ جەڭگە ئۈندەپ چالغان داڭقا - دۇمباقلىرى توختىماي گۈمبۈرلەيتتى. يولۋاسخان بىلەن خوجا ھىدايتۇللا ئىشان ئىنىغا كىرىۋالغان چاشقاندەك ئوردىغا مەھكەم بېكىنىۋالغانىدى.

بۈگۈن قوزچۇش مەھەلدە ئاستانە سېپىلىنىڭ قالغات دەرۋا-زىسى تەرىپىدىن ئاڭلانغان ھەيۋەتلىك بىر گۈمبۈرلەش پۈتكۈل شەھەرنى تىترىتىۋەتتى. بۇ پارتلاش ساداسىدىن قاتتىق چۆچۈگەن شەھەر خەلقى يا ئۆيىدە تۇرۇشنى، يا سىرتقا قېچىپ چىقىشنى بىلەلمەي قېتىپلا قېلىشتى. ئوردا بېغىدىكى لالىزار راۋاقتا شا-

① ئورداملىق - يەكەن ناھىيىسى تەۋەسىدىكى يېزا.
② گىلداڭ ۋە بەشكەنت - يەكەن ناھىيىسىنىڭ ھازىرقى بەشكەنت بازىرى ۋە ئۇنىڭ ئەتراپى.

راب ئىچىپ ئىچ - پۇشۇقنى چىقىرىۋاتقان يولۋاسخان لىققىدە شاراب تولدۇرغان ئالتۇن قەدەھنى ئاغزىغا ئاپارغىنىچە تۇرۇپلا قالدى. ياۋ لەشكەرلىرى ھازىرلا باستۇرۇپ كېلىدىغاندەك دەھ- شەتلىك بىر ۋەھىمدىن ۋۇجۇدىنى سوغۇق تىترەك باستى، يۈردىكى قېپىدىن چىقىپ كەتكۈدەك بولۇپ دۈكۈرلىدى. ئۇسسۇل ئوينىۋاتقان رەققاس قىزلار چۇرقىراشقىنىچە بىر يەرگە غۇژمەك- لىشىۋالدى. نەغمە قىلىشتىن ئاللىقاچان توختىغان سازەندىلەر يەنە چالايمۇ، چالمايمۇ، دېگەندەك قىلىپ يەر تېگىدىن يولۋاسخانغا قورقۇمىسراپ قاراشتى. ئوردا قىزىقچىسىنىڭ داۋاملىق ھى- جىيىپلا تۇرىدىغان كوسا چىرايىدا كۈلكىدىن ئەسەرمۇ قالدى- غاندى.

— نېمە ئىش بوپتۇ؟ تېز بېرىپ، خەۋەر ئېلىپ كەل. بىر ئازدىن كېيىن ئېسىگە كەلگەن يولۋاسخان ۋەھىمنى يوشۇرۇش ئۈچۈن سازەندىلىرىگە سەت گۆلەيگىنىچە تىل سالدى. سازەندىلەر ئۇدۇل كەلگەن بىر پەدىگە نەغمە باشلىدى. بىر چۆگۈن چاي قاينىمىچىلىك ئارىلىقتا ئوردا ياساۋۇلبېگى ھىدايتۇللا ئىشان بىلەن بىللە قايتىپ كەلدى.

— ھېچ گەپ يوق، خان ئالىلىرى، — دېدى ھىدايتۇللا ئىشان يولۋاسخاننىڭ ئۆمىسە چىرايىغا قارىماستىنلا تىرىشىپ، — ئول ئاسىي مۇرتەتلەر يەر ئاستىدىن لەخمە كولاپ كېلىپ سېپىلنى پارتلاتماقچى بولغانىكەن.

— ھە، قانداق بولدى، ھەزرىتىم؟ — دېدى يولۋاسخان تەقەززالىقنى يوشۇرماي.

— سېپىل مۇستەھكەم بولغاچقا ھېچقانداق زەرەر يەتمىدى، خاتىرجەم بولسىلا، خان ھەزرىتىم. ھەرقانچە قىلىشمۇ ئۇلار سېپىلنى ھەرگىز پارتىلتالمايدۇ.

— سېپىلنىڭ مۇداپىئەسى كۈچەيتىلسۇن، قىلچىلىك بى- خۇدلۇق قىلىشقا بولمايدۇ، — دېدى يولۋاسخان باياتىن بېرى

ئۆزى بىلەن ئۆلپەتلىشىپ شاراب ئىچىشىپ بېرىۋاتقان گەمبىرى كەبىر خوجا جەرراھقا، — ئۇلارنىڭ سېپىلىنى پارتلىتىشنى بىلەنلىغىنىغا قارىغاندا چوقۇم ئوزۇق - تۈلۈكى تۈگەپ ئالدىراپ قېلىۋاتقان گەپ، بىزمۇ مۇشۇنداق جەڭگە چىقماي جىملا تۇرۇۋالدىغان بولساق، يەنە ئون - ئون بەش كۈندە ئۆزۈڭدىن چېكىنىدۇ.

— ئارى، — دەدى خوجا جەرراھ، — خاتىرجەم بولسىلا، قىبلىگاھىم، بىز سېپىلىنى مۇستەھكەم قوغداپ، ئول ئاسىيلار - نىڭ بىرمۇ لەشكەرنى سېپىلىنىڭ تۈۋىگە يېقىن يولاتمايمىز. — لەشكەرلەرگە بولغان كۆز - قۇلاق كۈچەيتىلگەي، ئۇلار - نى ئىسھاقىيەچە قارا مۇسۇلمانلارنىڭ ئازدۇرۇپ كېتىشىدىن قاتتىق ئېھتىيات قىلغايىمىز.

— خاتىرجەم بولسىلا، خان ئالىيلىرى، — دەدى ھىدايىد - تۇللا ئىشان ۋەدە بېرىپ، — يالغۇز لەشكەرلەرگىلا ئەمەس، سەركەردە، ئەمىرلەرگىمۇ كۆز - قۇلاق بولۇپ، سۆز - ھەرىكەت - لىرىنى تەقىب قىلىپ تۇرىدىغان ئىشەنچلىك خۇپىيەلىرىمىز بار. ئۇلارنىڭ كۆزىدىن ئىسھاقىيەچى مۇرتەتلەرنىڭ بىر تال چىۋىنىمۇ قېچىپ قۇتۇلالمايدۇ.

— بىرەر يۈتۈم ئۇسسۇزلۇق ئىچىۋالاملا، بۇزۇكۋارىم؟ — دەدى خېلىلا خاتىرجەم بولغان يولۋاسخان ھىدايتۇللا ئىشانغا قاراپ. ھىدايتۇللا ئىشان تەكەللۇپسىزلا يولۋاسخاننىڭ نۆۋەن تەرىپىدىن ئورۇن ئالدى - دە، قاشتېشى جامدىكى مۇزدەك شاراب - نى كالا سۇ ئىچكەندەك پۇشۇلداپ تۇرۇپ بىراقلا ئىچىۋەتتى. شۇ ئەسنادا لالىزار راۋاقتا ھىدايتۇللا ئىشاننىڭ خەلىپىسى موللانەقى ئوڭسۇلى ئۆچكەن ھالدا پاپىاسلاپ يېتىپ كەلدى - دە، ھىدايتۇللا ئىشاننى بىر ياققا شەرەتلەپ قۇلىقىغا تېز - تېز پىچىرلىدى. موللانەقنىڭ گېپىنى تولۇق ئاڭلاپ بولغان ھىدا - يتۇللا ئىشان دەرھال يولۋاسخاننىڭ قېشىغا كەلدى.

— خان ئالىيلرىغا مەلۇم بولغاي، خۇپىيەلىرىمىز بايىلا ئاسىي ئىسمائىلخان بىلەن خەت - ئالاقىدە بولغان بىر قىسىم سانقۇن لەشكەرلەرنى بايقاپتۇ.

— قەيەردە، كىملىرى ئىكەن ئۇ؟ — سورىدى يولۋاسخان چۆچۈپ.

— قالغات دەرۋازىسىنى قوغداۋاتقان خان لەشكەرلىرى ئىكەن. ئۇلارنىڭ لەشكەر بېشى سەركەردە مىرزا ئەۋەزبەگمۇ گۇ. مانلىقتەك قىلىدۇ.

— دەرھال قالغات دەرۋازىسىغا بارايلى، — دېدى يولۋاسخان غەزەپ بىلەن ئورنىدىن تۇرۇپ.

11

ئاستانىنى مۇھاسىرىگە ئالغاندىن بېرى بىر نەچچە قېتىم شىددەتلىك ھۇجۇم قىلىپ، سېپىل تاملىرىنى پارتلىتىپمۇ نەتد. جىگە ئېرىشەلمىگەن ئىسمائىلخان بىلەن مىرزا باباقبەگنىڭ ئاس-تانىنى ئېلىشقا كۆزى يەتمەي بېشى قاتتى. شەھەر سېپىلى ئېگىز ھەم مۇستەھكەم، مۇداپىئەسى تولمۇ قاتتىق بولغانلىقى ئۈچۈن، بىر قانچە قېتىم ھۇجۇم قىلىپ باققان بولسىمۇ، سېپىل ئۈستىگە ئوق - دورا، ياغاچ - تاشلار دۆۋىلەپ، پۇختا مۇداپىئەدە تۇرغان يولۋاسخان لەشكەرلىرى ئۇلارنىڭ ھۇجۇمىنى چېكىندۈرۈپ تۇردى. ئۇلار ھەر قېتىملىق ھۇجۇمدا بىرەر - ئىككى يۈزدىن لەشكەرنىڭ جېنىنى بىكاردىن - بىكارغا سېلىپ بەردى. ئەمما، سېپىلنىڭ ئۈستىگە پەقەتلا چىقالمىدى.

— بىردىنبىر چارە ئىچ - تېشىدىن ماسلىشىش، — دېدى مىرزا باباقبەگ لەشكەرىي كېڭەشتە، — بۇنىڭدىن باشقا ئاماللىرىمىز قالمايدۇ.

— ئىچكىرىدىن بىزگە كىممۇ ماسلىشىپ بېرەر، — دېدى
ئىسمائىلخان ئېغىر ئۇھسىنىپ، — ئوزۇق - تۈلۈك، يەم -
خەشەك تۈگەي دەپ قالدى. كۆپ بولغاندا يەنە ئون كۈن بەرداش-
لىق بېرەلىشىمىز مۇمكىن ياكى مۇھاسىرىنى بىكار قىلىپ ئاۋ-
سۇغا قايتىپ تۇرۇپ، پۇختا تەييارلىق قىلىۋېلىپ، كۈزچە قايتا
كېلەمدۇق - يا؟

— شۇنداق قىلساق نۇرغۇن ئەجرىمىز بىكار كەتمەيدۇ،
ئاللىلىرى، — دېدى مەخدۇمزا دە خوجا ئابدۇللا ئىشان كۆز
ئالدىدىكى تەييار ئولجىنى تاشلاپ كەتكۈسى كەلمىگەن يىرتقۇچ
ھايۋانغا ئوخشاش تىت - تىت بولۇپ، — لەشكەرلەرنىڭ
ئوزۇق - تۈلۈكى قالمىغان بولسا، ئەتراپتىكى ھەر قايسى يۇرت،
بەگلىكلەردىن ئالايلى. قېنى كىم بىزنىڭ بۈيۈك سۈلۈكى ئىسھا-
قىيە غازاتچىلىرىمىزغا ئوزۇق - تۈلۈك بەرمەسلىككە پىتىنالايدى-
كەن، ماڭا بىرەر مىڭچە لەشكەر بەرسىلە، ئۈچ كۈن ئىچىدە
لەشكەرلىرىمىزگە يەنە بىرەر ئاي يەتكۈدەك ئوزۇق - تۈلۈك
تېپىپ كېلەي.

— ئەل - رەئىيەتنىڭمۇ كۈنى قاق، — دېدى مىرزا باباقبەگ
ئىشاننىڭ مەسلىھەتكە قوشۇلماي، — ئۇلار ئەتىيازنىڭ سېرىق-
تالچىلىقىدىن ئەمدىلا قۇتۇلۇپ، ئاران تەستە ئۆرۈككە ئۇلاشتى.
ئېتىزلىرىدىكى بۇغدايلىرىنىڭ پىششىغىغا يەنە بىرەر ئايچە ۋاقىت
بار. ئۇلارغا زۇلۇم سېلىپ بىر ۋاخلىققا تاپسا، بىر ۋاخلىققا
يوق تۇرغان ئازغىنە لوقمىسىنى تارتىۋالدىغان بولساق، ئاۋامنى
نارازى قىلىپ قويىمىز. ھەر قايسى يۇرتلاردا يولۋاسخانغا قارشى
قوزغالغان ئاۋامنىڭ ۋە ئۇلارنىڭ يول باشلىغۇچىلىرىنىڭ ئى-
شەنچىسىدىن ئايرىلىپ قالغىمىز. بىزدىنمۇ كۆڭلى سوۋۇپ كېتىد-
دۇ. ئاۋام دېگەن كۆرۈنۈشتە تولىمۇ سەۋرلىك، ئىنتايىن ياۋاش
كۆرۈنگىنى بىلەن، سەۋر قاچىسى تولۇپ قوزغالغاندا ھېچنېمە
تەڭ كېلەلمەيدۇ. ئىسكەندەر زۇلقەرنەينىدەك قۇدرىتىمىز

بولسىمۇ بىكار. شۇڭلاشقا، ئاۋامنى نارازى قىلىدىغان ئىشنى زىنھار قىلمىغان تۈزۈك.

— ئەمىسە قانداق قىلغان تۈزۈك، جانابى ئەمىرۇل ئۆمىرا، — دېدى خوجا ئابدۇللا ئىشان تېرىكىپ، — قولمىزغا كىرەيلا دەپ قالغان ئاستاننى تاشلاپ كېتەمدۇق ئەمدى.

— پەقەت بولمىغاندا شۇنداقمۇ قىلماي چارە يوق، — دېدى مىرزا باباقبەگ خاتىرجەملىك بىلەن، — بىر تەدبىر ئويلاپ قويدۇم. ئۈنۈمنىڭ قانداق بولىدىغانلىقىغا تازا ئىشەنچىم يوق. شۇنداق بولسىمۇ يېتىپ قالغۇچە ئېتىپ قال دەپ، بىر سىناپ كۆرەيلى.

— قېنى تېزرەك، ئۇستاز، — دېدى مەلىكە مۆھتەرەم خېنىم ئالدىراپ.

— ھازىرلا ئاستاندىكى رەئىيەتنىڭمۇ، لەشكەرلەرنىڭمۇ يولۋاسخانغا بولغان ئىشەنچىسى سۇسلاشتى. بىز ئۇلارغا ھازىرقى ۋەزىيەتنى ئويىدان بىلدۈرۈپ، پايدا - زىيىنىنى چۈشەندۈرۈپ، مەكتۈپ تەييارلايلى - دە، بۇ مەكتۇپلارنى يا ئوقىغا يۆگەپ سېپىل ئۈستىدىكى لەشكەرلەرگە قارىتىپ ئاتايلى. خەتنى كۆر-گەن سەركەردە - لەشكەرلەرنىڭ ئارىسىدىن بىز بىلەن ماسلىشىدىغانلار چىقىپ قالار.

— بۇ بولىدىغان تەدبىر ئىكەن، — دېدى مەلىكە مۆھتەرەم خېنىم.

— مەيلى، سىناپ كۆرۈپ باقايلى، — دېدى ئىسمائىلخان. — ئەمىسە بۇ مەكتۇپلارنى ئاستانە سېپىلنىڭ ھەرقايسى قوۋۇقلىرىدىكى لەشكەرلەرگە ۋە شەھەردىكى ئاۋامغا يەتكۈزۈپ بېرىشنى سەركەردە مەلىكە مۆھتەرەم خېنىمنىڭ ئوقياچى مەر-گەنلىرى ئۈستىگە ئالسۇن.

— باش ئۈستىگە، — دېدى مەلىكە مۆھتەرەم خېنىم، — خاتىرجەم بولسىلا، مەكتۇپلارنى ئوقياچى مەرگەنلىرىم كۆزلىگەن نىشانغا تولۇق يەتكۈزۈپ بېرەلەيدۇ.

يولۋاسخان ئاستانە سېپىلىنىڭ ئالتۇن دەرۋازىسى، قەشقەر دەرۋازىسى، خانقا دەرۋازىسى، قالغات دەرۋازىسى ۋە مەسخىرە دەرۋازىسىدىن ئىبارەت بەش دەرۋازىنىڭ ھەربىرىگە بىردىن سەر-كەردىنى لەشكەرىيىشى، ئىككىدىن سەر-كەردىنى ئورۇنباشار قىلىپ، ئۈچ مىڭدىن لەشكەر بىلەن مەھكەم ساقلانغانىدى. ھەر-قايسى دەرۋازىنى قوغداۋاتقان سەر-كەردىلەرنىڭ زىمىمىدە قو-ۋۇقنىڭ ئىككى تەرىپىدىكى سېپىللارنى قوغداش دائىرىسىمۇ بار ئىدى.

بۈگۈن قالغات دەرۋازىسىنى ساقلانغان سەر-كەردە مىرزا ئەۋەزبەگنىڭ لەشكەرلىرى سىرتتىن تۇيۇقسىز ئۇچۇپ كېلىپ سېپىلنىڭ قوختىسىغا سانجىلىپ قالغان يا ئوقنى كۆرۈپ، ئوققا يۆڭىلىپ، ئۈستىدىن قىزىل شوپنا بىلەن چىڭلىگەن خەتكە كۆزى چۈشتى - دە، ئوقنى ئېلىپ، خەتنى ئوقۇشقا باشلىدى:

«ئەسسالامۇئەلەيكۇم، ئاستانىدىكى مۆھتەرەم رەئىد-

يەت، باھادىر سەر-كەردە - لەشكەرلەر...»

بىزلەر كىم يەكەن سەئىدىيە سەلتەنتىنىڭ ھەقىقىي تەخت ۋارىسى سۇلتان ئىسمائىلخان ۋە ئۇنىڭ باھادىر سەر-كەردە - لەشكەرلىرىدىن يېتىپ مەلۇم بولغايىكى، بۈيۈك خانلىقىمىزنىڭ ئەشەددىي ئاسىيسى، ئاتا قاتلى، تەخت ئوغرىسى، شاھزادە يولۋاسخان ۋە ئۇنىڭ سۇخەنچى، رىياكار گۇپپاچىلىرىنىڭ مەھشەر كۈنى يېقىنلىشىپ قالدى. ئاللا ئىگەم بۇيرۇسا پات يېقىندا ئۇلار ئۆزلىرىنىڭ كەچۈرگۈسىز

گۇناھلىرى ئۈچۈن ئاۋام ئالدىدا جاۋاب قىلىدۇ ۋە تېگىشلىق جازاسىنى تارتىدۇ. ئەمما، بۇ ئىشلار ئاددىي ئاۋام، لەش-كەرلەر ۋە بىر قىسىم ۋىجدانلىق، خانلىقىمىزغا ساداقەتمەن سەركەردە ئەمىرلەر بىلەن مۇناسىۋەتسىزدۇر. شۇڭلاشقا، سىزىلەر ئۇشبۇ مەكتۇپنى تاپشۇرۇۋالغاندىن كېيىن، ئاسىي-لارغا يانتايلاق بولماي قولۇڭلاردىكى ئەجەل شەمشىرنىڭلارنى تاشلاپ، خانلىقىمىزدا تىنچ - ئاسايىشلىقنىڭ تېزىرەك ئەسلىگە كېلىشى ئۈچۈن بىز بىلەن ھەمكارلاشقايسىلەر. تۆھپە كۆرسەتكۈچىلەر تارتۇقلىنىپ ئەتۋارلىنىدۇ. بالا - چاقا، جەددى - جەمەتى خانلىقنىڭ شاپائىتىگە ئېرىشىدۇ. جاھىللىق قىلغۇچىلارنىڭ ئاقىۋىتى ئۆزىگە. سىلەرنىڭ يان مان يولدىن يېنىپ، تېزىرەك بىر قارارغا كېلىپ، بىزگە جاۋاب قايتۇرۇشۇڭلارنى كۈتىمىز. ئاللاتائالا سىلەردىن رەھمىتىنى ئايىمىغا. ئىسمائىل-خان سۇلتاندىن دەپ بىلەرسىلەر.»

خەتنى ئوقۇپ لەشكەرلەر غۇلغۇلىغا چۈشتى. شەھەر بوسۇ-غىسى تۈۋىگە باستۇرۇپ كەلگەن كۈچلۈك ياۋغا تەڭ كېلەلمەيدى-خانلىقىنى بىلىپ يەتكەن لەشكەرلەر ئاللىقاچان ئىشەنچسىنى يوقاتقاندى. خەت ئۇلارنىڭ ئىرادىسىنى تېخىمۇ بەك تەۋرەتتۈرۈپتەندى.

— ئۇل مۇرتەتلەرنىڭ خېتىنى ماڭا بېرىڭلار، — دېدى ئۇلارنىڭ ئارىسىدىكى بىر سوپى لەشكەر، — ئۇنى دەرھال قۇت-بىل ئەفتاب پىر بۇزىرۇكىمىز ھىدايتۇللا ئىشان ھەزرەتلىرىگە تاپشۇرىمىز.

— ياق، ئاۋۋال سەركەردە ئەۋەز بەگكە تاپشۇرىمىز، — دېدى بىر قىسىم لەشكەرلەر، — خەتنى ئىشان پىرىمىزغا تاپشۇ-رۇش - تاپشۇرماسلىق سەركەردىنىڭ ئىختىيارى.

— سەنلەر مۇرتەت ئىسھاقىيەچى توڭگۇز لارغا يان بېسىش ئۆل تىسەن .

— سەن لەشكەرىي يوسۇننى بىلمەيدىكەن سەن . لەشكەر دەپ -
گەن ئۆز سەر كەردىسىگە ساداقە تەن بولۇشى ، لەشكەرىي يوسۇن -
دىن چىقىپ كەتمەسلىكى ، لەشكەرىي ئىشلارغا مۇناسىۋەتلىك
بۇنداق ئىشلاردىن ئەڭ ئاۋۋال ئۆز سەر كەردىسىنى خەۋەردار قىل -
لىشى كېرەك .

بۇلاردىن خەتنى تارتىۋېلىشقا كۆزى يەتمىگەن ھىدايتۇللا
ئىشاننىڭ سوپى پايلاقچىسى ئەھۋالنى دەرھال ئاتارمىنى خەلىپە
موللانەقىگە يەتكۈزگەن ، موللانەقى بولسا ئۇدۇل ھىدايتۇللا
ئىشاننىڭ قېشىغا يۈگۈرگەندى .

سۇلتان يولۋاسخان ھىدايتۇللا ئىشان قاتارلىق ھەمراھلىق -
رىنى ئەگەشتۈرۈپ ئوردىدىن چىققىنىچە قالغات دەرۋازىسىغا يې -
تىپ كەلگەندە ، سەر كەردە مېرزا ئەۋەز بەگ ھېلىقى خەتنى ئو -
قۇپ ئولتۇراتتى .

— قېنى ئول ئاسىيلارنىڭ مەكتۇپى ، — دېدى يولۋاسخان
ئەۋەز بەگكە غەزەپ بىلەن ھومىيىپ .

— خەت مانا ، خان ئالىيلىرى ، — دېدى سەر كەردە ئەۋەز -
بەگ يولۋاسخانغا خەتنى ئىككى قوللاپ تۇتۇپ .

يولۋاسخان خەتكە چالا - بۇلا كۆز يۈگۈرتتى - دە ، ھېلىقى
پايلاقچى سوپى لەشكەرلەردىن سورىدى :

— مۇرتەتلەر بىلەن تىل بىرىكتۈرۈپ ، خەت - ئالاقە قىل -
لىشقان ئاسىي لەشكەرلەر قايسى ؟

پايلاقچى سوپى لەشكەر بىر چەتتە قاراپ تۇرغان ئەللىككە
يېقىن لەشكەرنى كۆرسەتتى .

— ئاشۇلار شۇ ، ئانھەزىرتىم .

— كېلىڭلار ، بۇ مۇناپىقلارنىڭ كاللىسىنى ئېلىپ ، ھەرقايم -

سى قوۋۇقلارغا ئاپىرىپ سارايى قىلىڭلار . خانغا ئاسىيلىق قىل -

غۇچىلارنىڭ ئاقىۋىتىنىڭ قانداق بولىدىغانلىقىنى باشقىلار كۆرۈپ قويسۇن.

— رەھىم قىلغايلا، خان ئالىلىرى، — دېدى سەركەردە ئەۋەزبەگ دەرھال يولۋاسخاننىڭ ئالدىغا كېلىپ، قول باغلاپ تۇرۇپ، — لەشكەرلەردە گۇناھ يوقتۇر.

— ئۇلارنىڭ گۇناھى يوقمىكەن تېخى، — دېدى خوجا ھىدا-يىتۇللا ئىشان چىشلىرىنى غۇچۇرلىتىپ، — ئۇلار گۇناھسىز بولسا، نېمىشقا خەتنى يوشۇرماقچى بولىدۇ؟

— ئۇلار يوشۇرغان ئەمەس، ئىشان پىرىم، — دېدى مىرزا ئەۋەزبەگ ئاچچىقىدىن گەدەنلىرىگىچە قىزىرىپ، — خەتنى ئاۋ-ۋال ماڭا تاپشۇرۇپ بەرمەكچى بولغان، ھەر قانداق ئەھۋال كۆرۈلسە ئەڭ ئاۋۋال ئۆز سەركەردىسىگە مەلۇم قىلىش ئەقەللىي لەشكېرىي يوسۇندۇر.

— سىلى لەشكېرىي يوسۇننى پەش قىلىپ، تولا گەپ يورغى-لاتمىسىلا، — دېدى ھىدايىتۇللا ئىشان چىچاڭشىپ، — ھەر ھالدا جانابلىرىنىڭ ئول ئاسىيلار بىلەن تىللىرى بىر ئەمەستۇر، سەركەردە ئەۋەزبەگ.

— ئۇۋال قىلمىغايلا، ئىشان پىرىم. بىراۋغا تۆھمەت قىلىش ئىسلامى شەرىئەتتە ئەڭ ئېغىر گۇناھتۇر.

— ئۇنداقتا بۇ خەتنى قانداق چۈشەندۈرىسىز، سەركەردە، — دېدى يولۋاسخان كۆزلىرىنى چەكچەيتىپ.

— خەتنى مۇبارەك نەزەرلىرىدىن قايتا ئۆتكۈزگەيلا، خان ئالىلىرى، بۇ خەت قانداقتۇر بىراۋلارنىڭ شەخسىي نامىغا يېزىل-مىغان.

— تېنىۋالماقچىمۇسىز، سەركەردە، — دېدى يولۋاسخان چىشلىرىنى كىرىشتۈرۈپ، — قول ئاستىڭىزدىكى لەشكەرلەرگە ياخشى كۆز - قۇلاق بولمىغانلىقىڭىز ئۈچۈن سىزمۇ جازادىن قېچىپ قۇتۇلالمايسىز. كېلىڭلار، — دېدى يولۋاسخان ئەگەشتۈ-

رۇپ كەلگەن بەش يۈز نەپەر خاس ياساۋۇلغا قاراپ، — ئاۋۇ ئاسىيلارنىڭ كاللىسىنى تېنىدىن جۇدا قىلىڭلار. سەركەردە ئەۋزەلگە لەشكەرلىرىگە كۆز - قۇلاق بولۇپ، ياخشى باشقۇرمىغان. لىقى ئۈچۈن ئەللىك دەررە ئۇرۇلسۇن.

بۇ تەلۋە خانغا يېلىنىشنىڭ ھېچقانداق ئۈنۈمى بولمايدىغانلىق قىنى سەزگەن سەركەردە ئەۋزەلگە لەۋلىرىنى مەھكەم چىشلىگەنچە كۆزلىرىنى يۇمۇۋالدى. ياساۋۇللار لەشكەرلەرنىڭ «بىزگە ئۇۋال بولدى»، «خان ئالىلىرى، رەھىم قىلىسلا» دەپ نالە - پەرياد قىلىشلىرىغا پەرۋامۇ قىلماستىن، نەق مەيداندىلا تىزلىنىپ تۇرۇپ كاللىسىنى ئالدى. سەركەردە ئەۋزەلگەننىڭ كۆزلىرىدىن تاراملاپ چۈشكەن ياش يارىشىملىق قويۇلغان قاپقارا ساقاللىرىنى يۇدى.

ياساۋۇللار ئەللىككە يېقىن بىگۇناھ لەشكەرنىڭ كاللىسىنى ئېلىپ بولغاندىن كېيىن، سەركەردە ئەۋزەلگەننى ساناپ تۇرۇپ، دەررىگە باستى. ئەۋزەلگەن دۈمبىسىگە تاراسلاپ چۈشۈۋاتقان دەررە ئازابىغا بەرداشلىق بېرىپ، ۋارقىراپ تاشلىماسلىق ئۈچۈن لەۋلىرىنى چىشلەپ قانتىۋالغانىدى. ئون ئالتىنچى دەررە ئۇرۇلۇۋاتقاندا ئەھۋالدىن خەۋەر تېپىپ ئاتلىق يېتىپ كەلگەن ئالتۇن دەرۋازىسىنى مۇھاپىزەت قىلغۇچى لەشكەرلەرنىڭ سەركەردىسى مىرزا ھەيدەر دوغلاتى ئاتتىن سەكرەپ چۈشتى - دە، سۇلتان يولۋاسخاننىڭ ئالدىغا كېلىپ قول باغلىدى.

— سەركەردە ئەۋزەلگەننى ئەپۈ قىلغايلا، ئالىلىرى يولۋاسخان قاپقىنى تۇرۇپ، تەتۈر قاراپ تۇرۇۋالدى. سەركەردە مىرزا ھەيدەر دوغلاتى خاندىن يەنە ئۆتۈندى.

— ياۋ لەشكەرلىرى بوسۇغىمىز تۈۋىدە تۇرۇپتۇ. مۇشۇنداق خەتەرلىك پەيتتە، خان ئالىلىرى، سەركەردە - لەشكەرلەرنىڭ گۇناھىنى كەڭ قورساقلىق بىلەن كەچۈرۈم قىلىپ، مېھىر - شەپقەتلىرىنى نامايان قىلسىلا، سەركەردە - لەشكەرلەرنىڭ جاسا-

رتى ھەسسەلەپ ئېشىپ، ئالىيلارنىڭ چەكسىز مېھىر - شەپ-
قىتىدىن سۆيۈنگەن بولاتتى. ناۋادا ئانچىكىم گۇناھ ئۈچۈن سەر-
كەردە - لەشكەرلەرنىڭ دىلغا ئازار بېرىلسە، ئۇلارنىڭ كۆڭلى
سوۋۇپ كېتىدۇ - دە، ياۋ بىلەن ئېلىشىشقىمۇ رايبى بارمايدۇ.
ياۋ بىلەن ئېلىشقان تەقدىردىمۇ، خان ئالىيلرى ئۈچۈن باھادىر-
لىق كۆرسىتەلمەيدۇ. ھازىر دوستلارنىڭ دىلىنى رەنجىتىدىغان
ئەمەس، بەلكى ئەغيارلىرىمىزغا زەربە بېرىدىغان پەيت. خان
ئالىيلرى، ئەرزىمەس سەركەردىلەرنىڭ ئىلتىماسىنى ئويلى-
شىپ كۆرگەيلا.

مىرزا ھەيدەر دوغلاتىنىڭ ئورۇنلۇق سۆزلىرى يولۋاسخانغا
تەسىرىنى كۆرسەتتى - دە، سەركەردە مىرزا ئەۋەزبەگنىڭ دۈم-
بىسىگە يىگىرمە سەككىزىنچە دەرىجە چۈشۈۋاتقاندا زۇۋانغا
كەلدى.

— بوپتۇ، سەركەردە مىرزا ھەيدەر دوغلاتىنىڭ يۈزىنى
قىلاي. جازا توختىتىلسۇن. بۇنىڭدىن كېيىن يەنە مۇشۇنداق
ئىشلار يۈز بەرسە قەتئىي يۈز - خاتىر قىلمايمەن. قوۋۇق -
سېپىللارنىڭ مۇھاپىزىتى كۈچەيتىلسۇن، بىخەستەلىك قىلغۇچى-
لارنىڭ كاللىسى ئېلىنىدۇ.

يولۋاسخان گېپىنى تۈگىتىپلا ھەمراھلىرىنى باشلاپ قالغان
دەرۋازىسىدىن ئايرىلدى.

13

— بۇ قانخورنىڭ قولىدا ئۆلۈپ تۈگەيدىغان ئوخشايىمىز، -
دېدى سەركەردە ئەۋەزبەگ لەشكەرگاھقا كىرگەندىن كېيىن، قول-
تۇقىدىن يۆلەپ تۇرغان سەركەردە مىرزا ھەيدەر دوغلاتىغا قاراپ.
رەھىمسىزلىك بىلەن ئۇرۇلغان دەرىجە ئۇنىڭ بەدىنىنىڭ ساق

يېرىنى قويمىغاندى، بېلى سىرقىراپ ئاغرىۋاتاتتى. — سەۋر قىلسىلا، سەركەردە، — دېدى مىرزا ھەيدە. دوغلاتى، — خاننىڭ يېرىمى يولۋاس دەيدىغان تەمسىل بار ئەمەس. مۇ، يولۋاسخاننىڭ يىرتقۇچلۇقى تۇتسا ئادەم يېمەي قالمايدۇ. — ئۇغۇ شۇنداق، ئەمما ئاشۇ شورپىشانە لەشكەرلەردە نېمە گۇناھ دەيلا، سەركەردە، — دېدى مىرزا ئەۋەز بەگ كۆزلىرىدىن تاراملاپ تۆكۈلۈۋاتقان ياشلىرىنى توختالماي، — قاراپ تۇرۇپلا زەبەردەس ئەللىك يىگىتنىڭ كاللىسىنى ئالدى. بۇنىڭدىنمۇ ئۆتە خۇنرىزلىق بولامدۇ جاھاندا.

— ئۆزىنىڭ دادىسى بىلەن بىر قورساق قېرىندىشىنى ئۆل- تۈرگەن ئادەمدىن يەنە نېمە مېھىر - شەپقەت كۈتكۈلۈك. ئامان قالايلى دەيدىكەنمىز، ئېھتىيات قىلماقلىق كېرەك، سەركەردە، بولۇپمۇ ھىدايتۇللا ئىشاندىن. لەشكەرلەر ئارىسىدا ئۇنىڭ خۇپىيە - پايلاقچىلىرى يامراپ كەتتى. قاتتىقراق بىرنى تىنغىلىد- مۇ بولمايدۇ ھازىر.

— ئېھتىيات قىلىش دەملا؟ ئېھتىيات قىلىش دېگەنلىك، ياۋاشلىق بىلەن ئۆلۈمنى كۈتۈش دېگەنلىك، — دېدى ئەۋەز بەگ چىرايىغا جىددىي تۈس بېرىپ، — ئەسلىدىمۇ، ئۆز ۋاقتىدا يولۋاسخانغا ئەگەشكىنىمىز خاتا بولغان. بىز بۇ خۇنخور تەلۋىنىڭ خۇي - پەيلىنى بىلەتتۇق ئەمەسمۇ. سۇلتانۇل مۇھەققىنىمىش تېخى ھېلىقى ئىشان. ۋۇجۇدىدا قىلچىلىك مېھىر - شەپقەت يوق بىر يالماۋۇزغا قول بېرىپ مۇرىت بولۇپتۇق. بىر بۈزۈك ئەۋ- لىيا دەپ پېشىدىكى چاڭلارنى كۆزىمىزگە سۈرتۈپتۇق. شىر- ئارسلاندىك ئەللىك يىگىتنىڭ جېنىنى تىلىۋالماقتا يوق، ئوتقۇي- رۇقلۇق قىلىپ كەتتە ئەجەب. ئۇ ئالەمگە بارغاندا ۋەيلۈن دوزاختا كۆيۈپ كۈل بولۇپ كەتسەممۇ مەيلى، كەچتىم بۇنداق پىردىن، كۆتۈرسۈن ئۇنداق سۈلۈكى ئىشقىيەسىنى.

— ئاستىراق سۆزلىسىلە، سەركەردە، — دېدى مىرزا ھەي-

دەر دوغلاتى ئەتراپقا ئېھتىياتچانلىق بىلەن قارىۋېتىپ. ئۇ كۆزدىكى ئەۋزەللىكنىڭ چىرايىغا سىناش نەزىرى بىلەن تىكتى. — بۇ سۆزلەرنى دەرد ئازابىغا چىدىماي دەۋاتاملا ياكى چىن سۆزلىرىمۇ؟

— دادام مېنى ئوغۇل بالا دەپ تاپقان، — دېدى ئەۋزەل بەگ تېخىمۇ غەزەپلىنىپ، — بۇ گەپلەرنى ئۈنچىلىك دەرد ئازابىغا چىدىماي دېگەن بولسام، ئوغۇل بالا، ئەركەك بولماي كېتەي، ئاشۇ ئەللىك يىگىتنىڭ ئۆلۈمى يۈرەك - باغرىمنى خۇن قىلىۋەتتى، سەركەردە. ئۇلار مېنى سەركەردىمىز، پاسىبانىمىز دەپ ھۆرمەتلەيتتى، ئوتقا دېسەم ئوتقا، سۇغا دېسەم سۇغا كىرىشتىن باش تارتمايتتى. ئۇلارنى قاراپ تۇرۇپ قوغدىيالىمىدىمەن. — ئەمدى قانداق قىلاي دەيلا، سەركەردە؟ — سورىدى مىرزا ھەيدەر دوغلاتى يەنە كوچىلاپ.

— ھامىنى بىر ئۆلۈم، — دېدى ئەۋزەل بەگ قەتئىيلىك بىلەن، — ئېھتىيات قىلىپ دەككە - دۈككە چاشقانداك ياشاپ. دىغان ئاشۇ خۇنخور خاننىڭ يالقىنى لالما ئىتتەك يالايدىغان بۇنداق جاندىن كەچتىم. سېپىلنىڭ سىرتىدىكى ئىسمائىلخان لەشكەرلىرىگە دەرۋازىنى ئاچمەن. ئاشۇ خۇنخور، يالماۋۇز خان بىلەن ئەركەكلەرچە ئېلىشىپ، ئۆلۈمۈم ئارقىلىق بىگۇناھ ئۆلۈپ كەتكەن لەشكەرلىرىم ئالدىدىكى گۇناھىمنى يۇيىمەن.

— ھەببەللى، مانا، ئەمدى ھەقىقىي ئوغۇل بالا، ئەركەك، باھادىر ئەۋزەل بەگدەك گەپ قىلىدىلا، — دېدى مىرزا ھەيدەر دوغلاتى چىرايىغا قايىللىق بىلەن كۈلكە يۈگۈرتۈپ، — ئەگەر مۇشۇ نىيەتلىرى راست بولسا، مانا مەن سىلگە ھەمدەمدە بولىمەن. — راست گەپ قىلىۋاتاملا، سەركەردە؟ — دېدى ئەۋزەل بەگ ھاياجان بىلەن.

— شۇنىڭغا ئىشەنسىلىكى، مېنىمۇ دادام ئوغۇل بالا دەپ باققان، — مىرزا ھەيدەر دوغلاتى قوينىدىن بىر پارچە خەتنى

ئېلىپ ئەۋەزبەگكە كۆرسەتتى، — ئىسمائىلخان ئالىيلارنىڭ يا
ئوقىغا باغلاپ ئەۋەتكەن خېتىنى باياتىن مەنمۇ تاپشۇرۇۋالغان.
سىلى بىلەن مۇشۇ ئىش توغرىلۇق مۇلاھەزەتتە بولۇپ كېلەي دەپ
ئاتنى ئېگەرلىتىپ تۇرسام، باشلىرىغا كەلگەن بۇ دىشۋارچىلىق
تىن خەۋەر تاپتىم. خۇدا ئىككىمىزنىڭ نىيەت - ئىقبالىنى بىر
قىلغانىكەن.

— ئەمەسە نېمىگە قاراپ تۇرىمىز، سەركەردە، دەرھال
دەرۋازىنى ئاچايلى، — دېدى سەركەردە ئەۋەزبەگ.
— بۇنداق ئالدىراقسانلىق قىلساق ئەجرىمىز بىكار كېتىدۇ.
ئىشنى پۇختا قىلغىنىمىز ياخشى. سەل - پەللا چاندۇرۇپ قوي-
ساق، بۇ دۆرەم ئەللىك ئەمەس، مىڭلاپ يىگىتلىرىمىزنىڭ قېنى
بەھۋە تۆكۈلىدۇ.

— قۇلقىم سىلىدە، تەدبىرلىرى بولسا كۆرسەتسە.
— بىز ئىسمائىلخان ئالىيلرى بىلەن مەسلىھەتلىشىۋالمايلا
دەرۋازىنى ئاچىدىغان بولساق، نىيىتىمىزدىن بەخەۋەر ئىسمائىل-
خان بۇنى بىر ھىيلە ئوخشايدۇ دەپ ئويلاپ، لەشكەر تارتىپ
كېلىشتىن ئېھتىيات قىلىدۇ - دە، يولۋاسخاننىڭ قولىغا نەقلا
چۈشىمىز. شۇڭا، ئاۋۋال بۈگۈن كېچە ئىشەنچلىك يىگىتلىرىم-
مىزدىن بىرىنى مىرزا باباقبەگ ئالىيلرىنىڭ قېشىغا ئەۋەتەيلى.
ئۇ كىشى بىزنى ئوبدان چۈشىنىدۇ. شۇلارنىڭ جاۋابىغا قاراپ
كېلىشىۋالغان مۆھلەتتە ئاندىن دەرۋازىنى ئاچايلى، — دېدى
مىرزا ھەيدەر دوغلاتى، — سەركەردە جانابلىرى، ھەرەج تارتىپ
قالدىلا. شۇڭا، سىلى خاتىرجەم يېتىپ جاراھەتلىرىنى ئەمەلەتسى-
لە. بۇ ئىشنى لەشكەرگاھقا قايتىپ ئۆزۈم بېجىرەي.
— ماقۇل ئەمەسە، شۇنداق بولسۇن، كۆپ ئېھتىيات قىل-
غايلا، سەركەردە، — دېدى ئەۋەزبەگ.

— خاتىرجەم بولسىلا، — دېدى مىرزا ھەيدەر
دوغلاتى، — بۈگۈن كېچە لەشكەرلەر ئارىسىدىكى پايلاقچى سوپى

لەشكەرلەرنى تامامىي نەزەربەند قىلغايلا ھەمدە بىرمۇ لەشكەرنىڭ لەشكەرگاھتىن چىقىشىغا رۇخسەت قىلمىغايلا. خۇدا بۇيرۇسا، بامداتتىن بۇرۇن خۇش خەۋەر يەتكۈزگەيمەن.

14

بامدات نامىزىدىن كېيىن، ئاستاننىڭ قالغات دەرۋازىسى بىلەن ئالتۇن دەرۋازىسىدىن كۆتۈرۈلگەن ھەيۋەتلىك چۇقان - سۈرەن ساداسى پۈتكۈل ئاستاننى لەرزىگە كەلتۈردى. ئۆز ھە- رەملىرىدە كېچىدىن بېرى قىلغان ئىشرەتۋازلىقلىرىنىڭ تەسىرىدە دىن ئېزىلىپ ئۇخلاپ كەتكەن سۇلتان يولۋاسخان بىلەن ھىدايتۇللا ئىشان بۇ چۇقان - سۈرەن ساداسىدىن چۆچۈپ ئويغىنىشتى.

ۋۇجۇدىنى ئەسىر قىلغان ۋەھىمدىن بەدەنلىرىنى شۇرىدە قارا تەر باستى ۋە لاغ - لاغ تىتىردى، شۇئان ئالدىراپ - تېنەپ كىيىنىشتى - دە، ھەر ئىككىلىسى ئوردىغا - شاھنىشىغا قاراپ يۈگۈرۈشتى.

— ئەھۋال چاتاق، پىرىم، مۇرتەت ئىسھاقىيەچىلەر شەھەر ئىچىگە باستۇرۇپ كىردى، — دېدى ئىشان قەسىرىنىڭ دەرۋازىدە. سى ئالدىدا دوڭقۇرۇشۇپ قالغان موللاساقى بىلەن موللانەقى خەلىپە ھاسىراپ - ھۆمۈدىگىنچە ھىدايتۇللا ئىشانغا قاراپ. — نېمە ئىش بولدى؟ ئالدىرىماي سۆزلىسىلە، — دېدى ھىدايتۇللا ئىشان پۇت - قولىدا جان قالمىغان ھالدا.

— سەركەردە ئەۋەزبەگ بىلەن سەركەردە مىرزا ھەيدەر دوغ- لاتى ئاسىيلىق قىلىپ قالغات دەرۋازىسى بىلەن ئالتۇن دەرۋازىدە- سىنى ئاقسۇ لەشكەرلىرىگە ئېچىپ بەردى. ئۇلار ھازىر شەھەر ئىچىگە باستۇرۇپ كىرىۋاتىدۇ.

ئىشاننىڭ تاپىنىدىن كىرگەن بىر مۇز بېشىدىن چىقىپ كەتتى، ئىككى چېكىسى پۇرىدە تەرلىدى، چىرايى تاتاردى. ئۇنىڭغا ھازىر پۈتكۈل ئالەم - جاھان ئۆگتۈرۈلۈپ كەتكەندەك كۆرۈنۈۋاتاتتى.

— سۇلتان يولۋاسخان ئالىلىرىغا خەۋەر بېرىۋېتەمدۇق، پىرىم؟

موللا ساقىنىڭ سورىغان بۇ سوئالىدىن خوجا ھىدايتۇللا ئىشان دەرھال ئېسىگە كەلدى.

— بولغۇلۇق بوپتۇ. ئەمدى ئۆز بېشىنىڭ غېمىنى ئۆزى يېسۇن، ئۇ بەختى قارا شاھزادە، — دېدى ھىدايتۇللا ئىشان ئاران قوپورغان ئىمارىتىنىڭ غۇلاپ چۈشكىنىنى كۆرگەن ئادەم. دەك ھەسرەتلەنگەن ھالدا، — دەرھال قەسىردىكى ئېرىخ ماللارنى يىغىشتۇرۇپ، ئات - ئۇلاغلارنى جابدۇڭلار، ھەرەمىدىكى ئاغىچا - بۇۋىمىلەرنى خەۋەرلەندۈرۈڭلار. خوجىزادىلەر جابدۇنۇپ تەييار بولسۇن. ئاستانىدىن خانىقا دەرۋازىسى ئارقىلىق چىقىپ كېتىمىز.

ئىككى دەرۋازىدىن يولۋاستەك باستۇرۇپ كىرگەن ئىسما. ئىلخان قوشۇنى سەركەردە مىرزا ئەۋەزبەگ بىلەن سەركەردە مىرزا ھەيدەر دوغلاتىنىڭ لەشكەرلىرىنىڭ يول باشلىشىدا ئۇدۇل ئوردىغا قاراپ ئىلگىرىلىدى. ئوردا سېپىلىنى قوغداۋاتقان ياسا-ۋۇللار ئۇر - چاپ بىلەن كېلىۋاتقان بۇ ھەيۋەتلىك قوشۇن بىلەن ئېلىشا - ئېلىشمايلا جېنىنى ياقىغا ئېلىپ قېچىشتى.

شاھنىشىدىكى تەختتە نېمە ئىش بولغانلىقىنى تېخى تولۇق ئاڭقىرالماي، ھىدايتۇللا ئىشاننى كۈتۈپ ئولتۇرغان يولۋاسخان شاھنىشىغا باستۇرۇپ كىرگەن سەركەردە مىرزا ئەۋەزبەگنى كۆرۈپ، رەڭگى ئۆچتى - دە، چىرايى ئۆلۈكتەك سارغىيىپ كەتتى. ۋۇجۇدى ناھەق ئۆلۈپ كەتكەن لەشكەرلىرىنىڭ قىساس ئوتى بىلەن لەرزىگە كەلگەن ئەۋەزبەگ تەختكە قىستاپ

كېلىۋاتاتتى .

— ئۆزلىرىنى بېسىۋالغايلا، سەركەردە، — دېدى شىرئەلى باھادىر ئەۋەزبەگنىڭ يولۋاسخاننى ئۆلتۈرۈۋېتىشىدىن ئەنسىرەپ، — شاھزادە يولۋاسخاننى قانداق بىر تەرەپ قىلىشقا سۇلتان ئىسمائىلخان ئالىلىرى ئۆزى پەرمان چۈشۈرگەي . شىرئەلى باھادىرنىڭ سۆزلىرىنى ئاڭلاپ، يولۋاسخاننىڭ پۇت - قولغا ئازراق جان كىردى - دە، ئەۋەزبەگكە قاراپ، تەكەببۇرلۇق بىلەن ۋارقىردى :

— پەيلىڭدىن يان، چۈپرەندە ئەۋەزبەگ! ئۆز سۇلتانىڭغا قىلىچ تەڭلەپ گۇناھقا پاتما!

— ھەي ھەججاج! سەن ئۆز ئاتاڭنى، ئۆز قېرىندىشىڭنى ئۆلتۈرسەڭ گۇناھقا پاتمايسەنۇ، مەن سەندەك بىر خۇنرىزنى ئۆل-تۈرسەم گۇناھقا پاتامدەمەن؟ سېنى ئۆلتۈرگەن گۇناھىم ئۈچۈن كاللام كەتسىمۇ مەيلى . ئىت كاللاڭنى ئۆز قولۇم بىلەن ئالغىنىم ئالغان .

ئەۋەزبەگ شۇنداق دېدى - دە، دەھشەتلىك بىر نەرە تارتقىد-نىچە سەكرەپ بېرىپ، يولۋاسخاننىڭ بوينىغا قىلىچ چاپتى . شۇ ھامان يولۋاسخاننىڭ باشسىز تېنى تەختتە قىڭغىيىپ قالدى . ئۈزۈلگەن بېشى بولسا، ئاۋۋال شاھ سۇپىسىغا، ئاندىن يەرگە دومىلاپ چۈشتى . شىرئەلى باھادىر ئەۋەزبەگنى توسۇشقا ئۈلگۈ-رەلمىگەندى .

ئىككى ئاش پىشىم ۋاقىت ئىچىدە ئىسمائىلخاننىڭ سەركەر-دە - لەشكەرلىرى ئاستانىنى تولۇق قولغا ئالدى . ئىسمائىلخان ئوردىغا كىرىپ، شاھنىشىندىكى تەختتە ئۆلتۈردى . جەڭدىن يانغان سەركەردىلەر شاھنىشىنغا كىرىپ ئۆزلىرىنىڭ ئەجىر - تۆھپىلىرىنى مەلۇم قىلىشتى . مەلىكە مۆھتەرەم خېنىمۇ يول-ۋاسخاننىڭ ئەمرى كەبىر خوجا جەرراھنىڭ بېشىنى بىر نۆكەرگە كۆتۈرگۈزۈۋالغاندى .

— جانابى پىر بۇزۇك خوجا ئابدۇللا ئىشان ھەزرەتلىرى كۆرۈنمەيدىغۇ؟ — دەدى ئىسمائىلخان شاھنشىندىكى سەركەردە. لەرنى بىر قۇر نەزىرىدىن ئۆتكۈزگەندىن كېيىن.

— مەلۇم بولغاي، — دەدى تاۋاچىبەگ^① مىرزا ئابدۇراخمان ئالدىغىراق چىقىپ، — مەخدۇمزا دە خوجا ئابدۇللا ئىشان ھەز- رەتلىرى بىر توپ سوپى لەشكەرلەرنى ئەگەشتۈرۈپ، ئاستانىدىكى ئىشقىيە سۈلۈكىدىكى نامۇسۇلمان ئازمىلارنى جازالاۋاتىدۇ. تاۋاچىبەگنىڭ مەلۇماتىنى ئاڭلاپ، ئەمىرۇل ئۆمىرا مىرزا باباقبەگ چۆچۈپ كەتتى - دە، ئالدىغىراق چىقىپ، ئىسمائىلخانغا قول باغلاپ تۇرۇپ مۇراجىئەت قىلدى.

— خان ئالىلىرى، ئىشان ھەزرەتنى ئىشقىيە سۈلۈكىدىكى- لەرنى جازالاشتىن توختىتىشقا پەرمان چۈشۈرگەيلا، ھىدايتۇللا ئىشانغا قول بېرىپ سۈلۈكى ئىشقىيە يولىنى تۇتقان ئاۋام گۇناھ- سىزدۇر. بۇنداق پاجىئە ئىلگىرى شاھزادە نۇردۇنخان قەشقەرنى پەتھە قىلغاندىمۇ، شاھزادە يولۇاسخان ئاستانىگە كېلىپ، تەخت تارتىۋالغاندىمۇ يۈز بەرگەن. مىڭلىغان بىگۇناھ رەئىيەتنىڭ قېنى بېھۋەدە تۆكۈلگەن. خان ئالىلىرى ئەمدىلا ئاستانىنى پەتھە قى- لىپ، ئوردىغا كىرگەن مۇشۇنداق خاسىيەتلىك كۈندە يەنە بۇنداق پاجىئەنىڭ تەكرارلىنىشى ئاۋام ئارىسىدا پىتنە - پاساتقا سەۋەب بولىدۇ. ئەل - رەئىيەتنىڭ كۆڭلى سەلتەنەتتىن سوۋۇيدۇ. سەلتەنەتتىن سۈلۈكتىن مۇستەسنا بولۇشى كېرەككى، زىنھار سۈلۈك - مەزھەپكە ھامىي بولمىغاي.

ئىسمائىلخانمۇ خېلى بۇرۇنلا كۈنلەرنىڭ بىرىدە سەئىدىيە تەختىدە ئولتۇرۇش نېسىپ بولۇپ قالسا، سەلتەنەتنى سۈلۈك - مەزھەپتىن خالىي تۇتۇش نىيىتىگە كەلگەندى. شۇڭلاشقا، ئۇ مىرزا باباقبەگنىڭ ئىلتىماسىنى دەرھال قوبۇل قىلدى.

① تاۋاچىبەگ — ھەربىي يۈرۈشلەردە مۇھاپىزەتچىلىك، يىغىن ئىشلىرىغا، تىنچ شارائىتتا لەشكەرلەرنى مەشىق قىلدۇرۇش ئىشلىرىغا مەسئۇل سەركەردە.

— پەرمان، — دەدى ئۇ، — سەرکەردە شرئەلى باھادىر
پىر بۇزۇك ھەزرىتىمنى ئوردىغا قايتۇرۇپ كەلگەي.
— پەرمانبەردارمەن، — دەدى شرئەلى باھادىر ۋە مېڭىشقا
تەمشەلدى.

— سەرکەردە، توختاپ تۇرسىلا، — دەدى مىرزا باباقبەگ
شرئەلى باھادىرنى توختىتىپ ۋە ئىسمائىلخانغا قاراپ، يەنە مۇ-
راجىئەت قىلدى، — ئىشان ھەزرەتلىرى ئادەتتە سەرکەردىلەرنىڭ
گېپىگە ئانچە قۇلاق سېلىپ كەتمەيدۇ. خان يارلىقى بولمىغانلىقى
ئۈچۈن شرئەلى باھادىرنىڭ گېپىگە كىرمەسلىكى مۇمكىن. شۇ-
ئا، ئالىيلرى مالال كۆرمەي بەللىرىدىكى شاھانە قاشتېشى كە-
مەرنى پەرمانلىرىنىڭ ئىسپاتى سۈپىتىدە شرئەلى باھادىرغا بەر-
گەن بولسىلا.

ئىسمائىلخان دەرھال قاشتېشى كەمەرنى يەشتى.
— شرئەلى باھادىر بىلەن مەنمۇ بىللە باراي، — دەدى
مەلىكە مۆھتەرەم خېنىم.

— ئىجازەت، — دەدى مىرزا باباقبەگ مەلىكە مۆھتەرەم
خېنىمنىڭ ھەمدەمگە بېرىشتىكى مۇددىئاسىدىن سۆيۈنۈپ.

شرئەلى باھادىر بىلەن مەلىكە مۆھتەرەم خېنىم مەخدۇمزا-
دە خوجا ئابدۇللا ئىشاننى ئىزدەپ تاپقاندا، ئاللىقاچان ھىدايتۇللا
ئىشاننىڭ قەسىرىگە باستۇرۇپ كىرگەن خوجا ئابدۇللا ئىشان
قەسىردىكى ھىدايتۇللا ئىشان بىلەن بىللە قېچىپ كېتىشكە
ئۈلگۈرەلمىگەن بارلىق قېرى - ياش، ئەر - ئايال، سوپى خىز-
مەتكارلارنى قىلىچتىن ئۆتكۈزۈپ، كوچا - رەستىلەردىكى «ئىش-
قىيە سۈلۈكىدىكى ئازغۇنلار» دەپ قارىغان ئىككى مىڭغا يېقىن
بىگۇناھ خەلقنى قىرىپ تاشلاشقا ئۈلگۈرگەندى. گەرچە مىرزا-
باقبەگ ھەرقانچە تىرىشچانلىق كۆرسەتكەن بولسىمۇ، ئىسھاقىيە
سۈلۈكىدىكىلەرنىڭ ئىشقىيە سۈلۈكىدىكىلەرنى ئۆلتۈرۈشىدەك
ئېچىنىشلىق پاجىئە يەنە تەكرارلانغان، ئاستانە كوچىلىرى قانغا

بويالغاندى.

شۇنداق قىلىپ مىلادىيە 1670 - يىلى يازدا سۇلتان ئابدۇرەشىدخاننىڭ ئون ئىككىنچى ئوغلى ئابدۇرەھىمخاندىن بولغان ئىككىنچى نەۋرىسى سۇلتان ئىسمائىلخان جىيەن ئوغلى شاھزادە يولۋاسخاننى ئۆلتۈرۈپ، ئۆزىنى خان دەپ جاكارلاپ، سەئىدىيە تەختىدە ئولتۇردى.

بۇ چاغدا خانقا دەرۋازىسىنى قوغداۋاتقان سوپى لەشكەرلەر-نىڭ ھىمايىسىدە ئاستاندىن بىخەتەر قېچىشقا مۇۋەپپەقىيەت بولغان خوجا ھىدايتۇللا ئىشان قەشقەرگە قاراپ ئۆلەر - تىرىلىشىگە باقمىي كېتىپ باراتتى. ئاق ئات ئۈستىدە كىچىككە چۈشۈپ كەتكەن ئىتتەك شۈمىشىپ ئولتۇرغان ئىشاننىڭ كالىسى ھەسەرەتلىك خىيال ۋە قىساسخورلۇققا تولغان قەسەملەر بىلەن تولۇپ كەتكەندى.

«... ئاھ تەڭرىم، ئى مازار پادىشاھى پەدەرى بۇزۇك، مىڭ جاپالاردا قولغا كەلتۈرگەن بۇ سەلتەنەت يەنە قولدىن كەتتى. مەنكى كاج تەلەي پەرزەنتلىرىدىن مەدەتلىرىنى ئايىمىغايللا. خا-تىرجەم بولسىلىكى، ئى پەدەرى بۇزۇكۇم، بۇ سەلتەنەتنى ئازغە-نە كۈندە يەنە قايتۇرۇۋالسىمەن. سەئىدىيە تەسەررۇپىدا ساڭادەتمەن سۈلۈكى ئىشقىيەننىڭ تۇغ - شەددىسىنى يەنە جەۋلان قىلدۇرد-مەن. ئەشەددىي رەقىبىمىز ئىسھاقىيەچى قارا مۇسۇلمانلارنىڭ نىجىس تېنىنى ئۆزلىرىنىڭ قانلىرىغا غەرق قىلىمەن...»



ئالتىنچى باب

سۈلۈك تۇمانلىرى

1

خۇشاللىقىدىن كۆرە غەم - قايغۇلىرى كۆپىيىپ قالغان، شۇ سەۋەبلىك خېلىلا چۆلدەرەپ قالغان ئاستانە كوچىلىرى يېقىندىن بېرى يەنە قايتىدىن ئاۋاتلىشىپ، جانلىنىپ قالغانىدى. سۇلتان ئىسمائىلخاننىڭ «سەلتەنەتنى سۈلۈك مەزھەپتىن مۇس-تەسنا تۇتۇش» سىياسىتىنىڭ تەسىرىدە، سۈلۈكى ئىسھاقىيە تەرغىباتىنى بوشاشتۇرۇشقا مەجبۇر بولغان مەخدۇمزا دە خوجا ئابدۇللا ئىشاننىڭ خەلىپە - سوپىلىرىنىڭ زۇلمىدىن قۇتۇلۇپ بىر ئاز خاتىرجەملىككە ئېرىشكەن شەھەر ئاھالىسى خېلىلا كۆڭۈل ئازادلىككە چىقىپ قالغانىدى. سۈلۈكى ئىسھاقىيە مۇرىتلىرىنىڭ ئۆلتۈرۈلۈشى، دۇمبالىنىشى، جازالىنىشى، مال - مۈلكىنىڭ بۇلاڭ - تالاڭ قىلىنىشى، ئۆيۈقلەرنىڭ كۆيدۈرۈلۈشى، يېقىندىن بېرى ئاساسەن توختىتىلغانىدى. شۇڭلاشقا، سودىگەرلەر، دۇكاندارلار، ھۈنەرۋەن - كاسىپلار، ئۇششاق تىجارەتچىلەر، چار بازارچىلار، بېدىكلەر قايتىدىن تىجارەت باشلىغان، بىر مەزگىل تاقىلىپ قالغان سەرراپ بازىرىدىكى ئالتۇن سارىيى، تىللا سارايللىرى قايتىدىن ئېچىلغانىدى. ئاددىي خەلق بېكىنىۋالغان

ئۆيلىرىدىن كوچا - كويلارغا چىقىشقا، خاتىرجەم تىرىكچىلىك قىلىشقا باشلىغانىدى. نەلەرگىدۇر غايىب بولغان چىت ئەللىك سودىگەرلەرمۇ تۆگە كارۋانلىرىنى يېتىلىشىپ شەھەرگە كىرىشكە باشلىغانىدى.

شۇ كۈنلەردە مەخدۇمزا خوجا ئابدۇللا ئىشان يېڭىلا تەخت-كە ئولتۇرغان سۇلتان ئىسمائىلخاندىن خېلىلا رەنجىپ قالغانىدى. چۈنكى، ئىسمائىلخان تۇنجى تۈركۈمدە مەنەسپكە تەيىنلىگەن ئوردا ئەمىرلىرىنىڭ ئارىسىدا نېمە سەۋەبتىندۇر بۇ پىرى بۇزۇرۇ-كىنى ئۇنتۇپ قالغانىدى. ئۇ سۇلتان ئىسمائىلخانغا مەرھۇم دادىسى خوجا شادى ئىشاننىڭ سۇلتان ئابدۇللاخان زامانىسىدا، ئور-دىنىڭ نەجىبلىك مەرتىۋىسىگە ئېرىشىپ، خاننىڭ سول تەرىپىدە ئولتۇرۇشقا مۇشەرىپ بولغانلىقىنى ئالاھىدە ئەسكەرتكەن، شۇ ئارقىلىق ئۆزىنىڭمۇ بۇ ئالىي مەرتىۋىگە ئېرىشىش تەمەسسىنىڭ بارلىقىنى بىلدۈرگەنىدى. ئەپسۇس، ئىسمائىلخان پىرى بۇزۇرۇ-كىنىڭ بۇ ئارزۇسىنى قاندۇرمىغانىدى. ئەجەبا، ئىسمائىلخان شۇنداقچە ئاشكارا بىلدۈرۈلگەن بېشارەتنى بىلەلمىگۈدەك دەرىجىدە كالا-ۋالىشىپ قالغانىدۇر. ياق، بۇنىڭ تېگىدە چوقۇم بىر ئويۇن بار. مىرزا باباقبەگ دېگەن مۇرتەت ھارام تاماق خاننىڭ بۇرىندىن يېتىلەۋاتىدۇ. سەئىدىيە تەسەررۇپىدا دەۋەتى ئىسھاقىيەنى چەك-لەشكە بەرمان چۈشۈرۈشكە يول كۆرسەتكەنمۇ شۇ، پىرى بۇزۇرۇك بىلەن خاننىڭ ئوتتۇرىسىدا توسۇق بولۇپ تۇرۇۋالغانمۇ شۇ، خەپ مىرزا باباقبەگ...

بۇ ئىشلارنى ئويلىغانىبىرى پىغان چېكەتتى خوجا ئابدۇللا ئىشان ھەشەمەتلىك ئىشان قەسىرىدە خۇددى ئىچىدە يادا تېشى بار ئېشەكتەك توختىماي ئۇياقتىن - بۇياققا مېڭىپ خىيال سۈ-رەتتى. خوجا ئابدۇللا ئىشاننىڭ پەرىزى توغرا ئىدى. سۇلتان ئىسمائىلخان رەسمىي تەختتە ئولتۇرۇپ ھەپتە ئۆت-كەندە، تۇيۇقسىز مىرزا باباقبەگنى مەرىپەت سارىيىغا تەكلىپ

قىلدى. مىرزا باباقبەگ سارايدا سۇلتان ئىسمائىلخاندىن بۆلەك ھېچكىمنىڭ يوقلۇقىنى كۆرۈپ خاننىڭ ئۆزى بىلەن خاس مەسلىدە ھەتلىشىدىغان مۇھىم ئىشى بارلىقىنى پەملىدى.

سالام - سەھەتتىن كېيىن ئىسمائىلخان مىرزا باباقبەگنى يېنىدىكى تەتىللا كۆرىپدە ئولتۇرۇشقا تەكلىپ قىلدى.

— ئانھەزىرىتىمنىڭ قانداق پەرمانى بار ئىكەن؟ — دېدى مىرزا باباقبەگ خان بىلەن بىر كۆرىپدە يانداش ئولتۇرۇشقا جورئەت قىلالماي، پەگاھ تەرەپتىكى مەخمەل كۆرىپدە يۈكۈنۈپ ئولتۇرۇپ.

— ئاۋۋال ياراتقان ئىگەمنىڭ ئىنايىتى بىلەن، ئاندىن قالسا ئەمىر جانابلىرىنىڭ كاتتا پەم - پاراسىتى بىلەن بۈيۈك سەئىدىيە تەختىدە ئولتۇرۇشقا مۇشەررەپ بولدۇم، — دېدى ئىسمائىلخان ئالدىرىماي سۆزلەپ، — ئەمما يۇرتدارچىلىق تىزگىنىنى تۇتۇپ تۇرۇش مەن بىر ئادەم ئۈچۈن بەسى مۇشكۈلدۇر، تەسەررۇپىمىزدا نىسپىي تىنچلىق ھۆكۈم سۈرگىنى بىلەن ئەل رەئىيەتنىڭ كۆڭلىنى بىزگە پۈتۈنلەي مايىل دېگىلى بولمايدۇ. تەسەررۇپىدە مىزدىكى ھەرقايسى يۇرت، شەھەر، بەگلىكلەر ھېلىمۇھەم شاھ-زادە يولۋاسخان تەرەپدارىدىكى ئەمىر، ھاكىم، بەگلەرنىڭ قولىدا تۇرۇۋاتىدۇ. ئوردىدىكى ھەرقايسى دىۋان، سارايلارغا ئەمىر - ساھىبلار، مۈلكىي ئەمەلدارلار تېخى تولۇق بېكىتىلگىنى يوق. شۇ خۇسۇستا جانابلىرى بىلەن مۇلاقەتتە بولغۇم بار.

— ئارى، — دېدى مىرزا باباقبەگ ئورنىدىن تۇرۇپ خانغا ھۆرمەت بىلدۈرۈپ، — دۆلەتپاناھىمىزنىڭ بۇ خۇسۇستىكى مۇددىئاسىنى ئاڭلاپ باقسام.

— قېنى كۆرىپىگە مەرھەمەت قىلسىلا، ئەمىر جانابلىرى، — دېدى ئىسمائىلخان مىرزا باباقبەگنى ئولتۇرۇشقا تەكلىپ قىلىپ، — ئارتۇقچە تۈزۈت قىلمىسىلىمۇ بولىدۇ، كەڭ - كۈشادە مەسلىھەتلىشەيلى.

مىرزا باباقبەگ مەخمەل كۆرپىگە قايتىدىن جايلاشتى. سۇل-
تان ئىسمائىلخان شىرە ئۈستىدىن ئىككى ۋاراق قەغەزنى ئېلىپ
مىرزا باباقبەگكە ئۇزاتتى.

— ئىككى كۈندىن بېرى باش قاتۇرۇپ بۇ تىزىملىكنى
تۈزۈپ چىقتىم. ئەمىر جانابلىرى كۆرۈپ چىققاندىن كېيىن
كۆڭلىدە قانداق ئوي - خىياللىرى بولسا يوشۇرماي بايان
قىلغاي.

مىرزا باباقبەگ تىزىملىكنى ئىككى قوللاپ ئالدى - دە،
ئىچىدە ئاستا ئوقۇشقا باشلىدى.

«مىرزا باباقبەگ - ئەركانى دۆلەت، ئەمىرى كەبىر؛ مەخ-
دۇمزا دە خوجا ئابدۇللا ئىشان پىرى بۈزۈك - نەجىب^①،
سۇدۇرلار سەدرى^②».

مىرزا باباقبەگ سۇلتان ئىسمائىلخاننىڭ ئۆزى بىلەن ئىشانغا
ئىنئام قىلغان مەرتىۋىسىنى ئوقۇپ بىر ئاز تەئەججۈپلەنگەندىن
كېيىن كۆز قىرىدا خانغا شۇنداقلا قارىۋالغاندىن كېيىن يەنە
ئوقۇشنى داۋاملاشتۇردى.

مىرزا باباقبەگ تىزىملىكنى تولۇق كۆرۈپ بولغاندىن كېيىن
شىرە ئۈستىدىكى قەلەمنى قولغا ئېلىپ سىياھقا مىلىگەندىن
كېيىن ئاۋۋال ئۆزىنىڭ ئىسمىغا، ئاندىن مەخدۇمزا دە خوجا ئاب-
دۇللا ئىشاننىڭ ئىسمىغا دۈگىلەك سىزدى، يەنە بىر ئاز ئويلىنىد-
ۋالغاندىن كېيىن مىرزا ئىدرىسبەگ، مىرزا ھەيدەر بەگ، مىرزا
خوجايار، مىرزا قاسىمبەگ قاتارلىق تۆت ئادەمنىڭ ئىسمىغىمۇ
دۈگىلەك سىزىپ بولۇپ، تىزىملىكنى خانغا ھۆرمەت بىلەن ئۇ-
زاتتى. ئىسمائىلخان تىزىملىكنى قولغا ئېلىپ، دۈگىلەك سى-
زىلغان ئىسىملارغا قايتا نەزەر تاشلىدى.

① نەجىب - لەشكىرىي يۈرۈش، قوشۇن يۆتكەش ئىشلىرىغا مەسئۇل يۇقىرى دەرىجىلىك
لەشكىرىي مەنەب.
② سۇدۇرلار سەدرى - بارلىق دىنىي مەرتىۋىلەرنىڭ ئەڭ كاتتىسى، خانلىقنىڭ دىنىي
ئىشلىرىغا مەسئۇل مەنەب.

— ئەمىر جانابلىرىنىڭ ئۆزلىرى ۋە پىرى بۇزىرىك قاتارلىق ئالتە كىشىنىڭ ئىسمىغا دۈگىلەك سىزىپ قويۇشنىڭ بائىسى نېمىكىن؟ — سورىدى ئىسمائىلخان تەڭجىچۈپ ئىلكىدە مىرزىبا-باقىبەگكە قاراپ.

— دۆلەتپاناھىم ماڭا ئىشىنىپ سەلتەنتىمىزنىڭ كاتتا ھەم مۇھىم ئىشىنى مەسلىھەتمىگە سالغانىكەن، ئاتىكاچىلىق بولسىمۇ كۆڭلۈمدىكىنى ئۇدۇللا دەۋىرەي، — دېدى مىرزا باقىبەگ خانغا تەۋازۇ بىلەن باش ئېگىپ، — ئەركانى دۆلەتلىك مەرتىۋىسىنى ئىنئام قىلىپ پېقىرنى ئەتمۇۋالغانلىقىلىرى ئۈچۈن قىبلىگاھىمغا چەكسىز مىننەتدارلىقىمنى بىلدۈرىمەن، ئەمما، بۈيۈك سەئىدىيە تەختىدە ئالىيلىرىدەك پەزىلەتلىك، ئىستېداتلىق، پاراسەتلىك، ئەدلىۋ ئادالەتلىك باھادىرخان پاسىبان بولۇپ نۇرغانىكەن، ئەركا-نى دۆلەتلىك مەرتىۋىسى ئەلۋەتتە ئۆزلىرىگىلا تەئەللۇق بولۇشى كېرەك. بۇ مەرتىۋە باشقىلارغا زىنھار خوپ كەلمەس. مەخدۇمزا-دە خوجا ئابدۇللا ئىشان پىرى بۇزىرىكقا گەرچە ئالىيلىرى قول بېرىپ مۇرىت بولغان بولسىمۇ، بىراق ئۇ زات خانلىقىمىز تەسەررۇپىدىكى بارلىق ئاۋام رەئىيەت ئېتىراپ قىلىدىغان ئىسلا-مى شەرىئەتنىڭ ئەمەس، بەلكى سۈلۈكى تەرىقىەتنىڭ، يەنە كېلىپ دەۋەتى ئىسھاقىيە سۈلۈكىنىڭ پېشۋاسىدۇر. مۆھتەرەم ئانھەزىر-تىمىگە مەلۇملۇق، سەئىدىيە تەسەررۇپىدا دەۋەتى ئىسھاقىيە، دە-ۋەتى ئىشقىيەدىن ئىبارەت ئىككى سۈلۈككە ئىرادەت قىلىدىغان ئاۋامدىن باشقا يەنە سۈلۈكتىن مۇستەسنا ياشاپ، شەرىئەت ئەھ-كاملىرى بويىچە مۇسۇلماندارچىلىق قىلىدىغان نۇرغۇنلىغان ئاۋام باردۇر. ناۋادا مۇشۇلارنى ئويلاشمايلا ئىسھاقىيە سۈلۈكىنىڭ پېشۋاسى بولمىش ئىشان پىرىمىزغا خانلىقىنىڭ نەجىب، سۇدۇر-لار سەدرىلىقىدىن ئىبارەت ئىككى يۇقىرى مەنەسەپنى ئىنئام قىل-سىلا، يالغۇز ئىشقىيە سۈلۈكىدىكى ئاۋاملا ئەمەس، سۈلۈكتىن مۇستەسنا ئاۋامۇ قايىل بولمايدۇ - دە، ئەل - يۇرت ئارىسىدا

پىتنە - پاسات پەيدا بولۇپ، تۈگمەس نىزا - ئاداۋەتلەر قايتىدىن باش كۆتۈرىدۇ. ئەل رەئىيەتنىڭ ئانەھزىتىمگە بولغان ئىشەنچىسى سۇسلىشىدۇ. ئۇنىڭ ئۈستىگە پىرى بۇزۇك خوجا ئابدۇللا ئىشان ھەزرەتلىرى دەۋەتى ئىسھاقىيە تەرغىباتىدىن تېخى خىچە يانغىنى يوق. ھېلىمۇ ھەم ئىسھاقىيە مۇرىتلىرىنىڭ تەقدىرىدىن نۇرغۇنلىغان ئاددىي، بىگۇناھ ئىشقىيە مۇرىتلىرى يۈرەك-ئالدى بولۇپ ياشاۋاتىدۇ.

— بۇ دېگەنلىرىمۇ توغرا، ئەمىر، ئەمما پىر بۇزۇك خوجا ئابدۇللا ئىشان ھەزرەتلىرى ماڭا بىرنەچچە قېتىم مۇشۇ خۇسۇس-تىكى ئارزۇسىنى بىلدۈرۈپ، ئوچۇق - ئاشكارا بېشارەت بەرگەندى، — دەپدى ئىسمائىلخان تەڭقىسلىققا قالغان ھالدا، — ئىشان پىرىمىزنىڭ بۇ ئارزۇ - مۇددىئاسىنى بىلىپ تۇرۇپ قاندۇرمىساق بىزدىن رەنجىپ قالماسمۇ؟

— ئىشان پىرىمىزنىڭ ئارزۇ - مۇددىئاسىنى چۈشىنىشكە بولىدۇ، — دەپدى مىرزا باباقىبەگ مۇلاھىزىنى داۋاملاشتۇرۇپ، — پىرغا قول بېرىش مەرھۇم سۇلتان سەئىدخان ئالىيلىرىدىن تارتىپ داۋاملىشىپ كېلىۋاتقان ئۇدۇم. ئەمما، مەيلى سۇلتان سەئىدخان ئالىيلىرى، مەيلى سۇلتان ئابدۇرەشىدخان ئالىيلىرى ۋە ياكى كېيىنكى خان - سۇلتانلار بولسۇن ھەممىسى پىرغا قول بەرگەن بىلەن، ئۇلارنى سەلتەنەت ئىشلىرىغا ئارىلاش-تۇرۇپ، ئوردىدا مەنسەپ، مەرتىۋە بەرگەن ئەمەس. پەقەت ئاكىلىرى جەننەتتاكان سۇلتان ئابدۇللاخان ئالىيلىرى ئىچكى ۋە تاشقى دۈشمەنلىرىنى تىنچىتىشقا ئامالسىز قېلىپ، سۈلۈكى ئىسھاقىيە مۇرىتلىرىدىن پايدىلىنىش ئۈچۈنلا خوجا شادى ئىشان ھەزرەتلىرىگە نەجىبلىك مەرتىۋىسىنى ئىنئام قىلغانىدى. ئەمما، بۇ ئىش سۇلتان ئابدۇللاخان ئالىيلىرىغا تېخىمۇ كۆپلەپ باش ئاغرىقى تېپىپ بەردى. چۈنكى، قەشقەردىكى ئىشقىيە سۈلۈكىنىڭ پىر ئەزەمى خوجا مۇھەممەدبۇسۇپ ئىشان ۋە ئۇنىڭ ئوغلى

خوجا ھىدايتۇللا ئىشان ئىلگىرى خوجا شادىنى بىردىنبىر دۇش-
مىنى دەپ قارىغان بولسا، خوجا شادى نەجىبلىك مەرتىۋىسىگە
ئېرىشىپ، يۇرتدارچىلىق ئىشلىرىغا ئارىلاشقاندىن كېيىن سۇل-
تان ئابدۇللاخان ئالىيلىرىنىمۇ ئەشەددىي رەقىبى قاتارىدا ساند-
دى، سۇلتان ئابدۇللاخان ئالىيلىرىنىڭ سەلتەنتىنى سۈلۈك-
تىن، مەزھەپتىن مۇستەسنا تۇتۇش سىياسىتىگە ئىشەنمىدى،
ئاخىرىدا شاھزادە يولۋاسخاننى قۇرتىتىپ ئاتا بىلەن بالىنى ئۆزگە-
را قىلىچ يالىڭاچلاشقا مەجبۇر قىلدى. كېيىنكى پاجىئەلەر قىب-
لىگاھىغا سىر ئەمەس. خۇلاسىگە كەلسە، ئالىيلىرى سەلتەنت تەخ-
تىگە ئەمدىلا بەرقارار بولىدىلا، سەئىدە تەسەررۇپى قالايمىقانچى-
لىق، ئۇرۇش ۋەھمىسىدىن تولۇق قۇتۇلۇپ كېتەلمىدى. ئاۋام-
نىڭ كۆڭلىمۇ خاتىرجەم ئەمەس، سەلتەنتتە مۇقىملىق، ئاسا-
يىشلىق تولۇق ئەمەلگە ئاشمىدى، مۇشۇنداق ئەھۋال ئاستىدا
سەلتەنتنىڭ مۇھىم ئىككى مەنسىپىنى پىر بۇزۇرۇققا تاپشۇرسى-
لا، بۇ ئىش خوجا ھىدايتۇللا ئىشان باشچىلىقىدىكى سۈلۈكى
ئىشقىيە مۇرتىلىرى ئۈچۈن ئوبدان باھانە بولۇپ بېرىدۇ - دە،
پىتنە - پاسات تارقىتىپ ئەلنىڭ خاتىرجەملىكىنى بۇزىدۇ.

— ناۋادا ئىشان پىرىمىزنى رەنجىتىپ قويساق سەلتەنتىمىز
ئۈچۈن ئوخشاشلا خەۋپ بولۇپ قالمايمۇ، جانابىدى ئە-
مىر، — دەيدى ئىسمائىلخان كۆڭلىدىكى ئەندىشىنى يوشۇرماي.
— ئەلۋەتتە، بۇمۇ ئوخشاشلا چوڭ خەۋپ، — دەيدى مىرزا
باباقبەگ خاتىرجەملىك بىلەن، — ئەمما ئول مەخدۇمىزادە خوجا
ئابدۇللا ئىشان پىر بۇزۇرۇقنى يۇرتدارچىلىق ئىشلىرىغا ئارىلاش-
تۇرمىغانلىقىنىڭ ئۆزىلا ئىشقىيە سۈلۈكىدىكىلەر ئۈچۈنمۇ،
سۈلۈكتىن مۇستەسنا ئاۋام ئۈچۈنمۇ چوڭ خاتىرجەملىك ئەكەلگۈ-
سى، بۇ بىرىدىن كېچىپ ئىككىنىڭ ھىمايىسىگە ئېرىشىش دېگەن-
لىكتۇر. ئىسھاقىيە مۇرتىلىرىنىڭ ئىشقىيە مۇرتىلىرىنى جازالى-
شىنى توسقانلىقىنىڭ ئۆزىلا خوجا ھىدايتۇللا ئىشان ئۈچۈن

چوڭ تەسەللىدۇر. بۇ ئىشتىن خوجا ئابدۇللا ئىشان ھەزرىتىلىرى سەلتەنەت بىلەن قارشىلاشسا ئىززەت - ئابرويىنىڭ تۆۋەنلەپ كېتىشىدىن، خوجا ھىدايتۇللا ئىشاننىڭ ئالىيلىرىغا يېقىنلىشىشىدىن ئەنسىرەيدۇ. شۇ سەۋەبلىك ھازىرچە سەلتەنەتكە پايدىسىز ئىشلارنى قىلىشقا جورئەت قىلالمايدۇ. بىز مۇشۇ پۇرسەتتىن پايدىلىنىپ، سەلتەنەتنى سۈلۈكتىن مۇستەسنا تۇتۇش سىياسىتىدىن مىزنى ھەقىقىي ئەمەلدە كۆرسىتىشىمىز، خوجا ھىدايتۇللا ئىشاننىڭ قەشقەردە ۋە مەكىت شېھىتىدۆڭدىكى ئاتا مىراس زېمىنىدىن رىنى قولغا قايتۇرۇپ بېرىشىمىز كېرەك. شۇنداق قىلساق ھەر ئىككى سۈلۈكتىكى ئەزىزلەر سەلتەنەتكە قارشى ھەرىكەت قىلىشقا جورئەت قىلالمايدۇ. دېمەك، بىرى ئارقىلىق يەنە بىرىنى چەكلەپ تۇرىمىز. ئۇنىڭغىچە سەلتەنەتتىمىزنىڭ ئاساسىنىمۇ خېلىلا پۇخ-تىلىۋالىمىز.

— بۇ بولىدىغان تەدبىر ئىكەن، — دېدى ئىسمائىلخان قايىل بولۇپ، — ئەمما، ئىشان پىرىمىزنى تارتۇقسىز قالدۇر-ساقمۇ بولماس.

— خوجا ئابدۇللا ئىشان پىرىمىزنىڭ قەشقەردە پەيز-ئاباد^①، ئاستانىدە توققۇز كەنت^②، خوتەندە ئاقساراي^③ قاتارلىق ئاتا مىراس زېمىنلىرى بار. شۇ زېمىنلىرىنى قولغا قايتۇرۇپ بەرگەندىن سىرت خوتەندە يەنە سانجۇ^④ تەۋەسىنى ئابىي نىياز قىلىپ تارتۇق قىلسىلا كۇپايە قىلۇر. پىر بۇزۇركىمىز تولىمۇ خۇداگويى، پانىي ئالەمنىڭ مەئشەتلىرىنى تەرك ئەتكەن زاتتۇر، ئارتۇقچە دەپنە - دۇنيانى لازىم قىلماس.

مىرزا باباقبەگ كېيىنكى سۆزلىرى ئارقىلىق سۇلتان ئىسمائىلخاننىڭ سېخىلىق قىلىپ مەخدۇمزا دە خوجا ئابدۇللا ئىشانغا

① پەيزئاباد — ھازىرقى پەيزاۋات ناھىيىسى.
 ② توققۇز كەنت — ھازىرقى يەكەن ناھىيىسىنىڭ بەشكەنت، ئېگىچى يېزىلىرى.
 ③ ئاقساراي — ھازىرقى قاراقاش ناھىيىسىنىڭ ئاقساراي يېزىسى.
 ④ سانجۇ — ھازىرقى گۇما ناھىيىسىنىڭ سانجۇ يېزىسى.

كۆپلەپ زېمىن سۇيۇرغال قىلىپ بېرىشنىڭ ئالدىنى ئېلىشقا تىرىشۋاتاتتى.

— مەيلى شۇنداق قىلايلى ئەمەس، — دېدى ئىسمائىلخان

ئارتۇقچە ئويلىنىپ ئولتۇرماي ماقۇللۇق بىلدۈرۈپ، — ئەمما، بۇ تۆت ئەمىرنىڭ ئىسمىغا دۈگىلەك سىزىپ قويۇشلىرىد-

نىڭ بائىسى نېمكىن، جانابى ئەمىر؟

— بىلىمىدىم، بۇ ئەمىرلەرنىڭ سۈلۈككە ئىرادە قىلىد-

غان — قىلمايدىغانلىقىنى مۆھتەرەم دۆلەتپاناھىم بىلمەدىكىن؟

— ئەلۋەتتە بىلىمەن، — دېدى ئىسمائىلخان ئويلىنىپ

تۇرمايلا جاۋاب بېرىپ، — بۇلار ئىسھاقىيە سۈلۈكىنىڭ ساداقەت-

مەن مۇرىتلىرى، پىر بۇزۇكىمىز خوجا ئابدۇللا ئىشان ھەزرەت-

لىرىنىڭ ئەڭ يېقىن خىش — ئەقربالىرىدۇر.

— بۇلارنى يۇقىرى، مۇھىم مەنەسپ — مەرتىۋىلەرگە قو-

يۇشىنىمۇ ئىشان پىرىمىز تەۋسىپ قىلغانغۇ دەيمەن، دۆلەتپانا-

ھىم، — دېدى مىرزا باباقبەگ خانغا سىناش نەزىرى بىلەن قاراپ.

— ئەلۋەتتە، — دېدى سۇلتان ئىسمائىلخان، — بۇ ئەمىر-

لەر پىر بۇزۇكىمىزنىڭ يېقىنلىرى بولۇپلا قالماستىن، سەلتە-

نتىمىزگىمۇ ئىنتايىن سادىق كىشىلەردۇر.

— بىر قىسىم سەركەردىلەرنىڭ سەلتەنتىمىزگە سادىق —

سادىق ئەمەسلىكىگە ھازىرچە بىرىنچە دەپمەك تەس، — دېدى

مىرزا باباقبەگ چوڭقۇر مۇلاھىزە قىلغان ھالدا، — ئەمما بۇ

ئەمىرلەرنىڭ مەخدۇمىزادە خوجا ئابدۇللا ئىشان بۇزۇكۋارىمىز-

غا، ئىسھاقىيە سۈلۈكىگە ساداقەتمەن ئىكەنلىكىدە زىنھار شەك

يوق. شۇل سەۋەبلىك بۇ ئەمىرلەرنى مۇھىم ئورۇنلارغا مەنەسپكە

قويۇشقا بولمايدۇ، قىبلىگاھىم.

ئىسمائىلخان ھەيرانلىق بىلەن مىرزا باباقبەگكە قارىدى —

دە، ئۇنىڭ مۇددىئاسىنى تەپسىلىي بىلىپ بېقىپ بىرىنچە دېيىش-

نى كۆڭلىگە پۈكتى.

—قېنى سۆزلەۋەرسىلە، ئەمىر جانابلىرى، — دېدى ئو
ئالتۇن جامدىكى ئانار شەرىپتىدىن ئوتلىغاچ.
— قەشقەر سۈلۈكى ئىشقىيە مۇرىتلىرى ئەڭ كۆپ توپلاش-
قان يۇرت، شۇنداقلا تەسەررۇپىمىزدىكى مۇھىم چوڭ شەھەرلەر-
نىڭ بىرى. بۇ شەھەرگە مىرزا ئىدرىسبەگدەك ئىسھاقىيە سۈلۈ-
كىنىڭ ساداقەتمەن مۇرىتىنى نائىبلىققا، قوشۇمچە ئەمىرلەشكەر-
لىك مەنسىپىگە قويساق، مىرزا ئىدرىسبەگ قەشقەرگە نائىب
ئەمىر بولغاندىن كېيىن، ئىشقىيە سۈلۈكىنى چەكلەپ، سۈلۈكى
ئىسھاقىيە تەرغىباتىنى يولغا قويمايدۇ دەپ ھېچكىم ھۆددە قىلال-
مايدۇ. چۈنكى، مەخدۇمزا خوجا ئابدۇللا ئىشان پىر بۇزىرىك-
مىزنىڭ ھەربىر ئېغىز سۆزى ئۇنىڭ ئۈچۈن خان يارلىقىغا ئوخ-
شاش مۇقەددەستۇر. بۇ قەشقەرنىڭ تىنچلىقى، قەشقەر ئاھالىسى-
نىڭ خاتىرجەملىكى ئۈچۈن پايدىسىز دۇر. شۇڭلاشقا، مېنىڭچە
قەشقەرگە سۈلۈكتىن مۇستەسنا سەركەردىدىن بىرنى نائىب ئە-
مىرلىككە قويغىنىمىز ياخشى. مىرزا ھەيدەربەگنى ئاستانىنىڭ
ئەمىرلىكىگە قوشۇمچە ئاستانە مۇھاپىزەتچىلەر قوشۇنىنىڭ ئە-
مىرلەشكەرلىكىگە قويۇش ئىشىغا كەلسەك، بۇ ھەقتە مېنىڭ
قارىشىم باشقىچە، ئاستانىنىڭ ۋەزىيىتى پۈتكۈل خانلىقىمىزنىڭ
ۋەزىيىتىگە تەسىر كۆرسىتىدۇ. بىر تۈمەندىن ئارتۇق ئاستانە
مۇھاپىزەتچىلەر قوشۇنى بولسا خان لەشكەرلىرىنىڭ ئەڭ سەرخد-
لى ھېسابلىنىدۇ. بۇنداق مۇھىم ئورۇننى مىرزا ھەيدەربەگدەك
ساداقىتى نائىبىق بىر كىشىگە بېرىش تولىمۇ يەڭگىلەكلىك
بولۇر. مىرزا خوجايارىنى خوتەننىڭ نائىبلىقىغا تەيىنلىسەك مەي-
لى، ئەمما ئەمىر لەشكەرلىك مەنسىپىنى باشقا بىر سەركەردە
ئۈستىگە ئالغىنى تۈزۈك. شۇنداق بولغاندا ئۇلار بىر - بىرنى
چەكلەپ، سەلتەنتىمىزگە ئالا كۆڭۈللۈك قىلالمايدۇ. ئەمدى
مىرزا قاسىمبەگنى ئىشكىئاغلىق مەرتىۋىسىگە قويۇش ئىشىغا
كەلسەك، بۇنىمۇ ئوبدان ئويلاشماساق بولمايدۇ. بىز خانلىقىمىز

مىزنىڭ بۇرۇندىن داۋاملىشىپ كەلگەن ئۇدۇمىنى بۇزۇپ، ئىدى-
شكئاغىلىق مەرتىۋىسى بىلەن ئوردا مۇھاپىزەتچىلەر قوشۇنىنىڭ
ئەمىرلىكىنى ئالىيلىرىغا ھەقىقىي ساداقەتمەن سەركەردىلەردىن
بىرى ئۈستىگە ئالسۇن، شۇنداق قىلغاندىلا ئوردىنىڭ ۋە جانابىي
دۆلەتپاناھىمنىڭ ئامانلىقىغا ھەقىقىي كاپالەتلىك
قىلغىلى بولىدۇ.

— ئەمىر جانابلىرىنىڭ ئورۇنلۇق مۇلاھىزىلىرى كۆڭلۈم-
دىكى تۈگۈچلەرنى تولۇق يېشىۋەتتى، — دېدى ئىسمائىلخان
قايللىق بىلەن، — ئېيتىسلىچۇ، جانابىي ئەمىر، بۇ ئورۇنلارغا
قويغۇدەك مۇۋاپىق سەركەردە - ئەمىرلەر تېپىلارمۇ؟
— ئەلۋەتتە تېپىلىدۇ، — دېدى مىرزا باباقبەگ تېخىمۇ
جانلىنىپ، — ناۋادا خان ئالىيلىرى ئاڭلاشنى خالىسىلا مەن
بىرقانچە كىشىنى تەۋسىيە قىلاي، كۆڭۈللىرىگە مەقبۇل كەلسە
يارلىق چۈشۈرگەيلا.

— قۇلىقىم سىلىدە، ئەمىر.

— بىزگە ئەل بولۇپ ئوردا قوۋۇقىنى ئېچىپ بەرگەن
يولۋاسخاننىڭ سەركەردىسى مىرزا ھەيدەر دوغلاتى سۈلۈكتىن
مۇستەسنا، جىگەرلىك ئادالەتپەرۋەر ھەم پەم - پاراسەتلىك زات،
ئۇنىڭ سەلتەنىتىمىزگە بولغان ساداقىتىدىن گۇمانلانمىساقمۇ بو-
لىدۇ. ئۇنى قەشقەرنىڭ ئائىلىقى، قوشۇمچە ئەمىرلەشكەرلىك
مەنسىپىگە تەيىنلىسە قەشقەر تەرەپتىن كېلىدىغان باش ئاغرىق-
دىن تولۇق پارىغ بولىدىلا. خوتەننىڭ ئەمىرلەشكەرلىكىگە سەر-
كەردە شىرئەلى باھادىرنى تەيىنلىسە ئەمىر خوجا ياردىن خاتىر-
جەم بولغىلى بولىدۇ. ئەل بولغان يەنە بىر سەركەردە مىرزا
ئەۋەزبەگ ئادىللىقى، كۆيۈمچانلىقى، شۇنداقلا جەڭبازلىق ۋە
لەشكەرىي ماھارىتىنىڭ ئۈستۈنلۈكى بىلەن خېلى بۇرۇنلا ئەل
ئارىسىغا نامى تارقالغان، ئاۋام - لەشكەرلەر ئارىسىدا يۇقىرى
ئىناۋەت تىكلىگەن، ئۇنى ئاستانە ئەمىرلىكىگە، قوشۇمچە ئاستانە

مۇھاپىزەتچىلەر قوشۇنىنىڭ ئەمىرلەشكەرلىكىگە، مىرزا ھەيدەر - بەگنى ئورۇنباشارلىققا تەيىنلىگىنىمىز تۈزۈك .

— ئۇنداقتا ئوردا مۇھاپىزەتچىلەر قوشۇنىنىڭ ئەمىرلىكىگە كىمنى قويساق بولۇر؟ — دېدى ئىسمائىلخان، — مەن دەسلەپتە ئانچە ئېرەن قىلىپ كەتمىگەنكەنمەن . مانا ھازىر ئويلاپ باقسام بۇ ئورۇن ئىنتايىن مۇھىم ئىكەن . بۇ ئورۇننى ساداقەتمەن سەركەردىلەردىن بىرىگە تاپشۇرمىساق بولمىغۇدەك .

— ئەينى مۇددەتتا، — دېدى مىرزا باباقبەك رازىمەنلىك بىلەن بېشىنى لىڭشىتىپ، — بۇ ئورۇنغا مەن باشتىلا بىر سەركەردىنى دىتلاپ قويغان، بىلىمدىم خان ئالىلىرى قانداق قارايدىكەن؟

— ئول سەركەردىنىڭ ساداقىتىگە ئىشەنچ قىلالىسىلا مېنىڭ باشقا پىكرىم يوق، — دېدى سۇلتان ئىسمائىلخان .

— ئول سەركەردىنىڭ جانابى دۆلەتپاناھىمغا، سەلتەنتىدە - مىزگە بولغان ساداقىتىمگە ھەرقانداق سەركەردە - ئەمىرنىڭ ساداقىتىنى تەڭلەشتۈرۈپ بولماس .

— ئېيتىسلىچۇ، ئەمىر، ئول سەركەردە زادى كىم؟ — دېدى ئىسمائىلخان تەقەززالىق بىلەن .

— ئول سەركەردە مەلىكە مۆھتەرەم خېنىم...

— مەلىكە مۆھتەرەم خېنىم؟ — ئىسمائىلخان بىردىنلا ئۈمىدسىزلەندى - دە، لاسىدە بوشاشتى، چىرايىنى پۈرۈشتۈر - دى، مىرزا باباقبەگكە نارازىلىق بىلەن تىكىلدى .

— ئەجەبا خان ئالىلىرى سەركەردە مەلىكە مۆھتەرەم خېنىمنىڭ ساداقىتىدىن گۇمانلانغان بولسا...

— يېڭىلىشتىلا، ئەمىر جانابلىرى، — دېدى ئىسمائىلخان مىرزا باباقبەگنىڭ گېپىنى تارتىۋېلىپ، — مېنىڭ مەلىكە مۆھتەرەم خېنىمنىڭ ساداقىتىدىن گۇمانلانغىنىم يوق . ئۇ مەن ئۇ - چۈن ئۆزپەرزەنتىم بىلەن ئوخشاش . بىراق، ئۇ دېگەن مۇشتۇم -

دەك بىر قىز بالا تۇرسا، مۇشۇنداق مۇھىم ئورۇننىڭ ھۆددىسىدەن چىقالارمۇ؟ ئايال زاتىنى يۇرتدارچىلىق ئىشلىرىغا ئارىلاش-تۇرساق كۈلكىگە قالماسمىزمۇ؟

— مەلىكە مۆھتەرەم خېنىمنى ئاقسۇدىكى جەڭدە سەركەردە-لىك مەرتىۋىسىگە كۆتۈرگەنلىكلىرى ئەسلىرىدىن چىقىپ قالدى-غاندۇر؟ ئانھەزىرتىم، — دېدى مىرزا باباقبەگ ۋەزىمىن ئاھاڭدا سۆزلەپ، — مەلىكىنىڭ لەشكىرىي ماھارىتى سەلتەنتىمىزدىكى مەنەن دېگەن سەركەردىلەردىن قېلىشمايدۇ. ئۇنىڭ ئۈستىگە ئالىيلەرنىڭ سەئىدىيە تەختىدە ئولتۇرۇشىدا مەلىكە مۆھتەرەم خېنىمنىڭ كۆرسەتكەن ئەجىر - تۆھپىسى ئاز ئەمەس. ئۇنىڭغا سەركەردىلىك مەرتىۋىسىنىلا بېرىپ، مۇقىم بىر دىۋان - مەھكىمىگە ئىگە قىلىمىساق ئۇۋال قىلغان بولىمىز. ئوردا ئامانلىق مەھكىمىسىنىڭ ئەمىرلىكى مەلىكە مۆھتەرەم خېنىم ئۈچۈن ئەڭ مۇۋاپىق ئورۇن. بىرىنچىدىن، مەلىكە يانلىرىدا تۇرىدۇ؛ ئىككىنچىدىن، باشباشتاقلق قىلىپ ئوردىدىن ئايرىلمايدۇ؛ ئۈچىنچىدىن، كۆرسەتكەن ئەجىر - تۆھپىسىگە لايىق تارتۇق - مەرتىدە ئۈنكە ئېرىشكەن بولىدۇ؛ تۆتىنچىدىن، ئەڭ مۇھىمى مەلىكە سىلىدىن باشقا ھەرقانداق كىشىگە يۈز - خاتىر قىلمايدۇ. بۇ دېگەنلىك، ئوردا قابىل بىر قورۇقچىنىڭ قولىدا مۇستەھكەم مۇھاپىزەت قىلىنىدۇ. ھەرقانداق ئادەمنىڭ ئوردىغا سەۋەبسىز، پەرىمان، يارلىقسىز كىرىپ - چىقىشىغا چەك قويۇلىدۇ دېگەندە-لىك. مەلىكە مۆھتەرەم خېنىمنىڭ يېتىشەلمىگەن يەرلىرىگە پېقىر ھەمدەمدە بولىمەن. ئايال زاتىنىڭ يۇرتدارچىلىق ئىشلىرىدە-غا ئارىلىشىش ئىشىغا كەلسەك، بۇ كۈلكىگە قالغۇدەك چوڭ ئىش ئەمەس، ئەجدادلىرىمىزنىڭ تارىخىدا نۇرغۇن ئايال سەركەردىلەر، يۇرت پاسىبانلىرى ئۆتكەن.

سۇلتان ئىسمائىلخان مىرزا باباقبەگنىڭ كۆرسەتكەن ئورۇن-لىق سەۋەبلىرى ئالدىدا گەپ تېپىپ بېرەلمەي ئىلاجسىز قوشۇ-

لۇشقا مەجبۇر بولدى.

ئەتىسى ئەتگەنلىك قوبۇلدا، ئەمىر - سەرگەردىلەرنى ھەر قايسى دىۋان - مەھكىمە، يۇرت - شەھەرلەرگە مەنسەپكە تەيىنلەش خۇسۇسىدىكى خان يارلىقى جاكارلاندى. يارلىق تاماملانغاندىن كېيىن، ۋەزىپىگە تەيىنلەنگەن ئەمىر - لەر خاننىڭ ھىممەت - شەپقىتىگە ھەشقاللا ئېيتىشتى ۋە ئۆز - ئارا بىر - بىرىنى مۇبارەكلەشتى.

خوجا ئابدۇللا ئىشاننىڭ نارازىلىقى چىرايىدىن مانا مەن دەيلا چىقىپ قالغانىدى. شۇ دەقىقىدە خاندان تەمە قىلغان مەرتىۋىگە ئېرىشەلمىگەنلىكىدىن غەزەپلىنىپ ئاچچىق يۇتسا، خانغا ئالايىتەن تەۋسىيە قىلغان ئەمىرلەرنىڭ ھېچقايسىسىغا ئەمەلىي ھوقۇق بېرىلمىگەنلىكىدىن ھەسرەتلەندى. مەلىكە مۆھتەرەم خېنىمدەك بىر قىز بالغا شۇنچىۋالا مۇھىم لەشكىرىي مەرتىۋىنىڭ ئىنئام قىلىنغانلىقىدىن قورسىقى كۆپتى، شۇنداقتىمۇ مۇراسىم ئاخىر - لاشۇچە ئۆزىنى بېسىۋېلىپ ئاران - ئاران ئولتۇردى.

مانا بىر ھەپتىدىن بېرى مەخدۇمزا دە خوجا ئابدۇللا ئىشان بىتاب بولۇپ قالغانلىقىنى باھانە قىلىپ ئىشان قەسىرىگە مەھكىمە بېكىنىۋالغانىدى. ئۇ ئۆزى جىم تۇرغىنى بىلەن ۋۇجۇدىدىكى مىكىر قۇزغۇنلىرى، يۈرىكىدە بۇلدۇقلاپ ئېقىپ تۇرغان ئوغىنى ئىچىپ، ئاللىقانداق شۇم تەدبىرلەرنى روياپقا چىقىرىش ئۈچۈن قانات قېقىۋاتاتتى.

2

بالا - چاقا، خەلىپە - سويىلىرىنى ئەگەشتۈرۈپ ئاستاندىن شەرمەندىلەرچە قاچقان خوجا ھىدايتۇللا ئىشان ھېچ يەردە توختىماي كېچە - كۈندۈز يول يۈرۈپ ئۇدۇل قەشقەرگە كەلدى - دە،

سۇلتان ئىسمائىلخاننىڭ ھامىيلىقىغا ئېرىشكەن ئەشەددىي رەقىبى مەختۇمزادە خوجا ئابدۇللا ئىشاننىڭ لەشكەر باشلاپ قوغلاپ كېلىپ كالىسىنى تېنىدىن جۇدا قىلىشىدىن قورقۇپ، موللا ساقى بىلەن موللا نەقىدىن ئىبارەت ساداقەتمەن ئىككى خەلىپىسىدىن باشقا ھېچكىم بىلمەيدىغان ئىشان قەسىرىنىڭ بېغىدىكى راۋاقتىنىڭ ئاستىغا، ئۆز ۋاقتىدا ھەر ئېھتىمالغا قارشى ياسانقۇزۇپ قويغان ھەشەمەتلىك يەر ئاستى سارىيىغا خۇددى مۈشۈكتىن قاچقان تۇر. لۇمچاشقاندەك مەھكەم بېكىنىۋالغانىدى. ئامبار، ئىسكىلاتىدىن باشقا ئىككى خانىگە بۆلۈنگەن يەر ئاستى سارىيىنىڭ ھاۋا ئۆتۈشۈپ تۇرىدىغان تۆشۈكچىلىرى، كۈن نۇرى چۈشۈپ تۇرىدىغان مەخپىي پەنجىرىلىرى بار ئىدى. قۇۋ تۈلكىنىڭ ئىككى يەردە ئۇۋىسى بار دېگەندەك، ھىدايتۇللا ئىشاننىڭ بۇ يەر ئاستى سارىيىنىڭ ئىككى يەردە ئېغىزى بار ئىدى. بىر ئېغىزى ئىشان سارىيىنىڭ خۇتبىخانسىدىكى سۇپا بىلەن لەخمە ئارقىلىق تۇتۇشانتى، يەنە بىر ئېغىزى باغنىڭ بۆلۈشىدىكى ئېگىزرەك دۆڭدىكى قۇچاق يەتكۈسىز قېرى سۆگەتنىڭ كاۋىكى ئارقىلىق لەخمە بىلەن تۇتۇشانتى.

ھەر ئىككىلى ئېغىزدىن كىرگىلىمۇ، چىققىلىمۇ بولاتتى. ئىشان يەر ئاستى سارىيىنىڭ ئىسكىلاتىدا ئالتۇن - كۈمۈش قاتارلىق قىممەتلىك ماللىرىنى ساقلايتتى.

ھىدايتۇللا ئىشان يەر ئاستى سارىيى پۈتكەندىن كېيىن، ساراي قۇرۇلۇشىغا قاتناشقان بارلىق ھۈنەرۋەن - كاسىپ ۋە ئىشلەمچىلەرنىڭ بىر قىسمىنى ئۇچۇقتۇرۇۋەتكەن، بىر قىسمىنى گاچا، قارىغۇ، پاڭقاي قىلىۋەتكەندى.

شۇ كۈنلەردە خۇددى چاشقاندەك ئىنىغا كىرىۋالغان خوجا ھىدايتۇللا ئىشاننىڭ سىرت بىلەن بولغان ئالاقىسى پەقەت موللا ساقى بىلەن موللا نەقى خەلىپىلىرى ئارقىلىقلا بولۇۋاتاتتى. يەر ئاستى سارىيىنىڭ خۇتبىخانسىدا چىلىمنىڭ سەيدى.

خانسىغا چىڭداپ بېسىلغان نەشنى پۇرقىرىتىپ چىكىپ ئىچ پۇشۇقىنى بېسىپ ئولتۇرغان ھدايتۇللا ئىشان سىرتتىن ئاڭلانغان شەپىدىن سەگەكلىشىپ چىلىمنى قويدى - دە، بەلۇنچىغا ئېسىۋالغان غىلاپتىكى خەنجىرىنىڭ سېپىغا قولىنى ئۇزاتتى. شۇ ئەسنادا ئىشىك ئېچىلىپ خۇتبىخانغا موللا ساقى بىلەن موللا نەقى كىرىپ كەلدى. ئىشان بۇ ئىككىسىنى كۆرۈپ خاتىرجەملىك بىلەن يەڭگىل تىن ئالدى. خۇتبىخانا ئىچىنى مەزىلىك كەندىر پۇرىقى قاپلىغان بولۇپ، قويۇق كۆكۈچ ئىس لەيلەپ تۇراتتى. بىردىنلا نەشە خۇمارى تۇتۇپ كەتكەن ئىككى خەلىپە ئۆي ئىچىدىكى ئىس - تۈتەكنى ئاچ كۆزلۈك بىلەن دەم تارتىشقا باشلىدى. ئىشان تېخى چىكىپ بولالمىغان چىلىمنى ئۇلارغا ئۇزىتىپ تۇرۇپ سورىدى:

— ھە، ئاستانىدە نېمە گەپ بار؟

چىلىمنى كۆرگەن ئىككى خەلىپە خوجىنىڭ سوئالىغا جاۋاب بېرىشىنىمۇ ئۇنتۇپ خۇددى ئاچ بۆرە قوزغا ئېتىلغاندەك چىلىمغا چاڭگال سالدى - دە، قولىدىن چىلىمنى تالىشىپ، يۇلۇپ دېگۈ-دەك ئېلىپ ئاچ كۆزلۈك بىلەن شۇراشقا باشلىدى. چىلىمنىڭ سەيخانىسى لاپ - لاپ ئوت ئېلىپ ئاخىرى ئۆچتى. خۇمارى بىر ئاز بېسىلغان ئىككى خەلىپە بىر ئاز ھاردۇقى چىققانداك بولۇپ ئۆزلىرىگە سوئال نەزىرىدە مېختەك تىكىلىپ تۇرغان ئىشان خوجىسىغا قاراپ جاۋاب بەردى.

— يامانلىقتىن ياخشىلىق كۆپتۈر، پىرىم.

— ھە، قېنى؟ — دېدى ئىشان ئەھۋالنىڭ تەپسىلاتىنى بىلىشكە ئالدىراپ.

موللا ساقى بىلەن موللا نەقى ئاستانىگە مەخپىي بېرىپ ئىگىلىگەن ئەھۋاللارنى بەس - بەستە سۆزلەشكە باشلىدى. — ئوردىدىكى ئىشەنچلىك مۇرىتلارنىڭ ئېيتىشىچە، سۇلتان ئىسمائىلخان قارا مۇسۇلمان، ئازغۇن، مۇرتەت مەخدۇمزا دە

خوجا ئابدۇللا ئىشانغا خوجا تەقىبىنى توختىتىش، سۈلۈكى ئىش-
قىيە مۇرىتلىرىنى جازالماسلىق ھەققىدە پەرمان
چۈشۈرگەنمىش.

— ئۆزىنىڭ شاھانە قاشتېشى كەمىرىنى شىرئەلى باھادىر
ناملىق سەركەردىسىگە بېرىپ، ئىشقىيە مۇرىتلىرىنى جازالىغان،
ئۆلتۈرگەن ھەرقانداق ئىسھاقىيەچى قارا مۇسۇلمانلارنى خانغا
مەلۇم قىلمايلا كالىسنى ئېلىش ھەققىدە يارلىق چۈ-
شۈرگەنمىش.

— مۇرتەت خوجا ئابدۇللا ئىشاننىڭ نەجىبلىك، سۇدۇرلار
سەدىلىق مەرتىۋىسىگە ئولتۇرۇش تەلىپىنى رەت قىلىپ، ئوردا
ئىشلىرىدىن چەتلەشتۈرگەنمىش.

— نېمە؟ ئىسمائىلخان پىرى بۇزىرۇكى بولمىش خوجا ئابدۇ-
دۇللا ئىشانغا ئوردىدا ھېچقانداق مەنەپ - مەرتىۋە ئىنئام
قىلماپتىما؟ — سورىدى ھىدايتۇللا ئىشان ئىجەبلىنىپ.
— شۇنداق، پىرىم، خوجا ئابدۇللا ئىشان ئىسمائىلخاندىن
يامانلاپ، بىتاب بولۇپ قالغانلىقىنى باھانە قىلىپ ئوردىغا ئاياغ
باسماپتىمىش.

— خەيرۇن ۋە شەررۇن مېنەللاھ تەئالا^①، — دېدى ھىدايدە-
تۇللا ئىشان رازىمەنلىك بىلەن.

— يەنە تېخى خوجا ئابدۇللا ئىشان ئىسمائىلخانغا يېقىن مۇ-
رىتى مىرزا ئىدرىسبەگىنى قەشقەرنىڭ نائىب ئەمىرلىكىگە، قو-
شۇمچە ئەمىرلەشكەرلىككە تەۋسىيە قىلغانىكەن، ئەمما خان قەش-
قەرگە مۇرتەت، قارا مۇسۇلمان ئىدرىسبەگىنى ئەمەس، سەركەردە
مىرزا ھەيدەر دوغىلاتىنى نائىب ئەمىرلىككە يارلىق چۈشۈرۈپتۇ.
— سەركەردە مىرزا ئەۋەزبەگىم ئاستانىنىڭ ئەمىرلىكىگە،
قوشۇمچە ئاستانە مۇھاپىزەتچىلەر فوشۇنىنىڭ ئەمىرلەشكەرلى-

① ياخشىلىق ۋە يامانلىقنىڭ ھەممىسى ئاللا تائالادىن.

كىگە تەيىنلەپ يارلىق چۈشۈرۈپتۇ.

— بۇ بىر ياخشىلىقنىڭ ئالامىتى، پىرىم. بۇ ئىككى سەركەردە سۈلۈكى ئىسھاقىيە مۇرىتلىرىدىن ئەمەس.

— بىلىشىمچە، بۇ ئىككى سەركەردە ئۆز ۋاقتىدا پىرىمغا قول بېرىپ ئىشقىيە سۈلۈكىمىزگە ئىرادەت قىلغانغۇ دەيمەن.

— ئول ئىككى ئاسىي مۇرتەتنىڭ سائادەتمەن ئىشقىيە سۈلۈكىمىزگە ئىرادەت قىلمىقى ئۆزلۈكىدىن ئەمەس ئىدى، — دېدى

ھىدايتۇللا ئىشان چىشلىرىنى غۇچۇرلىتىپ، — ئۇلار سۇلتان يولۇاسخان ئالىلىرىنىڭ سۈر - ھەيۋىسىدىن قورقۇپلا بىزگە

قول بەرگەن، بولمىسا بىزگە ئاسىيلىق قىلىپ دەھرىي سۇلتان ئىسمائىلخانغا دەرۋازا ئاچماقتى ئول قارغىش تەگكۈرلەر. ھەر

ھالدا مىرزا ھەيدەر دوغلاتىنىڭ قەشقەرگە نائىب ۋە ئەمىر بول-غىنى ياخشىلىقتىن بېشارەتتۇر. سۈلۈكى ئىشقىيە مۇرتلىرىمىز

ئىسھاقىيەچى قارامۇسۇلمانلارنىڭ زۇلۇم - سىتەملىرىگە ئۇچرىد-مىغۇدەك، بىلگۈچى ئاللا، سۇلتان ئىسمائىلخان نېمە ئۈچۈن

پىرى بۇزۇرۇكنىڭ تەۋسىيىسىگە قۇلاق سالمىدىكىن. ئىككى خەلىپە بىر - بىرىگە قاراپ پارقىرىشىپ تۇرۇشتى.

خۇتبىخانا ئىچىدە بىر پەس تىمتاسلىق ھۆكۈم سۈردى. — ھە راست، ئىشان پىرىمغا بىر پارچە مەكتۇپ ئەكېلىۋىد-

دىم، — دېدى موللا ساقى سەللىسىنىڭ قېتىدىن پىلىكتەك يۆگەلگەن بىر پارچە خەتنى ئېلىپ، — ئوردىدىكى ھېلىقى سادا-

قەتمەن ئەمىر جانابلىرى يېزىپ بەرگەندى. ئىشان چاققانلىق بىلەن خەتنى قولىغا ئالدى - دە، شامنىڭ

يورۇقىغا ئەكېلىپ ئوقۇشقا باشلىدى.

«ئەسسالامۇئەلەيكۇم، ئى ئەھلى تەرىقەتنىڭ بىناسىنى

قۇرغۇچى، ساخاۋەتنىڭ ئاچقۇچىنى تۇتۇپ تۇرغۇچى، ئەدلىۋ ئادالەتنىڭ خالىس شەمشىرى، ئەھلى سۈلۈكىنىڭ يول

ئاچقۇچىسى، ئەۋلىيا - ئەنبىيالارنىڭ ئەڭ ئۇلۇغى، شەرد - ئەتنىڭ، تەرىقەتنىڭ، ھەقىقەتنىڭ، ئۈمەتلەرنىڭ شاھى تاجى، قۇتبىل - ئەقتاب مەقامغا يەتكەن سەئىدىل ئىشان پىر ھەزرىتىم مۇبارەك تەنلىرى ئېسەنمۇ؟

جانابلىرى ئاستاندىن بۇئاقت ئايرىلغاندىن كېيىن، بىزلەر كىم مۇرىت - مۇخلىسلىرىنىڭ يۈرەك - باغرى خۇن - زەردابقا تولدى. گەجگىمىزگە رودۇپايدەك مىنىۋال-غان ئازغۇن، قارا مۇسۇلمان ئىسھاقىيەچىلەرنىڭ ئېشەك باشلىرىغا مالامەت تاشلىرىنىڭ يېغىشىنى ئاللاتائالادىن كې-چەيۈ كۈندۈز تىلپ كەلدۇق. ئاۋۋال سىلى جانابى سۇلتا-نۇل مۇھەققىن ئىشان پىر بۇزۇكنىڭ كەشىۋ - كارامەت-لىرى، ئاندىن قالسا ئاللاتائالانىڭ ئىنايىتى بىلەن دەھرىي سۇلتان ئىسمائىلخان ئىنساپقا كەلدى ۋە ئاخىرەتلىكى ئې-شەكنىڭ قارىنىدا بولىدىغان مەخدۇمزا دە خوجا ئابدۇللا ئى-شاننىڭ خوجا تەقىبىنى قاتتىق چەكلىدى.

سەلتەنەتنى سۈلۈك مەزھەپتىن مۇستەسنا تۇتۇش دې-گەن پەرماننى جاكارلاپ، بىزلەر كىم سۈلۈكى ئىشقىيە مۇ-رىتلىرىنى، سۈلۈكى ئىسھاقىيەچى قارا مۇسۇلمان مۇرىتە-لىرىنىڭ زۇلۇم - سىتەملىرىدىن ساقلاپ قالدى. جانابلىرى-نىڭ ئارقىسىدىن قوغلاپ تۇتۇشقا سەركەردە - لەشكەرلىرى-نى ئەۋەتمەسلىكىنىڭ بائىسىمۇ ھەم شۇلدۇر. ئىسمائىلخان گەرچە ئىسھاقىيە سۈلۈكىگە ئىرادەت قىلىسىمۇ، تولىمۇ ئاق كۆڭۈل، كەڭ قورساق، تەدبىرلىك سۇلتان ئىكەن. ئۇ ئوردىنىڭ مۇھىم دىۋان - مەھكىمىلىرىدە ئىسھاقىيەچى مۇرىتتە ئەمىرلەرنىڭ مەنەپ تۇتۇشىنى چەكلەپ، سۈلۈك-تىن مۇستەسنا ئەمىرلەرنى ئەتىۋارلاپ ئىشلىتىۋاتىدۇ. مەخدۇمزا دە خوجا ئابدۇللا ئىشاننىڭ ئوچۇق - ئاشكارا بىلدۈرگەن نەجىبلىك، سۇدۇلار سۇدۇرلىق مەرتە-

ۋەتەن ئېرىشش مۇددىئاسىنى ئاۋمىد قويدى. شۇل سە-
ۋەبلىك مەخدۇمزا دە ئىشان ئىسمائىلخاندىن يامانلىق
خان ئالىلىرى بىرنەچچە قېتىم سىلى جانابى پىر بۇرۇ-
كۈمنىڭ مۇبارەك نامىنى تىلغا ئېلىپ ھەزرىتىنى سەلتە-
نەتكە زىممىلىك بىلدۈرسە^① باشقا ئىشلارنى سۈرۈشتە قىل-
مايدىغانلىقى ھەققىدە ئېغىز لاندى. ئەھۋالدىن قارىغاندا ئول
دەھرىي سۇلتاننىڭ كۆڭلىگە پىر بۇرۇكۈمنىڭ ھىدايەت
ئاپتىپى چۈشكەن ئوخشايدۇ.

ئى جانابى قۇتبىل ئەقتابىم، پېقىر ئەرزىمەس مۇرىت-
لىرىنىڭ نەسىھەتكە كىرىپ قەشقەرنىڭ يېڭى تەيىنلەنگەن
ئەمىرى مەرزى ھەيدەر دوغلاتى ئارقىلىق سۇلتان ئىسمائىل-
خانغا زىممىلىك بىلدۈرۈپ مەكتۇپ يوللىغا، بۇنداق
قىلىشلا بىرنەچچىدىن، مەرزى ھەيدەر دوغلاتىنىڭ يۈزىنى
قىلغان بولىدىلا؛ ئىككىنچىدىن، ئول قەشقەر ئەمىرى
جانابلىرىنى مېنى چوڭ بىلىدىكەن دېگەن تۇيغۇغا
كېلىدۇ - دە، قەشقەردىكى سۈلۈك تەرغىباتلىرى ئۈچۈن
شارائىت ھازىرلىيالايدىلا؛ ئۈچىنچىدىن، جانابلىرىنىڭ ئا-
مانلىقى مەرزى ھەيدەر دوغلاتىنىڭ قولىدا بولىدۇ، ئىسھاق-
يەچى قارا مۇسۇلمانلارنىڭ يوشۇرۇن قەستىدىن خالىي بو-
لىدىلا؛ تۆتىنچىدىن، پۇرسەت قەرەلى يېتىپ كەلگەندە
مەرزى ھەيدەر دوغلاتى ئارقىلىق سۇلتان ئىسمائىلخانغا يې-
قىنلاشماقلىرى ئاسان بولىدۇ. قالدى ئىشلار ھەزرىتى ئى-
مامى ئەزەم رەھىمتۇللا ئەلەيھىنىڭ سۆزلىرىدىن بېشارەت
بەرگۈچى خۇش ئاۋازلىرى بىلەن ئول دەھرىيلەرنىڭ قەلبى-
دىكى قارا داغلارنى ئېرىتىپ، ھىدايەت نۇرلىرى بىلەن
ئىشقىيە سۈلۈكىمىزنىڭ سائادەتمەن يولىغا باشلىيالايدىغان.

① زىممىلىك بىلدۈرۈش - ئۆز ئىتقادىنى ساقلاپ قېلىش شەرتى ئاستىدا مەمۇرىيلارغا بويىسۇنۇش.

لىقلىرىغا ئىشىنىمەن .

ئاز بولسىمۇ خەلىپە موللاساقى ، موللانەقىلەردىن ئەل-
لىك سەر چوكا ئالتۇن ئەۋەتتىم ، سۈلۈكى ئىشقىيە تەرغىبا-
تى ئۈچۈن ساخاۋەت قىلغايلا .

جانابىي پىر بۇزرۇكۈمنىڭ تېنىنىڭ ئامان - ئېسەنلىد-
كى ئۈچۈن كېچە - كۈندۈز ئاللاغا ئىلتىجا قىلىپ تۇرغۇچى
مۇخلىسلىرى غايىب يۇلتۇزدىن . نامە تامام ۋەسسalam . »

ھىدايتۇللا ئىشان مەكتۈپنى ئوقۇپ بولغاندىن كېيىن ئىك-
كى خەلىپىگە «قېنى ئامانەتنى تاپشۇرۇڭلار» دېگەننى قىلىپ
تىكىلىپ قارىدى ، ئەمما ئىككى خەلىپە غېمىدە يوق سالپىيىپ
ئولتۇراتتى .

— جانابىي خەلىپىلىرىم ، ئامانەتنى ئۆز قەرەلىدە ئىگىسىگە
تاپشۇرماق ئىمانى پەزىلەت جۈملىسىدىندۇر ، — دېدى ئەللىك سەر
ئالتۇننىڭ ۋەسۋەسىدە تاقىتى تاق بولغان ھىدايتۇللا ئىشان .
— ئېسىمىز قۇرسۇن ، ئىشان پىرىم ، — دېدى موللا ساقى
ۋە دەرھال قويۇن يانچۇقىدىن ئاق ماتاغا ئورالغان بىر كالىك
نەرسىنى ئىشانغا ئۇزاتتى . ئىشان تۈگۈنچەكنى قولغا ئېلىپ
ئالدىراپ يەشتى . ماتادا ھەر بىرى ئون سەرلىكتىن بەش چوكا
ئالتۇن تۇراتتى . ئامانەتنىڭ ساق ئىكەنلىكىگە كۆزى يەتكەن ئى-
شان قايتىدىن ئوراپ قويىنغا سالدى .

— ھەپتىدىن بېرى ، — دېدى ئىشان ، — بۇ يەردە ئۆزۈم
يالغۇز ئولتۇرۇپ غىزا-ئامغا پەقەتلا كۆڭلۈم تارتىدى . مانا
بۈگۈن سىز ئىككى زاتنى ئەقتابلىرىمنى كۆرۈپ ھەم ئەكەلگەن
مەلۇماتلىرىڭلارنى ئاڭلاپ كۆڭلۈم خېلىلا كۆتۈرۈلۈپ قالدى .
يېگۈدەك بىر نەرسە تەييارلاتقۇزساڭلار بىرلىكتە غىزالىيلى .
— خوش ، — دېدى موللاساقى بىلەن موللانەقى دەس ئورند-
دىن تۇرۇپ ، — شارابتىن ئالغاج كىرسۇنلار .

— خوش .

ئىككى خەلىپە دەرھال سىرتقا قاراپ ماڭدى . يۈتكۈل دەپنە - دۇنيالىرىنى يوشۇرغان بۇ يەر ئاستى سارىيىنى خوتۇن - بالىلىرىغىمۇ بىلدۈرگۈسى كەلمىگەن ھىدايتتۇلا ئىشان ئىككى خەلىپىسىنى ئەھۋال ئىگىلەپ كېلىش ئۈچۈن ئاستا-نىگە يولغا سېلىۋەتكەندىن كېيىن بىر ھەپتە يەتكۈدەك سۇ ، ئو-زۇق - تۈلۈكنى ئەكىرىۋېلىپ تالا - تۈزگە چىقماي ياتقاندى . شۇ سەۋەبلىك ئۆلۈم ۋەسۋەسىسى ، يالغۇزچىلىق ، مىڭ بىر مۇش-كۈلاتتا قولغا كەلتۈرگەن سەلتەنتىنى تارتقۇزۇپ قويۇش ھەس-رىتى ئۇنى خۇددى دوزاخ ئازابى تارتقاندەك قىيىنغاندى . مانا ئەمدى ئىككى ساداقەتمەن خەلىپە ئەكەلگەن مىش - مىش خەۋەر-لەردىن كۆرە ، سۇلتان ئىسمائىلخان ئوردىسىغا سۇقۇنۇۋېلىشقا مۇۋەپپەق بولغان « غايىب يۇلتۇز » لەقەملىك مۇرتىنىڭ ئەۋەت-كەن مەكتۇپى ئۇنى بۆلەكچىلا جانلاندىرۇۋەتكەندى . شۇڭا ، بىردىنلا مەي - شاراب ، غىزاغا كۆڭلى تارتىپ قالغاندى . « ۰۰۰ زاتىل ئەقتاب مۇرتىم غايىب يۇلتۇزنىڭ ئېيتقانلىرى كەل-گەي ، ئىلاھىم . مەنچە بولسا دەھرىي سۇلتان ئىسمائىلخان بىلەن مۇرتەت مەختۇمزادە يامانلىشىپلا ئەمەس ، بەلكىم كېلىشتۈرگە-سىز ئاداۋەتلىشىپ قان بولۇشۇپ كەتكەي ، ئىلاھىم . ئى ياراتقان ئاللا ئىگەم ، ئى جەننەتماكان مازار پادىشاھى پەدەرى بۇزۇكۇم ، كۆزدىن ئايرىساڭمۇ ھاسسىدىن ئايرىمايدىغان ساخاۋەت ۋە ئىنا-يىتىڭ بار .

سەئىدىيە نەسەررۇپىدا ھەرقاچان ئىسھاقىيەچىلەرنىڭ ئوشۇ-قى سىيا چۈشۈپلا تۇرۇۋاتىدۇ . سەلتەنت ، نۇسبەت ھەرقاچان ماڭا يۈزلەنسە ، شۇ ھامان ئارقىسىنى قىلىپ كەلدى . دەھرىي سۇلتان ئىسمائىلخاننىڭ ئول مۇرتەت مەختۇمزادىگە ھېچقانداق مەنەسەپ - مەرتىۋە ئىنئام قىلماسلىقىدا ، سەلتەنت - يۇرتدارچە-لىق ئىشلىرىغا يېقىنلاشتۇرماستىقىدا ، ھەتتا ئىسھاقىيە سۈلۈكە-

دىكى سەركەردە ئەمىرلەرنى مۇھىم مەنەسەپلىرىگە قويماستىنلا چوقۇم بىر گەپ بار. ئۇ ئۆزىدىن ئىلگىرىكى خان - سۇلتانلار - نىڭ ساۋىقىنى ئېسىدە مەھكەم تۇتقان. شۇ سەۋەبلىك سەلتەنەت بىلەن سۈلۈك ئارىلىقىدا بوشلۇق قالدۇرماقچى بولغان. ئۆزىگە كۆپ ياردەملەرنى قىلغان ئىسھاقىيەچىلەرنى ئۈنۈملۈك چەكلەپ تۇرۇش ئۈچۈن بىز لىكەم سۈلۈكى ئىشقىيەچىلەرگە كەڭ قول - لۇق، سىلى رەھىم قىلغان گەپ. ئىسمائىلخان ھەقىقەتەن پەم - پاراسەتلىك، قۇۋ ھىلىگەر سۇلتان ئىكەن. ئەمما، مەن بۇ كاۋاكتىن ياخشى پايدىلىنىشىم، پەم بىلەن ئارىغا نىزا - ئاداۋەت ئۇرۇقىنى تېرىپ مەخدۇمزا دە بىلەن سۇلتاننى ئىت بىلەن مۈشۈكتەك ئۆچلەشتۈرۈشۈم كېرەك. مېنىڭ شۇنچىۋالا قىلغان ئەجىر - مېھنەتلىرىم نېمە ئۈچۈن شۇنچە تېز بىكارغا كەتتى؟ توغرا، مەن بارلىق ئۈمىدىمنى ئۆزۈم قوللىغان، يۆلىگەن خانزادە يولۋاسخانغا باغلىدىم، ئەمما، ئۇ مەقسىتىگە يېتىپلا، تەختتە ئولتۇرغاندىن كېيىن ئۆزى بىلگەننى قىلدى. مەنسەپ - مەرتە - ۋە، ئىمتىيازدا مەن يەنىلا ئۇنىڭدىن تۆۋەن ئورۇندا تۇرۇپ قالدىم، سۇلتان ئىسمائىلخانمۇ مەخدۇمزا دەگە ۋاپا قىلماپتىغۇ، ئەينى. بولدى بەس. ئەمدى ھەر قانداق خان، خانزادىلەرگە بېقىند - مايىمەن. ئۇلاردىن پايدىلىنىپ بولساملا ئەسكى كالاچنى سېلىپ تاشلىغاندەك ئۇلارنى چۆرۈپ تاشلاپ، سەئىدىيە تەختىدە ئۆزۈم ئولتۇرمىەن. پادىشاھ ئىشان خان بولمىەن. شۇنداق قىلساملا سەئىدىيە تەسەررۇپىدا سۈلۈكى ئىشقىيەننىڭ تۇغ شەددىسىنى ئەبە - دىلئەبەد لەپىلىتەلەيمەن. ئى مازار پادىشاھى پەدەر بۇزۇكۇم، يەنە بىر قېتىم نۇسرەت قازىنىشىم ئۈچۈن ھەرقانداق بەدەل تۆلەشكە مەن رازى، قالغىنىغا ئۆزۈڭ مەدەت قىلغايىسەن...»

بىر ئاش پىشىم ۋاقىت ئۆتكەندە موللا ساقى بىلەن موللا نەقى خەلىپىلەر كىرىپ كەلدى - دە، سۇپىغا داستىخان راسلى - دى. داستىخانغا پۈتۈن سېلىپ كاۋاپ قىلىنغان بىر ئوغلاق،

بىر قوزا گۆشى ۋە ئون نەچچە دانە باچكا گۆشىنى قويدى .
كۆتۈرۈپ كەلگەن يوغان ئىككى كوزىنىڭ ئاغزىنى ئېچىۋېتىپ،
دى، كۈچلۈك ئېچىتىلغان شارابنىڭ پۇرىقى خۇتبىخانىنىڭ ئىدى.
چىنى بىر ئالدى. ئۇلار ئىشان خوجىسىنىڭ قولىغا سۇ بەرگەندە
دىن كېيىن داستىخاندىكى نېمەتلەرگە تەكەللۈپسىزلا قول ئۇزاتتى.
بىر چۆگۈن چاي قاينىغۇچىلىك شالاپ - شۇلۇپتىن كېلىپ،
يىنى، ئۇلار كار - كار كېكىرىشىپ ئۆرە بولۇشتى. ئوغلاق،
قوزا كاۋاپلىرىنىڭ ئازلا بىر قىسمى بىلەن بىرنەچچە باچكىلا
ئېشىپ قالغانىدى.

— قېنى ئەمدى شاراب ئىچەيلى، تەقسىرلىرىم، — دېدى
كاۋاپقا تويۇپ تازا ئۇسسغان ئىشان.
مۇزدەك شاراب يوغان جانان چىنىلەرگە بۆلدۇقلاپ تۆكۈلۈپ،
ئىشان بىلەن ئىككى خەلىپىنىڭ ئارىلىقىدا ئايلىنىپ تۇردى.

— ئەتە ئەتىگەن بىر پارچە مەكتۈپ پۈتۈپ قويىمەن، موللا
ساقى خەلىپە، سىلى مەكتۈپنى ئېلىپ قەشقەرنىڭ يېڭى ئەمىرى
مىرزا ھەيدەر دوغلانغا تاپشۇرۇپ بەرسىلە.
— خوش، — دېدى موللا ساقى جانان چىنىدىكى لىپمۇلىق
شارابىنى ئاچ كۆزلۈك بىلەن سۈمۈرگەچ.

— ئەمىرگە مەكتۈپنى تاپشۇرۇپ بەرگەندىن كېيىن قەشقەر-
دىكى مۇرىت - يارەنلەرگە ئەتىدىن باشلاپ ھەزرەت خانىقاسىدا
داش قاينىتىدىغانلىقىمىز توغرىلىق خەۋەر بېرىۋەتكەيلا، ئەمماكى
بىزلەرگە پىرى بۇزۇكلىرى توغرىلىق ئېغىزلاشمىغايلار.

— خوش، — دېدى موللا ساقى بوشىغان جانان چىنىنى
موللا نەقىگە ئۈزىتىپ تۇرۇپ، — جەررە - ساما، ھەلقە -
سۆھبەت ئېلىپ بارامدۇق، پىرىم؟
— ئەلۋەتتە، — دېدى ئىشان، — مەركىت، شېھىتىدۆڭ،
مارالبېشى، ئارتۇچ، سېرىققولىدىكى سۈلۈك مەسئۇللىرىمىزغا

چاپارمەن ماڭدۇرغايدا، ئول يۇرتلاردىكى مۇرت - يارانلىرىمىز
ھەزرەتكە كېلىپ تاۋاپتا بولغا، بىزلەركىم پىرى بۇرۇكلاردىكى
نىڭ سېغىنىشلىق سالىمىنى يەتكۈزگەي.

— خوش.

— تەقسىرىم، — دەدى ئىشان موللا نەقى خەلىپىگە يۈزدى.
نىپ، — ئۆزلىرى ئەتىلا ئاستانگە يولغا چىقىپ، ئاستاندىكى
مۇرت - يارانلارنى ھەرىكەتلەندۈرگەيلا.

— خوش، — دەدى موللا نەقى.

— ئاستاندىكى مۇرت - يارانلار ئىسھاقىيەچى مۇرتەتلەر.
نىڭ ئۇيۇقلىرىغا ئوت قويسۇن، مال - چارۋىلىرىنى ئۆلتۈر.
سۇن.

— بۇ ... قانداق بولار، پىرىم، — دەدى موللا نەقى
ئىشاننىڭ مۇددىئاسىنى چۈشەنمەي، — ئاستاندا ئىسھاقىيەچى.
لەر ئىتنىڭ قۇرتىدەك مېغىلداپ كەتتى. ئۇلارنىڭ بىر تۇپاق
مال چارۋىسىغا زەخمە يەتكۈزسەك، بىزنىڭ ئون يارەنمىزنىڭ
جېنىنى ئالىدۇ. بىر ئىسھاقىيەچى مۇرتەتنىڭ ھويلا - قورۇسىغا
ئوت قويساق، يۈزلەپ ئىشقىيەچى يارەنلىرىمىز ماكانسىز
قالدۇ...

— مەنچە بولسا ئىسھاقىيەچى مۇرتەتلەر ئۇنىڭدىنمۇ ئاشۇ.
رۇپراق ئۆچ ئالغاي، — دەدى ئىشان خىرقىراپ كۈلۈپ، —
كالىلىرىنى ئىشلەتسىلە، تەقسىرىم، سۇلتان ئىسمائىلخان سۇ.
لۈكى ئىشقىيە تەقىبىنى چەكلەش، دەۋەتى ئىسھاقىيە تەرغىباتىنى
توختىتىش خۇسۇسىدا پەرمان جاكارلاپتىغۇ. بىز مەختۇمزا دە
خوجا ئابدۇللا ئىشاننى خاننىڭ بۇ پەرمانغا خىلاپلىق قىلىشقا
مەجبۇرلايمىز. دېمەككى، بىز خۇپىيانە ئوت قويمىز، ئۆلتۈردى.
مىز، غەلبە نۇسبىتىدىن ئىشتىنىغا پاتماي قالغان ئىسھاقىيە.
چى ئازغۇنلار بولسا نېرى - بېرىنى ئويلىمايلا ئاشكارا ئوت
قويدۇ، ئۆلتۈرىدۇ. نەتىجىدە ئىسھاقىيەچىلەر خان يارلىقىغا

ئاشكارا خىلاپلىق قىلغان بولىدۇ - دە، سۇلتان بىلەن مەختۇمىرا -
دىلەر ئوتتۇرىسىدا نىزا - ئاداۋەت ئۇرۇقى چېچىلىدۇ. ئون -
يىگىرمە يارانلىرىمىزنىڭ ئۆلتۈرۈلۈشى، ماكانسىز قېلىشى مۇد -
دئا - مەقسەتلىرىمىزنى روياپقا چىقىرىشىمىز ئۈچۈن ھېچ گەپ
ئەمەس. چۈشىنىشلىك بولدىمۇ، خەلىپەم؟

— چۈشىنىشلىك بولدى، — دېدى موللانەقى خەلىپە ئىشان
پىرىنىڭ مۇددىئاسىنىڭ تېگىگە تولۇق يېتىپ.

ھىدايەتۇللا ئىشان بۇ ئىككى خەلىپىنىڭ مۇھىم تەدبىر،
ھىيلە - مىكىرلەرگە كالىسى يەتمىگىنى بىلەن، پىلان - مۇددى -
ئاسىنى تەپسىلىي چۈشەندۈرۈپ، يول كۆرسىتىپ قويسا، بۇيرۇ -
غان ھەرقانداق ئىشنى مۇددىئاسىدىن ئاشۇرۇپ، ھەقدادىغا يەتكۈ -
زۇپ ئورۇندايدىغانلىقىنى ئوبدان بىلەتتى. شۇڭا، يەنە ئارتۇقچە
ئېزىپ - ئىچۈرۈپ ئولتۇرمىدى.

— خانقادا خېلى كۆپ يارانلار دىدارلىرىغا تەلمۈرۈپ ئولتۇ -
رۇپتۇ، — دېدى موللاساقى، — ئەمدى بۇ خۇپىيانە خاندا
تۇرۇۋەرمەي ئۈستىگە چىقىسىلا بولۇرمۇ، پىرىم.

— ھازىرچە چىقماي تۇراي، قەشقەر ئەمىرى مىرزا ھەيدەر
دوغىلاتىنىڭ مەقسەت - مۇددىئاسىنى بىلىپ بېقىپراق بىر گەپ
بولۇر.

— بايام خوجىزادىلەر ئۆزلىرىنى كۆپ سوراپ كەت -
تى. ئوغۇللىرىنىڭ گېپىنى ئاڭلاپ ئىشاننىڭ كۆزلىرى ئاتلىق
مېھرىدىن ئوت بولۇپ ياندى. ئارىلىقى شۇنچە يېقىن تۇرۇپ
ئىشاننىڭ پەرزەنتلىرى بىلەن كۆرۈشمىگىنىگە خېلى كۈنلەر بو -
لۇپ قالغانىدى. شۇ دەقىقىدە ئىشان بۇ گۆرگە ئوخشايدىغان يەر
ئاستى سارىيىدىن يۈگۈرۈپ چىقىپ ئوغۇللىرىنى باغرىغا باس -
قۇسى، پېشانىسىدىن سۆيگۈسى كېلىپ كەتتى، ئەمما يەنىلا ئۆ -
زىنى تۇتۇۋالدى، ھاياجاندىن لەۋلىرى تىترىدى.

— خوجىزادىلەرگە پەدەر بۇزۇكلىرى پات يېقىندا يوقلاپ

كەلمەكچى دەپ ئېيتىپ قويسىلا، — دەيدى ئىشان موللا ساقىغا قاراپ.

— ياپچانلىق يارانلىرىمىزدىن ئابلىز سوپۇم پىر بۇزرۇكىد-مىز بىلەن دىدار مۇلاققەتتە بولۇپ ئىككى ئالەملىك ساۋاب ئىزدەپ دۇئا ئېلىش ئۈچۈن بىر ئاجىزەسىنى ئەكەلگەنىكەن، ئۆزلىرىنى يوق ئىدى دەپسەك، تەلىيم كاج ئىكەن، ئىشان پىرىم بىلەن كۆرۈشەلمەيدىغان ئوخشايەن دەپ قاقشاپ تۇرىدۇ.

— ئاجىزەسىنى دۇئا قىلدۇرماقچىمىكەن؟ — دەيدى ھىدايد-تۇللا ئىشان قۇلاقلىرى دىڭ بولغان ھالدا.
— ئول ئاجىزەسىنى مەن ئۈچۈن تاپشۇرۇۋېلىپ، ئۆزىنى قايتۇرۇۋېتىڭلار.

— بايا بىزمۇ شۇنداق ئويلىغان، لېكىن ئول ياران پىرىم-نىڭ جامالىنى كۆرەلمەسمۇ مۇبارەك ئاۋازىنى ئاڭلىسام بولاتتى دەپ كاجلىق قىلىپ تۇرۇۋالدى. تۇرقىدىن قارىغاندا قىزىلگۈلنىڭ غۇنچىسىدەك بىر قىز ئىكەن دەپسەلە ئۇ، پىرىم.
بىر ھەپتىدىن بېرى يەر ئاستى سارىيىدا ئىنسۇ جىنىنى كۆرمەي يالغۇز ياشىغان ئىشاننىڭ مانا ئەمدى شاراب تەسىرىدە ھايۋاننى نەپسى ئويغىنىپ كەتكەنىدى. شۇڭا، ئۇ تاقىتى تاق بولغان ھالدا جاۋاب بەردى.

— ئۇنداق بولسا ئول ساداقەتمەن مۇرشىدىمىنى باغدىكى خاسىيەتلىك سۆگەتنىڭ تۈۋىگە باشلاپ كېلىڭلار، ئاۋازىمنى ئاڭ-لاپ مۇرادى ھاسىل بولغاي.

— خوش، — موللا ساقى بىلەن موللا نەقى سىرتقا قاراپ ماڭدى.

ھىدايتۇللا ئىشان يەر ئاستى قەسىرنىڭ باغقا تۇتىشىدىغان لەخمە يولى بىلەن بىر تال شامنى قولغا ئېلىۋالغىنچە قېرى سۆگەتنىڭ ئاستىغا كەلدى - دە، يۆلەپ قويۇلغان شوتتا بىلەن يۇقىرىغا ئۆرلەپ سۆگەتنىڭ قارىغا چىقتى.

ئىككى خەلىپە قىزنى يېنىدا ئولتۇرغۇزغىنىچە مۇگدەۋاتقان ياپچانلىق دېھقاننىڭ قېشىغا كەلدى.

— ئىشان بۇزۇكۋارمىز بەيتۇل مۇقەددەسنى تاۋاپ قىلىش ئۈچۈن ئۆتكەن ھەپتە كەشپۇ كارامىتىنى ئىشقا سېلىپ شور دەرياسى تەرەپكە ئۇچۇپ كەتكەندى، — دېدى ئۇلار ئابلىز سو. پۇمغا قاراپ، — پىرىمىنىڭ شۇ تاپتا ئەرشتە ياكى زېمىندا ئىكەن-لىكىنى بىزمۇ بىلمەيمىز. چاھار باغدا بىر تۇپ خاسىيەتلىك سۆگەت بار. پىرىمىزغا چىن يۈرىكىدىن ساداقەتمەنلىكىنى بىل-دۈرگەن مۇرىتلارلا يۈرىكىدىن چىقىرىپ تۇرۇپ نالە قىلسا، شۇ خاسىيەتلىك سۆگەتنىڭ قارىندىن پىرىمىزنىڭ مۇبارەك ئاۋازىنى ئاڭلىيالايدۇ. بېرىپ سىناپ باقسىلا، سوپۇم. خاسىيەتلىك سۆ-گەت ئارقىلىق قۇتبىل ئەقتابىمىزنىڭ ئاۋازىنى ئاڭلاشقا مۇشەر-رەپ بولۇپ قالسىلا، ئاللاتائالا ئىككىلى ئالەملىكىرىنى بېرىدۇ. — ئۇنداق بولسا ئاشۇ خاسىيەتلىك سۆگەتنىڭ قېشىغا تېز-رەك بارايلى، خەلىپىلىرىم، — دېدى ئابلىز سوپۇم ئۈمىدلەنگەن ھالدا.

ئىككى خەلىپە ئابلىز سوپى بىلەن قىزنى قېرى سۆگەتنىڭ يېنىغا باشلاپ كەلدى.

— قېنى ئەمىسە يۈرەكلىرىدىن چىقىرىپ تۇرۇپ ئىشان پىرىمىزنىڭ مۇبارەك نامىنى تىلغا ئېلىپ توۋلىسىلا، سوپۇم، — دېدى موللا ساقى.

ئابلىز سوپى توۋلاش ئۈچۈن ئاغزىنى ئۈمەللىدىيۇ يەنە توخ-تاپ قالدى. ئىككى خەلىپىگە قاراپ تارتىنىپ سورىدى:

— ئىشان پىر بۇزۇكىنىڭ نامىنى، بىتەرەت تىلغا ئالسام قانداق بولۇر، مۆھتەرەم خەلىپىلىرىم.

— پىرىمىزنىڭ نامىنى ئاللىقاچان تىلغا ئېلىپ بولىدىلا، — دېدى موللانەقى ئابلىز سوپىنىڭ ئەزىملىكىدىن تېرىكىپ.

— بولسىلا، چاققان توۋلىسىلا، پىرىم ھەممىنى كۆرۈپ،

بىلىپ تۇرىدۇ. مۇشۇنداق ئەزىملىك قىلىپ تۇرۇۋەرسىلە ئىشان
پىرىمىز ئاجىزەلىرىنى قوبۇل قىلماي بەتدە دۇئا قىلىپ قويمىسۇن
يەنە.

موللانەقىنىڭ ۋەسۋەسىگە سېلىشىدىن ئابلىز سوپى ۋەھىمىد-
گە چۈشتى، ئەزاپىنى قارا تەر باستى، قېرى سۆگەتكە قاراپ نىدا
قىلدى.

— پىرىم، ئىشان ۋەلىيۇللا خوجام، مەنكى ياپچانلىق
مۇرىتلىرى ئابلىز سوپۇم بولۇرمەن، تونلىرىنىڭ پېشىدىكى مۇبا-
رەك چاڭلىرىنى كۆزۈمگە سۈرتۈش ئۈچۈن ئالايتەن كېلىۋىدىم،
ئىككى ئالەملىك دۇئالىرىنى سېغىنىپ ... ئاجىزەمنى باشلاپ
كېلىۋىدىم...

ئابلىز سوپى ھاياجاندىن بوغۇلۇپ گېپىنى داۋاملاشتۇرالمىي
قالدى، كۆزلىرىدىن بوراندەك ياش تۆكۈلدى، قېرى سۆگەتنى
قۇچاقلاپ ھۆركرەپ يىغلىۋەتتى.

— ئى ساداقەتمەن مۇرىتىم ئابلىز سوپى، — دېگەن سادا
كەلدى قېرى سۆگەتنىڭ قارىندىن، يەرنىڭ تېگىدىن چىقىۋاتقان-
دەك ئاڭلانغان بۇ ئاجايىپ سىر - مۆجىزىدىن ئېسىنى يوقاتقان
ئابلىز سوپى سۆگەتنىڭ تۈۋىگە موڭگىدە يىقىلىپ تىزلاندى، —
جانابلىرىنىڭ بىزلەرگە قۇتبىل - ئەقتابى پىرى بۇزۇڭلىرىغا
بىلدۈرگەن ساداقەتمەن، خالىس نىيەت - ئىقبالىرى ئىككى كۈن
ئاۋۋال كۆڭلىمىزگە ئايان بولغان. مەن بەيتۇل مۇقەددەستە تۇ-
رۇپ ئۆزلىرىگە كۆپ دۇئالارنى قىلدىم. ئەۋلىيا - ماشايخىلارغا
بۇيرۇپ جەننەتۈل - مەئۋادىن بىر كىشىلىك ھەشەمەتلىك قەسىر
راسلاتقۇزدۇم ھەم ئۆزلىرىگە زاتىل ئەقتابلىق ئۇنۋانىنى ھەدىيە
قىلدىم. سائادەتمەن ئىشقىيە سۈلۈكۈمىز يولىغا ئۆزلىرىنى
ئاتاپ، ھەققە يېتىش ئۈچۈن تىرىشقايلا. مەن ھازىر ئەرىشتە
ئەۋلىيا - ماشايخىلار بىلەن مۇلاقەتتە بولۇۋاتقانلىقىم ئۈچۈن كۆپ
ۋاقتىم يوق. ئاللا خالىسا كېلەركى جۈمە كۈنى ھەزرەت خانىقا-

سدا كۆرۈشكەيمىز، ئامىن.

ھاياجاندىن ئەس - ھوشىنى يوقاتقان ئابلىز سوپى شۇ دەقىدە قىدە ئۆزىنىڭ نەدىلىكىنى ئۇنتۇپ قالغانىدى. موللا ساقى بىلەن موللانەقى ئۇنىڭ قولتۇقىدىن يۆلەپ باغدىن ئاچقتى - دە، خانىقانىڭ ئالدىدىكى سۇپىغا ئولتۇرغۇزۇپ قويدى.

— ئاجىزەلىرىنى ئىشان پىرىمىنىڭ ھەرىمىگە ئەكىرىپ قويىدۇ - ساق بولۇرمۇ؟ زاتىل ئەقتابىم، — دېدى ئۇلار.

— بولسا شۇنداق قىلغايلا، — دېدى بىر ئاز ئېسىگە كەلگەن ئابلىز سوپى، — توۋا، ئىشان پىرىمىزنىڭ كەشپۇ كارامەتلىرى نېمىدېگەن كاتتا - ھە، مېنى كۆرمەي تۇرۇپلا ئىسمىمنىڭ ئابلىز سوپى ئىكەنلىكىنى ئەجەب بىلىۋاپتا؟ ئى ياراتقان ئىگەم، كېلەر - كى جۈمە كۈنى پىرى بۇزۇرۇكۈمنىڭ مۇبارەك جامالىنى كۆرۈۋال - غۇچىلىك ئۆمۈر نېسىپ قىلغايىسەن. زاتىل - ئەقتابلىقىم بىلەن جامالىڭنى كۆرۈشكە نېسىپ قىلغايىسەن...

ئابلىز سوپى ئىككى ئالىقنى جۈپلەپ ئاللاغا ئارزۇ - ئارمانلىرىنى بايان قىلىپ تۇرغاندا ئىككى خەلىپە ئۇنىڭ ئەمدىلا ئون ئىككى - ئون ئۈچ ياشلارغا كىرگەن قىزىنى يېتىلەپ ئىشان قەسىرىنىڭ خۇتبىخانىسىغا ئەكىردى - دە، بەلۋېغى بىلەن نېمە بولغانلىقىنى بىلەلمەي تۇرغان قىزنىڭ كۆزىنى مەھكەم تېڭىپ، يەر ئاستى ساراينغا تۇتىشىدىغان لەخمىگە چۈشۈردى. لەخمە ئارقىدىنلىق بىتاقەت بولۇپ ئولتۇرغان ئىشاننىڭ ئالدىغا ئەكىردى. — ئەتە ئەتىگەن كۆرۈشەيلى، پىرىم، — دېدى ئۇلار ئىشانغا ئېگىلىپ سالام قىلىپ.

ئۇلار لەخمىنىڭ چىقىش ئېغىزىغا يېتىپ كېلەي دېگەندە يەر ئاستى سارىيىنىڭ خۇتبىخانىسىدىن قىزنىڭ «ئانا!» دەپ چىرىق قىرغان ئېچىنىشلىق نالىسى ئاڭلاندى. ئىككى خەلىپە بىر - بىرىگە مەنىلىك قاراپ كۈلۈپ قويۇشتى ۋە بۇ ئېچىنىشلىق نالىدىن خۇددى يېقىملىق مۇزىكا ئاڭلانغاندەك زوقلىنىپ كېتىشتى.

مىلادىيە 1671 - يىلى، يىلى بېشى.

بامدات ۋاقتى بىلەن يېغىشقا باشلىغان قار تېخىچىلا لەپىلەيدەپ چۈشۈۋاتاتتى. شۇ سەۋەبلىكمۇ يولدا يولۇچىلار تولىمۇ شا-لاڭ ئىدى. مەھەللە - قىشلاقلاردا قار پومزىكى ئېتىشىپ ئوينا-ۋاتقان بالىلاردىن باشقا چوڭ ئادەملەر كۆزگە چېلىقمايتتى. تۆت ئېگەرلىك ئات، ئىككى تۆگە، بىر مەپە ۋە ئىككى يۈك ھارۋىسى لەپىلدەپ چۈشۈۋاتقان قارغا قارىماي سەپىرىنى داۋاملاشتۇرۇپ چاھارباغ^① تەۋەسىگە يېقىنلاپ قالغانىدى. تۆگىلەرنىڭ بۇرىندىن ئۆتكۈزۈلگەن چۈلۈك يۈك ھارۋىسىغا چىتىپ قويۇلغانىدى. ئات-لارنىڭ ئىككىسىگە ئادەم مىنىۋالغان بولۇپ، بىردىن ياياق ئاتنى يېتىلىۋالغانىدى. ئاتلىق ئادەملەر ۋە ھارۋىكەشلەر قېلىن جۈ-ۋىلارغا مەھكەم ئورنىنىۋالغان بولسىمۇ سوغۇقتا يەنىلا دۈگىدىدەشپ كەتكەنىدى. ئادەملەرنىڭمۇ، ئات - ئۇلاغلارنىڭمۇ ئاغ-زى - بۇرىندىن ھەر نەپەستە پۇرقىراپ ھور چىقىپ ساقال - بۇرۇت، تۇمشۇقلىرى قىراۋداپ، چوكا مۇز تۇتقانىدى. ئۈستى كۆن رەخت بىلەن چۈمكەلگەن مەپە خۇددى كۆچمە ئۆيگىلا ئوخ-شايتتى. تۆت ئات قېتىلغان بۇ مەپە ئادەتتىكى مەپىلەردىن خېلىلا چوڭ بولۇپ ئىچى تولىمۇ ئازادە ئىدى. مەپىنىڭ ئوتتۇرىسىغا قويۇلغان چوپۇن ئاتەشداندىكى ئۆرۈك ئوتۇنىنىڭ كۆمۈرى يېلىندەپ يالقۇن تارتىپ مەپە ئىچىنى ئىللىتىۋەتكەنىدى. ئۈچ كىشى ئاشۇ ئاتەشداغىنى چۆرىدەپ ئازادە ئولتۇرۇشاتتى.

سودىگەرلەر سىياقىدا كىيىنىۋالغان بۇ ئۈچ كىشى - سۇلتان ئىسمائىلخان، ئەمىرى كەبىر مىرزا باباقبەگ ۋە مەلىكە

① چاھارباغ - ھازىرقى قانلىق ناھىيىسىنىڭ چارباغ يېزىسى.

مۆھتەرەم خېنىم ئىدى. خىزمەتچى سىياقىدا كىشىشۋالغان ئىكەن. كىيىلەن بىلەن ھارۋىكەش ۋە ئاتلىقلار ئىسمائىلخاننىڭ خاس قورۇقچى يىگىتلىرى ئىدى. ئۇلار مۇشۇنداق تۇرقى بىلەن سالا-ھىيىتىنى يوشۇرۇپ ئوردىدىن مەخپىي چىققاندىن بېرى ئەل ئارىسىنى ئارىلاپ، ئاۋامنىڭ ھال - ئەھۋالىنى تەكشۈرۈۋاتاتتى. — ئەمىرى كەبىر جانابلىرىنىڭ مەسلىھەتگە كىرىپ بۇ قېتىمقى خۇپىيانە زىيارەتنى ئىختىيار ئەتكىنىمىز ياخشى بولغاندەكەن، — دەپدى ئىسمائىلخان بۇرىدىن ئېقىۋاتقان سۇنى يىپەك قولياغلىقى بىلەن ئېرتىپ تۇرۇپ. زۇكامداپ قالغانلىقى ئۈچۈن خاننىڭ ئاۋازى غاراڭ - غۇرۇڭ چىقاتتى، — ئۆز كۆزۈم بىلەن كۆرمىگەن بولسام رەئىيەت كۈنىنىڭ بۇ دەرىجىدە بەتتەرلىكىگە زىنھار ئىشەنمىگەن بولاتتىم.

— ئەپسۇس، خان ئاتاغا تۇمۇ تېگىپ قېلىپ سەپىرىمىزنى خوتەنگىچە داۋاملاشتۇرالمىدىغان بولدۇق - دە، — دەپدى مەلىكە مۆھتەرەم خېنىم.

— خۇدا خالىسا يازىچە خوتەن تەرەپلەرنىمۇ ئارىلايمىز، — دەپدى مىرزا باباقبەگ، — ئەسلىدە قارغىلىققا بارماي خوجا ئېرىقە - دىنلا^① ئوردىغا قايتقان بولساق ياخشى بولاتتى. خان ئالىيلىرىغا تەگكەن تۇمۇ شىپا تاپماي كۆپ ھەرەج تارتقۇزدى.

— مۇشۇنداق زىمىستاندا رەئىيەتنىڭ تارتقان ئازابلىرى ئال - دىدا مېنىڭ بۇنچىلىك ھەرەج تارتىشىم قانچىلىك ئىشتى دەيلا، ئەمىرى كەبىر، — دەپدى سۇلتان ئىسمائىلخان، — كۆرمەملا ئول بىچارىلەرنىڭ يا يېگىلى يوق، يا كىيگىلى يوق تۇرقىنى، قىش سوغۇقىغا بەرداشلىق بېرەلمەي ئۆلۈپ - تارتىپ قالسا ئۇۋالى بىزلەر كىم خان - سۇلتانلارغا بولمامدۇ، ياراتقان ئىگەم بۇ گۇناھلىرىمىزدىن ئۆتكەيمۇ؟...

① خوجا ئېرىق - قاغىلىق ناھىيىسىگە تەۋە تىزناپ دەرياسى بويىغا جايلاشقان بىر يېزا،

— كۆڭۈللىرىنى يېرىم قىلمىسلا، قىبلىگاھىم، — دېدى
مرزا باباقبەگ، — ئوردىغا قايتقاندىن كېيىن ھەرقايسى
يۇرت — ئايماقلاردىكى ئەمىر — بەگلەرگە كەمبەغەل، يېتىم —
يېسىر، تۇل خوتۇن، يېتىم — ئوغۇللارنىڭ ھالىدىن خەۋەر
ئېلىپ، خانلىق خەزىنىگە تاپشۇرۇشقا تېگىشلىك خىراجەتتىن
خەير — ساخاۋەت قىلىشقا يارلىق چۈشۈرسە، ئۇلارنىڭ قارا
قىشتىن ئامان — ئېسەن چىقىشىغا كۆپ ياردىمى بولىدۇ.

— ھېلىمۇ ئىككى ھارۋىدا لىق ئېلىپ ماڭغان كىيىم —
كېچەك، ماتا — رەخت، پۇل — پۇچەكلىرىمىز تۈگەيلا دەپ
قالدى، — دېدى مەلىكە مۆھتەرەم خېنىم. ئۇ يىگىتلەردەك
ياسىنىۋالغان بولۇپ، قۇلقىغىچە چۆكۈرۈپ كىيىۋالغان يىڭىد.

سارچە كۆرپە تەلپىكى چىرايىغا خويمۇ ياراشقاندى.
— ھېلىمۇ يول بويى سېتىۋالغان، تېگىشكەن ماللىرىمىز —
نىڭ تايىنى يوق، ئەكەلگەن ماللىرىمىزنى ئاشۇ موھتاجلىققا قال —
غان بىچارىلەرگە ئۈلەشتۈرۈپ ماڭدۇق. بىزگە ئوبدانراق زەن
سالغان كىشى سودىگەر ئەمەسلىكىمىزنى بىر قاراپلا بىلىۋالالايدۇ.
دۇ. ئەلمىساقتىن تارتىپ بىزدەك زىيان تارتىشنى ياخشى كۆرد —
دىغان سېخى سودىگەرلەر بولۇپ باقمىغان بولغىتتى ھەرقاچان.
ئەل — رەئىيەت ئەھۋالىنىڭ بۇنچىلىك قاتتىقلىقىنى بىلگەن بول —
ساق، ئىككى ھارۋا ئەمەس يىگىرمە ھارۋا يۈك تەييارلىۋالغان
بولار ئىكەنمىز.

— خوجا ئېرىق قىشلىقىدىكى ھېلىقى ئون نەچچە ئۆيلۈك
سۈلۈكى ئىشقىيە مۇرىتلىرىنىڭ ئۆيىنى راستتىنلا سۈلۈكى ئىس —
ھاقىيە مۇرىتلىرى كۆيدۈرۈۋەتكەنمىدۇر؟ — دېدى مرزا باباق —
بەگ ئويچانلىق بىلەن.

— بىرىنچە دەپمەك تەس، — دېدى ئىسمائىلخان.
— ھازىر ھەرقانداق پېشكەللىكنى، بالا — قازانى بىر سۈ —
لۈكتىكىلەر يەنە بىر سۈلۈكتىكىلەردىن كۆرىدىغان بولۇۋېلىش —

تى، ئەدناسى يېگەن تامىقى ئاغزىنى كۆيدۈرۈۋەتسىمۇ، گېلىغا تۇرۇپ قالسىمۇ ئۆزگە سۈلۈكتىكىلەردىن يامانلىشىدۇ. كۆزدىن ئىشقىيە سۈلۈكىدىكىلەرنىڭ پىرئەزەمى خوجا ھىدايتۇللا ئىشان ھەزرەتلىرى سەلتەنتىمىزگە زىممىلىك بىلدۈرۈپ قەشقەر ئەمىرى مېرزا ھەيدە دوغلاتى ئارقىلىق ئوردىغا مەكتۈپ يوللىغاندىن بېرى، مەختۇمزا دە خوجا ئابدۇللا ئىشان پىر بۇزۇكىمىزمۇ خوجا تەقىبىنى توختاتتى. سۈلۈك غوۋغالىرىمۇ ئاساسەن بېسىد- قىپ قالغاندى...

— ئەمما يېقىندىن بېرى مەكت، ئېلىشقۇ، پوسكام... قاتارلىق يۇرتلاردا ئىككى سۈلۈكتىكىلەر بىر - بىرىنىڭ مال - چارۋىلىرىنى ئۆلتۈرۈۋېتىدىغان، ئۆيۈقلەرنى ئوت قويۇۋېتىدىغان ئەھۋاللار يۈز بېرىۋېتىپتۇدەك، - دېدى مېرزا باباقبەگ خاننىڭ ئاغزىدىن گەپنى تارتىۋېلىپ.

— شۇنداقمۇ؟ - دېدى ئىسمائىلخان، - ئەجەب بۇ ئىش توغرىلىق ھېچقانداق مەلۇمات تاپشۇرۇۋالمايدۇقۇ ئەمەس.

— بەلكىم ئەھۋالدىن خەۋەر تاپقان ئەمىرلەر بۇ ئىشنى كىچىك چاغلار، ئۇششاق - چۈششەك ئىشلار ئۈچۈن ئالىيلىرىدىن نىڭ كۆڭۈل ئارامىنى بۇزمايلى دېيىشكەندۇر ئېھتىمالم.

— خان ئاتامدىن بۇ ئىشلارنى يوشۇرغىنى ياخشى بولماپتۇ، - دېدى مەلىكە مۆھتەرەم خېنىم، - مۇشۇنداق چوڭ - كىچىك سۈلۈك ماجىرالارنىڭ ئالدى ئېلىنمىسا، كېيىن بارغاندەك سېرى ئەدەپ، سەلتەنتىمىز ئۈچۈن بالا - قازا بولىدۇ. بۇ ئىشلارنى ۋاقتىدا سۈرۈشتە قىلىش كېرەك. خوجا ھىدايتۇللا ئىشاننىڭ زىممىلىك بىلدۈرۈپ مەكتۈپ يوللىشىمۇ خان ئاتام - نىڭ سەلتەنتىنى سۈلۈكتىن مۇستەسنا تۇتۇش سىياسىتىنى قاتەتتىق ئىجرا قىلىپ، مەختۇمزا دە خوجا ئابدۇللا ئىشانغا يۈز - خاتىرى قىلمىغانلىقىغا قايىل بولغانلىقى سەۋەب بولغان.

— ئارى، - دېدى مېرزا باباقبەگ، - خوجا ئېرىقتىكى سۈ-

لۈكى ئىشقىيەچىلەرنىڭ ئۆي - ماكانلىرىنىڭ كۆيدۈرۈلۈشى كە - چىك ئىش ئەمەس. باشقىسىنى دېمىگەندىمۇ ئون نەچچە ئۆيلۈك، بىرەر يۈزگە يېقىن ئادەم مۇشۇنداق قاراقىشتا ماكانسىز قالدى، گەرچە قىبلىگاھىمىز ئۇلارغا مېھىر - شەپقەت قىلىپ، ئۆي - ماكانلىرىنى ئەسلىگە كەلتۈرۈۋېلىپ قىشتىن ئامان - ئېسەن چىقىۋالغۇدەك پۇل - پۇچەك، كىيىم - كېچەك، رەخت - ماتا بەرگەن بولسىمۇ، ئۇلارنىڭ قەلبىدىكى سۈلۈكى ئىسھاقىيەچىلەر - گە بولغان ئۆچمەنلىكى تېخى بېسىلغىنى يوق. ئۇلارنىمۇ ئۆچ ئالمايدۇ دەپ ھېچكىم ھۆددە قىلالمايدۇ.

— ئاستانگە قايتقاندىن كېيىن مەختۇمزا دە بۇزۇرۇكۋارىمىز - غا ئەھۋالنى ئېيتايلى. ھەرقايسى يۇرتلاردىكى مۇرىت - مۇخ - لىس، سۈلۈك مەسئۇللىرىغا خان پەرمانغا بويسۇنۇپ، سۈلۈكى ئىشقىيە مۇرىتلىرى بىلەن ئۆچەكەشمەسلىك ھەققىدە پەرمان يول - لىغا، — دېدى ئىسمائىلخان.

— بۇنىڭلىق بىلەن كۈندىن - كۈنگە ئەدەۋاتقان سۈلۈك ماجىراللىرىنى ئۈنۈملۈك توسقىلى بولمايدۇ، خان ئاتا، — دېدى مەلىكە مۇھتەرەم خېنىم، — مەختۇمزا دە خوجا ئابدۇللا ئىشان بۇزۇرۇكچە بولسا پۈتكۈل سەئىدىيە تەسەررۇپىدا بىرمۇ سۈلۈكى ئىشقىيە مۇرىتى بولمىسا ياخشىدى دەيدۇ. ئۇ ھېلىمەم سىلىنىڭ سۈلۈكى ئىشقىيە مۇرىتلىرىغا قىلغان كەڭچىلىكلىرىدىن تولمۇ خاپا، ئاغزىدىن ئاشكارا چىقىرىلمىغىنى بىلەن كۆڭلۈدە غومى بار. ئول ئىشان ھەزرەتنىڭ كۆڭلىدىكىنى بىلگەچكىلا ھەرقايسى يۇرتلاردىكى سۈلۈكى ئىسھاقىيە مۇرىتلىرىنىڭ خورىكى ئۆس - تۇن، خانلىق قانۇن - جاساقنى، يارلىق - پەرماننى كۆزگە ئىلمايدۇ، ئوچۇق - ئاشكارا خىلاپلىق قىلىدۇ. مېنىڭچە، بۇ ماجىرانى ئۈنۈملۈك چەكلەيمىز دەيدىكەنمىز، مەختۇمزا دە خوجا ئابدۇللا ئىشاننىڭ مۇرىت - مۇخلىسلىرىغا پەرمان چۈشۈرۈشنى كۈتۈپ تۇرماستىن، خانلىق قانۇن - جاساققا، سەلتەنەتنىڭ

سۈر - ھەيۋىتىگە تايىنىش كېرەك.
— مەسىلەن، قانداق قىلساق بولۇر، مەلىكەم؟ — دېدى
مىرزا باباقبەگ، گەرچە كۆڭلىگە پۈككەن بولسىمۇ خانغا يۈز
تۇرانە دېيىشكە جۈرئەت قىلالمىغان گەپلەرنى مەلىكە مۆھتەرەم
خېنىمنىڭ دەۋانقانىلىقىنى تۇيۇپ، مەلىكىنى سۆزلەشكە دەۋەت
قىلىپ.

— مەسىلەن، — دېدى مەلىكە، — خانلىقىمىز تەۋەسىدىكى
ھەرقانداق رەئىيەت سۈلۈك ماجىرالارنى پەيدا قىلسا، بۇ ماجىرە-
رانىڭ مەيلى چوڭ، مەيلى كىچىك بولۇشىدىن قەتئىينەزەر،
ماجىرا تۇغدۇرغۇچىلارنىڭ بىردەك كالىسى ئېلىنىدىغانلىقى
ھەققىدە ھەرقايسى يۇرت - بەگلىكلەرگە يارلىق چۈشۈرۈپ،
يارلىقنى جانلىق، قەتئىي ئىجرا قىلىش كېرەك.
— ھەق - ناھەقنى ئايرىمايدىكەنمىز - دە، — دېدى سۇلتان
ئىسمائىلخان ئىستېھزالىق كۈلۈپ.

— ھەرقانداق مەزھەپ ماجىرالارنىڭ ھەق - ناھەقنى
ئايرىماق بەسى مۈشكۈلدۈر، — دېدى مەلىكە مۆھتەرەم خېنىم
كۆز قاراشلىرىنى شەرھەلەپ، — ئەمما بۇ سۈلۈك - مەزھەپ
ماجىرالارنىڭ سەلتەنتىمىزنىڭ بىخەتەرلىكى، ئاۋامنىڭ خا-
تىرىگە مەللىكى، تىنچلىققا زىيان يەتكۈزىدىغانلىقى قىل سىغماس
ھەقىقەتتۇر. شۇنداق ئىكەن، ھەر يىلى سۈلۈكتىكى كۆكەرمە،
ئۇششۇق، جېدەلخورلارنىڭ كالىسىنى ئېلىش ناھەقچىلىق بول-
مايدۇ. پەقەت پەرمانى، قانۇن - جاساقنى ئىجرا قىلغۇچى
ئەمىر - بەگلەر بىر تەرەپكە ئېغىپ كەتمىسلا بولدى.
مىرزا باباقبەگ قايىل بولغان ھالدا سۇلتان ئىسمائىلخانغا
قارىدى. ئەمما، خان ئىپادىسىز ھالدا كۆزلىرىنى يېرىم يۇمغىنىدە-
چە ئولتۇراتتى.

شۇ ئەسنادا مەپە تۇيۇقسىز توختاپ قالدى. ئەجەبلەنگەن
مىرزا باباقبەگ مەپەنىڭ ئالدى پەنجىرىسىنى توسۇپ تۇرغان خۇ-

رۇم قاپقانى بىر ياقمغا قايرىپ مەپكەشكە توۋلىدى.
— نېمە ئىش بولدى؟ ئەجەب توختاپ قالدىڭلارغۇ؟
— مەلۇم بولغاي، ئالدىمىزدىكى مەھەللىدە چوڭ بىر جەڭ.
گى - جېدەل بولغاندەك قىلىدۇ، — دەيدى مەپكەش، — ئۇدۇل
مېڭۇپرىمىزمۇ ياكى ئايلىنىپ ئۆتۈپ كېتىمىزمۇ؟
مەپىدىكىلەر دەرھال يەرگە چۈشۈشتى. شۇنچانغا ئايلانغان
قار توختىماي يېغۇناتتى. ئالدى تەرەپتىكى ئانچە چوڭ بولمىغان
كۆجۈم مەھەللىنى قويۇق ئىس - تۈتەك قاپلىغان بولۇپ، قوللىد-
رىغا غولدا - توقماق ئېلىۋالغان بىر توپ ئادەم ئۇياقتىن -
بۇياققا يۈگۈرۈشۈپ يۈرەتتى.
— بۇ قايسى يۇرت؟ — سورىدى ئىسمائىلخان تەشۋىشلەنگەن
ھالدا.

— خان ئالىيلرىغا مەلۇم بولغاي، — دەيدى يول باشلىغۇچى
ياساۋۇل قول باغلاپ تورۇپ، — بۇ قاغىلىق قەلئەسى ئەتراپىدە-
كى چاھارباغ يېزىسى، مەھەللە ئىچىدە بىرەر توپىلاڭ بولغان
ئوخشايدۇ.
— بېرىپ نېمە ئىش بولغانلىقىنى بىلىپ كەل؟ — دەيدى
مىرزا باباقبەگ ياساۋۇلغا.
يىگىت دەرھال ئانقا مىندى - دە، ئۇچقاندەك چېپىپ
كەتتى.

شۇنچان ئادەمنىڭ قۇلاق، بۇرنىغا رەھىمسىزلىك بىلەن
چاڭگال سالغان بولۇپ، خۇددى ھەرە چاققاندەك ئېچىشتۇراتتى.
سۆسەر جۇۋىغا مەھكەم قىمىدىغان سۇلتان ئىسمائىلخان دۈگدە-
يىپىلا قالغانىدى.
— بۇ شۇنچان سالامەتلىكلىرىگە زىيانلىق، ئالىيلد-
رى، — دەيدى مىرزا باباقبەگ ئىسمائىلخانغا قاراپ، — مەپە
ئىچىگە كىرىۋالسىلا، قىبلىگاھىم.
يۇرت ئىچىدە نېمە ۋەقە يۈز بەرگەنلىكىنى بىلگۈسى كېلىپ

تۇرغان ئىسمائىلخاننىڭ مەپىگە چىقىشقا رايى بارمىدى. مەلىكە مۆھتەرەم خېنىم ئاللىقاچان ھەر ئېھتىمالغا قارشى ئوقىياسى بىلەن ساداقنى بويىغا ئېسىۋالغان بولۇپ، پولات نەيزىسىنى نەشتەردەك سانجىلىۋاتقان شۇرغانغا قارماي قولغا ئېلىۋالغانىدى. ئۇزاق ئۆتمەي ياساۋۇل يىگىت قايتىپ كەلدى.

— سۈلۈكتىكىلەرنىڭ ماجىراسى ئىكەن، — دېدى يىگىت ئاتتىن سەكرەپ چۈشۈۋېتىپ، — سەۋەبىنى ئېنىق ئۇقالمىدىم، ھەرقايسى سۈلۈكتىكى مۇرىتلار بىر - بىرىنىڭ ئۆيلىرىنى كۆيدۈرۈشكەن ئوخشايدۇ. يەردە قانغا مىلىنىپ بىر قانچە ئادەم ياتىدۇ. ئۆلۈك - تىرىكلىكى نامەلۇم. يۇرت خەلقى ئىككى قاش بولۇپ بىر - بىرىگە ھازىرلا ئېتىلىدىغاندەك ئەلپازدا تۇرۇشۇۋېتىپتۇ.

— ئۇنداق بولسا دەرھال بېرىپ جەڭگى - جېدەلنىڭ ئالدىنى ئالايلى، — دېدى مەلىكە مۆھتەرەم خېنىم يېنىدىكى ئاتنىڭ ئۈزەڭگىسىگە دەسسەپ شاققىدە ئاتقا مىنىپ.

— ئالدىرىمىسلا، مەلىكەم، — دېدى مىرزا باباقبەگ. — بۇ جېدەلنى توسۇيمىز دەپ بېرىپ ئارىلىشىپ قالساق، خان ئالىيلرىنىڭ ئامانلىقىغا تەسىر يېتىپ قالمىسۇن.

— بۇنىڭدىن ۋايىم يېمىسە، ئەمىرى كەبىر ئاتا، — دېدى مەلىكە، — خان ئاتام مەپىدىن سىرتقا چىقماي ئولتۇرسۇن، ئىككى نۆكەر مەپىدىن ئايرىلماي خان ئاتامنى قوغدىسۇن، بۇ ماجىرا سىلنىڭ دېگەنلىرىدەك ئۈنچە چوڭىيىپمۇ كەتمەس.

مىرزا باباقبەگنىڭمۇ بۇ جېدەلنى توسقۇسى بولسىمۇ ئاغزىدىن چىقىرىلمىغانىدى. ئۇ سۇلتان ئىسمائىلخاننىڭ ئىپادە بىلەن دۈرمەي تۇرغىنىنى كۆرۈپ سورىدى:

— سىلچە قانداق قىلساق بولۇر؟ قىبلىگاھىم، ناۋادا كاردىمىز بولماي كېتىپ قالساق، مۇشۇنداق قاتتىق شۇرغاندا ئۆلۈم - يېتىم بولۇپ قالمىسۇن دەيمىنا.

— مەيلى بارساق بارايلى، ئەمما تولىمۇ ئېھتىيات قىلىڭلار، — دېدى ئىسمائىلخان مەپىگە چىقىۋېتىپ. شۇ ھامان مىرزا باباقبەگمۇ ئانتىن بىرىگە مىندى — دە، ھارۋىكەشلەرگە قاراپ:

— ھەر ئېھتىمالغا قارشى ياراغلىرىڭلارنى يېنىڭلارغا ئېلىدۇ. — دېدى.

ئۇلار ئالتوپىلاڭ بولغان يەرگە كەلگەندە ئىككى تەرەپكە بۆلۈنگەن ئادەملەر بىر — بىرىگە قار — يامغۇردەك تىل سېلىدۇ. شىۋاتتۇ.

— ئەي نامۇسۇلمان ئىشقىيەچى خەرلەر، دەرھال چاھارباغ تەۋەسىدىن چىقىپ كېتىش، بولمايدىغان بولسا خوتۇن — قىزلىرىڭلارغا كۆرسىتىپ تۇرۇپ سەنلەرنى كۆت قىلىۋېتىمىز.

— ئەي قارامۇسۇلمان ئىسھاقىيەچى توڭگۇزدار، چاھارباغ بابائى ئەجدادلىرىمىزدىن تارتىپ بىز ئىشقىيەچىلەرنىڭ ماكانىدۇر، ياخشىلىقچە گۆرىدە توڭگۇز سۈرەتلىك بولۇپ قوپىدىغان مەختۇمزا دەڭنىڭ قېشىغا كېتىۋېلىش، بولمايدىغان بولسا خوتۇن — قىزلىرىڭنى كۆزلىرىڭگە كۆرسىتىپ تۇرۇپ بوغاز قىلىمىز.

ھەر ئىككى سۈلۈكتىكىلەرنىڭ پەيلى تولىمۇ يامان ئىدى. ھەر ئىككى تەرەپتىكى ئادەملەرنىڭ قوللىرىدا تاياق — توقماق، پالتا — كەكە، ئارا — ئورغاق، پىچاق بار ئىدى. ئادەم سانىمۇ بىر — بىرىدىن ئانچە پەرق قىلمايتتى.

— ئەسسالامۇ ئەلەيكۇم، ئى مۆھتەرەم قېرىنداشلىرىم، — دەپ سالام بەردى مىرزا باباقبەگ دەۋرەپ تۇرغان ئىككى تۈپنىڭ دەل ئوتتۇرىغا كېلىپ، — مۇشۇنداق شىۋىرغانلىق كۈنلەردە ئىسسىق ئۆيلىرىڭلاردە ئولتۇرماي، بىر — بىرىڭلارنىڭ كۆڭلىگە ئازار بېرىشىڭلارنىڭ بائىسى نېمىكىن؟

— ئاۋۇ ئىشقىيەچى خەرلەر يارانلىرىمىزنى ئۇرۇپ ئۆلتۈدۇ.

رۇۋەتتى، ئۇنىڭ خۇن قىساسنى ئالماقچىمىز. — سەن ئىسھاقىيەچى قارامۇسۇلمان توڭگۇز لارمۇ بىزنىڭ ئۆيى - ماكانلىرىمىزغا ئوت قويۇپ يارۇ بۇرادەرلىرىمىزنى دۇمبىلاشتىڭغۇ، بىلىپ قويۇش، بىزمۇ خۇن قىساسىمىزنى ئالماي تۇرۇپ پەيلىمىزدىن ھەرگىز يانمايمىز.

— بۇنداق جېدەل - ماجىرا قىلىشساڭلار بىھۇدە قان تۆكۈلۈشتىن باشقا ھېچقانداق پايدا ئالالمايسىلەر، — دېدى مىرزا باباقبەگ سالام قىلىپ، — ئۇنىڭدىن كۆرە قاغىلىققا بېرىپ بەگكە ئەرز قىلساڭلار ھەق - ناھەقنى لىللا ئايرىپ قويسا ياخشى ئەمەسمۇ، قېرىنداشلىرىم.

— بۇ بەگ سوراپىدىغان دەۋا ئەمەس، — دېدى ئىسھاقىيەچىلەر توپىدىن ئەلىلىك ياشلاردىكى، سۆلەتلىك كىيىنگەن بىر سوپى سۈپەت ئادەم ئالدىغا چىقىپ، — بۇ دەۋانى مانا ئۆزىمىز سورايىمىز.

— ئۆزلىرى بۇ يۇرتنىڭ نېمىسى، تەقسىر؟ — سورىدى مىرزا باباقبەگ تەمكىنلىك بىلەن.

— مەن ئۇلۇغ پىر بۇزۇرۇكىمىز مەختۇمزا دە خوجا ئابدۇللا ئىشان ئەۋلىيا ھەزرەتلىرى بېكىتكەن بۇ يۇرتتىكى سۈلۈكى ئىس-ھاقىيە مۇرتلىرىنىڭ سۈلۈك مەسئۇلى خەلىپىسىدۇرمەن. — دېمەك، خانلىق تەرىپىدىن قويۇلغان يۇرت ئاقساقىلى ئەمەس ئىكەنلا - دە.

— ئەسلىدە سۇلتان ئىسمائىلخاننىڭ قاغىلىقتىكى بەگلىرى بىزدەك ساداقەتمەن ئىسھاقىيە مۇرتلىرىنى يۇرت ئاقساقىلىغا بەلگىلەپ پەرمان چۈشۈرۈشى كېرەك ئىدى، تەقسىر، سىلى ياقا يۇرتلۇق سودىگەر ئوخشايدىلا، — دېدى ھېلىقى سۈلۈك مەسئۇلى كۆرەڭلىك بىلەن سۆزلەپ، — ئەمما دەھرىي سۇلتان ئىسمائىلخان مەخدۇمزا دە پىر بۇزۇرۇكىمىزغا ۋاپاسزلىق قىلىپ، سۈلۈكى ئىسھاقىيە مۇرتلىرىنى سەلتەنەت ئىشلىرىغا يېقىن يولاتمىد.

دى. شۇ سەۋەبلىك ئىشان پىرىمنىڭ دىلى كۆپ رەنجىدى. خۇدا بۇيرۇسا پىرىمنىڭ قارغىشىغا كەتكەن ئول سۇلتان پات يېقىندا بېشىنى يەيدۇ.

— تىللىرىنى يىغسىلا! — دەپ ۋارقىرىدى مەلىكە مۆھتە. رەم خېنىم بۇ ئادەمنىڭ سۇلتان ئىسمائىلخاننى ھاقارەتلىشىگە چىداپ تۇرالماي، — خانلىق قانۇن - جاساقنى بىلەملا سىلى، خانغا ھاقارەت قىلىش كاللا كېتىدىغان ئېغىر گۇناھ. سۈلۈك مەسئۇلى ياپپاشلا بىر يىگىتنىڭ ئۆزىگە ئاتكاچىلىق قىلىپ، خانلىق قانۇن - جاساقتىن ساۋاق بەرگىنىگە چىداپ تۇرالمىدى - دە، بارغانسېرى ھەددىدىن ئاشتى.

— خانغا ھاقارەت قىلسام مانا مەن قىلدىم، سىلدىك تېخى قوڭغىغا تۈك چىقمىغان سېرىق سويىمغا نېمە دەز كەتتى. مەنچە بولسا مەختۇمزادە پىر بۇزرۇكىمىزنى رەنجىتىپ، ئىشقىيەچى خەرلەرنى جازالمىي، ئۇلارنىڭ پوردىقىنى بوغىنىتىپ قويغان ئاشۇ دەھرىي خاننى ئۆز قولۇم بىلەن ئۆلتۈرۈۋەتسەم دەيمەن. — ئەي مۇناپىق، زۇۋانىڭنى يىغ دەيمەن، بىكار تىلىڭنى كېسىپ تاشلىماي يەنە، — دېدى مەلىكە مۆھتەرەم خېنىم غەزدە. پىنى بېسىۋالماي.

— تىللايمەنغۇ قانداق، — دېدى ھېلىقى سۈلۈك مەسئۇلى كۆكەرمىلىك بىلەن، — ئەھۋالدىن قارىغاندا سەنمۇ ئاشۇ ئىشقىيەچى خەرلەرنىڭ تەخدىي ئوخشىماسەن؟ سەن بۇ يۇرت. لۇق بولمىغاندىن كېيىن غىت قىسىپ ئاستا كېتىۋال. بولمىسا كۆتۈڭگە...

مەلىكە مۆھتەرەم خېنىم ئۆمرىدە ئاڭلاپ باقمىغان بۇ ھاقا. رەتكە پەقەتلا چىداپ تۇرالمىدى. قولغا قانداقسىغا ئوقياسىنى ئالغىنىنى، ساداقتىن ئالغان ئوقنى ياغا قانداق بەتلىگىنىنى بىل. مەيلا قالدى. كۆزنى يۇمۇپ - ئاچقۇچە بولغان ۋاقىتتا ۋىڭىلداپ ئۇچۇپ بارغان ئوق ھېلىقى سۈلۈك مەسئۇلىنىڭ دەل كارنىيىغا

سانجىلدى .

سۈلۈك مەسئۇلىنىڭ ئۆلگەنلىكىنى كۆرگەن ئىسھاقىيە مۇرىتلىرى مەلىكە مۆھتەرەم خېنىمغا قاراپ ئېيتىلدى .

— خەلىپىمىزنى ئۆلتۈرۈۋەتتى . تۇنۇڭلار ئاۋۇ مۇرتەنى .
— خەلىپىمىزنىڭ خۇنىنى تۆلىتەيلى .

سۈلۈكى ئىشقىيە مۇرىتلىرى سۈلۈكى ئىسھاقىيە مۇرىتلىرىنىڭ بېشىغا كەلگەن بۇ بالا - قازادىن خۇش بولۇشۇپ بىر چەتتە تاماشا كۆرۈشۈپ تۇراتتى . مىرزا باباقبەگ بىلەن ھارۋىد - كەش سىياقىدا ياسىنىۋالغان ياساۋۇللار قىلىچلىرىنى يالىڭاچلىد - شىپ دەۋرەپ كەلگەن ئادەملەرنى توسۇشقا باشلىدى . ئاچچىقى تېخىلا بېسىقمىغان مەلىكە مۆھتەرەم خېنىم ئېتىنى بىرلا بىقىند - داپ ئۆزىگە ئېتىلىپ كېلىۋاتقان ئادەملەر توپىغا تاشلاندى - دە ، ھايت - ھۇيت دەپ بولغۇچە بىرنەچچە ئادەمنى نەيزىلەپ ، ئاتقا دەسسەتىپ ئۆلگۈردى . شۇنىڭ بىلەن بىر مەيدان قانلىق توقۇ - نۇشنىڭ يۈز بېرىشى قاش بىلەن كىرىپكىنىڭ ئارىلىقىدىلا قالدى . دەل شۇ پەيتتە بىر توپ ئاتلىق خان لەشكەرلىرى ئاسماندىن چۈشكەندەكلا پەيدا بولدى - دە ، ئالاماننى چاقماق تېزلىكىدە قورشىدى . ئون نەچچە ئاتلىق لەشكەر توپ ئارىسىغا باستۇرۇپ كىرگىنىچە مىرزا باباقبەگ بىلەن مەلىكە مۆھتەرەم خېنىمنى قوغدىدى . لەشكەر بېشى بار ئاۋازى بىلەن توۋلىدى :

— خالايق پەيلىڭلاردىن يېنىڭلار . خان لەشكەرلىرى بىلەن قارشىلاشساڭلار ياخشى ئاقىۋەت كۆرمەيسىلەر .

كۈتمىگەن يەردىن قانلىق بىر پاچىئەدىن قۇتۇلۇپ قالغان مىرزا باباقبەگ يەڭگىل تىن ئالدى - دە ، لەشكەر بېشىغا شۇنداق بىر قاراپلا تونۇدى . بۇ ئاستانە مۇھاپىزەتچىلەر قوشۇنىنىڭ سەر - كەردىلىرىدىن بىرى مىرزا پازىل باھادىر ئىدى . نۇرغۇنلىغان ئاتلىق لەشكەرلەرنىڭ قورشاۋىغا چۈشۈپ قالغانلىقىنى كۆرۈپ ، ئىسھاقىيە مۇرىتلىرى پەيلىدىن ياندى . ئاتلىق لەشكەرلەر ئىككى

سۈلۈكتىكى قۇترىغان ئادەملەرنى تارقىتىۋەتتى.

— ئەسسالامۇئەلەيكۇم، ئەمىر جانابلىرى، ئەسسالامۇئەلەي-
كۈم سەركەردە مەلىكە مۆھتەرەم خېنىم، — دېدى مىرزا پازىل
باھادىر ئاتتىن سەكرەپ چۈشۈپ سالام قىلىپ.

— ۋەئەلەيكۇم ئەسسالام، — دېدى مىرزا باباقبەگ سالىمنى
ئىلىك ئېلىپ ۋە ئەجەبلەنگەن ھالدا سورىدى، — بۇ يەرگە قانداق
كېلىپ قالدىلا، سەركەردەم؟

— ئەمىرى كەبىر جانابلىرىغا مەلۇم بولغاي، — دېدى مىرزا
پازىل باھادىر، — تۈنۈگۈن كەچتە ئاستانە ئەمىرى مىرزا ئەۋەز-
بەگ جانابلىرىنىڭ خان ئالىلىرىغا يوللىغان جىددىي مەلۇماتىنى
ئېلىپ يولغا چىققاندىم. يۇرت - مەھەللىدىن سوراپ، توختىماي
يول يۈرۈپ بۇ جەڭگى - جېدەلگە كۆزۈم چۈشتى...

— ئاستاندا بىرەر ئەھۋال يۈز بەرمىگەندۇر؟ — سورىدى
مىرزا باباقبەگ خاۋاتىرلىنىپ.

— تۈنۈگۈن پېشىن نامىزدىن كېيىن ئىسھاقىيە مۇرىتلىرى
بىلەن ئىشقىيە مۇرىتلىرى ئارىسىدا قىرغىنچىلىق يۈز بەردى.
ئۇلار بىر - بىرىنىڭ ئۆيلىرىگە ئوت قويۇپ، بۇلاپ - تالاپ،
ئۆلتۈرۈپ چېپىشتى. بۇ قىرغىنچىلىققا مەختۇمزادە خوجا ئاب-
دۇللا ئىشان پىرى بۇزۇك ھەزرەتلىرى ئارىلاشقانلىقى ئۈچۈن
ئەمىر ئەۋەزبەگ ئامالسىز قېلىپ، ماڭا بىر پارچە مەلۇماتنامە
يېزىپ بەردى - دە، خان ئالىلىرى سودىگەر سىياقىدا ياسىنىپ
خوتەن تەرەپكە ئەل - ئاۋامنىڭ ھال - ئەھۋالىنى خۇپىيانە بېلىپ
كېلىشكە چىقىپ كەتكەن، سىلى نەدىن بولمىسۇن دەرھال ئىز-
دەپ بېرىپ خانغا ئەھۋالنى مەلۇم قىلسىلا دېگەندى...

مەيدىدىن سۇلتان ئىسمائىلخاننىڭ چۈشۈۋاتقانلىقىنى كۆر-
گەن مىرزا پازىل باھادىر گېپىنى توختىتىپلا قول باغلاپ خانغا
سالام بەردى.

— ئەسسالامۇئەلەيكۇم، خان ئالىلىرى.

— مەلۇمات قېنى؟ — سورىدى ئىسمائىلخان جىددىي تەرز-
دە، ئۇ مەپىدە تۇرۇپ مىرزا پازىل باھادىرنىڭ گەپلىرىنى تولۇق
ئاڭلىغانىدى.

مىرزا پازىل باھادىر قوينىدىن بىر پارچە خەتنى ئېلىپ خانغا
ئىككى قوللاپ ئۇزاتتى. خان خەتكە ياشتىن - ئاخىرى كۆز
يۈگۈرتتى - دە، مىرزا باقابەگكە ئۇزىتىپ تۇرۇپ ئەمىر
قىلدى:

— دەرھال ئاستانىگە قايتايلى.

مىرزا باقابەگ خەتنى ئوقۇپ بولۇشىغا مەلىكە مۆھتەرەم
خېنىم ئېلىپ ئوقۇدى - دە، غەزەپ بىلەن قول سىلكىدى:
— يەنە شۇ سۈلۈك ماجىراسى ئىكەنغۇ بۇ، نېمانچە ئارام
تېپىشمايدۇ بۇ خەلىپە - سوپىلار، تېخى مەخدۇمزا دە پىر بۇز-
رۈكنىڭمۇ ئارىلاشقىنىنى كۆرمەمدىغان.

— سەر كەردە، — دېدى مىرزا باقابەگ مىرزا پازىل باھا-
دىرغا قاراپ، — بۇ يەردىمۇ خۇددى ئاستانىدىكىگە ئوخشاشلا سۇ-
لۈك ماجىراسى يۈز بەرگەن. ھەر ئىككى سۈلۈكتىكىلەرنىڭ
پەيلى تولىمۇ يامان. ئوت قويۇش، ئۆلۈم - يېتىم ئەھۋاللىرى
يۈز بېرىپتۇ. بىر بۆلۈك لەشكەرلەر بىلەن خان ئالىيلىرىنى
قوغداپ ئاستانىگە قايتقاچ تۇرايلى. سىلى قالغان لەشكەرلەر
بىلەن بۇ يەردە قېلىپ، قاغىلىق ھاكىمىيىتى چىقىپ بۇ ۋەقەنى
بىر ياقلىق قىلىپ بولغۇچە تەرتىپ ساقلاپ تۇرۇپ تۇرسىلا. ئاۋۋۇ
ئىككى ھارۋىدا بىر قىسىم كىيىم - كېچەك، رەخت - ماتا،
پۇل - پۇچەكلەر بار. ئۆيۈن كۆيۈپ ماكانسىز قالغانلارغا ۋە
كەمبەغەل، ئاجىز، تۇل خوتۇن، يېتىم ئوغۇللارغا مۇۋاپىق
تارقىتىپ بەرسىلە، ئېسىلىرىدە بولسۇنكى، ھېچقايسى سۈلۈكتە-
كىلەرگە يان باسدىغان ئەھۋاللار يۈز بەرمىسۇن.

سۇلتان ئىسمائىلخان ھەمراھلىرىنى باشلاپ چاقماق تېزلىدە يول يۈرۈپ نامازدىگەر ۋاقتى بىلەن ئاستانىگە يېتىپ كەلدى. ئەمما، ئېغىر زۇكامداپ كەتكەن خاننىڭ قىزىتمىسى ئۆرلەپ كەتكەنلىكى ئۈچۈن شاھنىشىغا كىرىپ تەختتە ئولتۇرغۇدەك ماجالى قالمىغاندى.

— خان ئالىلىرى، ئاۋۋال ئوردا تېۋىپىغا كۆرۈنۈپ كېچىدە تەرلىنىپ ياخشىراق ئارام ئالسىلا، قالدى ئىشلارنى تاغلا سەھەردە بىر ياقلىق قىلساقمىكىن، — دېدى مىرزا باباقبەگ. كۆزىدىن ياش، بۇرنىدىن سۇ ئېقىپ تۇرغان ئىسمائىلخان ماقۇللۇق بىلدۈرۈپ بېشىنى لىڭشىتتى.

خاننى ھەرەمگە ئۆزىتىپ قويغان مىرزا باباقبەگ بىلەن مەلىكە مۆھتەرەم خېنىم ئۇدۇل ئاستانە ئەمىرى مىرزا ئەۋەزبەگنىڭ قەسىرىگە قاراپ ماڭدى.

— قايسى سۈلۈكتىكىلەرنىڭ ئاۋۋال ئوت قويۇپ ئاداۋەت تۈگمىنىگە سۇ باشلىغانلىقى نامەلۇم، — دەپ سالام - سەھەتتىن كېيىن ئەھۋالنى مەلۇم قىلدى مىرزا ئەۋەزبەگ، — ئەمما بۇ جەڭگى - جېدەل پىرى بۇزۇك مەختۇمزا دەخلىدا ئىشان ھەزەرەتلىرىنىڭ ئارىلىشىشى بىلەن پۈتكۈل ئاستانىدە قىيامەت قايم بولدى. ئاستانە مۇھاپىزەتچىلەر قوشۇنىنى ئىشقا سېلىپ بېسىقتۇرغان بولساقمۇ يەنىلا يۈزدىن ئارتۇق بىگۇناھ پۇقرا ئۆلۈپتۇ. سوپىكا، كۆنچىلىك مەھەللىلىرىدىكى ئۆيلەر ئاساسەن كۆلۈپ كۆل بولۇپتۇ.

— جېدەلخورلارنى قانداق بىر تەرەپ قىلىدىلا، ئەمىر؟ — سورىدى مىرزا باباقبەگ.

— بۇيرۇققا بويسۇنماي خان لەشكەرلىرى بىلەن قارشىلاشماق قان ھەر ئىككىلى سۈلۈكنىڭ يولباشچىسى، خەلىپىسى، سۈلۈك

مەسئۇللىرىدىن بولۇپ بىرەر يۈزگە يېقىن ئادەمنى تۇتقۇزۇپ
ھەپسىگە ئالدىم. شۇنىڭ بىلەن بۇ قىرغىنچىلىق بېسىقتى. ئەمەس،
ما، مەختۇمزا دە خوجا ئابدۇللا ئىشان ھەزرەتلىرى قاماتتىكى
سۈلۈكى ئىسھاقىيە مۇرىتلىرىنى قويۇپ بېرىش توغرىلىق قاتتىق
بېسىم ئىشلىتىۋاتىدۇ.

— شۇنداق قىلىپ ئۇلارنى قويۇپ بەرگەن ئوخشىمىملا،
ئەمىر جانابلىرى، — دەپ مەلىكە مۆھتەرەم خېنىم.
— يوقسۇ، ئۇنداق قىلىسام سۈلۈكى ئىسھاقىيە مۇرىتلىرىنىڭ
بالاسىغا قالمىدىمەن، مەلىكەم. خان ئالىيلىرى كېلىپ ئۆزى
بىر تەرەپ قىلغاي دەپ قويۇپ بەرمىدىم.

— ناھايىتىمۇ ياخشى قىلىپلا، ئەمىر، — دەپ مىرزا
باباقبەگ رازىمەنلىك بىلەن، — خانلىق قانۇن - جاساقنى،
پەرمان - يارلىقنى كۆزگە ئىلمىغان ھەرقانداق سۈلۈك، مۇرىت-
لىرىغا يۈز - خاتىر، سىلى - رەھىم قىلىشقا بولمايدۇ.
— بۇ ئىشقا خان ئالىيلىرى قانداق قارايدىكەن، ئەمىرى
كەبىر جانابلىرى، — سورىدى ئازا خاتىرجەم بولالمىغان ئەۋەز-
بەگ.

— خان ئالىيلىرىغا يولدا قاتتىق تۇمۇ تېگىپ قالغاچقا
ئوت - كاۋاپ بولۇپ قىزىپ كەتتى. ھازىرچە ئارامنى بۇزۇشقا
بولمايدۇ. قالدى ئىشلارنى ئەتە ئوردىغا كىرگەندە مەسلىھەت-
لىشىيلى.

— خان ئاتامنىڭ رايىغا باقسا، بىر بۇزىرۇكى بولمىش
مەختۇمزا دە خوجا ئابدۇللا ئىشانغا يۈز كېلەلمەي، ئىسھاقىيە
سۈلۈكىدىكىلەرگە يان بېسىشى مۇمكىن، — دەپ مەلىكە مۆھتە-
رەم خېنىم ئويلىغان ھالدا.

— ناۋادا كېچىچە قىزىتمىسى يېنىپ، سالامەتلىكى ياخشى-
لىنىپ قالسىغۇ ئەتە ئوردىدىن چىقىپ شەھەر ئاھالىسىنىڭ كۆ-
يۈپ كۈلگە ئايلىنغان ئۆي - ماكانلىرىنى ئۆز كۆزى بىلەن كۆرسە

ياخشى بولاتتى.

— ئۆلگەنلەردىن باشقا پىيى قىرقىۋېتىلگەن، ئاхта قىلىۋې-
تىلگەنلەرمۇ خېلى بار، — دېدى ئەمىر ئەۋەزبەگ ئېچىنغان
ھالدا، — ھەممىسى پەيغەمبەر ئەلەيھىسسالامنىڭ ئۈمەتلىرى تۇ-
رۇپ بىر - بىرىگە نېمانچە ئۆچمەنلىك قىلىدىغاندۇر بۇ ئادەملەر.
— مۇسۇلمان مۇسۇلمانغا تىخ تەڭلەش ئاللا كەچۈرمەيدىغان
گۇناھلاردۇر، — دېدى مىرزا باباقبەگ.

— خان ئالىيلەرنىڭ بۈگۈنكى ئەھۋالىدىن قارىغاندا ئەتە
ئورنىدىن تۇرۇپ ئوردىغا چىقالشى ناتايىن، شۇڭا ئەمىر ئەۋەز-
بەگ جانابلىرى ئاستانىدە يۈز بەرگەن بۇ پاجىئەنى تەپسىلىي
يېزىپ خان ئالىيلەرغا مەلۇمات يوللىغايدا.
— پەي قىرقىش، ئاхта قىلىشقا ئوخشاش ۋەھشىيلىكلەرمۇ
قېلىپ قالمىسۇن، — دېدى مەلىكە مۆھتەرەم خېنىم.

5

بۈگۈن بامداتتىن يېنىپلا شاھنىشىغا يىغىلغان ئوردادا ئەر-
كانلىرى سۇلتان ئىسمائىلخاننىڭ قوبۇل قىلىشىنى كۈتۈپ جىم-
جىت ئولتۇرۇشاتتى. مەختۇمزا دە خوجا ئابدۇللا ئىشان بولسا،
قولتۇقىغا قىسىپ ئەكىرگەن كىگىز جايىنامازنى شاھ سۇپىسىنىڭ
تۈۋىگە سېلىپ يۈكۈنۈپ ئولتۇرغىنىچە كۆزىنى يېرىم يۇمغان
ھالدا قوللىدىكى كەھرىۋا تەسۋىنى تىنىمىسىز سىيرىغىنىچە ئىچىدە
ئاللىقانداق دۇرۇتلارنى ئوقۇپ ئولتۇراتتى. تولىمۇ سۆرۈن چىرا-
يىدىن كۆڭلىدە نېمە خىياللىرى بارلىقىنى بىلگىلى بولمايتتى.
ئەمىرلەر ئىشاندىن تەپ تارتىپ ئاستانىدىكى پاجىئە ھەققىدە يېنىد-
دىكىلەر بىلەن پەس ئاۋازدا كۇسۇرلىشاتتى.
شۇ دەقىقىدە ئازامبەخش سارىيىدىكى خاس ھۇجرىسىدا پەي

ياستۇققا يۆلەنگىنىچە ياتقان سۇلتان ئىسمائىلخان ئاستانە ئەمىرى
مىرزا ئەۋەزبەگ سۇنغان مەلۇماتنى ئاستا ئوقۇۋاتاتتى. خاننىڭ
قىزىتمىسى بىر ئاز چۈشكەن بولسىمۇ كۆزىدىن ياش، بۇرنىدىن
سۇ ئېقىپ تۇراتتى. مىرزا ئەۋەزبەگ، مەلىكە مۆھتەرەم خېنىم
قاتارلىق ئەمىرلەر بىر چەتتە خان ئالىيلىرىنىڭ مەلۇماتىنى ئو-
قۇپ بولۇشنى كۈتۈپ تۇرۇشاتتى.

— شۇ دەرىجىدە ۋەھشىلىكلەرنى قىلغۇدەك، ئۇلار نېمە
تالىشىدۇ زادى، — دېدى مەلۇماتنى كۆزدىن كەچۈرۈپ بولغان
سۇلتان ئىسمائىلخان غەزەپلەنگەن ھالدا، — ئۇلارنىڭ نەزىرىدە
خان ۋە خانلىق قانۇن - جاساقلار يوقمىدۇر؟ ئېيتسىلا، ئەمىر
ئەۋەزبەگ، مەلۇماتتا دېيىلگەنلەرنىڭ ھەممىسى راستمۇ؟
— نەئۇنبىللاھ، — دېدى مىرزا ئەۋەزبەگ قول باغلاپ
بېشىنى تۆۋەن سالغىنىچە، — ئانھەزىرتىمنى ئالداشقا ھەددىم
ئەمەس.

— پۈت - قولۇم ماغدۇرسىزلىنىپ، بېشىم قېپىپ تۇرد-
دۇ، — دېدى ئىسمائىلخان زورۇقۇپ سۆزلەپ، — بۇ ئىشلارنى
ئوردىغا چىقىپ ئۆز قولۇم بىلەن بىر تەرەپ قىلغۇدەك ماجالىم
يوق. پەرمان، ئەمىرى كەبىر جانابلىرى بۇ ئىشلارنى لىلا بىر
تەرەپ قىلغاي. مەختۇمزا دە پىر بۇزۇك ھەزەرەتلىرىنىڭ دىلىنى
رەنجىتىپ قويمىغاي.

— پەرمانبەردارمەن، — دېدى مىرزا باباقبەگ ۋە ئالدىغا
بىر قەدەم مېڭىپ خاندىن سورىدى، — بۇ ئىشلارنى قانداق بىر
تەرەپ قىلساق بولۇر؟ قىبلىگاھىم، ئېنىق بىر يول كۆرسىتىپ
بەرگەيلا.

— ھەر ئىككى سۈلۈكتىكى ئاساسلىق گۇناھكارلارغا رە-
ھىم - شەپقەت قىلىنمىغاي، بېرىلگەن جازادىن بارلىق ئەھلى
سۈلۈك مۇرىتلىرى ئىبىرەت ئالغاي.
— مۇمكىن بولسا مۇشۇ خۇسۇستا يارلىق چۈشۈرۈپ بەرگەن

بولسلا، خان ئاتا، — دەدى مەلىكە مۆھتەرەم خېنىم مىرزا باباقبەگىنى تەڭقىسلىقتىن قۇتۇلدۇرۇش ئۈچۈن ئىسمائىلخانغا ئىلتىجا قىلىپ، — سەلتەنەتنىڭ سۈر - ھەيۋىسىنى راسا بىر كۆرسەتمەي تۇرۇپ، ئەل - يۇرتتا كۆتۈرۈلۈشكە باشلىغان سۈ - لۈك ماچىراللىرىنى تۈپ يىلتىزىدىن بېسىقتۇرۇش بەسى مۇش - كۈلدۈر .

— مىرزا دىۋاننىڭ ئەمىرى كىرگەي، — دەدى ئىسمائىلخان مەلىكىنىڭ تەكلىپىنى قوبۇل قىلىپ. ئۇزاق ئۆتمەي مىرزا دىۋاننىڭ ئەمىرى، قوشۇمچە خاننىڭ مۆھۈردارى ئارامبەخش سا - رىيغا كىرىپ كەلدى ۋە خاننىڭ ئاغزاكى بايانلىرى بويىچە يارلىق تەييارلاش ئۈچۈن چىقىپ كەتتى. ئۇنىڭ كەينىدىن مىرزا باباق - بەگ، مەلىكە مۆھتەرەم خېنىم ۋە مىرزا ئەۋەزبەگلەرمۇ خانغا ئېسەنلىك تىلەپ، ئارامبەخش سارىيىدىن ئايرىلدى - دە، شاھنىد - شىنغا كىرىپ ئوردا ئەركانلىرى بىلەن سالام - سەھەت قىلىش - تى. ئۇلارنىڭ سالىمىنى كىگىز جايىنامازدا كۆزىنى يېرىم يۇمۇپ ئولتۇرغان مەخدۇمزا دە خوجا ئابدۇللا ئىشان ئولتۇرغان ئورنىدىن سەل - پەل قىمىرلاپ قويۇپ سوغۇقلا ئىلىك ئالدى. بىردەملىك ئۆرتىۋېتىپ كېيىن شاھنىشەن ئىچى يەنە تىنچىدى. ئەمىرلەر خان ئالىيلىرىنىڭ قوبۇلغا چىقىدىغان ياكى چىقمايدىغانلىقىنى بىلەلمەي ئۆز خىياللىرى بىلەن بەند بولۇپ ئولتۇرۇشاتتى. شۇ يوسۇندا بىر چوڭۇن چاي قاينىمىچىلىك ۋاقىت ئۆتكەندىن كېيىن شاھنىشىنغا مىرزا دىۋاننىڭ ئەمىرى بىلەن ئوردا پەرمانچىسى كىرىپ كەلدى.

— بارلىق ئوردا ئەركانلىرى خان يارلىقىغا قۇلاق سال - غاي، — دەدى قارا دىۋانچىسى.

ئەمىرلەر دۈرىدە ئورۇنلىرىدىن تۇرۇشۇپ قول باغلاشقىنىد - چە بېشىنى تۆۋەن سېلىشتى. مەخدۇمزا دە خوجا ئابدۇللا ئىشان بولسا جايىنامازدا قىمىر قىلماي ئولتۇرۇۋەردى. ئوردىدا سۇلتان

ئسمائىلخاندىن باشقا ھېچكىمنى كۆزىگە ئىلمىيدىغان بۇ تەكەببۇر ئىشان شۇ تۇرقىدا خان يارلىقىغا ئانچە ئېرەن قىلمايۇتقاندەك كۆرۈنەتتى.

قارا دىۋانېگى تېخىچە ئورنىدىن مىدىرلىمىغان ئىشانغا كۆزىنىڭ قۇيرۇقىدا قاراپ قويۇپ يەنە بىر قېتىم توۋلىدى.

— بارلىق ئوردا ئەركانلىرى خان يارلىقىغا قۇلاق سالغاي. ئىشان كۆزلىرىنى سەل - پەللا ئېچىپ بىر ئاز قىمىرلاپ قويدى - دە، يەنە كۆزىنى يۇمغىنىچە گەۋدىسىنى ئىككى تەرەپكە تەڭ ئىرغاڭلىتىپ كەھرىۋا تەسۋىنى يەنە سىيرىشقا باشلىدى.

«يارلىق ئوردا ئەركانلىرىغا چۈشۈرۈلگەنكەن، مەندەك ئەھلى سۈلۈك پېشۋاسى بىلەن ئەلۋەتتە مۇناسىۋەتسىز. كانىنىڭ يىرتىلىپ كەتكۈچە توۋلىساڭمۇ بىكار، ئەي دىۋانېگى. چۈنكى، مەن ئوردا ئەمىرى ئەمەس. سەنلەر ئوتقۇيرۇقلۇق قىلىشىپ خاننىڭ ماڭا مەنسەپ - مەرتىۋە ئىنئام قىلىشىنى توسۇشتۇڭ. مەن بولمىغان بولسام ئەقىلسىز ئىسمائىلخانغا بۇ تەخت - سەلتە - نەت نەدە تۇرۇپتۇ. خان يارلىقىنى جاكارلاۋەر. مەن جايىنامازدا ئولتۇرۇپ ئاڭلايمەن. خان يارلىقىغا بھۆرمەتلىك قىلدى دەپ گۇناھقا ئارتىشقا ھەددىڭ ئەمەس. ۋاقتى كەلگەندە خان ئالىيلرد - نىڭ سالامەتلىكى، سەلتەنەتنىڭ ئاسايىشلىقى ئۈچۈن دۇئاگۈيلىق قىلىۋاتاتتىم دەپ ئۈزۈمنى ئاسانلا ئاقلىيالايمەن. نوچى بولۇش - ساڭ پالان - پۇستان دەپ باقە قېنى...»

مىرزا باباقبەگ خوجا ئابدۇللا ئىشاننىڭ قەستەن غوۋغا كۆ - تۈرمەكچى بولغانلىقىنى پەملەپ قارا دىۋان ئەمىرىگە «كارىلىرى بولمىسۇن» دېگەننى قىلىپ كۆز ئىشارىسى قىلىپ قويدى. ئەمىركەبىرنىڭ مەقسىتىنى چۈشەنگەن قارا دىۋان ئەمىرى ئوردا پەرمانچىسىنى يارلىقىنى ئوقۇشقا بۇيرۇدى.

«يارلىق»

ئەسسالاتنى زىللۇللاھۇ فىل ئەرزىنە^① بارلىق ئەمىر، سپاھىبەگلەرگە يېتىپ مەلۇم بولغاچكى، بىزلەر كىم يەكەن سەئىدىيە تەسەرۇپىنىڭ سۇلتانى ئىسمائىلخاننىڭ ئاسايىش-لىق زامانىسىدا، بىر قىسىم سۈلۈك مۇرىتلىرى خان يارلىق قى ۋە خانلىق قانۇن - جاساقنى كۆزگە ئىلماي، ئاستانە ۋە باشقا يۇرتلاردا قىرغىنچىلىق قىلىشىپ بىۋەدە ئۆلۈم - يېتىم، زەخم - جاراھەت پاجىئەلىرىنى پەيدا قىلىپتۇ. ئۆي - ماكانلىرىغا ئوت قويۇشۇپ بىر - بىرىنى خانىۋەيران قىلىشىپتۇ. بۇ كەچۈرگۈسىز ئېغىر گۇناھتۇر. سەلتەنتىدە - مىز بابائى بۇزۇك سۇلتان سەئىدخان ئالىيلىرىدىن قالغان ئۇدۇم بويىچە تەسەررۇپىمىزدا تۈرلۈك سۈلۈك، مەزھەپلەر - نى مۇۋاپىق سورۇن، زېمىن بىلەن تەمىن ئېتىپ كەلدى. ئەسلىدە ئوردىنىڭ سەلتەنتىنى سۈلۈكتىن، مەزھەپتىن مۇستەسنا تۇتۇش پەرمانىغا ھەرقايسى سۈلۈك پېشۋالىرى ۋە مۇرىت - مۇرىتلار ئاڭلىق يوسۇندا بويسۇنۇپ، سۈلۈك تەرغىباتىنى ئەل - رەئىيەتنىڭ ئۆم - ئىناقلىقى، سەلتەنتىنىڭ روناق تېپىپ گۈللىنىشى ئۈچۈن خىزمەت قىلدۇرۇلۇشى كېرەك ئىدى. ئەپسۇسكى تەسەررۇپىمىزدا يېقىندىن بېرى يۈز بېرىۋاتقان سۈلۈك ماجىراللىرى كۈندىن - كۈنگە زورىيىپ ئەل - يۇرتنىڭ خاتىرجەملىكىنى بۇزدى. سەلتەنتىمىزنىڭ مۇقىملىقىغا تەسىر يەتكۈزدى. ھەرقايسى سۈلۈكلىكى مۇرىتلار خانلىق قانۇن - جاساقلارغا خىلاپلىق قىلىپ بىر - بىرىنى رەھىمسىزلەرچە ئۆلتۈردى. ئۆي - ماكان، مال - مۈلۈكلىرىنى كۆيدۈردى، ھەتتا پېيىنى قىرقىش، ئاختا قىلىش ئۇسۇللىرى بىلەن بىر - بىرىنى

① سۇلتانلار ئالانىڭ يەردىكى سايىسىدۇر.

جازالاپ مەجرۇھ، يېتىم - يېسىر ماكانسىز لارنى پەيدا قىلدى. بۇ خانى، خان يارلىقىنى كۆزگە ئىلمىغان تېغىر گۇناھتۇر. ئول سەۋەبلىك ھەرقايسى سۈلۈك مۇرىتلىرىغا ئىبرەت قىلىش ئۈچۈن، بۇ قېتىمقى قانلىق پاجىئەنىڭ قۇتراتقۇچىسى، سەۋەبكارى بولمىش سۈلۈك يولباشچىلىرىغا قاتتىق جازا بېرىش كېرەك. قىلچىلىك رەھىم - شەپقەت قىلىشقا، ھەرقانداق سۈلۈكتىكىلەرگە يان بېسىشقا بولمايدۇ. بۇنىڭدىن كېيىن ھەرقايسى سۈلۈكتىكىلەر دۈشمەنلىك ھەرىكەتلىرىنى توختىتىپ، نىزا - ئاداۋەتلەرنى يۇيۇپ تاشلاپ، سەلتەنتىمىزنىڭ روناق تېپىشى، ئاۋام - رەئىيەتنىڭ خاتىرجەم تىرىكچىلىك قىلىشى، ئەل - يۇرتنىڭ ئاسايىشلىقى ئۈچۈن، خانلىق جاساقلارغا شەرتسىز بويسۇنۇپ، پۇقرادارچىلىق مەجبۇرىيەتلىرىنى خالىس ئۆتەپ، ئۆز سۈلۈك - ئېتىقادى بىلەن مەشغۇل بولغاي، سۈلۈك ماجىرالارىغا ئارىلاشقان، يان باسقان، ئاستىرتىن قۇتراتقان، ھامىيلىق قىلغان ھەرقانداق ئەمىر - بەگلەرنىڭ مەنەسپ - مەرتىۋىسى ئېلىپ تاشلىنىپ قاتتىق جازاغا تارتىلىدۇ. بىز لەركىم بۈيۈك دۆلەتپاناھىڭلار تۇمۇ تېگىپ بىتاب بولۇپ قالغانلىقىم ئۈچۈن ۋاقتىنچە ئوردىغا چىقىپ، يۇرتدارچىلىق ئىشلىرىنى قولۇمغا ئالالمايمەن. شۇنىڭ ئۈچۈن لەشكىرىي دىۋاننىڭ ئەمىرى كەبىرى مىرزا باباقبەگ جانابلىرىنى بۇ قېتىمقى سۈلۈك ماجىرالارنى بىر تەرەپ قىلغۇچى تولۇق ھوقۇقلۇق ئەلچى قىلىپ تەيىنلىدىم. جازا دىۋاننىڭ ئەمىرى پەھلىۋان قازى بىلەن ئاستانە ئەمىرى مىرزا ئەۋەزبەگ ھەمدەمە بولغاي، مەزكۇر يارلىق بۈيۈك سەئىدىيە تەسەر - رۇپىدىكى ھەرقايسى يۇرت - ئايمىقلارغا يەتكۈزۈلگەي.

يارلىق تامام ۋەسسالام»

— خان يارلىقىغا پەرمانبەردارمىز، — دېيىشتى بارلىق ئوردا ئەركانلىرى يارلىق جاكارلىنىپ بولغاندىن كېيىن. — مەلۇمات بولسا يوللاڭلار، بولمىسا قايتىڭلار، — دېدى قارا دىۋانبېگى.

— ئى ئاللا، ناپاك بەندىلىرىڭنىڭ كۆڭلىگە ئىنساپ بەرگەيى- سەن، — دېدى خوجا ئابدۇللا ئىشان خان يارلىقىغا نارازى بولغانلىقىنى ئوچۇق - ئاشكارا ئىپادىلەپ ۋە جايىنامازدىن تۇرۇۋې- تىپ داۋام قىلدى، — نەئۇزەبىللاھ منھا، سۇمۇم بۇكمۇم ئوم- يۇن فەھۇم لايەتقلۇن^①.

ئىشاننىڭ بۇ تەنسىنى ئاڭلاپ ئەمىركەبىر مىرزا باباقبەگ گەدەنلىرىگىچە قىزاردى، ئەمما يۈز ئاياپ جاۋاب قايتۇرمىدى. ئىشان سۇلتان ئىسمائىلخانغا بولغان قورساق كۆپۈكىنى مانا مۇشۇنداق چىقىرىۋاتاتتى. باشقا ئەمىرلەرمۇ بىر - بىرىنىڭ چى- رايىغا مەنىلىك قارىشىپ قويۇپ بېشىنى تۆۋەن سېلىشتى. ئەم- ما، بۇ ئوچۇق - ئاشكارا ھاقارەتكە مەلىكە مۆھتەرەم خېنىم چىداپ تۇرالمىدى.

— خەيرۇن ۋە شەررۇن مەنەللاھ تەئالا، — دېدى ئۇ ئىشانغا ئاڭلىتىپ تۇرۇپ.

ئىشان مەلىكە مۆھتەرەم خېنىمغا قاراپ نەپرەت بىلەن بىرنى ئالايدى - دە، جايىنامازنى قولىتۇقىغا قىستۇرغىنىچە شاھنىشىد- دىن تېز - تېز مېڭىپ چىقىپ كەتتى. ياندۇرقى ھەپتىسى يەكشەنبە چۈشتىن كېيىن مىرزا باباقبەگنىڭ پەرمانى بويىچە ھەپسىگە ئېلىنغان يۈزگە يېقىن سۈلۈكى ئىسھاقىيە ۋە سۈلۈكى ئىشقىيەچى جېدەلخور، ئەشەددىي مۇرىتلاردىن ئوتتۇز تۆت كى- شىنىڭ كاللىسى پۈتكۈل ئاستانە خەلقىنىڭ ئالدىدا تېنىدىن جۇدا بولدى، قالغانلىرى دەرىگە بېسىلىپ ياقا - يۇرتلارغا پالاندى.

① كۆپپارلار ھەقىنى ئاڭلاشتىن گاستۇر، ھەقىنى سۆزلەشتىن گاجىدۇر، ھەقىنى كۆرۈشتىن كوردۇر. ئۇلار ۋەز - نەسەبەتنى چۈشەنمەيدۇ. «قۇرئانى كەرىم» سۈرە بەقەرە 171 - ئايەت.

جازا ئىجرا قىلىنىپ بولغۇچە بولغان ئارىلىقتا ئىسھاقىيە مۇرىتلىرىنى جازادىن قۇتۇلدۇرۇۋېلىش ئۈچۈن شۇنچە ھەرىكەت قىلىپمۇ، سۇلتان ئىسمائىلخاننىڭ قوبۇل قىلىشىغا ئېرىشەلمىدى. كەن مەختۇمزادە خوجا ئابدۇللا ئىشان ئىسمائىلخاندىن پامانلاپ ئوردىغا قايتا ئاياغ باسمىدى.

شۇنداق قىلىپ سۈلۈكى ئىسھاقىيەچىلەر بىلەن سەلتەنەت ئوتتۇرىسىدا ئاشكارا زىددىيەت پەيدا بولدى. ئەمما، ئۇلار سۇلتان ئىسمائىلخاننىڭ جازاسىدىن قورقۇپ، سۈلۈكى ئىسھاقىيە مۇرىتلىرى بىلەن ئاشكارا دۈشمەنلىشىشتىن قاتتىق ئېھتىيات قىلىشتى.

6

سۇلتان ئىسمائىلخان ھاكىمىيىتى بىلەن مەختۇمزادە خوجا ئابدۇللا ئىشان باشچىلىقىدىكى سۈلۈكى ئىسھاقىيەچىلەر ئوتتۇرىدا سىدا نىزا - ئاداۋەت پەيدا قىلىش مەقسىتىگە يەتكەن خوجا ھىدايتۇللا ئىشان ئىسھاقىيە سۈلۈكىدىكى خۇپىيە - پايلاقچىلارنىڭ تەقىبىدىن رەسمىي قۇتۇلۇپ، خاتىرجەم ھالدا يەر ئاستى سارىيىدىن قايتىپ چىقىپ، سۈلۈكى ئىسھاقىيە تەرغىباتىنى ئاشكارا يۈرگۈزۈشكە باشلىغانىدى. خان يارلىقىنى تاپشۇرۇۋالغان قەشقەرنىڭ نائىب ئەمىرى مىرزى ھەيدەر دوغلاتى، خان يارلىقىدىن خوجا ھىدايتۇللا ئىشاننى خەۋەردار قىلىش ۋە ئىشاننى سۈلۈكى ئىسھاقىيەچىلەر بىلەن دۈشمەنلەشمەي ئۆم - ئىناق بولۇپ ئۆتۈشكە دەۋەت قىلىش ئۈچۈن، ياغدۇدىكى ھەزرەت قەسىدىگە ئالايتەن زىيارەتكە چىقتى.

— ئەمىر جانابلىرىنىڭ مۇبارەك پايە قەدەملىرىگە تەسەننا، — دېدى ھىدايتۇللا ئىشان، ئۆز ۋاقتىدا ئۆزى بىلەن شاھزادە يولۋاسخانغا ئاسىيلىق قىلىپ، سۇلتان ئىسمائىلخانغا

ئاستانە دەرۋازىسىنى ئېچىپ بېرىپ ئۆزىنى مۇشۇ كۈنگە چۈشۈ-
رۇپ قويغان مىرزا ھەيدەر دوغلاتنىڭ ئالدىغا چاندۇرماي
چىقىپ.

— مۆھتەرەم پىرى بۇزۇك ئەزىزنىڭ تېنىگە سالامەتلىك
يار بولغاي، — دېدى مىرزا ھەيدەر دوغلاتمۇ ئىشاندىن ئېسەنلىك
سوراپ.

ئۇلار ھەشەمەتلىك ئىشان قەسىرىدە سۈنئىي تەكەللۇپ، يا-
سالما ھۆرمەت - ئېھتىراملار بىلەن بىر ئاش پىشىم ۋاقىت
سۆھبەت قۇرۇشتى.

— سۇلتان ئىسمائىلخان ئالىلىرى ھەقىقەتەن دانا زاتتۇر،
بۈيۈك سەئىدىيە سەلتەنتىنىڭ ھەقىقىي تەخت ساھىبى بولۇشقا
مۇناسىپتۇر، — دېدى ھىدايتۇللا ئىشان خان يارلىقىنى ئاڭلاپ
بولغاندىن كېيىن، چىرايغا خۇشامەت كۈلكىسىنى يۈگۈر-
تۈپ، — ئۆز ۋاقتىدا ئىستېداتسىز شاھزادە يولۋاسخانغا ئۇستاز-
پىرى بۇزۇك بولۇپ خاتا قىلغانىكەنمىز. ئازماس ئاللا. ئەمدى-
لىكىنە بىلدۈرۈشكى، سۇلتان ئىسمائىلخان ئالىلىرىنىڭ ئادالەت
نۇرى پۈتكۈل سەئىدىيە تەسەررۇپىنى تەكشى يورۇتماقتا. خان
ئالىلىرىنىڭ يارلىقتا ئېيتقانلىرى بەرھەق راستتۇر. تۈگمەس
سۈلۈك ماجىراللىرى ئەل - يۇرتنىڭ خاتىرجەم تىرىكچىلىكىنى
بۇزۇۋەتتى. ئول مەخدۇمىزادە بىلەن بىر نەسەب، بىر يىلتىزدىكى
قان - قېرىنداشلاردىن دۇرۇمىز. بۇنچىۋالا دۈشمەنلىشىش نەھاجەت
بىزگە. ناۋادا خان ئالىلىرى سەلتەنەت سۈرى بىلەن چەكلەپ
تۇرمىغان بولسا، نىزا - ئاداۋەت تۇمانلىرى دىل قەسىرىنى قارايد-
تىۋەتكەن مەخدۇمىزادىلەر بىزگە بۇ ئاسايىشلىق كۈنلەرنى كۆر-
سەتمەس ئىدى. بەلكىم ئۆزگە ئەللىرىدە سەرسان - سەرگەر-
دان بولۇپ يۈرەر ئىدۇق. مىرزا ھەيدەر دوغلاتى جانابلىرىنىڭ
قەشقەرگە ئەمىر، پاسىبان بولۇپ كېلىشلىرىمۇ بىز بىچارە،
مىسكىن سۈلۈكى ئىشقىيەچىلەرنىڭ بەختىدۇر، — ھىدايتۇللا

ئىشان ياغلىما سۆزلىرىنى تىڭشاپ ئىپادىسىز ئولتۇرغان مىرزا ھەيدەر دوغلاتىغا يەر ئاستىدىن قاراپ قويۇپ ئەسلىي مەقسىتىگە كۆچتى، — ناۋادا ئەمىر جانابلىرى ئەسلىدىكى ئېتىقادىدىن ياند-ماي، بىزلەر كىم پىرى بۇزۇرۇققا قايتىدىن قول بېرىپ، سائادەت-مەن سۈلۈكى ئىشقىيەگە ئىرادەت قىلغان بولسا تېخىمۇ كاتتا ساۋابلارنى تاپار ئىدى.

— ئۆز ۋاقتىدا سىلى جانابلىرى پىرى بۇزۇرۇققا قول بېرىش ئۆز ئىختىيارىمچە بولغان ئىش ئەمەس ئىدى، — دەيدى مىرزا ھەيدەر دوغلاتى ئىشانغا قىلچىلىك يۈز - خاتىر قىلماي، شاھزادە يولۋاسخاننىڭ ھىدايتۇللا ئىشانغا قول بېرىشكە مەجبۇرلىغانىدە. قىمنى ئېسىگە سېلىپ، — سۇلتان ئىسمائىلخان ئالىيلىرىمۇ مېنى ئەھلى سۈلۈكتىن مۇستەسنا دەپ بىلىپ، قەشقەردىكى رەئىيەتنىڭ سۈلۈك ماجىراللىرىدىن تارتقان ئازاب - دىشۋارچىدە لىقلىرىنى نەزەردە تۇتۇپ، قەشقەرنىڭ ئەمىرلىك مەنسىپىنى ماڭا ئىشىنىپ تاپشۇرغان، گەرچە پىرى بۇزۇرۇك ئەزىزگە قول بەرمىسەكمۇ، سۈلۈكى ئىشقىيە يولىنى تۇتمىساقمۇ، ئىشان بۇز-رۈكۋارىمىزغا ھۆرمىتىمىز باردۇر. خۇدا خالىسا ھەزرىتىمىنىڭ دەرگاھىغا پات - پات زىيارەتكە كېلىپ، مۇلاقەتتە بولۇپ تۇرغاي-مىز، شۇنداقلا ئىشان ھەزرەتلىرى ئۈچۈنمۇ ئەمىر مەھكىمىمىز-نىڭ دەرۋازىسى ھەرقاچان ئوچۇقتۇر.

ھىدايتۇللا ئىشان چىرايىغا يالغان كۈلكە يۈگۈرتۈپ ھىجايىدى.

«ئاسىي مۇناپىقنىڭ ھىلىگەرلىكىنى قارىمامدىغان. تىل ياغلىمىلىقتا ماڭىمۇ ساۋاق بېرەمدۇ، نېمە؟ بۇ مۇرتەت. مەيلىدە، ماڭا قول بەرمىسەڭ بەرمە، ئەمما دەھرىي سۇلتان ئىسمائىلخانغا ياخشى گېپىمنى قىلىپ تۇر. سېنىڭ ئاغزىڭ ئارقىلىق تەرىپلەنسەم، ئول ئىسمائىلخان ماڭا ئاسان ئىشىنىدۇ...»

— ئىنشائاللا، — دەيدى ئىشان ئىچكى تۇيغۇسىنى يوشۇرۇپ

خۇشامەتگۈيلىق بىلەن، — ئاۋۋال سۇلتان ئىسمائىلخان ئاليدى.
رى، ئاندىن قالسا ئۆزلىرىدەك باھادىر سەركەردە ئىستېداتلىق
ئەمىر ھامىيلىق قىلىپ تۇرغان يەردە ئەغبارلىرىمىزدىن زىنھار
خەۋپسىرىمەيمىز ھەمدە خان ئالىيلىرىنىڭ يارلىقىغا بويسۇنۇپ،
ئۆزگە سۈلۈكتىكىلەر بىلەن ئېچىل - ئىناق ئۆتكەيمىز، ئەمىر
جانابلىرى شۇنچىۋالا ئەتۋارىمىزنى قىلىپ ئوردىغا تەكلىپ قىل-
غان يەردە بارماسلىققا نېمە ھەددىمىز. ئەمىر جانابلىرىنىڭ تەڭ-
داشسىز ئەقىل - پاراستىنىڭ ئالدىدا، يۇرتدارچىلىق ئىشلىرىغا
ھەمكارلىشىپ، رەھنەما^① بولغۇدەك سالاھىيىتىمىز بولمىسىمۇ،
پات - پات ھەمداستىخانچىلىق قىلىشىپ، دىدار - مۇلاقەتتە
بولۇشىمۇ بىز ئۈچۈن چوڭ شەرەپ.

ئىشاننىڭ پىساھەتلىك سۆزلىرى مىرزا ھەيدەر دوغلاتىنى
ئۇيالدۇرۇپ قويۇۋاتاتتى.

«ئىنسان بىر قېتىم بۇرنىغا يېسە بىر قېتىم ئەقىل تاپىدۇ
دەيدىغان كۈنلەر. ئۇ بۇ قېتىمقى مەغلۇبىيىتىدىن ئەقلىنى تاپقان
ئوخشىمامدۇ، مەن ئەھۋالنى تازا بىلمەي تۇرۇپ قوپاللىق قىلىپ
قويدۇممۇ، قانداق، ھەرقانداق ئىنساپ، دىيانەت، ياخشىلىقنى
بەندىسىگە ياراتقان ئاللا ئىگەم ئۆزى بېرىدۇ. ئىشاننىڭ نى-
يەت - ئىقبالى مۇشۇنداق ئەزگۈلۈككە يۈزلەنسلا، مەن ئۇنىڭغا
قول بېرىپ مۇرىت بولمىساممۇ بىر ئۆمۈر ھۆرمەتلەپ دوست
بولۇپ ئۆتمەن، ئىززەت - ھۆرمىتىنى ئاشۇرۇپ قىلمەن.
شۇنداق قىلسام سۇلتان ئىسمائىلخان ئالىيلىرىمۇ خۇش بولىدۇ
ھەم خاتىرجەم بولىدۇ...»

— سۇلتان ئىسمائىلخان ئالىيلىرىغا مەقسەت - مۇددەئالىد-
رىمىزنى بىلىدۇرۇپ ئىككى ئېغىز تەرىپىمىزدىكى قىلىپ
قويارلا، — دېدى ئىشان يەنە سۆزىنى داۋاملاشتۇرۇپ، —

① رەھنەما — يول كۆرسەتكۈچى.

سەئىدىيە سەلتەنەتنى سۈلۈكى ئىشقىيە مۇرىتلىرىنىڭ رەقىبى ئەمەس، بەلكىم ھامىيىسىدۇر. بىز پەقەت مەخدۇمزا دە خوجا ئابدۇللا ئىشان باشچىلىقىدىكى سۈلۈكى ئىسھاقىيە مۇرىتلىرىدىن ھەزەر ئەيلەيمىز، خالاس.

— ھەزرەتلىرى، خاتىرجەم بولغايلا، — دېدى مىرزا ھەيدەر دوغلاتى ۋەدە بېرىپ، — سەئىدىيە تەسەررۇپىدىكى ھەرقايسى سۈلۈك - مەزھەپلەر بىلەن ئىناق - ئېجىل ئۆتۈش سۇلتان ئىسمائىلخان ئالىيلىرىنىڭمۇ ئارزۇسى. بۇ قېتىمقى ئاستاندىكى سۈلۈك نىزاسىدىن كېلىپ چىققان پاجىئە سەۋەبىدىن خان ئالىي - لىرى بىلەن مەخدۇمزا دە ئوتتۇرىسىدا ئازراق ئاۋارىچىلىك بولغان ئوخشايدۇ. ئەمما، خان ئالىيلىرى سىلى جانابى بۇزۇك ئەزىز - دىن كۆپ ئۈمىدۋار.

سۇلتان ئىسمائىلخان بىلەن مەخدۇمزا دە خوجا ئابدۇللا ئىشان ئوتتۇرىسىدا ئاۋارىچىلىك كۆرۈنگەنلىكىنى ئاڭلاپ ئىشاننىڭ يۈرىكى خۇشاللىقتىن ئويناپ كەتتى. تەپسىلىيەرەك ئەھۋال ئىگى - لەش ئۈچۈن گەپ كۈچىلىدى.

— سەلتەنەت بىلەن سۈلۈك ئوتتۇرىسىدا ئانچە - مۇنچە ئارازچىلىقنىڭ بولۇشى چوڭ ئىش ئەمەس. مەخدۇمزا دە خان ئالىيلىرىنىڭ پىرى بۇزۇكى بولغاندىن كېيىن كۆڭلى - كۆك - سىنى كەڭ تۇتۇشى، سەلتەنەت، يۇرتدارچىلىق ئىشلىرىنى قول - لاپ بېرىشى كېرەك ئىدى. ئۈستازى ئەپۇچان بولمىسا، شاگىرتى كەڭ قورساق بولالمايدۇ.

— ھەممە گەپ مەخدۇمزا دە پىرى بۇزۇكىنىڭ ئەپۇچان بولماسلىقىدىن كېلىپ چىققان گەپ، — دېدى مىرزا ھەيدەر دوغلاتى ئىختىيارسىز ئوردا مەخپىيىتىنى ئاشكارىلاپ، — شۇ سەۋەبلىك مەخدۇمزا دە خوجا ئابدۇللا ئىشان ھەزرەتلىرى ئوردىغا ئاياغ باسماپتىمىش، سۇلتان ئىسمائىلخان ئالىيلىرىنىڭ زىيارى - تىنىمۇ قوبۇل قىلماپتىمىش. شۇ سەۋەبلىك ھازىر خان ئالىيلىرى -

رىنىڭ كۆڭلىمۇ تازا ئارامدا ئەمەس ئوخشايدۇ. مەخدۇمزادە پىرى بۇزۇك خان ئالىلىرى ئۈستىدە «چوڭلارنىڭ گېپىگە كىرمەي، كىچىكلەرنىڭ دېگىنى بويىچە ئىش قىلدى» دەپ يامانلاپ يۈرگۈدەك.

— بۇ مەخدۇمزادىنىڭ نېمە دېگىنى ئىكەن؟ — سورىدى ھىدايتۇللا ئىشان ئىچكى ھاياجىنىنى زورغا بېسىپ تۇرۇپ. قەدەممۇ قەدەم ئىشان قۇرغان قاپقانغا دەسسەۋەتقانلىقىنى بىلمىگەن مىرزا ھەيدەر دوغلاتى ئىشانغا ھەممە سىرنى تۆكۈپ تاشلىدى.

— مەخدۇمزادە پىرى بۇزۇك ئۆزىنىڭ سەلتەنەت ئىشلىرىغا ئارىلىشالماسلىقىنى پۈتۈنلەي ئەمىرى كەبىر مىرزا باباقبەگ جا. نابلرىدىن كۆرىدۇ. ئۇنىڭ ئۈستىگە بۇ قېتىمقى ئاستاندىكى سۈلۈك پاجىئەسىدىن كېيىن ئوردىدىكى تالاش - تارتىشتا مەلىكە مۆھتەرەم خېنىم بىر ئېغىز سۆز بىلەنلا ئوردا ئىرىكلىرى ئالدىدا پىرى بۇزۇكىمىزنىڭ يۈزىنى تۆككەن ئوخشايدۇ. مىرزا باباقبەگ بولسا سۇلتان ئابدۇللاخان دەۋرىدىن تارتىپلا ئوردىدا يۇقىرى مەنىسەپ - مەرتىۋە تۇتۇپ كەلگەن كاتتا ئىستېدات ئىگىسى. مەلىكە مۆھتەرەم خېنىم بولسا يېشى كىچىك، مەزلۇم كىشى بولغىنى بىلەن ئەلەم ۋە قەلەم ماھارىتىدە تەڭ يېتىشكەن. ئۇنىڭ ئىستېداتىغا سۇلتان ئابدۇللاخان ئالىلىرىدىن تارتىپ، ھىند - قۇش مىرزا، چۆپىك مىرزا قاتارلىق پېشۋالارمۇ قايىل بولۇشقا. نىكەن. ئادەتتىمۇ مىرزا باباقبەگ بىلەن مەلىكە مۆھتەرەم خېنىم. نىڭ گېپى داۋاملىق بىر يەردىن چىقىدىكەن. بۇ قېتىمقى قىر - غىنىچلىقنى پەيدا قىلغان ھەرقايسى سۈلۈك يولباشچىلىرىنىڭ كاللىسىنى ئېلىپ باشقىلارغا ئىبىرەت قىلىشىنىمۇ ئاشۇ ئىككىسى ئوتتۇرىغا قويۇپ خان ئالىلىرىنىڭ پەرمانىنى ئالغانىكەن. مەخ. دۇمزادە ھەزرەتلىرى ئول ئىككى ئەمىر بار يەردە ئۆزىنىڭ باش كۆتۈرەلمەيدىغانلىقىنى ھېس قىلغان بولسا كېرەك. شۇڭلاشقا،

خان ئالىيلىرىدىن كىچىكلەرنىڭ دېگىنى بويىچە تىش قىلدى، دەپ رەنجىگەن ئوخشايدۇ.

— ئوردىدا بۇنچىۋالا زىددىيەتنىڭ يۈز بەرگەنلىكىنى ئويلىمىغانىكەنمەن. مەخدۇمىزادىنىڭ خان ئالىيلىرىدىن رەنجىشى توغرىسىدا ئورۇنسىز بولۇپتۇ، — دېدى خوجا ھىدايتۇللا ئىشان. — ئەمىر جانابلىرىدىن گەپ يوشۇرمايمەن. راستىنى دېسەم، ئاشۇ چاغدا سۇلتان ئىسمائىلخان ئالىيلىرى مىرزا باباقبەگە دەك ئىستىدات ئىگىسىگە تايانمىغان بولسا، مەرھۇم بەختسىز شاھزادە يولۋاسخان ئالىيلىرىدىن سەئىدىيە تەختىنى سويۇپ ئالال-مىغان بولاتتى.

ھىدايتۇللا ئىشان بۇ چاغدا مىرزا باباقبەگىنى ئۆلتۈرۈۋېتىش ھەققىدە شاھزادە يولۋاسخان بىلەن مەخپىي كېڭەشكىنى ئېسىگە ئالدى - دە، يۈرىكىنىڭ بىر يەرلىرى ئېچىشقاندىكى بولدى. ئوردىنىڭ مۇھىم، چوڭ ھوقۇقلىرىنى قولغا ئېلىشقا ئالدىراپ، مىرزا باباقبەگە دەك ئىستىدات ئىگىسىدىن پايدىلىنىش-نى بىلمەي، ئالدىراپ قولىدىن چىقىرىپ قويغىنىغا يەنە بىر قېتىم پۇشايماق قىلدى. ئەمما، ئىشاننىڭ بۇ خىياللىرىنى مىرزا ھەيدەر دوغلاتى زىنھار بىلمەيتتى.

— شۇڭلاشقا، مىرزا باباقبەگە جانابلىرىنىڭ قەدرىگە خان ئالىيلىرى يەتتى.

مىرزا ھەيدەر دوغلاتىنىڭ ئويلىماي قىلغان بۇ گېپىدىن ھىدايتۇللا ئىشان خۇدۇكسىرىدى.

«چاپان تىللىق مۇرتەت، بىر قېتىم نەشتەر سېلىۋال-دىڭ - دە ماڭا، يالغۇز مىرزا باباقبەگىنىڭلا ئەمەس، سەرگەردە ئەۋەزبەگ بىلەن مېنىڭ قەدىمگىمۇ يەتمىگەندىڭلار، مانا ھازىر سۇلتان ئىسمائىلخان قەدىمگە يېتىۋاتىدۇ دېمەكچىغۇ سەن. جا-ھاننىڭ بۇنداق بولارنى بۇرۇنراق بىلگەن بولسام، سەنلەرنى شاھزادە يولۋاسخاننىڭ قولى ئارقىلىق ئۆلۈمگە بۇيرۇماق قانچىد-

لىك ئىش ئىدى. خەپ ماڭمۇ يەنە بىر قېتىم نۆۋەت كېلىپ
قالار...»

— شۇنداق، ئەمىر جانابلىرى، سۇلتان ئىسمائىلخان ئالىي-
لىرى ئىستېدات، ئىقتىدار ئىگىلىرىنىڭ قەدىگە ھەقىقىي
يەتتى، — دەپى ھىدايتۇللا ئىشان كۆڭلىدىكىنى چاندۇرماي.
— قېنى، ھەزرىتىم، بىر دۇئا كەلتۈرۈپ بەرسىلە، پۇر-
سەت بولسا يەنە كېلىپ مۇلاقەتتە بولۇرمەن، — دەپى مىرا
ھەيدەر دوغلاتى مېڭىشقا تەرەددۇتلىنىپ.
— ئۆزلىرىدىن كەلسۇن، — دەپى ئىشان تەكەللۇپ
قىلىپ.

— قېنى يەنىلا ئۆزلىرى مەرھەمەت قىلغايلا.
ئىشان «ئامىن» دەپ دۇئاغا قول كۆتۈردى. ھەر ئىككىلى-
سى تەڭلا «ئاللاھۇ ئەكبەر» دەپ يۈزلىرىنى سىپىياشقاندىن كې-
يىن، مىرزا ھەيدەر دوغلاتى ئورنىدىن قوزغالدى.
— ئالدىمىزدىكى جۈمەدە، ھېيتكاھ جامەسىدە جۈمە نامىزد-
نى باشلاپ بېرىشكە ئىمكانىيەتلىرى بولارمۇ، ھەزرىتىم، —
دەپى مىرزا ھەيدەر دوغلاتى ئىشان بىلەن خوشلىشىۋېتىپ.
— ئىنشائاللا، ئەمىر جانابلىرىنىڭ دېگىنىدەك بولغاي، —
دەپى ھىدايتۇللا ئىشان بۇ كۈتۈلمىگەن پۇرسەتتىن
ھاياجانلىنىپ.

— ماقۇل ئەمىسە، جۈمە كۈنى كۆرۈشكۈچە ئال-
لاغا ئامانەت، — دەپى مىرزا ھەيدەر دوغلاتى.
— ئەرزىمەس بىر پارچە مەكتۇپىم بىلەن خان ئالىيلىرىنىڭ
پەرىشان كۆڭلىگە تەسەللى بەرگۈم بار ئىدى، — دەپى ھىدايىد-
تۇللا ئىشان تولىمۇ ئەستايىدىل قىياپەتتە، — بىلىمىدىم، ئەمىر
جانابلىرىنىڭ خان ئوردىسىغا يەتكۈزۈپ بېرىشكە مەرھىمىتى بار-
مىكىن؟

— ئىنشائاللا، خىزمەتلىرىدە بولۇشقا تەييارمىز. ھەزرىد-

تىم، — دەيدى مىرزا ھەيدەر دوغلاتى.

— ئۇنداقتا مەكتۇپنى ئەتىلا ھۇزۇرلىرىغا ئەۋەتىپ بېرىڭ.

رەي، — دەيدى ئىشان.

7

مەخدۇمزا دە خوجا ئابدۇللا ئىشان پىر بۇزۇكى بىلەن ئازار-لىشىپ قالغانلىق سەۋەبلىك ئۇدا ئۈچ مەرتەم مەخدۇمزا دە قەسدى-رىگە زىيارەتكە بېرىپمۇ پىرىنىڭ قوبۇل قىلىشىغا ئېرىشەلمىگەن سۇلتان ئىسمائىلخاننىڭ كۆڭلى بەكمۇ يېرىم بولدى. يۈرىكىنىڭ بىر يەرلىرىدە خۇددى قۇرتتەك ئارامسىز قىمىرلاپ تۇرغان، پىر قارغىشىدىن ئىبارەت مۇدەھىش بىر ۋەھىمە كۆڭۈل ئارامىنى بۇزۇپ تۇراتتى.

بۈگۈن خاسىيەتلىك نورۇز ئايەم كۈنى بولغىنىغا قارىماي بارلىق ئوردا ئەركانلىرى ۋە ئاستانە پۇقرالىرىنىڭ خۇشاللىقىغا يات ھالدا سۇلتان ئىسمائىلخان تولمۇ غەمكىن ئىدى. ئەتراپىدە-كى ئەمىر - بەگلىرىنىڭ كەيپىياتىغا، نورۇز بەزمىسىنىڭ خۇشاللىقىغا ھالاقىت يەتكۈزمەسلىك ئۈچۈن ھەرقانچە تىرىشقان بولسىمۇ، يەنىلا ئېچىلالمايۋاتاتتى. گەرچە ئۇ بۈگۈن تاڭ سەھەردىلا ئۆزىنىڭ سەلتەنەتتە ئولتۇرغان مەزگىلىدىكى تۇنجى نورۇز بايرىمىنى ئاستانە خەلقى بىلەن خۇشال - خۇرام ئۆتكۈزۈپ يېڭى يىل باھار خۇشاللىقىنى ئەل - ئاۋام بىلەن بىرلىكتە تەنتەنە قىلىشنى كۆڭلىگە پۈككەن، شۇ سەۋەبلىك نورۇز دۆڭدە ئېلىپ بېرىلىدىغان تەبرىكلەش مۇراسىمىغا مەخدۇمزا دە خوجا ئابدۇللا ئىشاننى بىللە بېرىشقا تەكلىپ قىلغان بولسىمۇ، كاج، گىن - ئاداۋىتى كۈچلۈك ئىشان خاننىڭ تەكلىپىنى يەنىلا رەت قىلغانىدى. ئىس-مائىلخان نورۇز دۆڭدىكى ئالايتەن ياسالغان شاھ سۇپىدا خا-نش، شاھبانۇ، شاھزادە، مەلىكىلىرىنىڭ ھەمدە بارلىق

چوڭ - كىچىك ئوردا ئەركانلىرىنىڭ ھەمراھلىقىدا بەيگە، ئوغ-
لاق تارتىشىش، قوچقار سوقۇشتۇرۇش، سارغايىدى، چېلىشىش،
چاۋگەن ئويۇنلىرىنى كۆرۈپ ئولتۇرۇپمۇ باشقىلارغا ئوخشاش
قاقاقلاپ كۈلەلمىدى. ئات بەيگىسىدە ئىككىنچى بولۇپ قالغان
مەلىكە مۆھتەرەم خېنىمنىڭ بالىلارچە چىدىماسلىق بىلەن دوم-
سىيىشلىرىمۇ، جەڭبازلىق ماھارىتى كۆرسەتكەن مىڭلىغان لەش-
كەرلەرنىڭ يۇقىرى ماھارىتىمۇ ھېچقانداق تەسىر قىلمىدى. مە-
لىكە مۆھتەرەم خېنىمنىڭ ئوقيا ئېتىش ماھارىتىنى بىرلىكتە
كۆرسىتىش تەكلىپىنىمۇ سىلىقلا رەت قىلدى. ئاخىرىدا يۇقىرى
ماھارەت بىلەن كۆرسىتىلگەن دارۋازلىق ئويۇنىغا مەھلىيا بو-
لۇپ، بىرئاز كەيپى كۆتۈرۈلگەندەك بولدى. شۇ سەۋەبلىكمۇ
مۇراسىم ئاخىرىدىكى مەشرەپنى ئۆزىمۇ سەزمىگەن ھالدا خېلى
ئۇزۇنغىچە كۆرۈپ ئولتۇردى.

«خۇشاللىق، غەمسىزلىك يەنىلا ئاددىي ئاۋامدا ئىكەن، —
دەپ خىيال سۈردى خان قايناق مەشرەپ ئەھلىگە قاراپ ئولتۇ-
رۇپ، — شۇ تاپتا ئاشۇ ئاددىي ئاۋام مېنىڭ مۇشۇ ئورۇن -
مەرتىۋەمگە ھەۋەس قىلىۋاتقاندۇر، مېنى دۇنيادىكى ئەڭ بەخت-
لىك، ئەڭ غەمىسىز، ئەڭ بەختىيار ئادەم دەپ ساناۋاتقاندۇر.
خان سۇلتانلارنىڭ غېمىنى پەقەت خان - سۇلتانلارلا بىلىدىغان
ئوخشايدۇ. پەقەت ئاشۇلارنىڭ بىر كۈنلۈك خۇشاللىقىنى سېتىد-
ۋالغىلى بولسىدى، كاشكى...»

نورۇز بايراملىق مۇراسىم قىزغىن كەيپىياتتا داۋاملاشماقتا
ئىدى. نورۇزدۆڭدىكى كەڭرى سەينادا يۈزلىگەن داش قازانلاردا
قاينىغان نورۇز ئېشىغا سۇلتان ئىسمائىلخانمۇ ئاشۇ ئاددىي ئاۋام
بىلەن بىرلىكتە ئېغىز تەڭدى. غىزادىن كېيىن ئاۋام بىلەن
بىرلىكتە دۇئاغا قول كۆتۈرۈپ، خەلقنىڭ يىل بېشىدىكى باشلىد-
غان ئىشلىرىنىڭ ئوڭۇشلۇق بولۇشىنى، سەلتەنتىنىڭ تىنچ،
مۇقىم، ئەبەدىلىگە بەد روناق تېپىشىنى تىلىدى. ھەئە، دۇئاغا قول
كۆتۈرگەن ۋاقىتتا بارلىق دىل ئاۋازچىلىكلىرىنى، كۆڭۈل پەرد-

شانلىقلىرىنى، ھەممە - ھەممىنى ئۇنتۇدى. پەقەت ئەل يۇرتىغا بەخت، خۇشاللىقنىلا تىلىدى. سۇلتان ئىسمائىلخان ئوردا ئەر-كانلىرىنى، خانىش، شاھبانۇ، خانزادە - مەلىكىلىرىنى ئەگەش-تۈرۈپ ئوردىغا قايتقان ۋاقتىدا توختىماي گۈمبۈرلەپ، ياغراپ تۇرغان داقا - دۈمباق، ناغرا - سۇناي ئاۋازى پۈتكۈل ئاستانە ئاسمىنى لەرزىگە كەلتۈرۈۋەتكەندى.

خېلىلا روھلىنىپ قالغان سۇلتان كەچتە ئوردا بېغىدىكى ھۇزۇرى نورۇز ناملىق باھار پەسىللىك سارىيىدا ئاستاندىكى شائىر - قەلەمكەشلەرنى، مۇقامچى - مۇغەننىلەرنى تەكلىپ قىلىپ، بىر قىسىم ئوردا ئەركانلىرى بىلەن بىرلىكتە نورۇزلۇق بەزمە - مۇشائىرە ئۆتكۈزدى.

سورۇننىڭ باشلانمىسى مۇقامچىلارغا بېرىلدى. تەمبۈر، ساتار، غېجەك، راۋاب، ئۇد، چېلتار، باربىت، نەي، داپ، قالدۇن، چەك... قاتارلىق چالغۇلار بىلەن ئورۇندالغان سېھىرلىك مۇقام كۈيلىرى بارلىق سورۇن ئەھلىنى ئەسىر قىلغانىدى. مۇغەننىلەر بارلىق ماھارىتىنى ئىشقا سېلىپ مۇقام ئېيتاتتى:

جانىم كۆرگەن جەفانىڭ مېڭدە بىرىن،
بولۇرگەر كۆرسە سەندىن پارە - پارە.
كۈلۈردە كۆرسە ئاغزىن بىرلە تىشىن،
بولۇرگۈلنارى خەندىن پارە - پارە^①.

مۇقام مەرغۇللىرى يېڭىلىنىپ تۇراتتى. سېھىرلىك كۈيلەر ئاڭلىغۇچىلارنى گاھ ئاجايىپ ئىقلىم، مۆجىزاتلار دۇنياسىغا باش-لاپ شاداندۇرسا، گاھ تىلىسىم باياۋانلارغا تاشلاپ يۈرەك - باغرد-

① ئەگەر مەن كۆرگەن جاپانىڭ مېڭىدىن بىرىنى كۆرسە،
تۆمۈرچىنىڭ سەندىلىمۇ پارە - پارە بولۇپ كېتىدۇ.
ئۇنىڭ ئاغزى بىلەن چىشىنى، كۈلگەن چېغىدا كۆرسە،
كۈلۈپ تۇرغان ئانار گۈلى قات - قات يېرىلىدۇ.
— بۇ كلاسسىك شائىر سەككاكىنىڭ شېئىرى.

نى ئېزەتتى .

جامالۇ ھۇسنىگە سۆز يوق ، ۋەفا كېرەك بولسە ،
مېنى خۇد ئۆلتۈرەدۇرسەن رەۋا كېرەك بولسا .

.....

كۆڭۈلنى ئۆزىگە بەرگىل دېمەشكى ، مۈشكىلىدۇر ،
جەھاندە سىز كەبى بىر دىلرەبا كېرەك بولسا .

.....

جامالۇ جاھ ئىلىدىن يۈز فەراغەتتىم باردۇر .
ئۇرامۇڭ ئىتى ماڭا ئاشنا كېرەك بولسا ① .

سۇلتان ئىسمائىلخان مۇقام كۈيلىرىگە ئەسىر بولۇپ كەتكە-
ندى . شۇ تاپتا ئۇنىڭ ۋۇجۇدى ئېرىپ ، يۈرىكىدىكى دەرد -
ھەسرەتلىرى سەل بولۇپ ئاقماقتا ئىدى .

يىللار تۇتۇبان شەيخ ماقالاتىغا گۇش ،
نە كۆڭلۈمە زەۋق يەتتى ، نەجانمە جۇش ،
جانمە نەۋا سالىدى ، كۆڭلىمە خۇرۇش ،
بىر جۇرئە بىلەمۇغبەقەئى بادەفۇرۇش . ②

① ۋاپا قىلغانلىكى بولساڭ ھۆسن جامالىغا گەپ يوق .

② رايۇن كۆرسەڭ مېنى ئۆزەڭ ئۆلتۈرسەن .
كۆڭۈلنى باشقىغا بەرگىن دېمە ، جاھاندا ساڭا ئوخشاش ،
بىر دىلرەبا كېرەك بولۇپ تۇرغاندا ، بۇ ماڭا ئاسان ئەمەس .
ساھىبجاماللار بىلەن مەنەسەپ ئىگىلىرىدىن پۈتۈنلەي ئازادەن ،
كېرەك بولسا كوچاڭدىكى ئىت بىلەن ئاشنا بولاي .
بۇ شائىر لۇتقىنىڭ شېئىرى .

② قانچە يىللار شەيخلەرنىڭ سۆزلىرىگە قۇلاق سالىدىم ،
ئۇنىڭدىن نە كۆڭلۈم زوقلانمىدى ، نەچىنىم ھۇزۇرلانمىدى .
پەقەت مەيبۇرۇش گۈزەل بىر ئوتلام شاراب تۇتۇپلا ،
چىنىمغا راھەت ، كۆڭلۈمگە ھۇزۇر بەخش ئەتتى .

مۇقام كۈيلىرى ئەۋجىگە چىقىپ مەشرەپ بىلەن ئاخىرلاشتى. ئەمدى نۆۋەت شائىرە - ئەدىبلەرگە كەلگەندى. ئۇلار ئاۋۋال ئەنئەنىۋى ئادەت بويىچە نورۇزنامىلەرنى ئوقۇشتى:

ئىپتىدا قىلدۇق نورۇزدىن ياخشى كۈنى باشلىدۇق،
كۆڭلىمىزنىڭ خۇشلۇقىدىن بۇ ئويۇنى باشلىدۇق،
شاتاۋادا توننى كىيىپ، جۇۋا - تۇماقنى تاشلىدۇق،
سايىلەردە ئولتۇرۇپ، نەغمە - ناۋانى باشلىدۇق،
ئات ئېلىپ، ئوغلاق ئالىپ، مەشرەپ قىلۇر كۈندۈز بۈگۈن.

بۇنىڭغا ئەگىشىپلا يەنە بىر ياش شائىر نورۇزنامىنىڭ ئاخذىرىنى ئۇلاپ كەتتى:

كەلدى نەۋرۇز يىل باشى، كەتتى كۆڭۈلنىڭ چىركىنى،
نەۋرۇز دېيان كېلۈرلەر خاتۇنلارنىڭ تۈركىنى.
گۈللەر قىسۇر قىز - ئوغۇل، ئەگرى - قويار بۆركىنى،
مەجلىس قىلىپ ئويناشۇر، ئاچار كۆڭۈل مۈلكىنى.
قاينۇ - مېھنەتلەر كېتىپ ئويناشۇر كۈندۈز بۈگۈن...

مانا شۇ يوسۇندا نورۇزنامىلەر ئوقۇلغاندىن كېيىن رەسمىي مۇشائىرە باشلاندى.

— مۇشائىرىنى خان ئالىيلىرى باشلاپ بەرگەن بولسا، —
دېدى مىرزا بابا قېبەگ، ئىسمائىلخاننى بەزمە ئىچىگە سۆرەپ كىر-
مەك بولۇپ.

— ھە، قېنى خان ئالىيلىرىغا مەرھەمەت، — دېدى شائىر —
ئەدىبلەرمۇ خانغا ھۆرمەت بىلدۈرۈپ.

— تۈگمەن بار يەردە يارغۇنچاقنىڭ نېمە ئىشى دەپتىكەن
ئاتا - بوۋىلار، — دېدى ئىسمائىلخان چىرايىغا كۈلكە يۈگۈرتۈپ

ۋە شائىر - ئەدىبلەرگە قاراپ ئېھتىرام بىلدۈرۈپ، -
خانلىقىمىزنىڭ كاتتا ناۋاكەش بۇلبۇللىرى تۇرغان يەردە، ماڭا
ئاتىكاچىلىك قىلىپ، نەزمە ئوقۇشنى كىم قويۇپتۇ. مۇشائىرە
ئاۋۋال مۆھتەرەم شائىرلىرىمىزدىن باشلانغىنى ئەۋزەل.

- بۇ دېگەن خاسىيەتلىك نورۇز ئايەملىك بەزمە سورۇنى،
سورۇن ئەھلىنىڭ شېئىرىي ئىستىباتىنى سۈرۈشتۈرۈش بەھا-
جەت، - دەيدى ھىجرانى تەخەللۇسلۇق پېشقەدەم شائىر خانغا
مەدەت بېرىپ، - پەقەت توقۇغان نەزمە - بېيتلىرىمىزنىڭ
قاپىيىلىرى پىستان چاقمىسىلا بولدى.

- راست دەيدىلا، جانابىي ئۇستاز، - دەيدى مەلىكە مۆھتە-
رەم خېنىمىمۇ سۇلتان ئىسمائىلخاننى مۇشائىرە باشلاشقا دەۋەت
قىلىپ، - ناۋادا خان ئاتام مۇشۇنداق جاھىللىق قىلىپ تۇرۇۋا-
لىدىغان بولسا، بىزمۇ تاڭ ئاتقۇچە زۇۋان سۈرمەي ئولتۇرۇۋال-
مىز. قېنى، خان ئاتامنىڭ نورۇز بەزمىسىنىڭ كەيپىياتىنى
بۇزغۇسى بارمىكىن.

- سىز جاۋىلداشتىن باشقىنى بىلمەيسىز، قىزىم، - دەيدى
ئىسمائىلخان كۈلۈپ، - بىر چوڭدىن، بىر كىچىكتىن دەپتە-
كەن. سىز بەزمە ئەھلىنىڭ ئەڭ كىچىكى بولغاندىكىن مۇشائىرە
باشلاش نۆۋىتى سىزدىن بولسۇن. قانداق دەيدىم، نورۇز ئەھلى.
ھەممەيلەن بىردەك خاننىڭ تەكلىپىنى قوللاشتى.

- قېنى مەلىكەم، باشلىسىلا.

- قاراپ تۇرىلىغۇ، تىللىرى چاپلىشىپ قالمىغاندۇر.
- ماقۇل ئەمىسە، مۇشائىرىنى مەن باشلىسام باشلاي، -
دەيدى مەلىكە مۆھتەرەم خېنىم سورۇن ئەھلىگە تەۋازۇ بىلەن
ئېگىلىپ سالام قىلىپ، - ئەمما بىر شەرتىم بار. مەن باشلىغان
مۇشائىرەنىڭ ئاخىرىنى خان ئاتام چۈشۈرىدۇ.

مەلىكە مۆھتەرەم خېنىمنىڭ بۇ تەلپىنى سورۇن ئەھلى
بەس - بەستە قوللاشتى. مەلىكە مۆھتەرەم خېنىم بىرئاز ئويلى-
نىۋالغاندىن كېيىن گېلىنى قىرىپ قويۇپ نەزمە باشلىدى:

ئى راست قەدىڭ سەرۋى رەۋان جان چەمەننىدە،
يۈزۈڭ كەبى گۈل يوق گۈلىستان چەمەننىدە.

سۇلتان ئىسمائىلخان بىرئاز تۇرۇۋېلىپ نەزمىنىڭ ئاخىرىدە -
نى ئۆلدى:

بۇ شىۋە بىلەن سەن يۈرۈسەن ھەر چەمەن ئىچىرە،
ھۇر يۈرۈمەگەي ئالتىنە رىزۋان چەمەننىدە.

بۇنىڭغا ئۇلاپلا شائىر ھىجرانى داۋاملاشتۇرۇپ كەتتى:

قۇللۇقىغا بىتەك بېرۇرۇ يۈز شادلىق ئەيلەر،
زۇلفۇڭ قەدىڭ سۇنۇلۇ رەبھان چەمەننىدە.

مەلىكە مۆھتەرەم خېنىم ئاغزىنى ئۆمەلەپ بولغۇچە سۇلتان
ئىسمائىلخان نەزمىنىڭ ئاخىرىنى چۈشۈردى:

يۈز پارە قىلۇر گۈل يۈزۈڭ ئالدىدە ئۆزىنى،
چۈن تاپمادى ئول رەۋنەقۇ قان چەمەننىدە^①.

مۇشائىرە دەسلەپ سەككاكىنىڭ غەزىلى بىلەن باشلىنىپ،
ئاخىرى ھەممەيلەن ئۆزىنىڭ شېئىرى - نەزمىلىرىنى ئوقۇشتى.

① بۇ كلاسسىك شائىر سەككاكىنىڭ شېئىرى بولۇپ، يەشمىسى:
كېلىشكەن بويۇڭ جان چەمەننىدە ئۆسكەن بىر گۈزەل سەرۋى،
گۈلىستان چەمەنلەردە يۈزۈڭدەك چىرايلىق بىرمۇ گۈل يوق.
بۇ شوخلۇق بىلەن چەمەنلەردە يۈرسەڭ،
چەمەننىڭ ھۇر - پەرىلىرىمۇ ئالدىڭدا يۈرۈشتىن خىجىل بولىدۇ.
چەمەندىكى سۇمبۇل بىلەن رەبھان، چىچىڭ بىلەن بويۇڭغا
بىز قۇل بولساق دەپ، خۇشاللىق بىلەن خەت بېرىدۇ.
يۈزۈڭ ئالدىدا گۈل ئۆزىنى يۈز پارە قىلىدۇ،
چۈنكى ئۇنىڭ چەمەننىدە گۈللەپ ياشىشىغا كۆزى يەتمەيدۇ.

— ئاپىرىن، ئاپىرىن، ھەممىلىرىنىڭ نەزمىلىرى تولىمۇ
پاساھەتلىك چىقتى، — دېدى مىرزا باباقبەگ.

سورۇن ئەھلى بۇ مۇشائىرىدىن ھاياجانلىنىپ، قىياس -
سۈرەن سېلىشتى، بىر قىسىم ياش شائىرلار، خەتتاتلار بۇ نەز-
مىنى نەق مەيداندىلا خاتىرىلىۋېلىشتى.

شۇ يوسۇندا مۇشائىرە داۋاملىشىپ تولۇق بىر ئايلانغاندىن
كېيىن، ئوردا بىكاۋۇلبېگى كەلتۈرگەن شاھانە شارابلار جانان
قەدەھلەرگە قويۇلۇشقا باشلىدى.

— مۇشائىرە ئېيتىۋېرىپ تاماقلارمىزمۇ قۇرۇپ كەتتى.
ئەمدى گېلىمىزنى ئازراق نەمدىۋالايلى، — دېدى مىرزا باباقبەگ
ۋە ئالتۇن قەدەھتىكى شارابنى سۇلتان ئىسمائىلخانغا ئۇزىتىپ
تۇرۇپ ئۆمەر ھەييىمانىڭ بىر پارچە رۇبائىسىنى ئوقۇدى. ئور-
دىدىكى بەزمە سورۇنلىرىدا ئۆمەر ھەييىم رۇبائىلىرىنى ئوقۇش
ئادەتكە ئايلانغانىدى.

مەي، نەغمە ھۆركەبى ئۈلپىتىڭ بولسا،
سۇ بويى چىمەندە سۆھبىتىڭ بولسا.
ھۇزۇرلان بۇنىڭدىن ئويلىما دوزاخ،
بۇنچىلىك بولغاي ئۇ جەننىتىڭ بولسا...

سۇلتان ئىسمائىلخان مىرزا باباقبەگنىڭ قولىدىن ئالتۇن
قەدەھنى ئالدى - دە، شارابنى لېۋىگە ئازراق تەگكۈزۈپ قويۇپ،
جاۋابەن ئۆمەر ھەييىمانىڭ يەنە بىر رۇبائىسىنى ئوقۇدى:

سۈپسۈزۈك ئەي شاراب، ئەي تۈسى رەئىنا،
مەن شۇنداق ئىچەيكىم، ساڭا مەن شەيدا.
كۆرگەنلەر دېيىشىسۇن نەدىن كەلدىڭىز؟
شارابنىڭ ئەي كۆيى، كېلىڭ مەرھابا...

سۇلتان ئىسمائىلخان شارابنى ئىچىپ بولۇشىغا، شائىر ھىجرانمۇ جانان چىنىدىكى شارابنى كۆتۈرۈپ تۇرۇپ، ئۆمەر ھەييامنىڭ يەنە بىر رۇبائىسىنى ئوقۇدى:

كوزىچى قېشىغا باردىم مەن يېتىپ،
تۇراتتى دۇكاننىڭ چاقىنى تېپىپ.
باش ياسار كوزىغا شاھنىڭ بېشىدىن،
گادايىنىڭ قولىدىن ئاڭا پۇت ئېتىپ.

ئوردا بېغىدىكى ھۇزۇرى نورۇز ناملىق، باھار پەسىللىك قەسىرىدە ئويۇشتۇرۇلغان نورۇز ئايەملىك بەزمە تاڭ ئانقۇچە داۋاملاشتى. مەلىكە مۆھتەرەم خېنىم ۋە باشقا شاھبانۇ، ئاغچا خېنىملار مۇشائىرە ئاخىرلاشقان ھامان قايتىشقانىدى. بۇ كۈنى سۇلتان ئىسمائىلخان بارلىق غەم - غۇسسە ۋە پەرىشانلىقلىرىنى كۆڭلىدىن چىقىرىۋېتىپ، قانغۇچە شاراب ئىچتى. كەيپىلىكتە بەزمە ئەھلى بىلەن بىرلىكتە مۇقام توۋلىدى.

8

نورۇز ئايەملىك بەزمىدە شارابنى زىيادە كۆپ ئىچىۋەتكەن سۇلتان ئىسمائىلخاننىڭ بېشى قاتتىق ئاغرىپ كەتكەنلىكتىن بۇ-گۈن ئەتىگەنلىك قوبۇلغا چىقالمىغانىدى. ئۇ قوزچۇش مەھەل بىلەن خارامۇش ھالەتتە ئورنىدىن تۇردى - دە، بىكاۋۇلبەگ ئالاھىدە تەييارلاتقۇزغان مەستلىكنى قايتۇرۇپ، ھارغىنلىقنى تۈ-گىتىدىغان سوغۇق، چۈچۈمەل، ئەبجەش شەربەتتىن ئىككى جام ئىچىپ خېلىلا روھلىنىپ قالدى.

— مۇھىم ئىش - پىشلىرى بارمۇ، ئەمىر؟ — سورىدى ئۇ

بىر چەتتە قول باغلاپ تۇرغان دىۋانېگىگە قاراپ.
— ئانچە مۇھىم ئىشلارمۇ يوق، قىبلىگاھىم، — دېدى
دىۋانېگى، — ئەمما قەشقەرنىڭ نائىب ئەمىرى مىرزا ھەيدەر
دوغلانى جانابلىرىنىڭ ئالىيلىرىغا ئەۋەتكەن بىر پارچە مەكتۇپى
بار.

قەشقەردىن كەلگەن مەكتۇپ سۇلتان ئىسمائىلخاننى بىر ئاز
قىزىقتۇردى.

— مەكتۇپ قېنى؟

دىۋانېگى خەت - چەك تەللىسىدىن قەشقەر ئەمىرى مىرزا
ھەيدەر دوغلانىنىڭ مۆھۈرى بېسىلىپ پېچەتلەنگەن نەپىس ئىش.
لەنگەن بۇلغار قاپچۇقنى ئېلىپ خانغا ئۇزاتتى. ئىسمائىلخان
قاچۇقنىڭ پېچىتىنى ئۆز قولى بىلەن بۇزۇپ قارىۋىدى، ئىچىدە
دىن ئىككى پارچە خەت چىقتى. خەتنىڭ بىرىدە مىرزا ھەيدەر
دوغلانىنىڭ، يەنە بىرىدە ھىدايتۇللا ئىشاننىڭ ئىمزاسى بار
ئىدى.

خان خوجا ھىدايتۇللا ئىشاننىڭ ئىمزاسى قويۇلغان خەتكە
خېلىلا قىزىققان بولسىمۇ، يەنىلا مىرزا ھەيدەر دوغلانىنىڭ مەك-
تۇپىنى ئاۋۋال ئىچىپ ئوقۇدى:

ئەسسالامۇ ئەلەيكۇم، ئى ئەدلىۋ ئادالەتنىڭ زۇلپىقىغا -
رى، مېھرىبان شاھى جاھان قىبلىگاھىم، ئەزىز
تەنلىرى سالامەتمۇ؟

ئالىيلىرىنىڭ چەكسىز مېھىر - شەپقىتى سايىسىدە
قەشقەردىكى چوڭ - كىچىك رەئىيەت خاتىرجەم تىرىكچىلىك
قىلماقتا. ئوردا چۈشۈرگەن يارلىققا بىنائەن، مەخسۇس
بەگ، خىزمەتكارلارنى تەيىنلەپ قەشقەر زېمىنى تەۋەسىدىكى
كەمبەغەل، ئاجىزلارنى، يېتىم ئوغۇل، تۇل خوتۇنلارنى،
مېيىپ - مەجرۇھلارنى ئېنىقلاپ خەزىنىدىن ئىككى تۈمەن

سەر كۈمۈش، بىر تۈمەن چارەك ئاشلىق، بىر تۈمەن گەز
ماتا ئاجرىتىپ، ئۇلارنىڭ قارا قىشتىن، ئەتىيازنىڭ سېرىق-
تالچىلىقىدىن ئامان - ئېسەن چىقىۋېلىشى ئۈچۈن تەخلەپ،
خان ئالىيلىرىنىڭ مېھىر - شەپقىتىنى ۋە ساخاۋىتىنى
يەتكۈزدۇق. ئۇرۇش ۋە سۈلۈك نىزالىرىنىڭ مالىمانچىلى-
قىدا سودا - تىجارەتلەر توختاپ، كوچا - رەستىلىرى
چۆلدەرەپ قالغان قەشقەر شەھىرىنىڭ ئاۋات - ئاسايىشلىق
ھالىتىنى ئەسلىگە كەلتۈرۈش ئۈچۈن سودىگەرلەردىن،
قوشنا ئەللەردىن كەلگەن كارۋانلاردىن، ھۈنەرۋەن - كا-
سىپلاردىن ئېلىنىدىغان باج - سېلىقلارنى ۋاقىتنىچە كەچۈ-
رۈم قىلدۇق. شۇنىڭ بىلەن قەشقەر رەستىلىرىنىڭ ئاۋاتلى-
قى يەنە ئەسلىگە كېلىپ، سودا - تىجارەت، تۈرلۈك
ھۈنەر - كەسىپلەر قايتىدىن جانلاندى. سۈلۈكلەر ئوتتۇردى-
سىدىكى ئاداۋەت - ماجىرالارغا قاتتىق چەك قويۇلۇپ،
سەلتەنەتنىڭ سۈرى ھەقىقىي تۈردە نامايان قىلىندى.
قانۇن - جاساقلار ئەسلىگە كەلتۈرۈلدى.

ئىشقىيە سۈلۈكىنىڭ پېشقاسى خوجا ھىدايتۇللا ئە-
شان ئەزىزلىرىنىڭ دەرگاھىغا زىيارەتكە بېرىپ، خان يارلى-
قىدىن خەۋەردار قىلدۇق. ئول ئىشان بۇزۇك خان يارلى-
قىغا ئىتائەت قىلىدىغانلىقىنى ھەمدە سەلتەنەتكە بولغان
چەكسىز ساداقىتىنى بىلدۈردى. ئىلگىرىكى گۇناھلىرى ئۇ-
چۈن كۆپ پۇشايمان يېدى.

ئىسھاقىيە سۈلۈكىدىكىلەر بىلەن بولغان نىزا - ئادا-
ۋەتلىرىنى يۇيۇپ تاشلاپ، دۈشمەنلىك، قىساسخورلۇق ھە-
رىكىتىنى توختىتىدىغانلىقىنى بىلدۈردى. ئول ئىشان ھەز-
رەت قىبلىگاھىمغا تەييارلىغان مەكتۇپىنى يەتكۈزۈپ بېرىد-
ىشىمنى ئۆتۈنگەندى. قوبۇل قىلىپ، مەزكۇر مەلۇمات بى-
لەن قوشۇپ ھۇزۇرلىرىغا ئەۋەتتىم.

مۆھتەرەم قىبلىگاھىم قەشقەردىن، قەشقەردىكى
ئاۋام - رەئىيەتتىن خاتىرجەم بولغايلار. ئاۋامنىڭ خاتىرجەم
تىرىكچىلىك قىلىشى ۋە سەئىدىيە سەلتەنىتىنىڭ روناق تېپىشى
ئۈچۈن كېچەيۈ كۈندۈز جېنىمنى پىدا قىلىمەن.
ئالىيلەرنىڭ كۆپلەپ كۆرسەتمە بېرىشىنى سورايمەن.
ئەزىز تەنلىرىگە سالامەتلىك تىلەپ كەمىنە قەشقەر ئە.
مىرى مىرزا ھەيدەر دوغلاتىدىن، دەپ بىلۈرلار. »

سۇلتان ئىسمائىلخان مەلۇماننى ئوقۇپ بولۇپ، رازىمەنلىك
بىلەن بېشىنى لىڭشىتتى - دە، خوجا ھىدايتۇللا ئىشاننىڭ
مەكتۇپىنى قولغا ئالدى.

«ئەسسالامۇ ئەلەيكۇم:

ئالەمنىڭ يارانقۇچىسى ئۇلۇغ ھەق سۇبھانەھۇ ۋە تائالاغا
ھەمدۇ سانالار ئېيتىمەن، شۇنداقلا مەدھىيەلەشكە تىلىم ئا.
جىزلىق قىلىدىغان پەيغەمبەر سەللەللاھۇ ئەلەيھى ۋە سەللە.
لەمگە بىسىيار سالاملاردىن كېيىن بۈيۈك سەئىدىيە سەلتەندە.
تىنىڭ خاقانى سۇلتان ئىسمائىلخان ئالىيلەرغا دوستلۇق
گۈلشەنمىنىڭ خۇشبۇي ھىدلىق گۈل - غۇنچىلىرىدىن سا.
داقەتمەن گۈلدەستەمنى يوللايمەن.

ئى جانابىي قىبلىگاھىم، جاھاندىكى بارلىق مەردلىك،
كەڭ قورساقلىق، مېھىر - شەپقەت، ئىلىم - ئىستېدات،
پەزىلەت - ئەخلاق، ياخشىلىق ۋە ساخاۋەت، ئادىللىق ۋە
دىيانەتنىڭ مۇبارەك ۋۇجۇدلىرىغا مۇجەسسەملەنگەنلىكىنى
ھېس قىلغان شۇ دەقىقىلەردە، ئۆزۈمنىڭ ئائىنىسىپ، بەختى
قارا شاھزادە يولۋاسخانغا پىر بۇزۇك بولۇپ تۇرۇقلۇق،
ئول زالىم دىيانەتسىز مۇرىتىمنى يامان يولدىن توسۇيالىمە.
غانلىقىمغا چەكسىز پۇشايمەن قىلماقتىمەن. مۇرىت - مۇرىت.

شىدىنىڭ گۇناھىكەبىرى پىرىغا بولۇر، ئەلۋەتتە. شول سە-
 ۋەبلىك ياراتقان ئىگەمدىن گۇناھىمنى تىلەپ، كېچىۋ كۈند-
 دۈز ئېتىكاپتا ئولتۇرۇپ دۇئاگۈيلۈك بىلەن مەشغۇل بول-
 ماقتىمەن. بىزلەركىم ئەھلى سۈلۈك پېشۋاسى سۇلتانۇل
 مۇھەققىنىلىق كامالىغا يەتكەن قۇتبىل ئەقتاب ۋەلىيۇلا
 بولغانلىقىم ئۈچۈن، بۇ دۇنيانىڭ پۇچۇق تەڭگىگە ئەرزىمەي-
 دىغان ئالتە كۈنلۈك راھەت - پاراغىتىدىن قول ئۈزگەند-
 مەن. شۇڭلاشقا، سەلتەنەت - يۇرتدارچىلىق ئىشلىرىغا
 زىنھار قىزىقمايمەن. ياراتقان ئىگەم ئەل - رەئىيەتنىڭ
 بەختىنى، ئاسايىشلىق تۇرمۇشىنى كۆزلەپ جانابلىرىدەك
 كامالى ئىستېدات ئىگىسىگە خانۇ خاقانلىق مەرتىۋىسىنى
 بەرگەن، يۇرتدارچىلىق تىزگىنىنى تاپشۇرغان، بىزلەركىم
 پىرى بۇزۇكلارنى دۇئاگۈيلۈك قىلىپ ئاللاننىڭ پەرىزى - ۋا-
 جىپلىرىنى دىللىرىغا سېلىپ تۇرۇشقا مۇئەككەل قىلغان.
 شۇڭا پىرى بۇزۇكلارنىڭ سەلتەنەت ئىشلىرىغا ئارىلاشمى-
 قى، قول تىقىمىقى، مەنسەپ - مەرتىۋە تەمە قىلمىقى ھەق-
 نىڭ ئاشۇ ئورۇنلاشتۇرۇشىغا قىلغان خىيانىتىدۇر. بۇنداق
 پىر بۇزۇكلارنىڭ قىلغان ئىبادىتى ھارامدۇر، دۇئا -
 تەلەپلىرى بىمەقبۇلدۇر.

مەخدۇمزا دە خوجا ئابدۇللا ئىشان ئەزىزلەرنىڭ سەلتە-
 نەت ئىشلىرىغا قىزىقىپ قالغانلىقى سەۋەبلىك ئالىيلىرى
 بىلەن ئارازلىشىپ قالغانلىقىنى ئاڭلاپ، تولىمۇ ئەپ-
 سۇسلاندىم.

پىر بىلەن مۇرىت ئوتتۇرىسىغا سوغۇقچىلىق چۈشمەس-
 لىكى كېرەك ئىدى. گەرچە بىزلەركىم تاغا قېرىندىشى
 بولمىش قۇتبىل ئەقتابنىڭ ئول جىيەنىم بولمىش مەخدۇمزا-
 دىگە ئىككى ئېغىز نەسبەت قىلىش، ھەقىقەتنىڭ پۈتمىشىنى
 سەمىگە سېلىش، ئەھلى سۈلۈك ئەھكاملىرىدىن تەلىم بې-

رىش يولۇم بولسىمۇ، گىنە - ئاداۋەت ساقلاشقا ھېرىسمەن مەخدۇمزاڧىنىڭ زىنھار قۇلاق سالمايدىغانلىقىنى بىلگەنلىكىم ئۈچۈن، يەنىلا جانابىي ئانھەزرىتىمنىڭ پەرىشان كۆڭلىگە تەسەللى بېرىشنى لايىق كۆردۈم.

يېقىندىن بېرى سۈلۈك ئوتتۇرىسىدىكى ماجىرالار سە- ۋەبىدىن سەئىدىيە تەسەررۇپىدىكى ئاۋام ئارىسىدا كۆپ خا- تىرچەمسىزلىك پەيدا بولدى. ئەمدىلا سەئىدىيە تەختىگە بەر- قارار بولغان ئالىيلىرىغا كۆپ باش ئاغرىقى تېپىپ بەردى. گەرچە مەن سۈلۈكى ئىشقىيە مۇخلىسلىرىغا ئەپۇچان- لىق، كەڭ قورساقلىق، ساداقەتمەنلىك خۇسۇسىدا كۆپ ۋەزخانلىق قىلىپ، سۈلۈكى ئىسھاقىيەچىلەر بىلەن بولغان گىنە - ئاداۋەتنى يۇيۇپ تاشلاشنى تاپىلاپ كەلگەن بولسا- مۇ، ئەمما جانابلىرىدەك خانۇ خاقاننىڭ ھامىيلىقىغا ئېرىش- كەن سۈلۈكى ئىسھاقىيە مۇرىتلىرى ئۆزلىرىنى ئەزىز، كات- تا ھېسابلاپ، بىزلەر كىم سۈلۈكى ئىشقىيە مۇرىتلىرىنىڭ بېشىغا كۆپ دىشۋارچىلىقلارنى سالىدى. قەستەنگە سۈركە- لىپ ئاداۋەت تۈگىمىنىگە سۇ باشلىدى، جەڭگى - جېدەل گۈلخاننى ئۇلغايىتى. يۈزلىگەن بىچارە ئىشقىيە مۇرىتلى- رىنى ئۆلتۈردى. مال - دۇنيالىرىنى تارتىۋېلىپ، ئۆي - ماكانلىرىغا ئوت قويدى. ئاقتا قىلىش، پېيىنى قىرقىش جازالىرى بىلەن مەجرۇھ قىلىپ تاشلىدى. بەختىمىزگە يارىشا، جانابلىرىنىڭ سەلتەنىتىنى سۈلۈك - مەزھەپتىن مۇستەسنا تۇتۇش، سۈلۈكلەر ئوتتۇرىسىدىكى نىزا - ئاداۋەتلەرنى تۈگىتىش پەرمانىنىڭ سايىسىدە سۈلۈكى ئىس- ھاقىيەچىلەرنىڭ زۇلمىدىن قۇتۇلدۇق. خۇشاللىقىمىزدا كۆزلىرىمىزدىن دەريادەك ياشلارنى ئاققۇزۇپ، ئۇلۇغ ئاللا- دىن ئەزىز تەئلىرىگە سالامەتلىك، سەلتەنەتلىرىگە كۈچ - قۇدرەت تىلىدۇق. ئاللاتائالا مەخدۇمزاڧا خوجا ئابدۇللا ئىد.

شان ئەزىزلەرگە ۋە ئول باشلاپ ماڭغان سۈلۈكى مېسھاقىيە -
چىلەرنىڭ كۆڭلىگە ئىنساپ، مېھىر - شەپقەت ئانا قىلغاي -
گەرچە بىز جانابىي خان ئالىيلرىغا پىر - ئۇستاز
بولغۇدەك سالاھىيىتى يوق ئەرزىمەس ئادەم بولساقمۇ، خادىم
لىقىمىزنىڭ ئىشلىرى ئۈچۈن قىبلىگامىغا ئىككى سۆز
ھەدىيە قىلاي. ئالىيلرى مەقبۇل كۆرۈپ قالسا، ئەجەب
ئەمەس.

يېقىندىن بېرى ئالىيلرىنىڭ سۈلۈك ماجىراللىرىنى
بېسىقتۇرۇش سەۋەبىدىن ھەر قايسى يۇرت - ئايماقلارغا
يارلىق چۈشۈرۈپ، بىر قىسىم سۈلۈك تەرغىباتچىلىرىنىڭ
كالىسىنى ئالغانلىقىنى، ئاستاندىمۇ ئوتتۇزدىن ئارتۇق
سۈلۈك تەرغىباتچىلىرىنىڭ بىراقلا كالىسى ئېلىنغانلىقىنى
ئاڭلاپ تولىمۇ ئىزتىراپ چەكلىم. مۆھتەرەم قىبلىگامىم،
سەلتەنەتنىڭ ئىشلىرى ئادەملەر بىلەن ئاباتتۇر، ئادەملەر
بىلەن ھەر قانداق مۆجىزە - مۆجىزاتلار مۇجەسسەمدۇر.
ئەگەر ئانچىكىم گۇناھلار تۈپەيلى ئادەملەر قىرىلسا، سەلتە-
نەتنىڭ ئولى تەۋرەنمەي قالمايدۇ. ئىككىلا ئالەملىك خاسى-
يەت ۋە ساۋاب تاپماقنى نىيەت قىلغان ھەر بىر بەندىنىڭ
ئىنسانلىق قەرزى، مۇسۇلمانلىق ۋاجىباتى ئەخلاق يولى
بىلەن ئادا بولغاي، بۇ ئەخلاق يولىدا ئىنساننى ئىنسان
يولىغا باشلىغان پىر ئۇستازغا، ئىنساننى ئىنسان قىلغان
ئاتا - ئانىلارغا، ئىنساننى پەزىلەت، ۋاپا، ئەقىدە دۇرداند-
لىرى بىلەن تەسىرلەندۈرگەن دوست - يارانلەرگە، ئىنسان-
نى توغرا يولغا باشلاپ ساخاۋەت، مېھىر - شەپقەت،
ئىلىم - ئىستىداتى بىلەن خاتىرجەم، پاراۋان، باياشات،
تىرىكچىلىككە ئېرىشتۈرگەن خان - سۇلتانلارغا، ئىنساننى
ۋىجدان، ئادالەت، ئىلىم - ھۈنەر گۈلىستانىغا باشلاپ كىر-
گۈچى دانىشمەن زاتلارغا، نامرات قوۋم - ھەقەمسايلىرىگە

ۋاپا - ساخاۋەت قولىنى تەڭلىگەن سېخىيلارغا ئاللاننىڭ
ئىنايىتى، مېھىر - شەپقەت خەزىنىسى ھەرقاچان باردۇر.
ئىنسان ئۈچۈن ئەخلاق، ۋىجداننى ئىپادە ئەتمەك، دىيا-
نەت - پەزىلىتى بىلەن سۆيۈنمەك، پەخىرلەنمەك ھەق ھەم
ۋاجىپتۇر. بۇنىڭسىز مەيلى شاھ، مەيلى گاداي بولسۇن
خۇدا ئالدىدا ئۆز گۇناھىدىن ساقىت بولالماستىن. ئەمدى
ئورۇنسىز قان تۆكۈش، جەبىر - زۇلۇم سېلىش ئىشلىرىدە
غا كەلسەك، بۇنى ئاللا ھەرگىز مەقبۇل كۆرمەستىن.

زىيادە خۇنزىرلىقنىڭ ئۆزى ئادالەتسىزلىكتىن بېشاش-
رەتتۇر. بولۇپمۇ ئالىيلىرى ئەمدىلا سەئىدىيە تەختىگە بەر
قارار بولغان مۇشۇنداق خاسىيەتلىك پەيتتە ئاۋامنىڭ كۆڭ-
لىنى ئۇتۇش كېرەككى، نەئۇزبىللاھ، رەئىيەتنى چۆچۈتۈ-
ۋەتمىگەي. ئاللانائالا خان - سۇلتانلار ئۈچۈن ئىنساپ ۋە
ئادالەتنى جەزىم ئەتكەندۇر. بىھۇدە قان تۆكۈش بولسا،
خان - سۇلتانلار ئۈچۈن ئاپەت ۋە جاھالەتتۇر. بۇنىڭدىن
ئاۋام - رەئىيەت، دىن ۋە شەرىئەتمىز ياخشى ئاقىۋەت
كۆرمەيدۇ. قان تۆكۈلۈشنى ئەدلۇئادالەت دەپ بىلگەن سەل-
تەنەتتىن ئاۋام رەئىيەت يۈز ئۆرۈيدۇ. ئۇ ھەرقانچە بۈيۈك،
ئادىل بولسىمۇ، ئەل - رەئىيەت بىزار بولىدۇ. ياراتقان
ئىگەم كۆڭۈللىرىگە تېخىمۇ كۆپ ئىنساپ، رەھىم - شەپقەت
ۋە تەۋبىق ئاتا قىلغاي.

مۇبارەك جامالىرىنى سېغىنىپ، ئالىيلىرى بىلەن
زىكرى - سۆھبەت قۇرۇپ، مۇلاقەتتە بولۇشنى كېچە -
كۈندۈز تىلەپ تۇرغۇچى سۇلتانۇل مۇھەققىق قۇتبىل ئەفە-
تابى ۋەلىيۇللا خوجا ھىدايىتۇللا ئىشان پىر بۇزۇكتىن
دەپ بىلۈرلا...»

مەكتۇپنى ئوقۇپ تاماملىغان سۇلتان ئىسمائىلخاننىڭ ۋۇ.

جۈدىنى كۈچلۈك ھاياجان چىرمىۋالدى. خوجا ھىدايتۇللا ئىشاننىڭ سېھرىي ئەپسۇنلىرى ئۆز تەسىرىنى كۆرسىتىشكە باشلىغانىدى. ناتىقلىق، سۆھبەتدىشىنى جەلپ قىلىش، كۆڭۈلدىكىنى تېپىش، قەلبىگە ھۇجۇم قىلىپ تۇيدۇرماي مايىل قىلىش ھىدايتۇللا ئىشاننىڭ ئەڭ چوڭ ئارتۇقچىلىقى ئىدى. شۇ تاپتا، سۇلتان ئىسمائىلخان مەخدۇمزا دە خوجا ئابدۇللا ئىشان بىلەن خوجا ھىدايتۇللا ئىشاننى كۆڭۈل تارازىسىغا سېلىپ دەڭسەپ، سېلىشتۇرۇۋاتاتتى. تارازىنىڭ ھىدايتۇللا ئىشان ئولتۇرغان تەرىپى سالماق، ئېغىرراق ئىدى.

— قەشقەر ئەمىرى مىرزا ھەيدەر دوغلاتغا بىر ياقا شاھانە زەرباب تون ئىنئام قىلىنغاي، — دېدى سۇلتان ئىسمائىلخان قارا دىۋانېگىگە قاراپ، — قەشقەر ئەمىرىگە سۈلۈكى ئىشقىيە پېشۋاسى خوجا ھىدايتۇللا ئىشان ئەزىزلەرنىڭ ئىززەت - ئاۋازى - رۇيلىرىنى قىلىپ، ئامانلىقىنى قوغداپ، ئۆزگە سۈلۈكلەرنىڭ زىيان - زەخمىتىدىن ساقلاش خۇسۇسىدا پەرمان يوللانغاي. خوجا ھىدايتۇللا ئىشانغا ۋاقتى يەتسە ئاستانگە قەدەم تەشرىپ قىلىش خۇسۇسىدا شاھانە تەكلىپ ئەۋەتىلگەي.

9

باھار قۇياشنىڭ ئالتۇن نۇرىدا يۇيۇنغان ئوردا باغى باھار بىلەن تەڭ بىر - بىرلەپ قايتىپ كەلگەن پەسىل قۇشلىرىنىڭ نەغمە - ناۋالىرى بىلەن ئۆزگىچە ئارامبەخش تۈسكە كىرگەندى. ھۈزۈرى نورۇز قەسىرى ئەتراپىدىكى باھار بىلەن تەڭ ئەڭ ئاۋۋال ئېچىلىدىغان رەڭمۇرەڭ گۈللەر، ياشرىشقا باشلىغان چوكانتال - لاردىن تارقىغان خۇشبوۋى ھىد دىماغلارنى لەززەتلىك غىدىقلاپ، ئادەمنى باشقىچە روھلاندۇراتتى. قەسىرنىڭ ئالدىدىكى لىپمۇ

لىپ سۇ تولدۇرۇلغان كۆلنىڭ بويىدىكى ئالا كۆنەسلىككە
راسلانغان سورۇندا سۇلتان ئىسمائىلخان ئەمىرى كەبىر مىرزا با-
باقبەگ، مەلىكە مۆھتەرەم خېنىملار، خانلىق مەدرىسىنىڭ مۇ-
دەررىسى مەۋلانا جالالىدىن قۇتلۇق ھەزرەتلىرى قاتارلىق بىر-
قانچە ئەدىب - ئۆلىمالار بىلەن سۆھبەتكە چۈشكەندى. ئۇلار-
دىن تۆت - بەش قەدەم يىراقلىقتا بىرقانچە ئوردا سازەندىلىرى
بايانتىن بېرى مۇقام توۋلاپ قۇرۇپ كەتكەن گاللىرىنى نەمدىۋې-
لىش ئۈچۈن شەرىپەت ئىچىپ ئولتۇراتتى.

— خانلىقىمىزدىكى بىر قىسىم ئەدىب - قەلەم ساھىبلىرى
ئارىسىدا، — دەپ سۆزىنى داۋاملاشتۇرۇۋاتاتتى قوشلاپ سېلىد-
غان تەتىللا كۆرپىدە باداشقان قۇرۇپ ئولتۇرغان سۇلتان ئىسما-
ئىلخان سۆھبەتداشلىرىغا قاراپ، — پارسى شەكەرەست^①، ئەرەبى
ھەسەلەست^② دەيدىغانلار ھېلىھەم مەۋجۇت. ئۇلارنىڭ شېئىر -
نەزمىلىرىدە ئەرەب، پارسچە سۆز - ئىبارىلەر ساماندىك تولا.
بۇنداق نەزمىلەرنى ئوقۇغان كىشى تاشتىن تېپىلىپ، داڭگالغا
پۇتلاشقاندىك قەدەمدە بىر ئاشۇ پارسچە، ئەرەبچە سۆز - ئىبارد-
لىرگە پۇتلىشىپلا تۇرىدۇ.

— ئارى، — دېدى مەۋلانا جالالىدىن قۇتلۇق ھەزرەتلىرى
خاننىڭ قاراشلىرىنى قۇۋۋەتلەپ، — ئول نەزمىلەردە پاساھەتتىن
ئېغىز ئېچىش ئەمەس، ھەتتا تۈزۈك مەنتىقىمۇ تاپقىلى بولمايدۇ.
ئەمما، ئۇلار ئاشۇ غەيرىي تىللارنى ئانا تىلىمىزغا قانچە ئارىلاش-
تۇرۇپ، ئەبجەش قىلىپ يازسا، نەزمىلىرىنى شۇنچە پاساھەتلىك
چىقتى دەپ ماختىنىدۇ.

— ئەلىشىر نەۋائى ھەزرەتلىرى ئاشۇ ئەرەبىي، پارسى
تىللارنىڭ جىنى چاپلاشقان ئەبجەش تىللىق ئەدىبلەرنى ئۆز ئانا
تىلىمىز بولغان تۈركىي ئەدەبىي تىلنى قوغداش ۋە راۋاجلاندۇ-

① پارسى شەكەرەست — پارس تىلى شېكەرەك.
② ئەرەبى ھەسەلەست — ئەرەب تىلى ھەسەلدەك.

رۇشقا ئۈندەپ، تۈركىي تىلىنىڭ پارس تىلىدىن قېلىشمايدىغان-لىقىنى، ھەتتا يۇقىرى تۇرىدىغانلىقىنى شەرھلەپ يازغان شاھانە ئەسىرى «مۇھاكەمەتۇل لۇغەتەين»^① دە، بۇنىڭدىن بىر يۈز ئات-مىش نەچچە يىل ئىلگىرىلا «تۈركىي ھۈنەرەست»^② دەپ جاكارلىدىغانىدى، — دەيدى مەلىكە مۆھتەرەم خېنىم سۆز ئېلىپ، — ھەمدە «مەھبۇبۇل - قۇلۇپ»، «خەزائىنۇل - مەئانى»، «خەمسە» قاتارلىق شاھانە ئەسەرلىرىنى ساپ تۈركىي تىلىدا يېزىپ، تۈركىي تىلىدىمۇ كاتتا ئەسەرلەرنى يېزىش مۇمكىنلىكىدىكى ئىسپاتلاپ چىققان.

— راست ئېيتتىلا، مەلىكەم، — دەيدى يەنە بىر ئوتتۇرا ياش ئەدىب قولىدىكى «مۇھاكەمەتۇل - لۇغەتەين» ناملىق كىتابنىڭ باياتىن قاتلاپ قويغان يېرىنى ئېچىپ تۇرۇپ، — مانا بۇ شاھانە كىتابنىڭ مۇنۇ قۇرلىرىنى ئوقۇپ كۆرەيلى. نەۋائى ھەز-رىتىم شۇنداق دەپتۇ: «... بۇ سۆزلەردىن دۈشمەنلەر بىلەن مۇخالىپلىرىم مېنى ئۆزىنىڭ تەبىئىي تۈركىي تىلىغا مايىل بول-غىنى ئۈچۈن، بۇ تىلنىڭ تەرىپىدە مۇبالىغا قىلىۋاتىدۇ ۋە پارس تىلى بىلەن ئانچە ئالاقىسى بولمىغاچقا ئۇنى رەت قىلىشتىمۇ گەپنى ھەددىدىن ئاشۇرۇۋەتتى، دەپ گۇمان قىلىشىمىسۇن. ھال-بۇكى پارس تىلى تەتقىقاتىدا ۋە پارسچە سۆزلەردىن پايدىلىنىشتا ھېچكىم تېخى مەنچىلىك ئىش قىلالىغىنى يوق. بۇ تىلنىڭ ئارتۇق ۋە كەم تەرەپلىرىنى ھېچكىم مېنىڭدىن ئارتۇق-راق بىلمەس...»

— شۇنداق، ئۇستاز، — دەيدى مەلىكە مۆھتەرەم خېنىم، — شۇڭا، نەۋائى ھەزرىتىم ئۆزىنى «سۆز ئەھلى خامىند-نىڭ باش تەرگۈچىسى، سۆز گۆھەرلىرى خەزىنىسىنىڭ ئامانەت-ساقلىغۇچىسى» دەپ ئاتىشىمۇ ئاساسىز ئەمەستۇر.

① «مۇھاكەمەتۇل - لۇغەتەين» — ئىككى تىل توغرىسىدا مۇھاكىمە.
② تۈركىي ھۈنەرەست — تۈركىي تىل ھۈنەر - سەنئەت تىلى.

— تۈركىي سۆزلەرنىڭ ئىگىلىرى كۆپ ھاللاردا ئەڭ ئۇش-
شاق ئوقۇملار ئۈچۈنمۇ مۇبالىغە يولى بىلەن مەخسۇس سۆزلەرنى
ۋۇجۇدقا كەلتۈرگەن، — دەپ، «مۇھاكىمەتۈل لۇغەتەين» دىن
نەقىل كەلتۈرۈپ سۆزلەشكە باشلىدى مەۋلانا جالالىدىن فۇتلۇق
ھەزرەت، — بۇنى شۇ تىلنىڭ ئىگىلىرى ياكى ئالىملىرى چۈشەند-
دۈرۈپ بەرمىگۈچە باشقىلار ئۇنىڭ تېگىگە يېتەلمەيدۇ.
— ئارى، — دېدى ئەمىرى كەبىر مىرزا باباقبەگ سۆز
قىستۇرۇپ، — نەۋائى ھەزرەتلىرى بۇ كاتتا ئەسىرىدە تۈركىي
تىلنىڭ ئاجايىپ نازۇك ئوقۇملارنى ئىپادە قىلالايدىغان ئەۋزەللى-
كىنى ئىسپاتلىغان.

— نەۋائى ھەزرەتلىرى تۈركىي تىلنىڭ ھۈنەرەست تىل
ئىكەنلىكىنى ئىسپاتلاپ مۇنداق بايانلارنى يازغان، — دېدى بايام-
قى ئوتتۇرا ياش ئەدەب كىتابىنى ئېچىپ، رەھىلگە قويۇپ
تۇرۇپ، — «يىغىپ ئېيتقاندا، تۈركىي تىلىدا مۇنداق ئىنچىك-
لىك ۋە نەپىسلىك ناھايىتى كۆپ. بۈگۈنگىچە ھېچ كىشى ئۇنى
چىن مەنىسى بىلەن مۇلاھىزە قىلمىغىنى ئۈچۈن ئاشكارا بولماي
كەلمەكتە... ئەگەر كىشى ياخشىلاپ مۇلاھىزە ۋە تەھلىل قىلىد-
غان بولسا، تۈركىي سۆزلەرنىڭ مەنە جەھەتتىن نەقەدەر كەڭ ۋە
چوڭقۇرلۇقىنى، ئۇسلۇب جەھەتتىن نەقەدەر پەسىھ ئىكەنلىكى-
نى، بۇ تىلدا مەنىنى راۋان، ئېنىق، ئوچۇق، ئىپادىلەشنىڭ
ئاسانلىقىنى بىلگەن بولاتتى. تۈركىي تىلنىڭ كەڭ مەنىلىكى،
ھەر تەرەپلىملىكى، شۇنچە دەلىللەر بىلەن ئىسپاتلانغان ھالدا،
ئەمدى بۇ تىلدا سۆزلەشكۈچى خەلقلەر ئارىسىدىكى شائىرلار ئۆز-
نىڭ شۇنداق گۈزەل ۋە باي تىلى تۇرۇقلۇق ئۆز قابىلىيەت ۋە
ماھارىتىنى باشقا تىل بىلەن كۆرسىتمەن، دەپ ئاۋازە بولمىسا
ئىدى. ئەگەر ئىككى تىلدا يېزىش ئىقتىدارى بولسا، ئۆز تىلىدا
كۆپرەك يازسا ئىدى...»
— شۇنداق، پارسنىڭ ئېشىكى، تۈركنىڭ تۇلپارىدىن ياخ-

شى دەيدىغان ئاشۇ جانابلارغا بۇ شاھانە كىتابى كۆپرەك ئوقۇشقا تەۋسىيە قىلغىنىمىز ياخشى، — دەدى مەلىكە مۆھتەرەم خېنىم مۇھاكىمە تازا ئەۋجىگە چىققان ۋاقىتتا، يۈگۈرۈپ كىرگەن مۇلازىم سۇلتان ئىسمائىلخانغا ئېگىلىپ تۇرۇپ سالام بەردى. — پىر بۇزۇك مەخزۇمىزادە خوجا ئابدۇللا ئىشان ھەزرەت. لىرى ئانھەزىرىتىم بىلەن كۆرۈشۈشنى ئىلتىماس قىلىپ كەپتۇ. بۇ تاسادىپىي خەۋەردىن سۇلتان ئىسمائىلخان بىر ئاز تەئە-جۈپلەندى، شۇنچە ۋاقىتتىن بېرى خاندىن يامانلاپ، خان بىلەن كۆرۈشۈشتىن ئۆزىنى قاچۇرۇپ كەلگەن ئىشاننىڭ مانا ئەمدى تۇيۇقسىز ئۆزى ئالايىتەن ئىزدەپ كېلىشى بىر يېڭىلىق ئىدى. — دەرھال باشلاپ كەل، پىر بۇزۇكنى، — دەپ ئەمىر قىلدى ئىسمائىلخان.

بىر پىيالە چاي ئوتلىغۇچىلىك ۋاقىتتا قارا تەقىيە ئۈستىدىن يوغان يېشىل سەللە ئوربۇلغان، قارا كىمخاب تون ئۈستىدىن ھاۋارەڭ رومال باغلىۋالغان مەخدۇمىزادە خوجا ئابدۇللا ئىشان بىرقانچە خەلىپىنىڭ ھەمراھلىقىدا كەھرىۋا تەسۋىسىنى دىققەت بىر قىلىپ بارماقلىرىدا سىيرىغىنىچە سالماق قەدەملەر بىلەن يېتىپ كەلدى. پىر ئۇستازنىڭ قارىسىنى كۆرۈپلا ئورنىدىن تۇرۇپ كەتكەن سۇلتان ئىسمائىلخان قوللىرىنى كۆكرىكىگە ئېلىپ تۇرۇپ، ھۆرمەت بىلەن سالام بەردى.

— ئەسسالامۇ ئەلەيكۇم، مۆھتەرەم پىرى بۇزۇكۇم، مۇبا-رەك پايە قەدەملىرىگە مەرھابا. — ۋە ئەلەيكۇم ئەسسالام، — دەدى ئىشان خاننىڭ سالىمىنى ئىلىك ئېلىپ.

خان ئىشاننى يېنىغا تەكلىپ قىلدى. ئىشان خاننىڭ ئىلتىپاتىنى ئېتىبارسىز قالدۇرۇپ، خاننىڭ سۆھبەتداشلىرىغا ۋە سازەندىلەرگە سوغۇقلا نەزەر تاشلىغىنىچە خاننىڭ ئۇدۇلىدىن ئورۇن ئالدى. پاتىمەگە قول كۆتۈرۈپ قىست-

قىلا دۇئا قىلغاندىن كېيىن يۈزىنى سىيپىدى.
— ئەھۋاللىرى ياخشىمۇ، ئى پىرى بۇزرۇك، — دېدى
ئىسمائىلخان ئىشاندىن ئېسەنلىك سوراپ.
— ئىنشائاللا، مۇشۇنچىلىك تۇرۇپتىمەن، — دېدى ئىشان
چىرايىغا خالار - خالىماس تەبەسسۇم يۈگۈرتۈپ، — خان ئالىي-
لىرىمۇ ياخشى تۇرۇپلا.
— ئاۋۋال خۇدا، ئاندىن قالسا جانابى پىرىمنىڭ دۇئاسى
بىلەن ئوبدان تۇرۇۋاتىمەن، — دېدى ئىسمائىلخان، —
تەلىملىرىنى ئايمىغايلا، پىرىم.

— خان ئالىيلىرىغا ئەمدى بىزلەر كىم پىر بۇزرۇكلىرىنىڭ
تەلىمى بەھاجەتتۇر، — دېدى ئىشان قانداقتۇر بىر قورساق كۆپۈ-
كىنى چىقىرىشقا ئالدىراۋاتقاندا كەتەلەپپۇزدا، — ئاڭلىساق سۈلۈ-
كى ئىشقىيەچى نامۇسۇلمان، مۇرتەت ھىدايتۇللا ئىشاننىڭ تە-
لىملىرى ھۇزۇرلىرىغا يېتىپ كەپتۇدەك. پىر بۇزرۇكى تېخى
ھايات تۇرۇپ، ئۆزگە پىرلار بىلەن مۇلاقەتتە بولۇش ياخشى ئىش
ئەمەستۇر.

سۇلتان ئىسمائىلخان مەخدۇمزا دە ئىشاننىڭ نېمە ئۈچۈن
مۇشۇنداق تۇيۇقسىز ئىزدەپ كەلگەنلىكىنى دەرھاللا چۈشەندى.
خوجا ئابدۇللا ئىشان سۇلتان ئىسمائىلخاننىڭ خوجا ھىدايتۇللا
ئىشان بىلەن خەت - ئالاقە قىلغانلىقىنى، قەشقەر ئەمىرى مىرزا-
ھەيدەر دوغلاتىغا سۈلۈكى ئىشقىيە مۇرتىلىرىنى قوغداش، خوجا
ھىدايتۇللا ئىشانغا ھۆرمەت بىلدۈرۈش خۇسۇسىدا پەرمان چۈ-
شۈرگەنلىكىنى ئاڭلاپ چايان چىققۇلغاندا كە چۆچۈدى - دە،
ۋۇجۇدى ئاچچىق ھېسلاغا تولدى. خاندىن يامانلاپ ئولتۇرۇۋەر-
سە ئارىدىن خوجا ھىدايتۇللا ئىشاننىڭ پايدىلىنىپ كېتىشىدىن
ئەنسىرەپ ئالدىراپ ئوردىغا يېتىپ كەلگەندى.

— ئۆزگە سۈلۈكلەرمۇ سەئىدىيە سەلتەنتىنىڭ پۇقرالىرىد-
دۇر، — دېدى مەلىكە مۆھتەرەم خېنىم ئىشاننىڭ بىمەھەل

كېلىپ سۆھبەتنى بۇزغىنىنى ئاز دەپ، ھە دېگەندە سۇلتان ئىس-
مائىلخانغا تەنە قىلىۋاتقىنىغا چىداپ تۇرالماي، — خان ئالىيلى-
رى پۈتكۈل سەئىدىيە تەسەررۇپىدىكى بارلىق ئاۋام - رەئىيەتنىڭ
پاسىبانىدۇر. ھەر كىمنىڭ ئەرز - شىكايىتىنى ئاڭلاپ، دەردۈ-
ھالغا يېتىش مەجبۇرىيىتى ھەم باردۇر.

— چوڭلارنىڭ سۆھبىتىگە كىچىكلەرنىڭ خالىغانچە لوقما
سېلىشى ئەدەپسىزلىكتۇر، — دېدى ئىشان مەلىكىگە قاراپ تەرد-
نى تۇرۇپ ۋە يەنە سۇلتان ئىسمائىلخانغا يۈزلىنىپ گېپىنى
داۋاملاشتۇردى، — ئەسلىدە خان ئالىيلىرى بىلەن خاس ئولتۇ-
رۇپ مۇلاققەتتە بولۇش نىيىتىم بار ئىدى. تازا بىئەپ ۋاقتتا
كېلىپ قالغان ئوخشىمەن، — ئۇ شۇنداق دېگەچ ئورنىدىن
تۇردى، — نەغمە - ناۋا، مەي - شاراب ۋە كىچىكلەرنىڭ
سۆھبىتى ئېسىل نەسەبلىك زاتلارغا ۋە سائادەتمەن سۈلۈكى ئىس-
ھاقىيە مۇرىتلىرىغا جايىز ئەمەستۇر، خوش، ئامان بولغايلام.

ئىشان پىرىمىنىڭ يەنە يامانلاپ قالغىنىنى كۆرۈپ سۇلتان
ئىسمائىلخان نېمە دېيىشنى بىلەلمەي تۇرۇپ قالدى. بىكاۋۇلبەگ
ئۈزىتىپ قويۇش ئۈچۈن ئىشاننىڭ كەينىدىن ئەگەشتى.

— ھىم، ئۆزىنى چوڭ چاڭلاپ كەتكىنىنى، پىر ئۇستاز،
دەپ ھۆرمىتىنى قىلساق، — دېدى مەلىكە مۆھتەرەم خېنىم
تۇمشۇقىنى ئۇچلاپ، — نەسەبىنىڭ قانداقلىقىنى كىم بىلىدۇ ئۇ
ئىشاننىڭ...

— بىرنەچچە ئېغىز گەپنى ئازراق قىلسىڭىز بولمامدۇ،
مەلىكەم! — دېدى سۇلتان ئىسمائىلخان.

ئۇ مەختۇمزا دە بىلەن ئارىسىدىكى كۆڭۈل ئاغرىقىنى تۈگ-
تىۋالىدىغان بۇ پۇرسەتنىڭ قولىدىن كەتكەنلىكىگە تېرىكىپ
قالغانىدى.

شۇنداق قىلىپ سورۇننىڭ قىزغىن كەيپى بىردىنلا سوۋۇ-
دى، سورۇن ئەھلى غەش بولغان ھالدا تارقىلىشتى.



يەتتىنچى باب

تۈندىكى قىساسخورلار

1

بۈگۈن مەخدۇمزا دە قەسىرىنىڭ كاتتا بېغىدىكى قات - قات سېلىنغان مەخمەل كۆرپە ئۈستىدە يانپاشلىغىنىچە كاككۇنىڭ يېقىملىق سايراشلىرىغا مەستانە بولۇپ ئاللىقانداق تاتلىق خىيال-لارغا ئەسىر بولغان مەخدۇمزا دە خوجا ئابدۇللا ئىشاننىڭ كەيپى تولىمۇ چاغ ئىدى، بايلا سالاملارنى كۆتۈرۈپ، زىيارەت باھاندەسىدە كەچۈرۈم سوراپ كەلگەن سۇلتان ئىسمائىلخاننى قوبۇل قىلىپ، خېلىدىن بېرى ئازار يېگەن كۆڭلىنى تەسەللى ئاپقۇزغان ئىشان خۇددى قېنىپ نەشە چېكىۋالغاندەك خۇش كەيپ بولۇپ قالغانىدى. شۇ تاپتا ئۇنىڭ كۆڭۈل قەپسىگە بەند بولغان خىيال قۇشلىرى باغدىكى ئاشۇ كاككۇكتەك يېقىملىق سايرايتتى.

«ئى ئۇلۇغ ئاللا ئىگەم، ئى پەدەرى بۇزۇكۇم، مۇلھەند سۈلكى ئىشقىيەچى ئەغيارلىرىم ئالدىدا شەرمىسار بولۇشتىن ساقلاپ قالغانلىقىڭغا يۈز مىڭ قەتلە شۈكرى. مىڭ بىر جاپالار بىلەن قوپۇرغان سەلتەنەت تىزگىنىنى قىيامەتلىك رەقەبىم خوجا ھىدايتۇللاغا تارتقۇزۇپ قويغىلى، زىيادە تەكەببۇرلۇق قىلىپ سەئىدىيە تەسەررۇپىدا ئاران تەستە قۇرۇپ چىققان سۈلۈكى ئىس-

ھاقىيە بىناسىنىڭ ئۇلىنى ئۆز قولىم بىلەن كولاپ غۇلىتىپ تاشلىغىلى قىل قاپتىمەن. خان - سۇلتانلارنىڭ يۈزسىزلىكىنى، ئىماننىڭ سۇسلىقىنى بىلەتتىمغۇ بولمىسا، نېمە قىلىمەن بىر قەدرىنى بىلمەيدىغان ئىسمائىلخانغا ئۈنچە باتناپ، ھەئە، ئۇنىڭغا زىيادە ئىشەنگىنىم، ئۈمىد باغلىغىنىم، ئۆزۈمگە ئارتۇقچە تەمەننا قويغىنىم خاتا بولغان. ئەسلىدە ئىسمائىلخاننى ئەركە - تاپتاڭ بالىنى پەپىلىگەندەك پەپىلىشىم، قەغىش بالىنىڭ رايىغا بېرىپ تۇرۇپ جورۇققا كىرگۈزگەندەك پايدىلىنىشىم، ئىككى ئىلىك ئۇپرىماس تىلىمنى ئىشقا سېلىپ، توختىماي ماختاپ تۇرۇپ نەپ ئېلىشىم، پەرمان - يارلىقلىرىنى قوللىغان قىياپەتكە كىرىۋېلىپ، مەقسەت - مۇددەئالىرىمنى رويپاغا چىقىرىشىم كېرەك ئىدىغۇ. مانا ئاخىرقى ھېسابتا پايدا كىمگە بولدى؟ يەنە شۇ دوزاخقا تۇتۇرۇق بولغۇر ھىدايتۇللاغا بولدى. توشقانداك مۆكۈ - نۇپ ئىنغا كىرىۋالغان ئول دوزىخى مۇناپىق بۇنىڭدىن تولۇق پايدىلاندى. مۆكۈنۈۋالغان ئۇۋىسىدىن چىقتى، ھەتتا ئىسمائىلخانغا ئوچۇق - ئاشكارا مەكتۇپ يوللاپ، كۆڭلىنى مايىل قىلدى. سەئىدىيە تەسەررۇپىدا پۈت دەسسەپ تۇرالغۇدەك ئورۇندىغا، ئىمتىيازغا قايتىدىن ئېرىشىۋالدى. شۇنداق، تاش چىشلەپ، قۇم چالمىغا دەسسەپ ئۆزۈمنى چوڭ تۇتۇپ تۇرۇۋالغىنىم بىلەن قانچىلىك ئاچچىق ھەسرەت يۇتقىنىمنى، دەرد - ئازاب ئىلىكىدە پۇچىلانغىنىمنى، پۇشايمان يېگىنىمنى ئۆزۈم بىلىمەن. يەنىلا ئاخىر سىلى جەننەتتاكان پەدەرۇ بۇزۇكۇم مەدەت قىلىدىلا. ئۇ - لۇغ روھىناتلىرى يۆلىدى، ئىلگىرىكى بىرنەچچە قېتىملىق زىيا - رەتلىرىنى، شاھانە تەكلىپلىرىنى رەت قىلىۋەتكەنلىكىم ئۈچۈن، ئىسمائىلخان ناۋادا بۈگۈنمۇ قەسىرىمگە قەدەم باسمىغان بولسا، ئاران - ئاران دەسسەپ تۇرغان قۇم چالمام ئېزىلىپ كېتەتتى - دە، يۈزۈمنى داپتەك قىلىپ، پىر بۇزۇكۇلۇك ئاتاق - ئابروۋىمنى پايىمال قىلىپ، خان ئوردىسىغا ئۆزۈم زىيا -

رەنكە بارغان، خاننىڭ ئەتراپىدىكى ئاشۇ پەس، ئاسىيلارنىڭ ئالدىدا ئۆزۈمنى تېخىمۇ بەك پەسلەشتۈرگەن، شەرمىسار بولغان بولاتتىم. ئۇ چاغدا ۋاپاسىز، دىيانەتسىز، ئىمانى سۇس ئىسما-ئىلخانلا ئەمەس، ئەتراپىدىكى ئاشۇ مۇرتەت ئەمىرلىرىمۇ مېنى تېخىمۇ كۆزگە ئىلمىغان بولاتتى. يۈز مىڭ شۈكرى، بۇ بالالار-دىن ئامان قالدىم. ئەمدى نېمە قىلىشىمنى بىلىۋالدىم، خاتىرجەم بولسىلىكى، پەدەرۇ بۇزۇكۇم، سۇلتان ئىسمائىلخاننى ئارىغا ئېلىۋېلىپ، مېنى سەلتەنەتتىن چەتلەشتۈرۈپ، يۈرەك - باغرىم-نى داغلىغان، تۈگىمەس ئازابلارغا دۇچار قىلغان ئاشۇ ئەمىرلەر-نى ھەر ئاماللار بىلەن بىر - بىرلەپ كۆزدىن يوقىتىپ، سۇلتان ئىسمائىلخاننى سويغان پىياز دەك، يالغۇز دەرەختەك قىلىپ قويدى-مەن. ئەنە شۇ چاغدا سۇلتان ئىسمائىلخاننىڭ مېنى سەلتەنەتكە يېقىن يولاتمىغىنىنى بىر كۆرەي. قەسەمكى، بۇ نىيىتىمدىن ھەرگىز يانماسەن. ئى پەدەرۇ بۇزۇكۇم، ئۆز قوللىرى بىلەن قۇرۇپ چىققان سۈلۈكى ئىسھاقىيە بىناسىنىڭ سەئىدىيە تەسەر-رۇپىدا تېخىمۇ مۇستەھكەم قەد كۆتۈرۈپ تۇرۇشى ئۈچۈن مەدەت-كار بولغايلام...

كەچكى ئۇيۇق مەخدۇمزا دە خوجا ئابدۇللا ئىشاننىڭ ئادا-ۋەت، قىساسقا تولغان خىيانەتكارانە كۆزلىرىدەك قىزىرىپ كەتكە-ندى. دەل - دەرەخلەرنىڭ ئاراچلىرىدىن، شاخ - يوپۇرماقلارنى رەڭدار جۇلالىتىپ، باغ ئىچىگە تۆكۈلۈۋاتقان قىزغۇچ نۇرلار ئاستا - ئاستا سۇسلىشىپ، كېيىن بىراقلا يوقالدى. بۇنىڭغا ئەگىشىپ مەخدۇمزا دە قەسىرنىڭ بۇ كاتتا بېغىنى، قاراڭغۇلاش-قان قويۇق دەل - دەرەخلەرنىڭ سايىسىدە، خۇددى خوجا ئابدۇللا ئىشاننىڭ كۆڭلىدەك بىر مۇدەھىش قاراڭغۇلۇق ئۆز قوينىغا ئالغانىدى.

— چىراغ يېقىڭلار، — دەپ ۋارقىرىدى ئىشان بايامقى خۇشلۇقىدا تويغىنىنى بىلمەي يەۋەتكەن غىزانى سىڭدۈرەل-

مەي كار - كار كېكىرىپ تۇرۇپ.

سوپى خىزمەتكارلار بىردەمدىلا سۈپىنىڭ ئەتراپىدىكى دەل - دەرەخلەرگە ئەپچىللىك بىلەن ئورۇنلاشتۇرغان چىراغىيەلەر بارغا شام ياقتى.

شۇ ئەسنادا مەخدۇمزاڭنىڭ ئىشەنچلىك، يېقىن خەلىپىسى رەجەپ دەرۋىش باغقا كىرىپ كەلدى - دە، سوپى خىزمەتكارلىرىدىن غا پۇت - قولىنى تۇتقۇزۇپ كېرىلىپ ياتقان ئىشاننىڭ قېشىغا كېلىپ توختىدى.

ئاللىقانداق خىياللارغا غەرق بولغان ئىشان رەجەپ دەرۋىشنىڭ كەلگىنىنى تۇيىمىدىمۇ، كۆزىنى يېرىم يۇمغىنىچە خىيالدىن رەجەپ دەرۋىش كەلگىنىنى بىلدۈرۈپ، يۆتىلىپ قويدى. يۆتەل ئاۋازىنى ئاڭلاپ، ئىشان ئاستا كۆزىنى ئاچتى - دە، رەجەپ دەرۋىشنى كۆرۈپ ئالدىراپ سورىدى:

— ھىجابۇل غەيبىلەرنىڭ^① ھەممىسى تولۇق كېلىپ بولدىمۇ؟

— نېمەتلىك پىرىمغا مەلۇم بولغاي، — دېدى رەجەپ دەرۋىش تېخىمۇ بەك ئېگىلىپ، — ھىجابۇل غەيبىلەرنىڭ ھەممىسى تاشقىرىقى سارايدا پەرمانلىرىنى كۈتۈپ تۇرىدۇ.

— ئۇلارنى مەشەگىلا باشلاپ كەلسە، خەلىپەم، — دېدى ئىشان ئورنىدىن تۇرۇشقا خۇشياقماي.

رەجەپ دەرۋىش كەينىگە بۇرۇلۇپ كەتكەندىن كېيىن پۇتىنى تۇتۇۋاتقان ياش سوپى خىزمەتكارغا گۆلەيدى:

① ھىجابۇل غەيبى - XIII ئەسىردىن باشلاپ ئىشانىزىم ئىسمىدا ئەۋج ئالغان يوشۇرۇن قەست قىلغۇچى قاتىللار. غايىب پىرىدىكلەر ياكى نامەلۇم قەستچىلەر دېگەن مەنىدە. خوجا - ئىشانلار مۇرىتلىرى ئارىسىدىن سۈلۈككە ۋە ئۆزىگە چەكسىز ساداقەتمەن، كۈچتۇڭغۇر، قولدىن قاتىللىق، بۇلاڭچىلىق كېلىدىغان، جەڭگىزلىق ماھارىتى بىلەن تەربىيەلەنگەن باشلارنى تاللاپ، كاتتا مۇراسىم ئۆتكۈزۈپ، ئۇلارغا «ھىجابۇل غەيب» دېگەن نامنى بېرىپ ئەڭ ئەشەددىي رەقىبلىرىنى، سۈلۈك تەرىغىباتچىلىرىغا ئىشەنمىگەن كىشىلەرنى ئۆلتۈرۈشكە، جازالاشقا سالىدۇ. ئاشۇلار ئارقىلىق ئاددىي خەلقنى ۋەھىمىگە سالىدۇ، كەشپۇ كارامەتلىرىگە ئىشەندۈرىدۇ.

— مەنچىلاپ ئادەمنىڭ قىچقىنى كەلتۈرمەي چىڭ - چىڭ تۇتسالا، سوپۇم.

ھايال ئۆتمەي، رەجەپ دەرۋىش بەستلىك، بىر - بىرىدىن قاۋۇل، تەمبەل كەلگەن ئون نەچچە يىگىتنى باشلاپ كەلدى. «ھىجابۇل غەيب» دەپ نام ئالغان بۇ يىگىتلەر سۇپىدىكى مەخ-مەل كۆرپە ئۈستىدە يانپاشلاپ ياتقان ئىشاننىڭ قېشىغا كېلىپلا چىناردەك بەستلىرىنى ئورغاقتەك ئېگىپ سالام بەردى. — ئەسسالامۇئەلەيكۇم، نېمەتلىك پىرىمنىڭ ئالتۇن بويلىدىرى ئېسەنمىكىن؟

— ۋەئەلەيكۇم ئەسسالام، — دېدى ئىشان يانپاشلىغان سې-سېمىز گەۋدىسىنى كۆتۈرۈپ ئولتۇرۇپ، — ھارمىغايىسىزلىرى، سۇ-لۈكى ئىسھاقىيەنىڭ غازىلىرى.

ئادەتتە مۇرىتلىرىغا تولىمۇ تەكەببۇر، سۈرلۈك، سۆرۈن مۇئامىلە قىلىدىغان ئىشان بۇ يىگىتلەرگە ئالاھىدە ئىلتىپات كۆرسىتىپ ئەھۋال سوراپتتى. باشقا مۇرىت - سوپىلىرىنى دۆش-كەلەپ، ھاقارەتلىگىنى بىلەن بۇلارغا قاپقىنى تۈرۈپمۇ قارمايتتى. ئائىلە، بالا - چاقىلىرىنىڭ ئەھۋالىنى سوراپ تۇراتتى. پىخسىقلىقىغا يات ھالدا باشقىلاردىن ئېلىپلا كۆنگەن خۇيىنىڭ ئەكسىچە بۇلارغا پات - پاتلا ھەميان - ھەميانلاپ ئالتۇن - كۈمۈش ئىنئام قىلىپ تۇراتتى. تاتلىق - يېقىشلىق سۆزلىرى، سىلىق - سىپايە مۇئامىلىسى بىلەن ئۇلارنىڭ كۆڭلىنى ئۆزىگە رام قىلىشقا، ساداقىتىنى چىڭتىشقا ئۇرۇناتتى. ئۆزلىرىنى ئىشان پىرىنىڭ ئەڭ يېقىن مۇرىتلىرى دەپ بىلگەن بۇ يىگىتلەر خوجىسىغا چەكسىز سادىق ئىدى. ئوتقا دېسە ئوتقا، سۇغا دېسە سۇغا كىرەتتى. خوجىسى بۇيرۇغان ھەرقانداق ئىشنى بەجاندىل، تولۇق ئورۇندايتتى.

— قېنى سۇپىغا چىقىپ، يېقىنراق ئولتۇرۇڭلار، — دېدى ئىشان ھىجابۇل غەيبلىرىگە يېنىدىن جاي كۆرسىتىپ.

— نېمەتلىك پىرىمنىڭ ھىممىتىگە ھەشقاللا يىگىتلەر ئىشان خوجىسىنىڭ ئۆزىگە مۇھىم بىر ۋەزىپە تاپشۇرماقچى بولغانلىقىنى پەملەپ، ئارتۇقچە تەكەللۇپ قىلمايلا سۇپىغا چىقىپ ئىشاننى چۆرىدەپ ئولتۇرۇشتى.

— خەلىپەم، ئۆزلىرى مۇنۇ سوپىلارنى باشلاپ باغنى چارلىدى. ياتلاردىن ھەزەر ئەيلىگىنىمىز ياخشى. قىچقارمىغۇچە قېلىشىمغا ھېچكىم كەلمىسۇن، — دېدى ئىشان، رەجەپ دەرۋىشكە قاراپ.

— خوش، — دېدى رەجەپ دەرۋىش ۋە سوپى خىزمەتكارلارنى باشلاپ قاراڭغۇلۇققا سىڭىپ كەتتى.

سۇپىدا ھىجابۇل غەيبىلىرى بىلەن خاس قالغان ئىشان ئاۋا-زىنى ئىمكان بار پەس چىقىرىشقا تىرىشىپ، شىۋىرلاشقا باشلىدى. ھىجابۇل غەيبىلەر ئىشان خوجىسىنىڭ پەرمانىنى تولۇق ئاڭلىۋېلىش ئۈچۈن باشلىرىنى ئىشان تەرەپكە سۈرۈشتى. گەرچە ئىشان پەس ئاۋازدا كۈسۈرلاپ سۆزلىسىمۇ «مىرزا باباقىبەگ»، «مىرزا ئەۋەز بەگ»، «مەلىكە مۆھتەرەم خېنىم» دېگەن سۆزلەرنى ئۆزىمۇ سەزمىگەن ھالدا قاتتىقراق تەلەپپۈز قىلىۋاتاتتى.

2

شۇ كۈنلەردە رەقىبلىرىنى قەستلەپ يوقىتىش تەدبىرلىرى ئۈستىدە توختىماي باش قاتۇرۇۋاتقان مەخدۇمىزادە خوجا ئابدۇللا ئىشاننىڭ كۆڭلىمۇ تازا خاتىرجەم ئەمەس ئىدى. ئوغرى گۇمان-خور كېلىدۇ دېگەندەك، كېچىلىرى ئالاھىدە ئېھتىيات تەدبىرلىرىنى كۆرۈپ ئاندىن ياستۇققا باش قويىتتى. «كەلىمە تەمىجىت»، «ئايپەلكۇرسى» نى تەكرار - تەكرار ئوقۇپ، ئۈرۈپ ياتقىنىغا قارىماي، قارا باسقاندەك دەھشەتلىك چۈشلەرنى كۆرەتتى.

تى. چۈشلىرىدە بىردە ھىدايتۇللا ئىشاننى ئۆز قولى بىلەن بوغۇزلىسا، بىردە ھىدايتۇللا ئىشاننىڭ خەنجىرى كۆكرىگىگە سانجىلىپ ۋەھىملىك قارا تەرگە چۆمۈلگىنىچە ئويغىنىپ كېتەتتى.

تېخى ئۆرۈك ئالا بولا - بولمايلا باشلانغان تومۇزنىڭ دىمىق ھاۋاسىدا تەرلەپ ياتالمىغان ئاستانە ئاھالىسىنىڭ كۆپىنچىسى ھويلا - ئاراملىرىغا، باغلىرىغا ۋە ئۆگزىلىرىگە جاي راسلاپ ئۇخلايتتى. مەخدۇمزادە خوجا ئابدۇللا ئىشانمۇ ئىسسىقتىن قې- چىپ باغقا كۆچۈپ چىقىۋالغانىدى. تۈلكىدىنمۇ قۇۋ، كەمەك ھەييارغا دەرس بېرەلگۈدەك ھىيلىگەر مەخدۇمزادە كەڭرى بېغى- نىڭ ئۈچ جايىغا ئۆزى ئۈچۈن داكىدىن پاشلىق ياساتقۇزۇپ، ھەشەمەتلىك تۆشەك راسلاتقان بولۇپ، بۇ ئورۇنلاردا ھەر كۈنى دېگۈدەك ئالمىشىپ ئۇخلايتتى. بىر ئورۇندا ئۇدا ئىككى كېچە ھەرگىز يېتىپ قالمايتتى. باغنىڭ قايسى تەرىپىدىكى ئورۇندا يېتىشىنى ئۆزىدىن باشقا ھېچكىم بىلمەيتتى. ئۇ ئەشەددىي رەقىبى خوجا ھىدايتۇللا ئىشاننىڭمۇ ئۆزىنىڭكىگە ئوخشاش ھىجابۇل غەيب ئۇنۋانلىق خۇنخور قاتىللىرىنىڭ بارلىقىنى، ئۇلارنىڭ ئۆزىنى ئۆلتۈرۈش ئۈچۈن ھەرقاچان پەيت - پۇرسەت كۈتۈپ تۇرۇۋاتقانلىقىنى ئوبدان بىلەتتى. شۇڭلاشقا، ئېھتىيات تەدبىر- لىرىنى تولىمۇ پۇختا ئورۇنلاشتۇرۇۋاتاتتى.

بۈگۈن كېچە ھاۋا تۇتۇق بولۇپ، ئاسماندا بىرەر تالمۇ يۇل- تۈز كۆرۈنمەيتتى. مەخدۇمزادە قەسىرىنىڭ بۇ كاتتا باغى سوزسا بارماقنى ئىلغا قىلغىلى بولمىغۇدەك تۈن پەردىسىگە ئورالغانىدى. ئەڭ كېچە بولغاندا ئەگرى - بۈگرى خالتا كوچىلار بىلەن تام ياقىلاپ، تىمىسقىلاپ كەلگەن بەستلىك ئىككى گەۋدە باغنىڭ تولىمۇ ئېگىز ھەم مۇستەھكەم قورۇق تېمى تۈۋىگە كېلىپ توختىدى - دە، بىر گاز دەم ئېلىۋالغىچە ئەتراپتا غەيرىي شەپىنىڭ بار - يوقلۇقىغا قۇلاق سالدى. ئەتراپ تىپتىنچ ئىدى. ئۇلار

ئاۋازسىز، ئىشارەتسىز ھالدا ھەرىكەتكە كەلدى. ئاۋۋال بىرى تام تۈۋىدە زوڭزايىدى، يەنە بىرى ئۇنىڭ دولىسىغا چاققانلىق بىلەن دەسسەپ چىقتى - دە، تامغا مەھكەم يېپىشتى. زوڭزايىدىنى ئاستا - ئاستا ئورنىدىن تۈردى، كېيىن پۈتۈنلەي ئۆرە بولدى. شۇنداقتىمۇ شۇنچە ئېگىز ئىككى ئادەمنىڭ بويى باغنىڭ ئېگىز سوقۇلغان قورۇق تېمىغا بويلاشمىدى. ئۈستىدىكىسى يېنىدىن ئىككى دانە قىسقا، ئەمما تولىمۇ مەزمۇت سوقۇۋالغان خەنجەرنى ئالدى - دە، تامغا چاققانلىق بىلەن سانجىپ، خۇددى بىرى ئۈستى تەرەپتىن تارتىۋاتقانداك، قىينالمايلا تامنىڭ ئۈستىگە چىقتى. تامنىڭ ئۈستىگە يانتاق، جىگدە، ئۈرۈك شاخلىرى، ئوغرىتىكەن قاتارلىق نەرسىلەر كىرىپنىڭ تىكىنىدەك سانجىۋېدى. تىلگەندى. شۇنداقتىمۇ بۇ مۇداپىئە ئەسلىھەلىرى ئۇنىڭغا پەقەتلا كار قىلمىدى. ئۇ تام ئۈستىگە مەزمۇت جايلىشىپ ئولتۇرۇۋالدى. خاندىن كېيىن قوينىدىكى باشمالتاقچىلىق تولىمۇقتىكى بىر تال ئارغامچىنى ئېلىپ، تۆۋەنگە ساڭگىلاتتى. پەستكى ھەمراھى ساڭگىلاپ تۇرغان ئارغامچىنىڭ ئۇچىنى قولغا يۆگەپ، بىر - ئىككىنى كۈچەپ تارتىپ باققاندىن كېيىن، شېرىكىنىڭ تام ئۈستىدە تۇرۇپ، تاننى مەھكەم تۇتۇپ تۇرالىشىغا كۆزى يەتمىدىمۇ قانداق، تاننى تاشلاپ قويۇپ، يېنىدىن شېرىكىنىڭ ئۈستىگە ئوخشاش ئىككى دانە قىسقا ساپلىق خەنجەرنى چىقاردى - دە، شېرىكىنىڭ بايقىدەك ھەرىكىتىگە ئوخشاش چاققانلىق بىلەن خەنجەرنى تامغا تېز - تېز سانجىپ، خۇددى مۈشۈككە ئوخشاش كۆزنى يۇمۇپ - ئاچقۇچە تام ئۈستىگە چىقىپ بولدى - دە، شېرىكى بىلەن بىرلىكتە پەسكە ئاستا سىيرىلدى، پۈتى يەرگە تېگىشى ھامانلا تام تۈۋىدىكى قورۇق شاخ شۇمبىلار سۈنۈپ غا- راسلاپ كەتتى.

ئۇلار پەسكە چۈشۈپ بولۇپ، باغنى كۆزىتىپ، يەنە بىر ئاز تۇرۇۋېلىشتى - دە، ھېچقانداق شەپە ئاڭلانمىغاندىن كېيىن خۇد-

دى شامالدهك يەڭگىل، مۈشۈكتەك چاققان ھەرىكەتلىرى بىلەن تېز - تېز قەدەم ئېلىپ باغ ئىچىگە شۇڭغۇدى. بىر چۆگۈن چاي قاينىمىچىلىك ۋاقىتتا باغنىڭ ئىچىدىكى ئىشاننىڭ كېچىلىك ئا. رامگاھى بولغان سۇپىغا يېقىنلاشتى. سۇپىدىن بەش - ئالتە قەدەم يىراقلىقتىكى ئۆرۈككە پاشا - كۇمۇتا، پەرۋانلەرنى جەلپ قىلىش ھەمدە ئازراق يورۇقلۇقتىن پايدىلىنىش ئۈچۈن ئېسىپ قويۇلغان چىراغپايدا بىر دانە قارا چىراغ پىل - پىل يېنىپ، ئەتراپنى گۇڭگا يورۇتۇپ تۇراتتى. سۇپا ئۈستىدىكى پاشىلىق ئىچىدە بىر ئادەم يەڭگىل خورەك تارتىپ ئۇخلاۋاتاتتى. ھېلىقى ئىككى يۈچۈن ئادەمنىڭ بىرى ئەتراپىغا گېھتىياتچانلىق بىلەن تېزلا قارىۋەتكەندىن كېيىن پەم بىلەن سۇپىغا يېقىنلاشتى - دە، بىر سەكرەپلا سۇپا ئۈستىگە چىقىپ، ئۇخلاۋاتقان ئادەمگە تاشلاندى. ئۇنىڭ ئوڭ قولىدىكى ئىككى غېرىچ ئۇزۇنلۇقتىكى خاس قاتىللىق قورالى - يېڭىسار خەنجىرى قارا چىراغنىڭ گۇڭگا يورۇقىدا سوغۇق يالتىرىدى. چاقماق تېزلىكىدە، زەرب بىلەن ئۇرۇلغان خەنجەر بەخىرامان ئۇخلاپ ياتقان ئادەمنىڭ بېشىنى ئۈزۈپ تاشلىدى. باشتىن ئايرىلغان تەن ۋەھىملىك خارتلىدى. پۇت - قوللىرى بىر - ئىككىلا تېپىرلاپ، جىم بولدى.

— تىرىك تۇتۇڭلار بۇ مۇرتەتنى؟

قۇلاق تۇۋىدە تۇيۇقسىز ناغرا چالغاندەك ئاڭلانغان بۇ مۇد. ھىش ئاۋاز قاتىلنى قاتتىق چۆچۈتۈپ، سوغۇق تەرلەتتى. قاتىل بىرنەچچە دەقىقە ئىنكاسسىز تۇرۇپ قالدى. شۇ دەقىقىدە خۇددى ئاسماندىن چۈشكەندەك سۇپىنىڭ ئۈستىگە سايە تاشلاپ تۇرغان قېرى ئۆرۈكىنىڭ ئۈستىدىن بىر - بىرىدىن بەستىلىك نۆت ئادەم سەكرەپ چۈشتى - دە، قاتىلنى قىمىر قىلىدۇرماي يەرگە بېسىدۇ. بۇ چاغدا قاتىلنىڭ يەنە بىر شېرىكى ئاللىقاچان غايىب بولغانىدى.

— باغنى قاتتىق ئاختۇرۇڭلار، يەنە بىر شېرىكى قېچىپ

كەتمسۇن، — دەپ بۇيرۇق چۈشۈردى رەجەپ دەرۋىش. شۇ ھامان قايسىبىر قاراڭغۇلۇقتىن خۇددى غايىبىتىن پەيدا بولغاندەك پەيدا بولغان يىگىرمە - ئوتتۇزچە ئادەم سۇپىنىڭ ئەتراپىغا يىغىلدى - دە، مەشئەللەرگە ئوت يېقىپ، باغ ئىچىنى كۈندۈزدەك يورۇتۇۋەتتى ۋە تۆت - بەشتىن بولۇپ باغنىڭ ئىچىدىكى نى ئاختۇرۇشقا كىرىشتى.

ئۇنىڭغىچە خوجا ئابدۇللا ئىشانمۇ قوللىرىغا مەشئەل كۆتۈرۈۋالغان ئالتە نەپەر قورۇقچىنىڭ ھەمراھلىقىدا يېتىپ كەلدى. ئەسلىدە ھىلىگەر ئىشان بىكار قالغان ئىككى ئورۇنغا بىر - دىن سوپى خىزمەتكارىنى ياتقۇزۇپ قويغان بولۇپ، قاتىللارغا خۇددى ئۆزى ئۇخلاۋاتقاندەك تۇيغۇ بەرگەندى. شۇڭلاشقا، ھازىر شور پېشانە سوپى خىزمەتكار خوجىنىڭ ئورنىدا قۇربانلىق بولۇپ ئەجەل يۇتقاندى.

— ئېيتە، ئى مۇرتەت، مېنى قەستلەشكە سېنى كىم ئەۋەتتى؟ — سورىدى ئىشان غەزەپتىن غال - غال تىترەپ تۇرۇپ، ئۆلۈم ۋەھمىسى تېخىچە تارقىمىغان ئىشاننىڭ چىرايى تولىمۇ خۇنۇك كۆرۈنەتتى.

ئالدىنقى قالغانلىقىنى بىلگەن قاتىل ئىشانغا قاراپ نەپرەت بىلەن بىرىنى چەكچەيدى - دە، لام - جىم دەپمىدى.

— گەپ قىل، مۇرتەت، پىرىم سەندىن گەپ سورىمايمەن، — دېدى بەستلىك قورۇقچىدىن بىرى قاتىلنىڭ يۈزىگە بازغاندەك مۇشتۇمى بىلەن بىرىنى سېلىپ.

شۇ ھامان قاتىلنىڭ مەڭزى يېرىلىپ، بۇرىدىن ئوقتەك قان كەتتى. ئەمما، قاتىل غىڭ قىلىپ ئاۋاز چىقىرىپمۇ قويمىدى.

— زۇۋانغا كەلگۈچە دۇمبالاڭلار بۇ مۇرتەتنى، — دېدى رەجەپ دەرۋىش ئاپئاق ساقاللىرىنى تىترىتىپ تۇرۇپ.

بىردەمدىلا قاتىلنىڭ باش - كۆزىگە مۇشت يامغۇرى تاراس -

لاپ چۈشۈشكە باشلىدى.

— بولدى قىلىڭلار، ئۆلۈپ قالمسۇن يەنە، — دېدى ئىد-
شان. سوپىلار ئۇرۇشتىن توختىدى.
يۈز - كۆزلىرى كۆكرىپ، ئىشىپ كەتكەن قاتىل يەنىلا
زۇۋانسىز ئىدى.

— گەپ قىل، سېنى كىمنىڭ ئەۋەتكەنلىكىنى دەپ بەرسەڭلا
تايقتىن قۇتۇلۇپ قالسىن، — دېدى ئىشان.

— مەندىن گەپ ئالمەن دەپ ئاۋارە بولمىسلا، — دېدى
قاتىل بىردىنلا زۇۋانغا كېلىپ، — مەن بۇنچىلىك ئازابقا چىددىم-
مىسام، پىچاق كۆتۈرۈپ باغلىرىغا چۈشمىگەن بولاتتىم. ھەقىقە-
تەن تۈلكىدىنمۇ قۇۋ ئادەم ئىكەنلا، مەخدۇمزا دە، ئالدىنقىمغا
ئىقرارمەن، ئەمدى مېنى نېمە قىلسلا ئىختىيارلىرى.

— ئۆلۈپلا قۇتۇلۇشۇپ كېتىمەن دەپ خام خىيال ئەيلىد-
مە، — دېدى مەخدۇمزا دە خوجا ئابدۇللا ئىشان چىشلىرىنى
غۇچۇرلىتىپ، — سېنىڭ زۇۋانغىنى ئاچالايدىغان چارەم بار، —
ئىشان سوپى چوماقچىلىرىغا قاراپ ۋارقىردى، — كېلىڭلار بۇ
مۇرتەتنى ئاختا قىلىپ تاشلاڭلار.

قاتىل دىڭگىدە چۆچۈدى - دە، يەنە دەرھال ئاۋۋالقى خاتىر-
جەم قىياپىتىگە قايتىپ، كۆزىنى يۇمۇۋالدى.

سوپىلار چەمبەرچاس باغلانغان قاتىلنى سۇپىغا ياتقۇزۇپ،
ئىشتىنىنى پۈتۈنلەي سالدۇرۇۋەتتى. بىر پۈتەنغا ئىككىدىن ئادەم
مەھكەم ئېسىلغىنىچە چېتىنى كەردى. ئۇنىڭغىچە نەدىندۇر بىر-
تال ئۆستىرىنى كۆتۈرۈپ كەلگەن رەجەپ دەرۋىش بېشىنى گىل-
دىڭلاقتىنچە قاتىلنىڭ ئۇرۇقىدىننى سول قولى بىلەن تىۋۇد-
دىن قاماللاپ تۇتتى - دە، زەرب بىلەن تارتتى. خۇۋەينى ئۆرۈك-
تەك چوڭلۇقتىكى ئىككى تال ئۇرۇقدان رەجەپ دەرۋىشنىڭ باش-
مالتىقى بىلەن بىگىز قولىنىڭ ئارىلىقىدا قىسىلىپ، سىرتقا
پۇلتىيىپ چىقتى. قاتىل ئاغرىق ئازابغا چىدىماي ئىڭرىۋەتتى.

— ئېيتە، مۇرتەت، سېنى كىم ئىشان پىرىمىنى قەستلەشكە ئەۋەتتى؟

قاتىلدىن يەنە سادا چىقمىدى.

رەجەپ دەرۋىش قولىدىكى ئۈستىرنىڭ تىغىنى ئۇرۇقدانغا ئاستا سۈركىدى. ئۇرۇقداننىڭ تېرە خالتىسى يېرىلىپ، بىر تال ئۇرۇقدان خۇددى ئاجرىغان شاپتۇلنىڭ ئۈچكىسىدەك سىرتقا چىقتى. رەجەپ دەرۋىشنىڭ سول قولى قىپقىزىل قانغا بويالغانىدى.

رەجەپ دەرۋىش ئەمدى تېرە خالتىسىدىن ئاجراپ چىققان بىر تال ئۇرۇقداننى مەھكەم چىمداپ تۇتۇپ، ئۇرۇقدان بېغىشىغا ئۈستىرنى تەڭلەپ تۇرۇپ سورىدى:

— دەمەسەن، دېمەمسەن؟

قاتىلدىن يەنە سادا چىقمىدى. ئۇنىڭ چىشلىرى كالىپۇكىغا

پېتىپ كەتكەنىدى.

— مانا ئەمەسە، — رەجەپ دەرۋىش ئۈستىرنى بىر شىلا-

تىپلا ئۇرۇقداننى كېسىۋالدى.

ئاغرىق ئازابىغا چىدىمىغان قاتىل دەھشەتلىك بىرنى ۋارقىدى. رىدى - دە، بارلىق كۈچى بىلەن تېپىرلاپ يۇلقۇندى، ئەمما پۇت - قوللىرىنى ئالتە ئادەم بېسىپ تۇرغانلىقى ئۈچۈن تېپىر-لاشلىرى بىكارغا كەتتى. رەجەپ دەرۋىش قانغا بويالغان ئۇرۇقدان خالتىسىنى سىيرىپ، يەنە بىر ئۇرۇقداننىمۇ باشمالتىقى بىلەن بىگىز بارمىقى ئارىلىقىغا قىسىۋالدى - دە، يەنە خىرقىراپ تۇرۇپ سورىدى:

— دەمەسەن، دېمەمسەن؟

قاتىلنىڭ زۇۋانى ئۆچكەنىدى.

رەجەپ دەرۋىش ئاۋۋالقى ئۇسۇل بىلەن يەنە بىر ئۇرۇقداندىن-

مۇ كېسىۋالدى. بۇ قېتىم قاتىل تېپىرلاپمۇ قويمىدى.

— ئۆلدىمۇ نېمە بۇ مۇرتەت، — دېدى سوپى قورۇقچىلاردىن

بىرى قاتلىنىڭ يۈزىگە مەشئەلنى يېقىن ئەكېلىپ .
قاتىل ئاللىقاچان ھوشىدىن كەتكەندى .
— يۈزىگە سۇ چېچىڭلار ، — دېدى رەجەپ دەرۋىش بارماقلىد .
رىدىكى قان يۇقىنى بەلۋېغىغا سۈرتۈپ تۇرۇپ .
سوپى خىزمەتكار بىر نوگاي سۈنى قاتلىنىڭ يۈزىگە چاچتى .
قاتىل ئاستا - ئاستا ھوشىغا كېلىپ كۆزىنى ئاچتى - دە ، بارلىق
ۋۇجۇدى بىلەن تۈكۈردى . شۇ ھامان ئۇنىڭ ئاغزىدىن قىپقىزىل
قان پۈركۈلۈپ چىقتى . قان بىلەن بىللە بىر تال قاقتەك گۆشى
جاۋغىيىدا ساڭگىلاپ قالدى . قاتىل ئېچىنىشلىق بىرنى ئىڭد .
رىدى - دە ، يەنە ھوشىدىن كەتتى .
— تىلىنى چىشلەپ ئۈزۈۋاپتۇ بۇ مۇرتەت ، — دېدى مەشئەلنى
قاتلىنىڭ يۈزىگە يېقىن تۇتقان سوپى خىزمەتكار قاتتىق چۆچۈپ .
— بوغۇزلاپ تاشلاڭلار ، — دېدى قاتىلنى زۇۋانغا كەلتۈرۈش
ئۈمىدى يوققا چىققان مەخدۇمزا دە خوجا ئابدۇللا ئىشان تېرىككەن
ھالدا .
— ئەتتەڭ ، بۇ دوزىخنىڭ جېنى ئەجەب چىڭكىنا . خوجىد .
سىنىڭ كىملىكىنى بىلەلمىدۇق - دە ، — دېدى رەجەپ
دەرۋىش .
— كىم بولاتتى ، ئاشۇ مۇلھىد نامۇسۇلمان ھىدايتۇللا
دېگەن توڭگۇز بولمامدۇ ، — دېدى ئىشان بوغۇلغان ھالدا ، —
مېنى جەننەتتاكان پەدەرى بۇزۇكۇم ۋەلىيۇللا ھەزرەتلىرى بۇ
قەستتىن ساقلاپ قالدى ، خەپ ، ھىدايتۇللا ، قەست قىلىشنىڭ
قانداق بولىدىغانلىقىنى ساڭمۇ كۆرسەتمەيدىغان بولسام .

3

ئاستانە سېپىلىدىن قېلىشمىغۇدەك ئېگىز ، ھەيۋەتلىك ،

مۇستەھكەم سوقۇلغان ئوردا سېپىلىنىڭ ئۈستىدە ئىككى سەپ تىزىلغان لەشكەرلەر قورال - ياراغلىرى بىلەن بىر - بىرىگە پۇتلاشماي ئۇياقتىن - بۇياققا بىمالال يۈگۈرەپ ماڭالايتتى. سېپىلىنىڭ ئىككى تەرىپىگە ئادەمنىڭ بېلىگە كەلگۈدەك تام سوقۇلغانىدى. لەشكەرلەر ھەرقانچە تېز يۈگۈرسىمۇ، يېقىلىپ كېتىش-تىن ئېھتىيات قىلمىسىمۇ بولاتتى. سېپىل ئۈستىگە قوپۇرۇلغان ئاشۇ بەل بويى ئېگىزلىكتىكى تامغا ماڭدامدا بىردىن قوختا ياسالغان بولۇپ، لەشكەرلەر ئاشۇ قوختىلاردىن ئۆزىنى دالدىغا ئېلىپ تۇرۇپ، ياۋغا بىمالال مىلتىق، ئوقيا ئېتىپ زەربە بېرەلەيتتى. سېپىل ئۈستىگە ھەر يۈز ماڭدام ئارىلىقتا بىردىن قۇببە شەكىللىك مۇنار ياسالغان بولۇپ، ئوردا قاراۋۇللىرى بۇ مۇناردىن ھەم كۆزەتچىلىك قىلاتتى ھەم يامغۇر - يېشىن، قار- بوراندىن دالدىلىناتتى.

ئوردا مۇھاپىزەتچىلەر قوشۇنىنىڭ ئەمىرلەشكەرلىكىگە تەيىنلەنگەن مەلىكە مۆھتەرەم خېنىم قىرىق نەپەر خاس جانباز قىزنىڭ ھەمراھلىقىدا، پات - پات ئوردىنىڭ كېچىلىك مۇھاپىزىتىنى كۆزدىن كەچۈرەتتى. سۇلتان ئىسمائىلخاننىڭ ئالدىدىمۇ كۆڭلىدىن نېمە كەچسە شۇنى دېيەلەيدىغان، جەڭبازلىق، بولۇپ-مۇ ئوقيا ئېتىش ماھارىتى ئالاھىدە يۇقىرى بۇ مەلىكىنى ئوردا مۇھاپىزەتچىلەر قوشۇنىدىكى بارلىق سەركەردە - سەرۋازلار ئالاھىدە ھۆرمەتلەيتتى، كىچىككىنە سەۋەنلىك ئۆتكۈزۈشتىنمۇ ئېھتىيات قىلاتتى. چۈنكى، مەلىكە مۆھتەرەم خېنىم قول ئاستىدىكى ھەربىر ياساۋۇل - لەشكەرلەرنى خۇددى ئۆزىنىڭ بىر تۇغقان قېرىندىشىدەك كۆرۈپ، بىر - بىرىنى بوزەك قىلىشىغا يول قويمايتتى، ھال - ئەھۋالغا يېتىپ، ئەرز - دادىنى تىڭشايتتى. ئەمما، قىلچىلىك سەۋەنلىك سېزدۇالسا رەھىم قىلماي جازا لايىتى.

يېقىندىن بېرى ئاستانىدە ۋە باشقا يۇرتلاردا يۈز بەرگەن سۈلۈك ماجىرالاردىن كېيىن، ئوردا مۇھاپىزىتىنى قاتتىق

چىڭتقان مەلىكە مۆھتەرەم خېنىم بىر قاتار ئېھتىيات تەدبىرلەر-
رنى يولغا قويدى. ئۆزى كېچىلىك تەكشۈرۈشكە چىقالمىغان
ۋاقىتلاردا ئورۇنباسار سەرگەردە ياكى مۇھاپىزەتچى قوشۇننىڭ
ياتشېبىگىنى تەكشۈرۈشكە چىقارتىپ، ئۇلاردىن بىر قېتىم مەلۇمات
ئاڭلىمىغۇچە ئۇخلىمايتتى.

مانا بۈگۈنمۇ ئۇ كېچىلىك تەكشۈرۈشكە چىقىپ كەتكەن
ياتشېبىگىنىڭ ئەھۋال مەلۇم قىلىپ كېلىشىنى ساقلىغاچ ئەلدە-
شىر نەۋائىنىڭ «مەھبۇبۇل - قۇلۇب»^① ناملىق كىتابىنى شام
يورۇقىدا ئوقۇپ ئولتۇراتتى. ئەلىشىر نەۋائىنىڭ ئۆمرىنىڭ ئاخىرىدا
خىرقى مەزگىللىرىدە يازغان بۇ كاتتا ئەسىرىدىكى مول ھايات
تەجرىبىلىرى ۋە بىلىملىرىنىڭ يەكۈنى، زور ئىجتىمائىي مەسئۇلىيەت-
لىلەر ھەققىدە يۈرگۈزگەن پەلسەپىۋى ھۆكۈملىرى مەلىكە مۆھ-
تەرەم خېنىمنى ئۆزىگە پۈتۈنلەي رام قىلىۋالغانىدى. ئۇنىڭغا بۇ
شاھانە ئەسەر ھەر قېتىم يېڭى نۇپۇلاتتى.

شۇڭا، بۇ ئەسەردىكى بىر قىسىم رۇبائىيلار، مەسئەلەلەر
ئۇنىڭغا يادا ئىدى. ئۇ يالغۇز قالغان چاغلىرىدا بۇ ئەسەرنى
ئوقۇغاچ تەپەككۈر ئالسىمگە ئەسىر بولاتتى. بىر قىسىم مۇلاھىدە-
زە، نەسەپتەلەرنى تەكرار - تەكرار ئوقۇيتتى. دەسلەپتە ئىچىدە
ئوقۇيتتى، كېيىن ئاۋازى ئىختىيارسىز يۇقىرىلاپ كېتەتتى:

ئەرەنلەر خىزمەتىدىن چەگمەگىل باش،
ئەگەر باشىڭغە گەردۇندىن ياغار تاش.
گەر ئول تاشلار بىلەن باشىڭ ئوشالغاي،
سائادەت خەتتىدۇر گەر زەخمى قالغاي^②.

① «مەھبۇبۇل - قۇلۇب» - «كۆڭۈللەر سۆيگىنى»
② كىشىلەر خىزمىتىدىن تارتىمىغىن باش،
پەلەكتىن ياغمىسۇ باشىڭغە گەر تاش.
ئەگەر شۇ تاش بىلەن باشىڭ يېرىلسا،
بەختىڭ بەلگۈسى دەپ بىل تانۇغى قالسا.

كشىلەرنى راست سۆزلەشكە، راست سۆزدىن ئىبارەت بۇ
گۆھەرنى قەدىرلەشكە چاقىرىق قىلىنغان تۆۋەندىكى ئابزاسقا كۆز
يۈگۈرتتى:

«... راست گەپ ئەتتۇ، ياخشى سۆز قىسقا بولدى.
... سۆزكى گۈزەللىك جەھەتتىن زىننەتلىك ئەمەس.

تۈر.

ئۇنىڭغا چىنلىق كۆركى بەستۇر. يالغانچىنىڭ سۆزى
قانچىكى گۈزەلدۇر، سۆزىدە قەبىھلىك شۇنچىكى تۈگەل.
دۇر. راست سۆز قانچىكى تۈز ئېيتىلىپتۇر، ئۇنىڭ سادەدە.
لىقىدىن ئىشەنچكە گۇمان يوقتۇر. گۈلگە يىرتىق كىيىم.
دىن نېمە زىيان، گۆھەرگە كۆرۈمسىز سەدەپتىن نېمە نۇق.
سان؟! ... كىمنىڭ سۆزى راست ئەمەس، راستچىلار كۆڭ.
لىگە ماس ئەمەس. يالغانچى سۆزىنى بىر - ئىككى قېتىم
ئۆتكۈزگەي، باشقا نېمە قىلالغاي؟!

يالغىنى ئاشكارا بولغاندىن كېيىن رەسۋا بولغاي...
راست سۆزنى يالغانغا چۇلغىما، راست سۆزلۈك تىلىنى يال.
غان بىلەن بۇلغىما. يالغانچى كىشى ئەمەس، يالغان سۆزلى.
مەك ھەقىقىي ئادەملەر ئىشى ئەمەس. يالغان سۆز سۆزلى.
گۈچىنى ئېتىبارسىز قىلۇر، گۆھەرنى ساپالدىك خار قى.
لۇر. كىمكى يالغان سۆزنى راست سۆزگە قاتتار،
قىممەتباھا مەرۋايىتىنى نىجاسەتكە ئاتار...»

شۇ دەقىقىدە ھويلىدا ئاڭلانغان ۋەھىملىك بىر چىرقىرىغان
ئاۋاز كىتابقا بېرىلىپ كەتكەن مەلىكە مۆھتەرەم خېنىمنىڭ دىق.
قىتىنى چالغىتتى. مەلىكە كىتابتىن بېشىنى كۆتۈردى - دە،
كىتابنى ئېچىقلىق پېتى رەھىل ئۈستىدە تاشلاپ قويۇپ تامغا
ئېسىقلىق ئەگمە قىلىچىنى غىلاپتىدىن سۇغۇرۇۋېلىپ
سىرتقا يۈگۈردى.

ئۇنىڭغىچە مەلىكىنىڭ خاس جانباز قىز ئۆكەرلىرىمۇ ھويلد-
غا چىقىپ بولغانىدى.

— نېمە ئىش بولدى؟ — سورىدى مەلىكە مۆھتەرەم خېنىم
قىزلارغا قاراپ.

— تازا ئاڭقىرالمىدۇق، سەرکەردەم، — دېدى ئۆكەر بېشى
قارمۇتۇق جانباز قىز. مەلىكە مۆھتەرەم خېنىم قول ئاستىدىكى
بارلىق ئۆكەر، سەرکەردە — لەشكەرلەرنى ئۆزىنى مەلىكەم دەپ-
مەي، سەرکەردەم دەپ ئاتاشقا كۆندۈرگەنىدى.

— ئەتراپى ئاختۇرۇڭلار، — دەپ ئەمر قىلدى مەلىكە.
ھاۋا تۇتۇق بولۇپ ئەتراپ قازان كۆمتۈرۈپ قويغاندەك قا-
راڭغۇ ئىدى. ئۆكەر قىزلار شام — مەشئەللەرنى ياندۇرۇپ قە-
سىرنىڭ ئىچىنى ئاختۇرۇشقا باشلىدى.

— بۇ يەردە بىرى ياتىدۇ، — دەپ توۋلىدى قىزلارنىڭ
بىرى.

ھەممەيلەن دۈرىدە شۇ يەرگە يۈگۈردى. قىزلار شۇنداقلا
قاراپ قاتتىق چۆچۈشتى. چۈنكى، يەردە كۆكرىكىگە خەنجەر
تىقىلغان بىر قىز قانغا بويالغان ھالەتتە ياتاتتى.

ئۆكەر قىزلار مەلىكە مۆھتەرەم خېنىمنىڭ قاتتىق تەلەپ
قويۇپ مەشىقلەندۈرۈشى بىلەن جانبازلىقنى پۇختا ئىگىلىگەن،
يىگىتلەرگە خاس قورقۇمسىزلىق يېتىلدۈرگەن بولسىمۇ، جەسەت
بىلەن قاننى كۆرگەندە، بىر قىسىم قىزلارنى يەنىلا سۈر باستى.
— بۇ ئايىنىيازخان ئىكەن ئەمەسمۇ؟ — دېدى ئۆكەر بېشى
قىز، قانغا مىلىنىپ ياتقان قىزنىڭ يۈزىنى توسۇۋالغان رومىلىنى
قايرىپ.

بۇ قىز راستىنلا مەلىكە مۆھتەرەم خېنىم قەسىرنىڭ خاس
خىزمەتكارلىرىدىن بىرى ئىدى. قىزلار ھەمىشەسىنىڭ ئىچىد-
ىشلىق تۇرقىنى كۆرۈپ ئاھ ئۇرۇشتى.
— قايسى نائەھلىنىڭ ئىشىدۇر بۇ.

— كىمنىڭ ئۆچ - ئاداۋىتى بار بولغىنى
 — رەھمەتلىك ئەجەب ياۋاش قىز ئىدى.
 مەلىكە مۆھتەرەم خېنىم ئاينىيازخاننىڭ ئاغزىغا قولنى
 يېقىن ئەكەلىپ، ئاللىقاچان نەپەستىن قالغانلىقىنى بىلدى - دە،
 غەزەپتىن تىترەپ كەتتى ۋە شۇئان كۆزىگە مۆللىدە ياش كەلدى.
 — بىرنەچچىڭلار ئاينىيازخاننى ھۇجرىغا ئەكىرىڭلار، —
 دەدى مەلىكە قىزلارغا قاراپ، — قالغانلىرىڭلار مەن بىلەن
 يۈرۈڭلار.

ئۇلار قەسىرنىڭ ئالدىغا ئون نەچچە لەشكەر بىلەن پالاقلاپ
 كەلگەن ياتشېبىگى بىلەن دوقۇرۇشۇپ قالدى.

— مەلۇم بولغاي، — دەدى ياتشېبىگى جىددىي قىياپەتتە
 قول باغلاپ تۇرۇپ، — قاراۋۇلار سېپىلغا يامشىپ خۇپىيانە
 سىرتقا چىقماقچى بولغان بىر ئادەمنى تۇتۇۋاپتۇ، تۇرقىدىن ئوردا
 مەھرەبلىرىدەك قىلمايدۇ...

— قېنى ئۇ مەلئۇن؟ — سورىدى مەلىكە ياتشېبىگىنىڭ
 گېپىنىڭ داۋامىنى كۈتمەيلا.
 — قاماپ قويدۇق.

— يۈرۈڭلار، — دەدى مەلىكە.

ياتشېبىگى مەلىكە مۆھتەرەم خېنىمنىڭ غەزەپلىك ئەلپازىنى
 كۆرۈپ، نۆكەر قىزلارنىڭ چىرايدىكى ئەنسىزچىلىكتىن ھېچنەپ-
 مىنى ئاڭقىرىلمىدى. ئۇلار ئوردا سېپىلىگە يانداش سېلىنغان
 لەشكەرگاھقا يېتىپ كەلدى.

— ئاچىقىڭلار ئول مەلئۇننى، — دەدى مەلىكە چىشلىرىنى
 غۇچۇرلىتىپ. خىزمەتكار قىزنىڭ پاجىئەلىك ئۆلۈمى مەلىكىنى
 قاتتىق غەزەپلەندۈرگەنىدى.

چىرايدا قان دىندارى قالمىغان ياتشېبىگى ساراسمىگە چۈش-
 كەن ھالدا مەلىكىنىڭ ئالدىغا يۈگۈرۈپ كەلدى.
 — مەلۇم بولغاي... ھېلىقى... ھېلىقى...

لاغ - لاغ تترەپ تۇرغان ياتشېگىنىڭ زۇۋانى گەپكە كەلمىدى.

— تىللىرىنى چاينىماي گەپ قىلسىلا...

— ئول ... مەلئۇن... ئۆزىنى ئۆلتۈرۈۋاپتۇ. لەشكەرلەر سولاپ... ئىشكىنىڭ سىرتىدىن قۇلۇپلاپ قويغانىكەن... يېنىدىكى خەنجىرى بىلەن ئۆزىنى بوغۇزلىۋاپتۇ...

— نېمە ئۆزىنى بوغۇزلىۋاپتۇ؟

مەلىكىنىڭ قەھر - غەزەپكە كەلگەنلىكىنى كۆرۈپ ياتشېپ-

گى بېشىنى تېخىمۇ تۆۋەن ئەگدى.

چوڭ بىر سۈيىقەستنىڭ يىپ ئۇچى شۇنىڭ بىلەن پۈتۈنلەي يوقالغانىدى.

4

سېھرىي ئەپسۇنلىرى پۈتۈلگەن مەكتۇپلىرى بىلەن سۇلتان ئىسمائىلخاننىڭ كۆڭلىنى مايىل قىلىپ، ياغلىما سۆزلىرى بىلەن قەشقەر ئەمرى مىرزىا ھەيدەر دوغلاتىنىڭ ئىشەنچىگە ئېرىد- شۇالغان خوجا ھىدايتۇللا ئىشان قەشقەردە سۈلۈكى ئىشقىيە تەرغىباتىنى ئوچۇق - ئاشكارا ئېلىپ بېرىشقا باشلىغانىدى. ئۇنىڭ ھازىرقى دەبدەبىسى ئەينى ۋاقىتتا شاھزادە يولۋاسخان زامانىسىدىكىدىن قېلىشمايتتى.

بىرەر - ئىككى يۈز سوپى - دەرۋىشنىڭ ھەمراھلىقىدا ئاق ئارغىماققا مىنىپ قەشقەر شەھىرىگە خالىغانچە كىرىپ - چىقالايتتى.

سوپى - دەرۋىشلەرنىڭ جەررە - سامالىرى قەشقەرنىڭ كوچا - رەستىلىرىدە ھەيۋەتلىك گۈرۈلدەيتتى. بىر مەزگىل چۆلدەرەپ قالغان ھەزرەت خانىقاسى قايتىدىن ئاۋاتلىشىپ،

نەچچە يۈزلىگەن سوپى - دەرۋىشلەر ۋە ئايىغى ئۈزۈلمەي كېلىپ تۇرغان تاۋاپچى، زىيارەتچىلەر بىلەن قىزىپ كەتكەندى. ئۆيدەك يوغانلىقتىكى تۆت دانە داش قازان كۈن بويى توختىماي قايناپ تۇراتتى. تەييار ئاشقا كۆنۈپ قالغان ھارام تاماق سوپىلار، دەر-ۋىشلەر، ھۇرۇن - تېجىمەل بىكارچىلار، ئەبگار دىۋانە - قەلەز-دەرلەر بىكار تاماقنى يەپ، خۇشياقسا ھەلقە - سۆھبەت قۇرۇپ، جەررە - ساما قىزىتىپ، خۇشياقىمسا ھەزرەت خانىقاسى ئالدىدەكى مەيداندا، شەربەتكۈلنىڭ ئەتراپىدىكى سۆگەتلەرنىڭ سايسىدە گەسنەپ يېتىپ بەدەنلىرىدىكى پىت - بۈرگە، سىركىلەرنى سەم-رىتىشەتتى.

خوجا ھىدايتۇللا ئىشان ھەزرەت بېغىدىكى تال باراڭنىڭ سايسىدىكى سۇپىغا قوشلاپ سېلىنغان مەخمەل كۆرپىنىڭ ئۈس-تىدە پەي ياستۇققا يۆلەنگىنىچە يانپاشلاپ ياتاتتى. ياش سوپى خىزمەتكارنىڭ بىرى ئىشاننىڭ باش تەرىپىدە ئولتۇرۇپ غاز پېيدەدە ياسالغان يەلپۈگۈچ بىلەن ئىشاننى توختىماي يەلپۈيتتى. يەنە بىر خىزمەتكار ئىشاننىڭ پۈتتىنى يۇمشاق مۇجۇپ تۇتۇۋاتاتتى. سۇپىدىكى پاكار شىرە ئۈستىدە بەشكېرەمدىكى مۇرىتلىرى كىر-گۈزگەن ۋىل - ۋىل قىلىپ پىشقان ئاق ئۆرۈك ۋە پىچىقلىق قوغۇن تۇراتتى. ئىشان كۆزىنى يېرىم يۇمغىنىچە ئاللىقانداق خىياللارغا غەرق بولغانىدى.

شۇ ئەسنادا پايپاسلاپ ماڭغىنىچە باغقا كىرىپ كەلگەن موللا ساقى خەلىپە سۇپىنىڭ تۈۋىگە كېلىپ ئىشانغا سالام بەردى.

— ئەسسالا مۇئەلەيكۇم، نېمەتلىك پىرىم.
— خوش، — دەيدى ئىشان كۆزىنى ئېچىپ، بېشىنى خۇش-ياقمىغان ھالدا كۆتۈرۈپ.
— ئەتىگەندىن بېرى خانىقاغا يوچۇنلا ئىككى ساياق پەيدا بولۇپ قالدى.

بۇ خەۋەر ئىشاننىڭ دىققىتىنى تارتتى، سېمىز گەۋدەسىنى

پەي ياستۇقىدىن كۆتۈرۈپ ئۆرە بولدى.

— ئول سايقلار نەدىن كەپتۇ؟ — دەدى ئىشان قىزىقىپ.

— شەھىدانە خوتەندىن جەننەتماكان مازار پادىشاھى ھەزرەت-
تىمنىڭ^① تۇغ - شەددىلىرىنى قېقىپ، مەقبەرىسىنى تاۋاپ قىل-
غىلى كەلدۇق دېيىشىدۇ. ئەمما تۇرقى تولىمۇ يۈچۈن، گەپ -
سۆزلىرىدىن قارىغاندا خوتەنلىكتەك قىلمايدۇ.

— ئول سايقلار ھازىر نېمە ئىش قىلىشۋاتىدۇ؟

— ھەلقە - سۆھبەتتىگە داخىل بولمىدى. قورسىقىنى توي-
دۇرۇۋالغاندىن كېيىن بىرى كۆلىنىڭ بويىدىكى سۆگەتنىڭ سايد-
سىدە باش كۆتۈرمەي ئۇخلاۋاتىدۇ.

— كۈندۈزى ئۇخلىغان ئادەم كېچىسى ئۇخلىمايدۇ، —
دەدى ئىشان ئويلىغان ھالدا، — ھىجابۇل غەيبىلەردىن ئىككىسى
ئۇلارغا كۆز - قۇلاق بولسۇن. قالغانلار خابگاھىمنىڭ^②
ئەتراپىنى ئوبدانراق قورۇقىدىسۇن. قىلچىلىك بىخەستەلىك كۆ-
رۈلمىسۇن.

شۇ كۈنلەردە ھىدايتۇللا ئىشان تولىمۇ ئېھتىياتچان بولۇپ
كەتكەنىدى.

ئالاھىدە ئورۇنلاشتۇرۇپ قويغان خۇپىيەلىرى، پايلاقچىلىد-
رى ھەزرەتكە كېلىپ - كېتىپ تۇرغان تاۋاپچى، زىيارەتچىلەرنى
يوشۇرۇن پايلايتتى. ئىش - ھەرىكەت، گەپ - سۆزلىرىنى
كۆزىتەتتى. قىلچىلىك گۇمانلىق ئەھۋال سەزسە ئۇدۇل ئىشانغا
مەلۇم قىلاتتى.

بولۇپمۇ ياقا - يۈرتتىن كەلگەن ناتونۇش كىشىلەردىن كۆپ-
رەك ئېھتىيات قىلىشاتتى.

— ئاستانىگە كەتكەن ھىجابۇل غەيبىلەردىن خەۋەر بار-
مۇ؟ — سورىدى ئىشان.

① ھىدايتۇللا ئىشاننىڭ دادىسى خوجا مۇھەممەدىيۇسۇپ ئىشاننىڭ مازىرىنى دېمەكچى.
② خابگاھ - ئىشاننىڭ كېچىلىك ھۇجرىسى.

— تېخىچە خەۋەر يوق، پىرىم، — دەدى مولا ساقى شىرە-
دىكى ئۆرۈك - قوغۇنغا ئاچ كۆزلۈك بىلەن قاراپ قويۇپ، —
ئەجەب كېچىكىپ كەتتىغۇ ئۇلار، قايتىپ كېلىدىغان قەرەلى
يەتتى بولمىسا.

— ئول قارا مۇسۇلمان مەخدۇمزاڭنىڭ قولغا چۈشۈپ
قالغانىدۇر، يا؟

مولا ساقى خەلىپە بۇ سوئالغا نېمىدەپ جاۋاب بېرىشنى
بىلەلمەي كۆزىنى چىمچىقلاشتى.

— ئەتىگىچە ساقلاپ باقايلى، — دەدى ئىشان خەلىپىدىن
سادا چىقىمغاندىن كېيىن، — يەنە خەۋىرى بولمىسا ئاستانىگە
تىختىغىچى ماڭغاي.

— خوش، — دەدى مولا ساقى خەلىپە.

ئېغىر ئەلىانقۇ مەھەل. ھەزرەت خانىقاسىدىن كۆتۈرۈلگەن
جەررە - ساما سادالىرى ھەيۋەتلىك گۈرۈلدەپ ئىشان قەسىرىنىڭ
ئىشىك - پەنجىرىلىرىدىن كىرىپ، بۇلۇڭ - بۇلۇڭغا تارقىلاتتى.
ھېلىقى يۈچۈن تاۋاپچىدىن ئېھتىيات قىلغان ھىدايتۇللا ئىشان
بۈگۈن باغدىكى سالقىن سۇپىدا ئۇخلاشتىن ۋاز كېچىپ خابگاھىغا
كىرىپ يانتاندى. گەرچە ئىككى سوپى خىزمەتكارى ئۇنى توختى-
ماي يەلىپ تۇرسىمۇ ئۆي ئىچى تولىمۇ دىمىق ئىدى. ئىسسىقتا
ئۇخلىيالمىي قىيىنلىپ تۇرغان ئىشاننىڭ قۇلىقىغا خانىقادىن
كۆتۈرۈلگەن جەررە - ساما سادالىرى كىرىۋېلىپ ئارامىنى بۇزۇ-
ۋەتكەندى. ئىشان جىلە بولۇپ ئۇ ياندىن - بۇيانغا توختىماي
ئۆرۈلەتتى. بۇ جەررە - سامانىڭ تېزىرەك تامام بولۇشىنى تىلەيتتى.
ئەمما، ئۇ ھەر قانچە قىينالسىمۇ بۇ جەررە - سامانى
توختىتىشقا بۇيرۇق بېرەلمەيتتى. چۈنكى، مۇشۇ ھەلقە - سۆھ-
بەت، جەررە - ساما ئارقىلىق ئاشۇ بىر توپ كىشىلەرنى خانىقاغا
جەلپ قىلىپ، ئەتراپىغا نۇرغۇن كىشىلەرنى ئويۇشتۇرۇپ تۇرا-
لايدىغانلىقىنى ئىشان ئوبدان بىلەتتى. ھەر ئاخشىمى ھەلقە -

سۆھبەتتىن خېلى بۇرۇنلا پارىخ بولىدىغان سوپى - دەرۋىشلەر بۈگۈن خۇددى ھىدايتۇللا ئىشان بىلەن قېرىشىۋاتقاندەك توختاش تۈگۈل بارغانسېرى قىزىپ كەتكەندى. ھاپىزىلار بىرى ھېرىپ قالسا، بىرى ئۇلاپ ھۆكمەت ئوقۇيتتى.

تەرىقەتكە سىياسەتلىخ مۇرشىد كېرەك،
ئول مۇرشىدقا ئېتىقادلىق مۇرىد كېرەك،
خىزمەت قىلىپ پىر رىزاسىن تاپماق كېرەك،
مۇنداق ئاشىق ئۇلۇشلەرنى ئالار ئەرمىش.
ھۆم ئاللاھ ھۆم - ھۆم!
ھۇۋى ئاللاھ ھۆم؟

پىر رىزاسى ھەق رىزاسى بولۇر دوستلار،
ھەقتائاللا رەھمەتتىن ئالۇر دوستلار،
رىيازەتتە سىر سۆزىنى بىلۇر دوستلار،
ئانداق قۇللار ھەققە ياۋۇق^① بولار ئەرمىش.
ھۆم ئاللاھ ھۆم - ھۆم!
ھۇۋى ئاللاھ ھۆم!

ئانداق ئىشان پەيدا بولسا جانىڭ بەرگىل،
ھەربىر باسقان ئىزلارنى كۆزگە سۈرگىل.
پىرى كامىل مۇكەممەلدۇر بى شەك بىلگىل،
كىنلەرەۋلەر پىر قەدىرنى بىلگەن يوق^②.
ھۆم ئاللاھ، ھۆم - ھۆم!
ھۇۋى ئاللاھ ھۆم!

.....

① ياۋۇق - يېقىن.
يۇقىرىقىلار كلاسسىك شائىر ئەخمەت يەسەۋىنىڭ شېئىرى.

②

بۇ جەررە - ساما سادالىرىدىن زېرىكىپ كۆزىگە ئۇيقۇ كەل-
تۈرەلمىگەن ئىشان توختىماي ئۆرۈلەتتى. ئىشاننى يەلپۈپ ئۇخ-
لىتالماي ھالىدىن كەتكەن ئىككى سوپى خىزمەتكار پات - پات
مۈگدەيتتى. خانىقادىن كۆتۈرۈلگەن جەررە - ساما ساداسى ئىشان
قەسىرىگە خۇددى كەلكۈندەك بېسىپ كىرەتتى.

خانىقادىكى ھەلقە - سۆھبەت سورۇنىدىن غىنىپىدە يېنىپ
چىققان يۈچۈن ئىككى ئادەم ئەتراپقا ئەلەڭلەپ قاراشتى - دە،
سەللىلىرىنىڭ ئۇچى بىلەن يۈزىنى ئوراپ، قويۇنلىرىغا سېلىنۋال-
غان يوغان خەنجەرنى قوللىرىغا ئېلىپ، ئىشان قەسىرىنىڭ يان
تەرىپىدىكى باغقا قاراپ شامالدەك تېزلىك بىلەن يۈگۈردى. باغ-
نىڭ ئېگىز قورۇق تېمىدىن چاققانلىق بىلەن ئارتىلىپ چۈشۈپ،
ئىشان قەسىرى تەرەپكە ئىلگىرىلىدى. باغنىڭ ئىشان قەسىرىگە
كىرىپ - چىقىدىغان ئىشىكى تاقاقلىق ئىدى. ئۇلار تام تۈۋىدىكى
ئۆرۈككە چىقتى - دە، ئۆرۈك شاخلىرىدىن مايۇندەك چاققانلىق
بىلەن سەكرەپ تام ئۈستىگە چىقىۋالدى. تامغا مىنىپ تۇرۇپ
قەسىر ئىچىنى بىردەم تىڭشىدى. قەسىر ئىچىدىكى بارلىق ئۆي-
لەرنىڭ چىراغلىرى پۈتۈنلەي ئۆچكەن بولۇپ، خىزمەتكارلارمۇ
ئاللىقاچان ئۇيقۇغا كەتكەنىدى. ئۇلار تامدىن سىيرىلىپ پەسكە
چۈشتى، پۇتلىرى ئەمدىلا يەرگە تېگىپ تۇرۇشىغا خۇددى يەردىن
ئۈنۈپ چىققاندەك پەيدا بولغان ئون نەچچە گەۋدە ئۇلارغا بىراقلا
تاشلاندى. قىسقىغىنە شىددەتلىك ئېلىشىشتىن كېيىن ئۇ ئىككى-
سى پۈتۈنلەي باش ئەگدۈرۈلدى.

ئۇنىڭغىچە مەشئەللەر يېقىلىپ ئىشان قەسىرى يۈرۈپ
كەتتى.

— يان ساراىغا ئاچىقىپ تۈۋرۈككە باغلاپ قويۇڭلار بۇ مۇل-
ھىدلەرنى، — دەپتى مولا ساقى خەلىپە ھەمراھلىرىغا
قاراپ، — مەن ئىشان پىرىمغا خەۋەر قىلاي.

ھىدايتۇللا ئىشاننىڭ قورۇقچىلىرى ئىككى يۈچۈن ئادەمنى قەسىرنىڭ دەرۋازىسى تۈۋىدىكى ساراينغا ئەكىرىپ تۈۋۈرۈۈككە باغلاشقا تۈتۈندى. شۇ ئارىلىقتا يۈچۈن ئادەمنىڭ بىرى قوينىدىن چاققانلىق بىلەن بىر خەنجەرنى ئالدى - دە، يېنىدىكى بەستلىك يىگىتنىڭ كۆكرىكىگە تىقىۋەتتى. ھوشىنى تاپقان قورۇقچىلاردىن بىرنەچچىسى قارىمۇتۇق يۈزىدە تۈكۈچ سالغاندەك چوقۇرى بار يەنە بىر يۈچۈن ئادەمنى تۈۋرۈككە مەھكەم تېڭىۋەتتى. قالغانلىرى قولغا خەنجەر ئېلىۋالغان كەكە ساقالىنى بۇلۇڭغا قاپسۇۋالدى.

— قايسىڭ كېلىشەڭ ئۆلسەن، — دېدى كەكە ساقاللىق.
— ياۋاشلىق بىلەن پىچاقنى تاشلا، — دېدى موللا نەقى خەلىپە ھەيۋە قىلىپ، — بەرىبىر قولىمىزدىن قېچىپ قۇتۇلالمايسىن. ھايات قالاي دېسەڭ قارشىلاشما.

كەكە ساقاللىق ئۆزىگە قەدەممۇ قەدەم قىستاپ كەلگەن يەتتە - سەككىز نەپەر بىر - بىرىدىن بەستلىك ئادەملەرگە شۇنداقلا نەزەر تاشلىدى - دە، ئۇلارنىڭ قولىدىن قېچىپ قۇتۇلالمايدىغانلىقىغا كۆزى يېتىپ، قوينىدىن كىچىككەنە بىر ناسۇۋال قاپقىنى ئالدى - دە، ئاغزىنى چاققانلىق بىلەن ئېچىپ، قاپقىنى نەرسىنى ئاغزىغا قويدى. ئۇنىڭغىچە موللا نەقىنىڭ ھەمراھلىرى ئېتىلىپ بېرىپ كەكە ساقاللىقنىڭ قولىدىكى خەنجىرىنى تارتىۋالدى - دە، ئۇدۇل كەلگەن يېرىگە ئۇرۇپ - تېپىشكە باشلىدى.

— بولدى ئورمانلار، ئىشان پىرىم كەلدى، — دېدى ھىدايتۇللا ئىشاننى باشلاپ كەلگەن موللا ساقى.

قورۇقچىلار يەردە سۇنايلىنىپ ياتقان كەكە ساقاللىقنى يۆلدەدى. لېكىن، كەكە ساقاللىق پەقەتلا يەر دەسسەيەلمىدى. ئۇنىڭ ئاغزى - بۇرىدىن ۋە قۇلقىدىن قان ئېتىلىپ چىققاندى.
— ئۆلگەن ئوخشىمامدۇ بۇ ئەبگار، — دېدى موللا ساقى.

— ھەرقانچە بولسىمۇ بىر - ئىككى مۇشت - يەشۇغا بۇنچە
ئاسان ئۆلۈپ قالماس، - دېدى موللانەقى ۋە يەردىكى ناسۇال
قاپقىنى ئېلىپ، پۇراپ بېقىپ چۆچۈپ كەتتى، - ئاپلا، زەھەر
ئىچىۋاپتۇ ئەمەسمۇ بۇ جوھۇت.

— ياخشىراق قارىسىلا بولمامدۇ، خەلىپەم، - دېدى موللا
ساقى تاپا قىلىپ، ئۇ تۇۋرۇككە مەھكەم تېخىلغان چوقۇر يۈزگە
كۆز يۈگۈرتۈپ ھىدايتۇللا ئىشاننىڭ ئالدىغا قول باغلاپ
كەلدى، - بۇ مۇرتەلەرنىڭ بىرى ئۆلگەن بولسىمۇ يەنە بىرى
ھايات ئىكەن. سوراق قىلىپ كۆرگەيلا، پىرىم.

— ئەي بەختى قارا بەندە، - دېدى ھىدايتۇللا ئىشان
يىلاننىڭكىدەك سۈرلۈك كۆزلىرىنى چوقۇر يۈزگە تىكىپ تۇ-
رۇپ، - يېرىم كېچىدە تام ئاتلاپ بۇ مۇقەددەس قەسىرى مۇبا-
رەككە خۇپىيانە چۈشۈشۈڭنىڭ بائىسىنى سۆزلە.
چوقۇر يۈزنىڭ كانىيى تۇۋرۇككە مەھكەم باغلانغانلىقى ئۇ-
چۈن نەپەس ئالالماي خارتىلداپ قالغانىدى:

— ئۇ... ئۇ... ئۇ... دەپ ئىنجىقلىغىنىچە زۇۋان سۈرەل-
مىدى.

— باغلاقنى بىرئاز بوشىتىڭلار، - دېدى ئىشان.
باغلاقتىن بىرئاز بوشانغان چوقۇر يۈز كۆكرىكىنى تولدۇ-
رۇپ، تولدۇرۇپ نەپەس ئالدى.
— ئىشان پىرىمنىڭ سوئالىغا جاۋاب بەر، - دەپ ۋارقىرد-
دى موللا ساقى خەلىپە.

— ئىشان بۇزۇرۇكۋارنىڭ ئالتۇن - كۈمۈش، ئېرىخ ماللى-
رىدىن ئازراق ئالايلى دەپ ئوغرىلىققا چۈشكەندۇق، - دېدى
چوقۇر يۈز ئويلىنىپ ئولتۇرمايلا.

— يالغان سۆزلىمە، ئى قارا كۆڭۈل بەندە، - دېدى
ئىشان، چوقۇر يۈزنىڭ جاۋابىغا قايىل بولماي، - راست سۆزلى-
سەڭ ئازابتىن خالاس بولسەن، جاھىللىق قىلساڭ يارانلىرىمىز-

نىڭ زۇلمىدىن قۇتۇلالمىسەن. كۆرۈپ تۇرۇپسەن ئۇلار تاش - تۇپراقىمۇ زەبان^① كىرگۈزەلەيدۇ.

ئىشاننىڭ سۆزلىرى ئاخىرلىشىپ بولغۇچە موللانەقى قولىدىكى ئالتە ئۆرۈملۈك شىر قامچا بىلەن تاراسلىتىپ ئۇرۇشقا باشلىدى. زەرب بىلەن ئۇرۇلغان قامچا چوقۇر يۈزنىڭ بەدەنلىرىدىكى تىلىۋەتتى.

— بۇنداق زۇلۇم سالىمىسلا، ئىشان خوجام، — دەپ يالۋۇردى چوقۇر يۈز، — راستتىنلا ئوغرىلىققا چۈشكەن، ئۇنىڭدىن باشقا مۇددىئايىم يوق.

— ئەمىسە شېرىكىڭ نېمىشقا زەھەر ئىچىپ ئۆلۈۋالدى؟
— بۇنىسى ماڭا قاراڭغۇ، ئىشان خوجام.
— قوينىنى ئاقتۇرۇپ بېقىڭلار.

موللانەقى چاچراپ بېرىپ چوقۇر يۈزنىڭ قوينىنى ئاقتۇردى. ئۇنىڭ قوينىدىن بىر تال خەنجەر بىلەن شېرىكىنىڭكىگە ئوخشاش بىر تال ناسۋال قاپىقى چىقتى.
— بۇ نېمە؟ — دەپ سورىدى ئىشان ناسۋال قاپىقىنى كۆزى بىلەن ئىما قىلىپ.

چوقۇر يۈز لام - جىم دېمەي تۇرۇۋالدى.
— قېنى سەن تېجىمەلنىڭ زۇۋانغا كەلمىگىنىڭنى بىر كۆرەي، — دەپ ئىشان غەزەپلىنىپ، — تىرنىقىغا مىخ قېقىڭلار. موللانەقى بىلەن موللا ساقى چاپارمەنلىرىگە بۇيرۇپ دەر-ھاللا جازا قوراللىرىنى تەييار قىلدى - دە، چوقۇر يۈزنىڭ توم ھەم ئۇزۇن بارماقلىرىنى ئايرىپ تۇرۇپ، تىرنىقىغا يونقان يىڭىنىسىدەك مىخلارنى قېقىشقا باشلىدى. چوقۇر يۈز بارمىقىغا قېقىلغان مىخ ئازابغا چىدىماي دەھشەتلىك نالە قىلاتتى. ھەزرەت خانىقاسىدىن ئاڭلانغان جەررە - ساما سادالىرى ئۇنىڭ ئېچىنىشى.

① زەبان — زۇۋان، تىل.

لىق داد - پەريادىغا جور بولاتتى. — دەمەسن، دەمەسن؟ — دەپ ۋارقىرايتتى موللا ساقى خەلىپە چوقۇر يۈزنىڭ تىرىنىقىغا مىخ قېقىپ تۇرۇپ. ئەنە شۇ يوسۇندا چوقۇر يۈزنىڭ ئون بارمىقىغا بىر قېتىمدىن مىخ قېقىلدى. چوقۇر يۈز بولسا داد - پەرياد كۆتۈرگەندىن باشقا پەقەتلا گەپ قىلمىدى. شۇنچىۋالا قىيناقنىڭ كار قىلمايۋاتقانلىق قىنى كۆرگەن ئىشان غەزەپتىن يېرىلغۇدەك بولغانىدى. موللا ساقى بىلەن موللانەقى ئامالسىز قالغانلىقىنى بىلدۈرۈپ ئىشانغا قارىدى.

— قىل قىيناققا ئېلىڭلار بۇ مۇرتەتنى، نوچى بولسا زەبان سۈرمەي تۇرۇپ باقسۇن، — دەپدى ھىدايتۇللا ئىشان غەزەپ بىلەن قول شىلتىپ.

شۇ ھامان ئىشاننىڭ قورۇقچىلىرى چوقۇر يۈزنىڭ ئىشتىدەننىنى سالدۇرۇۋەتكەندىن كېيىن ئىككى پۇتىنى تىزىدىن تۈۋرۈككە مەھكەم تاغدى. ئۇنىڭغىچە ئاتنىڭ ئىككى غېرىچ كەلگۈدەك قۇيرۇق قىلىنى ئاچچىقان موللا ساقى چاپارمەنلىرى ئارىسىدىكى جىنايەتچىلەرنى جازالاپ كۆڭۈل ئېچىشقا ئادەتلەنگەن، بوينىدا چىلگىدەك پوقىقى بار، كوسا، بەستلىك كەلگەن قىرىق بەش - ئەللىك ياشلار چامسىدىكى سوپىغا قىلىنى تەڭلەپ تۇرۇپ بۇيرۇدى:

— قېنى، سوپۇم، بۇ مەلئۇننى زەبانغا كەلتۈرۈش ئۆزلىرىدىننىڭ كارامەتلىرىگە باغلىق بولۇپ قالدى.

پوقاق سوپى موللا ساقىنىڭ قولىدىن قىلىنى ئېلىپ بىر ئۇچىنى ئوڭ قولىنىڭ ئوتتۇرا بارمىقىغا يۆگەپ، يەنە بىر ئۇچىنى باش بارمىقى بىلەن بىگىز بارمىقىدا چىمداپ تۇتۇۋالدى - دە، سول قولى بىلەن چوقۇر يۈزنىڭ ساڭگىلاپ تۇرغان زەكەرنى مەھكەم قاماللاپ تۇتۇپ، زەكەرنىڭ كۆزىگە قىلىنى تىقىپ كىرگۈزۈشكە باشلىدى. چوقۇر يۈز ئاۋۋال تېپىرىلدى، كېيىن لەۋ-

لىرىنى مەھكەم چىشلەپ قاننىڭ قاننىڭ ئىچكىرىلەپ كىد-
رىشىگە ئەگىشىپ، ئاغرىق ئازابغا چىدىماي ۋارقىرىۋەتتى.
— گەپ قىلە، مۇرتەت، مۇددىئايىڭنى تېزىرەك ئېيت دەي-
مەن، — دەيتتى پوقاق سوپى زەكەرنىڭ كۆزىگە تىققان قىلنى
بىردە تارتىپ، بىردە ئىتتىرىپ تۇرۇپ، بىردەمدىلا زەكەرنىڭ
كۆزىدىن جىرتىلداپ قان چىقىشقا باشلىدى. ئىنسان قېلىپىدىن
چىققان بۇ دەھشەتلىك قىيىنچىلىققا بەرداشلىق بېرەلمىگەن چوقۇر
يۈز داد- پەرياد كۆتۈردى.

— رەھىم قىلىشىلا، خوجىلىرىم، راستىنى دەي.
پوقاق سوپى زەكەردىن قىلنى سۇغۇرۇۋالدى. زەكەرنىڭ
كۆزىدىن قان تېمىپ چۈشۈشكە باشلىدى.
— ھە، راستىڭنى دە، مۇرتەت، — دېدى پوقاق سوپى
پوقىقىنى گىلىدىڭلىتىپ تۇرۇپ.

— مەن ئاستاندىكى مەخدۇمزا دە خوجا ئابدۇللا ئىشان پىر
بۇزۇك ئەۋلىيا ھەزرىتىمنىڭ ھىجابۇل غەيبىلىرىدىن بولمەن،
— دېدى چوقۇر يۈز ئىقرار قىلىپ، — ئۆتكەن ھەپتە مەخدۇمزا-
دىمىز قەستكە ئۇچراپ ئامان قالغاندا...
— مەخدۇمزا دەڭنى كىم قەستلىدى؟ — ئالدىراپ سۈرىدى
ھىدايتۇللا ئىشان.

— ئېنىق بىلەلمىدۇق، — دېدى چوقۇر يۈز، — ئۇ كۈنى
ۋەلىيۇللا پىر بۇزۇكىمىز ئۆزىگە بىر بالا - قازاننىڭ يېقىنلاپ
كېلىۋاتقانلىقىنى ئالدىنلا تۇيۇپ، باغدىكى داۋاملىق ياتىدىغان
سۇپىدا بىر بۇرادىرىمىزنى ياتقۇزۇپ قويۇپ، ئۆزى باغنىڭ باشقا
تەرىپىدىكى سۇپىدا ياتقانىدى. بىز كېچىدە باغقا يوشۇرۇن ئادەم
چۈشكەنلىكىنى سېزىپ ئۆزىمىزنى دالدىغا ئېلىپ تۇردۇق. ھې-
لىقى ئىككى مۇرتەت سۇپىدا ياتقان بۇرادىرىمىزنى مەخدۇمزا دە
ئوخشايدۇ دەپ قالغان چېغى، ھايت - ھۈيت دەپ بولغۇچىلا
بوغۇزلاپ تاشلىدى. ئۇنىڭغىچە بىز ئۇلاردىن بىرنى باسماقداپ

تۇتۇۋالدۇق .

— يەنە بىرىنىچۇ؟

— يەنە بىرى قاراڭغۇلۇقتا كۆزىمىزدىن غايىب بولدى . تاڭ ئانقۇچە ئىزدەپمۇ باغدىن ئۇنى تاپالمىدۇق .

— ھېلىقى تۇتۇۋالغان بىرىنىچۇ؟

— ئۇ ئاغزى بەكمۇ چىڭ نېمىكەن . شۇنچە قىيىنراقمۇ غىڭ قىلىمىدى . ئاخىرى مەخدۇمىزادىمىز ئۇنىڭ ئاغزىنى ئېچىش ئۈچۈن ئاхта قىلىشقا بۇيرۇدى . رەجەپ دەرۋىش ئۇنى ئاхта قىلىپ تاشلىدى . ئەمما ، ئۇ پەقەتلا ئېغىز ئاچمىدى ، كېيىن بىلسەك تىلىنى چىشلىپ ئۈزۈۋالغانىكەن .

— كېيىن قانداق بولدى؟

— ئۇنى ئىشان پىرىمىنىڭ بۇيرۇقى بويىچە بوغۇزلىمۇەتتۇق .

پىر بۇزىرۇكۋارىمىز بۇ خوجا ھىدايتۇللا ئىشاننىڭ سۇيىقەستى دەپدۇ - دە ، ئۆچ ئېلىش ئۈچۈن ، ئىشان ھەزرەتلىرىنى قەتلە قىلىشقا بايام زەھەر ئىچىپ ئۆلۈۋالغان بۇرادىرىمىز بىلەن مېنى ئەۋەتكەندى .

— ئىككىڭلاردىن باشقا يەنە ئادەم بارمۇ؟ — سورىدى ئىشان .

— يوق ، پەقەت ئىككىمىزلا ، — دېدى چوقۇر يۈز ۋە ئىشانغا يېلىنىشقا باشلىدى ، — مېنىڭ چۆچۈرىدەك يەتتە بالام بار . سىلگە دەيدىغاننىڭ ھەممىسىنى دەپ بەردىم ، ئەمدى مېنى قۇيۇۋەتسىلە ، ھەزرىتىم ، بالىلىرىم يېتىم بولۇپ قالمىسۇن .

— خوتۇن - بالىلىرىڭ نەدە تۇرىدۇ؟ — سورىدى ئىشان نېمىنىدۇر خىيالىدىن ئۆتكۈزۈپ .

— پىر بۇزىرۇكۋارىمىزنىڭ ئاغچىلىرىنىڭ خىزمىتىنى قىلغۇچ مەخدۇمىزادە قەسىرىدە تىرىكچىلىك قىلىدۇ .

چوقۇر يۈزنىڭ جاۋابىنى ئاڭلاپ نېمىنىدۇر خىيالىدىن ئۆتۈپ كۆزگەن ئىشان يەنە قايتۇرۇپ سورىدى :

— بايا دېگەنلىرىڭنى ئەتە قەشقەر ئەمرى مىرزا ھەيدەر
دوغلانغا يەنە بىر قېتىم دەپ بەرسەڭ سېسىق جېنىڭدىن كېچىد-
مەن — دەيدى ئىشان.

— بىر مەرتەم ئەمەس، ئون مەرتەم دە دەپسىلىمۇ دەيمەن،
ھەزرىتىم. پەقەت جېنىمنى ئامان قويسىلا بولىدۇ.

ھىدايتۇللا ئىشان رازىمەنلىك بىلەن باش لىگىشتى.
— بۇ مۇرتەتكە ئوبدان قاراڭلار، ئۆزىنى ئۆلتۈرۈۋېلىپ
يۈرمىسۇن، — دەپ تاپىلىدى ئىشان كەينىدىن ئەگىشىپ چىققان
موللا ساقى بىلەن موللا نەقىگە.

— خوش، — دەيدى ئۇلار قۇللۇق بىلدۈرۈپ.
كۆڭلى خېلىلا خاتىرجەم بولغان ئىشان بېغدىكى تال -
باراڭ ئاستىغا راسلانغان تۆشەككە قاراپ ماڭدى. ئىككى سوپى
خىزمەتكار ئەمدى ئىشان پىرىنىڭ پاشىسىنى قورۇش ئۈچۈن
ئارقىسىدىن ئەگەشتى. بۇ چاغدا ھەزرەت خانىقاسىدىكى جەر-
رە - ساما تېخىمۇ ئەۋجىگە چىققاندى. ھاپىزلار بوغۇق ئاۋازدا
ھۆكمەت ئېيتىۋاتاتتى:

تەن سۆزلىمەس، جان سۆزلىمەس، ئىمان سۆزلەر،
جاندىن كەچكەن چىن ئاشىقلا ھەقنى كۆزلەر،
ئارىفلارغا خىزمەت قىلىپ يولدىن تۈزلەر،
ئول ئاشىقنى خالايققا سۇلتان قىلۇر^①.
ھۆم ئاللاھ ھۆم - ھۆم!
ھۆۋى ئاللاھ، ھۆم!

.....

بۇ كلاسسىك شائىر ئەھمەد يەسەۋىنىڭ شېئىرى.

①

بۈگۈن بامداتتىن يانغان خوجا ھىدايتۇللا ئىشان، چوقۇر يۈزنى باغلاتقۇزۇپ، بىر قىسىم سوپى - دەرۋىشلىرىنى ئەگەش- تۈرگىنىچە قەسىرىدىن چىقتى - دە، تۆشۈك دەرۋازىسى ئارقى- لىق قەشقەر شەھىرىگە كىرىپ، ئەمىر مىرزا ھەيدەر دوغلاتىنىڭ ئوردىسىنىڭ ئالدىغا كېلىپ توختىدى.

— ئەسسالامۇ ئەلەيكۇم، ئىشان پىرىم، — دەپ سالام بەردى ئوردا دەرۋازىسىنى قوغدىغۇچى سەرۋازلارنىڭ باشلىقى.

— ۋە ئەلەيكۇم ئەسسالام، — دېدى ئىشان ئاق ئارغىماقنىڭ ئۈستىدىلا سالامنى ئىلىك ئېلىپ، — ئەمىر جانابلىرى بىلەن كۆرۈشمەكچىدىم، خەۋەر قىلىپ قويسۇنلار.

— كىرىۋەرسىلە، پىرىم، ئوردا دەرۋازىسى ھەزرەتلىرى ئۈچۈن ھەرقاچان ئوچۇق.

ئىشان سوپى - دەرۋىشلىرىنى سىرتتا قالدۇرۇپ قويۇپ، چوقۇر يۈز بىلەن موللا ساقى، موللا نەقى خەلىپىلىرىنى ئەگەش- تۈرۈپ ئوردىغا كىردى - دە، قوبۇلخانىدا بەگ - سىپاھلارنىڭ مەلۇماتلىرىنى ئاڭلاپ ئولتۇرغان مىرزا ھەيدەر دوغلاتىنىڭ ئالدى- غا پايپاسلاپ كەلگىنىچە داد - پەرياد كۆتۈردى.

— داد، ئەمىر جانابلىرى، سۇلتان ئىسمائىلخاندىك ئادالەت- لىك خانلارنىڭ زامانىسىدىمۇ بىراۋلار خان يارلىقىنى كۆزگە ئىلماي بىراۋلارنىڭ جېنىغا قەست قىلىۋاتىدۇ. مەن ئەمىر جاناب- لىرىنىڭ ئالدىغا ئادالەت ئىزدەپ كەلدىم.

مىرزا ھەيدەر دوغلاتى تەئەججۈپ ئىلىكىدە ئورنىدىن تۇردى - دە، ئىشاننىڭ ئالدىغا كېلىپ قول ئېلىشىپ كۆرۈشتى. ھال - ئەھۋال سورىدى.

— ھەزرەتلىرىگە نېمە خاپىلىق كەلدىكىن؟ مۇمكىن بولسا

ئەرزلەرنى تەپسىلىي بايان قىلغان بولسىلا.

— بىز سۇلتان ئىسمائىلخان ئالىيلەرنىڭ سەئىدىيە تەسەر-
رۇپىدا سۈلۈك، مەزھەپ ماجىرالەرنى چەكلەش يارلىقىغا ئەمەل
قىلىپ كەلگەن بولساقمۇ، ئەمما ئىسھاقىيە سۈلۈكىنىڭ پېشۋاسى
بولمىش مەخدۇمزا دە خان يارلىقىنى كۆزگە ئىلمەي، بىزلەركىم
سۈلۈكى ئىشقىيە قۇتبىل ئەقتابىغا كۆڭلىدە گىنە - ئاداۋەت،
خۇسۇمەت ساقلاپ يوشۇرۇن قەستلىگۈچى قاتىللىرىنى ئەۋەتىپ-
تۇ. ھېلىمۇھەم كېچە يارانلىرىمىز بۇ شۇملۇقنى ئالدىن سې-
زىپ قېلىپ، تەييارلىق كۆرۈپ ھوشيار تۇرغانلىقى ئۈچۈن بۇ
بالا - قازادىن ئامان قالدۇق. قاتىلنى بىللە ئەكەلدىم. ئەمىر
جانابلىرى سوراق قىلىپ تەھقىقلەپ كۆرگەيلا.

ئىشان ئەرزىنى تۈگىتىپ، موللا ساقى بىلەن موللا نەقىنىڭ
ھەمراھلىقىدا سىرتتا قالدۇرۇپ قويغان چوقۇر يۈزنى ساراينغا
باشلاپ كىردى.

— بىر قوشۇق قېنىمدىن كەچسە، ئەمىر جانابلىرى، —
دېدى چوقۇر يۈز كېچىدىكى دەھشەتلىك قىيىنچىلىقتا ئىشىش كەت-
كەن زەكىرنى ئاۋايلىغىنىچە پۈكلىنىپ تۇرۇپ.

مىرزا ھەيدەر دوغلاتى چوقۇر يۈزنى قايتىدىن سوراق قىل-
دى. ھايات قېلىش ۋەسۋەسىدە ھېچنېمىنى ئويلىمىغان گۇناھ-
كار بارلىق قىلمىشلىرىنى تولۇق ئىقرار قىلدى. گۇناھكارنىڭ
ئىقرارىنى ئاڭلاپ سارايدىكى بەگ - سىپاھلار غۇلغۇلىغا چۈشتى.
— ئەھۋالنى تولۇق بىلىدە، — دېدى خوجا ھىدايتۇللا
ئىشان مىرزا ھەيدەر دوغلاتىغا قاراپ، — بۇ گۇناھكارنى خان
يارلىقى بويىچە جازالاپ بەرگەيلا.

چوقۇر يۈز ئىشاننىڭ ئاخشامقى ۋەدىسىدىن يېنىۋېلىپ يۈز-
سىزلىك قىلىۋاتقانلىقىنى كۆرۈپ يالۋۇرۇشقا باشلىدى.

— مېنى ئۆلتۈرمەسلىككە ۋەدە قىلغاندىلىغۇ، ھەزرىتىم.
ئەمدى ۋەدىلىرىدىن يېنىۋالغانلىرى نېمىسى، ئۇنداق قىلمىسىلا،

مۇسۇلماننىڭ لەۋزى ھالال دەپتىكەن.

— كۆردىلىمۇ، ئەمىر جانابلىرى، بۇ مۇلھىدىنىڭ غۆكتەملىكىنى، — دەپدى ھىدايتۇللا ئىشان ئۇششۇقلىق قىلىپ، — ئىسھاقىيەچىلەر گۇناھ ئۆتكۈزسە كەچۈرۈم قىلىنىدۇ. خان يارلىق يوقتۇر ھەرقاچان.

— مەرغەزەپ! — دەپ توۋلىدى مىرزا ھەيدەر دوغلاتى. شۇ ھامان ئىككى نۆكەر يۈگۈرۈپ كىرىپ، داد - پەرياد كۆتۈرگەن چوقۇر يۈزنى دارقىرىتىپ سۆرىگىنىچە ئېلىپ ماڭدى.

— توختاپ تۇرۇڭلار، — دەپدى ئىشان بىردىنلا جاللاتلارغا ۋارقىراپ ۋە مىرزا ھەيدەر دوغلاتىغا قازاپ قول باغلاپ تۇرۇپ گېپىنى داۋاملاشتۇردى، — ئەمىر جانابلىرىنىڭ ئادالەتلىكىگە ھەش-قاللا، جانابلىرى ھەقىقەتەن سۈلۈك - مەزھەپلەرگە يان باسماي، سۇلتان ئىسمائىلخان ئالىيلىرىنىڭ يارلىقىنى ئادىللىق بىلەن ئىجرا قىلىدىكەنلا. بايام ئەمىر جانابلىرىنى سىناپ باققاندىم. شۇ تاپتا خان ئالىيلىرىغا، بۈيۈك سەئىدىيە سەلتەنتىگە بولغان ساداقەتلىرىدىن ئىنتايىن قايىل بولدۇم. مەن بۇل ئازغۇن بەندىگە راستتىنلا لەۋزى قىلغاندىم. شۇڭا، ئۇنىڭ بىر قوشۇق قېنىنى ئەمىر جانابلىرىدىن تىلىمەكچىمەن.

— بۇ گۇناھكار ئەزىز جانلىرىغا قەست قىلماقچى بولغان تۇرسا، يەنە تىلىۋالماقچى بولغانلىرى نېمىسى، ھەزرىتىم، — دەپدى مىرزا ھەيدەر دوغلاتى ئىشاننىڭ كەڭ قورساق، مەردلىكىگە قايىل بولۇپ.

— ئۇغۇ شۇنداق، — دەپدى ھىدايتۇللا ئىشان ئۆزىنى تېخىمۇ ئالىجاناب كۆرسىتىشكە تىرىشىپ، — ئەمما، بەندىنىڭ تەقدىرى ياراتقان ئىگىسىنىڭ قولىدا. ئاللاتائالا خالىسا بەندىسىنى ھەر سەۋەبلەر بىلەن يېنىغا چاقىرىدۇ. خالىسا ھەر بالادىن ئامان - ئېسەن ساقلايدۇ. چۈنكى، ھەقىقەت قۇدرىتى

پاختىنىڭ ئارىسىدا ئوت ساقلاشقا قادىر. گەرچە بۇل ئازغۇن بەندە
ناشۈكۈر، قارا نىيەت خوجىسىنىڭ پەرمانى بىلەن مېنى قەستلىد-
مەكچى بولغان بولسىمۇ، ياراتقان ئىگەم ئامان - ئېسەن ساقلاپ
قالدى. مانا بۇ ئاللاتا ئالانىڭ چەكسىز ھىممىتى. بىزلەر كىم
قۇتۇبىل ئەقتاب ۋەلىيۇللا بولمىش سائادەتمەن ئەھلى سۇلۇكىنىڭ
يولباشچىسى بولغان كىشى قاراپ تۇرۇپ بەندىنى زۇلۇمدىن،
ئازغۇننى تۇيۇق يولدىن قۇتۇلدۇرمىساق بۇنى ئاللا زىنھار راۋا
كۆرمەيدۇ. ئاللا مېنى بالا - قازادىن ساقلىغانىكەن، مېنىڭ بۇ
بەندىنى ئۆلۈمدىن قۇتۇلدۇرمىقىم ۋاجىپتۇر. شۇڭا، ئەمىر جا-
نابلىرىنىڭ يەنە بىر قېتىم ھىممەت قىلىپ بۇ ئازغۇن بەندىنىڭ
ئاجىزەسىنىڭ تۇل قېلىشىدىن، چۆچۈرىدەك نارەسىدە بالىلىرىد-
نىڭ يېتىم بولۇپ قېلىشىدىن ساقلاپ قېلىشلىرىنى تەلەيمەن.
زىيادە خۇنزىرلىق ئاللانىڭ ئىرادىسى ئەمەس. مېھرىبانلىق، سى-
لى - رەھىم، كەڭ قورساقلىق، مەردلىك ۋە ساخاۋەت زاتى
ئۇلۇغ كىشىلەرنىڭ پەزىلىتىدۇر. بەتئەخلاقار بۇنىڭدىن ئىبىرەت
ئالغاي ۋە توغرا يولغا قايتقاي. ياراتقان ئىگەمدىن بۇل ئازغۇن
بەندىنىڭ دىلىغا ئىنساپ ۋە ئىمان تىلىمەكتىن ئۆزگە مۇددەئايىم
يوقتۇر.

— ھەزرىتىم شۇنچىۋالا كەڭ قورساقلىق قىلغان يەردە،
مەن جاھىللىق قىلىپ تۇرۇۋالسام بولماس، — دەيدى مىرزا
ھەيدەر دوغلاتى ئىشاننىڭ دەبدەبىلىك نۇتقىدىن تەسىرلەنگەن ھال-
دا ۋە جاللاتلارغا قاراپ ۋارقىردى، — بولدى، گۇناھكارنى
قويۇۋېتىڭلار، ھەزرىتىم ئۇنىڭ دىلىنى ئىمان نۇرى بىلەن
يورۇتقاي.

— ئەمىر جانابلىرىغا ھەشقاللا، ئىشان ھەزرەتلىرىمگە ھەش-
قاللا، — دەيدى ئۆلۈم ۋەھىمىسىدىن قۇتۇلغان چوقۇر يۈز كالىد-
سىنىڭ تېخىچىلا ئامان قالغىنىغا ئىشەنمىگەن ھالدا.
— مۇمكىن بولسا، ئەمىر جانابلىرى، بۈگۈنكى ئۇشۇبۇ

سۇيىقەستتىن خان ئالىيلىرىنى خەۋەردار قىلىپ قويغان بولسىلا، — دەيدى ھىدايتۇللا ئىشان.

— بۇ ئىشلاردىن خان ئالىيلىرىغا ئەلۋەتتە مەلۇمات يوللايمىز، — دەيدى مىرزا ھەيدەر دوغلاتى.

شۇ تاپتا ئىشان، مىرزا ھەيدەر دوغلاتىنىڭ سۇلتان ئىسمىغا ئىلخانغا يوللىغان مەلۇماتقا ئۆزىنىڭ ئەشەددىي رەقىبىنى كەچۈرگەنلىكىدەك ئالىجانابلىقىنىمۇ قالدۇرماي يازدىغانلىقىغا تولۇق ئىشەنچ باغلىغانىدى. مىرزا ھەيدەر دوغلاتى بولسا ھىدايتۇللا ئىشاننىڭ كۆز ئالدىدىلا ئوينىغان بۇ سېھىرگەرلىكىدىن قىلچىلىك گۇمانلانمىغانىدى.

— ھىممەتلىرىگە ھەشقاللا، ئەمىر جانابلىرى، ئىجازەت بەرسىلە، ئەمدى مەن قايتاي.

ھىدايتۇللا ئىشان شۇنداق دېگىنىچە چوقۇر يۈزى، موللا ساقى بىلەن موللا نەقىگە يۆلەتكۈزۈپ قوبۇلخانىدىن يېنىپ چىقتى.

— بۇ مەلئۇننى ئۆلۈمدىن تىلىۋالغانلىقىلىرىنىڭ بائىسى نېمىكىن، پىرىم؟ مۇمكىن بولسا، چۈشەندۈرۈپ قويغان بولسىلا، — دەيدى ئىشان قەسىرىنىڭ خۇتبىخانىسىدا ئىشان بىلەن يالغۇز قالغان موللا ساقى خەلىپە.

— كېيىن بىلىپ قالسا، خەلىپەم، — دەيدى ئىشان ھىيلى-گەرلىك بىلەن كۈلۈپ، — جەننەتتاكان مازار پادىشاھى پەدەر بۇزىرۈكۈم ماڭا مەدەت بېرىۋاتىدۇ. ئى خەلىپەم، بىز بۇ مۇرتەتنى ئاشۇ ئاسىي ئەمىرسىزمۇ ئۆلۈمگە بۇيرۇيالايمىز، ئەمما ئول دوغلاتى ئەمىرىنىڭ ئالدىدا ئۇنىڭ گۇناھىنى تىلىشىم بۇ مۇرتەت-نىڭ كۆڭلىنى ئۇتۇش ئۈچۈندۇر. مۇلھىد مەخدۇمىزادىنىڭ سا-ناقلىقلا كۈنى قالدى، خۇدا خالىسا پات يېقىندا ئۆلۈم خەۋىرىنى ئاڭلايمىز.

— ئېيتقانلىرى كەلسۇن، نېمەتلىك پىرىم، — دەيدى موللا

ساقى خەلىپە چىرايىغا خۇشامەت كۈلكىسىنى يۈگۈرتۈپ.
— ھېلىقى بەتەختنى ئوبدان غىزالاندۇرۇپ، قىيىناق يارد-
سىنى جەرراھقا ئەملىتىپ، تېزرەك ساقايتقايلا. ئوبدان كۆز -
قۇلاق بولۇپ قاچۇرۇپ قويماڭلار.
— خوش، — دېدى موللا ساقى.

ھەپتە ئۆتكەندە جاراھىتى خېلىلا ساقىيىپ قالغان چوقۇر
يۈزنى ھىدايتۇللا ئىشان خۇتبىخانىسىدا قوبۇل قىلدى.
— ئى ئازغۇن بەندە، — دېدى ئىشان چىرايىغا سۈرلۈك
تۈس بېرىپ، ئاۋازىنى ۋەزىمىن چىقىرىپ، — ئېيتقىنا ھېلىمۇ
ھەم ئۆز سۈلۈكۈڭگە ئىرادەت قىلغۇڭ بارمۇ؟ كۆڭلۈڭدىكى گې-
پىڭنى بىلگۈم بار.

— مېنى ھەزرىتىم ئۆلۈم گىردابىدىن قۇتۇلدۇرۇۋالغان
ئاشۇ سائەتتىن باشلاپ ئىسھاقىيە سۈلۈكىدىن قول يۇغانمەن، —
دېدى چوقۇر يۈز ئىشاننىڭ پۇتغا ئېسىلىپ تۇرۇپ يۈم - يۈم
يىغلاپ، — كۆزۈمنىڭ كورلۇقىدىن ئۇلۇغلارنى پەرق ئېتەلمەي
پىرنى خاتا تاللاپتىمەن. ناۋادا پىر بۇزۇكۇم لايىق كۆرۈپ مېنى
مۇرتلىققا قوبۇل قىلسا، بىر ئۆمۈر پىرىمنىڭ پېشىنى تۇتۇپ،
خىزمىتىنى قىلغۇم بار.

— گۇناھىڭغا توۋا قىلامسەن؟

— مىڭ - مىڭ مەرتىۋە توۋا قىلدىم، پىرىم. پىر رىزاسى
خۇدا رىزاسى دەپتىكەن. گۇناھىمنى مەغپىرەت قىلغايلا، پىرىم.
موللا ساقى بىلەن موللا نەقىنىڭ گۇۋاھلىقىدا ھىدايتۇللا
ئىشان چوقۇر يۈزنى مۇرتلىققا قوبۇل قىلدى. چوقۇر يۈز تەرەت
ئېلىپ، «قۇرئان كەرىم» نى تۇتۇپ تۇرۇپ، ھىدايتۇللا ئىشانغا
مەڭگۈ سادىق بولۇشقا، بارلىق بۇيرۇقلىرىنى بەجاندىل ئورۇن-
داشقا قەسەم قىلدى. چوقۇر يۈز ھىدايتۇللا ئىشاننىڭ شەپقىتى-
دىن، مېھرىبانلىقىدىن، مەردلىكىدىن قاتتىق تەسىرلەنگەنىدى.
شۇڭا، ئۇ ئۆزىنى ئىشانغا پۈتۈنلەي ئاتىۋەتتى. ئىلگىرىكى پىر

بۇزۇكى مەخدۇمزا دە خوجا ئابدۇللا ئىشاندىن تولۇق يۈز ئۆرۈ-
دى. ھىدايتۇللا ئىشاننىڭ سېھىر - ئەپسۇنلىرىنىڭ تەسىرىدە
مەخدۇمزا دىگە چىش - تىرنىقىغىچە ئۆچ بولدى.
ئۇلار خۇتبىخانىدا بىر ئاش پىشىمىغىچە كۈسۈرلاشتى. ئاردا-
لىقتا سوپى خىزمەتكارلاردىن ئەكىرگەن باچكا باسقان پولۇنى بىر
لېگەندە ئولتۇرۇپ يېيىشتى. شۇنچە يىللاردىن بېرى مەخدۇمزا دە
خوجا ئابدۇللا ئىشاننى پىر تۇتۇپ، خىزمىتىنى قىلىپمۇ بىر
تاۋاقتا ئاش يېيىش شەرىپىگە ئېرىشەلمىگەن چوقۇر يۈز، بۇ كاتتا
ئىلتىپاتتىن قاتتىق تەسىرلەنگەنىدى. ئۇ كۆزىگە ئىسسىق ياش
ئالدى.

تاماقتىن كېيىن خوجا ھىدايتۇللا ئىشان چوقۇر يۈزگە
كۈسۈرلاپ تۇرۇپ يەنە بىرمۇنچە ئىشلارنى جېكىلىدى. چوقۇر
يۈز توختىماي «خوش، خوش» دەپ باش لىگىشتىپ تۇردى.
— ئەمىسە ئىشلار شۇنداق بولسۇن، — دېدى ھىدايتۇللا
ئىشان چوقۇر يۈزگە ئاشۇ كۈنى كېچىسى ئاخشۇرۇپ قوينىدىن
تېپىۋالغان زەھەر قاچىلانغان ناسۋال قاپقىنى قايتۇرۇپ بېرىپ
تۇرۇپ، — نۇسرەت خەۋىرىنى تېزىرەك يەتكۈزگەيلا.
— خاتىرجەم بولسىلا، پىرىم، جېنىم بىلەن ئورۇندايدى-
مەن، — دېدى چوقۇر يۈز يۈرىكىدىن چىقىرىپ ۋەدە بېرىپ،
ئىشان ئىنئام قىلغان ئەللىك سەر ئالتۇنىنى قوينىغا سېلىپ
تۇرۇپ.

6

شاھنىشىغا يانداش سېلىنغان ئەمىرى كەبىر دىۋانى سۈر-
لۈكلۈكى بىلەن ئوردىدىكى باشقا دىۋان - سارايلاردىن ئالاھىدە
پەرقلەنىپ تۇراتتى. ئوردىدىكى چوڭ - كىچىك ئەمىرۇل ئۆمىد-

را، بەگۇ بىگاتلار باشقا دىۋان - سارايلارغا خالىغانچە كىرىپ - چىقالغىنى بىلەن ئەمىرى كەبىر دىۋانىغا ئۇنداق خالىغانچە كىرىپ - چىقالمايتتى. پەقەت بىر قىسىم يۇقىرى دەرىجىلىك ھەربىي سەركەردىن ئىكەن ئەمىرى كەبىر دىۋانىغا رۇخسەتسىز، خالىغانچە كىرىپ - چىقىش ئىمتىيازى بار ئىدى. باشقا دىۋان - سارايلار تۈرلۈك گۈل - نەقىشلەر بىلەن، ئالتۇن - كۈمۈش، مىس، قاشتېشى ۋە ياغاچتىن ياسالغان تۈرلۈك سەنئەت بۇيۇملىرى بىلەن بېزەلگەن بولسا، ئەمىرى كەبىر سارىيىنىڭ تاملىرى، ئويۇق - مېھرابلىرى تۈرلۈك جەڭ قوراللىرى بىلەن بېزەلگەن ئىدى. شۇڭىمۇ ئادەتتىكى كىشىلەرگە بۇ سارايلارنى تولىمۇ سۈرلۈك، سوغۇق تەسىر بېرەتتى. ساراينىڭ تۆر تەرىپىدىكى ئۈچ پايىلىق مەرمەر سۈپىنىڭ ئۈستىدىكى ھەشەمەتلىك كۇرسىغا يولۋاس تېرىسى، پەستىكى ئوڭ - سول تەرەپكە قاتار قويۇلغان كۇرسىلارغا ئارىلان، بۆرە، قاپلان... قاتارلىق يىرتقۇچ ھايۋانلارنىڭ تېرىسى سېلىنغان ئىدى.

بۈگۈن ئەمىرى كەبىر دىۋانىغا ئىلغار، جەۋانغار، بەرانغار قوشۇنلىرىنىڭ ئەمىرلىرى، ئىككى نەپەر مۇشاۋىر^①، ئاستانە مۇھاپىزەتچىلەر قوشۇنىنىڭ ئەمىرى مىرزا ئەۋەزبەگ، ئوردادا مۇھاپىزەتچىلەر قوشۇنىنىڭ ئەمىرى مەلىكە مۆھتەرەم خېنىم قاتارلىق يۇقىرى دەرىجىلىك ھەربىي سەركەردىلەر يىغىلغان ئىدى. تۆرىدىكى يولۋاس تېرىسى بىلەن تاشلانغان كۇرسىدا ئەمىرى كەبىر مىرزا باباقبەگ چىرايىغا سۈرلۈك تۈس بېرىپ ئولتۇراتتى. مىرزا باباقبەگ بىلەن ئىككى مۇشاۋىر بەگدىن باشقىلار، دۇبۇلغا، ساۋۇت قاتارلىق ھەربىي كىيىملەر بىلەن تولۇق جابدۇنۇشقان بولۇپ، يانلىرىغا ئۆزلىرى ياخشى كۆرىدىغان جەڭ قوراللىرىنى ئېسىۋېلىشقان ئىدى. ئادەتتە ئەمىرى كەبىر دىۋانىدىكى لەشكىرىي

① مۇشاۋىر - يۇقىرى دەرىجىلىك ھەربىي مەسلىھەتچى.

مۇشاۋىرەتكە^① تەكلىپ قىلىنغان سەركەردىلەردىن چەك كىيىملىرىنى كىيىشىپ، تولۇق قوراللىنىپ كېلىش تەلەپ قىلىناتتى. — خانلىقىمىزدىكى باھادىر سەركەردىلەرنىڭ ھەيۋىتى ۋە جاسارىتىدىن يىراق - يېقىندىكى خانلىقلار سەئىدىيە تەسەررۇپىغا كۆز قىرىنى سېلىشقا پىتىنالمىۋاتقان بولسىمۇ، لېكىن يەنىلا لەشكىرىي مۇداپىئەنى كۈچەيتىپ، ئېھتىيات قىلىمىقىمىز زۆرۈر، — دەپ گېپىنى داۋاملاشتۇردى ئەمىرى كەبىر مىرزا باباقبەگ، — لەشكەر، سەرۋازلارنىڭ مەشىقى كۈچەيتىلىپ، جەڭبازلىق ماھارىتى ئۆستۈرۈلگەي، دۆلەتپاناھىمىز سۇلتان ئىسمائىلخان ئالىيلىرى سەئىدىيە تەختىگە بەرقارار بولغاندىن بېرى ئىچكى قىسىمدىكى سۈلۈك - مەزھەپ جەدەللىرىنى ئۈنۈم - لۈك تەدبىر قوللىنىپ چەكلەپ، سەئىدىيە تەسەررۇپىدا تىنچلىق - نى ئەسلىگە كەلتۈرگەن بولسىمۇ، لېكىن سۈلۈك پېشۋالىرى ئوتتۇرىسىدىكى نىزا - ئاداۋەتلەر تېخى تەلتۆكۈس تۈگىگىنى يوق. ئۇلار ھەرقاچان بىر - بىرنى يوقىتىش ئۈچۈن چىشلىرىنى بىلەشمەكتە. سەلتەنەت تىزگىنىنى قوللىرىغا ئېلىۋېلىش ئارقىدا - لىق خان ئالىيلىرىنى تىزگىنلەپ تۇرۇش ئۈچۈن يۇقىرى دەرد - چىلىك ئوردا ئەركانلىرىغا قەست قىلىشماقتا. يېقىندا يۈز بەر - گەن سەركەردە مەلىكە مۆھتەرەم خېنىم ۋە سەركەردە مىرزا ئەۋەزبەگ قەسىرىدە يۈز بەرگەن سۈيىقەست بۇ پەرىزىمىزنى دە - لىلەپ تۇرۇپتۇ. گەرچە قاتىللار ئۆلۈۋالغان ياكى قېچىپ قۇتۇل - گان بولسىمۇ، لېكىن ئاشۇ سەلتەنەت دۈشمەنلىرىنىڭ قارا قولى مۇھىم سەركەردىلىرىمىزگە سوزۇلغانلىقى ئېنىق. شۇڭا، ئوردا مۇھاپىزىتى كۈچەيتىلگەندىن تاشقىرى ھەرقايسى ئەمىر - سەر - كەردىلەرنىڭ قەسىرى قوغدىلىشى، ئاستاننىڭ كوچا - رەستى - لىرىدىكى كېچىلىك جېسەكچىلەر كۈچەيتىلىپ، يوچۇن سايىقلار -

① مۇشاۋىرەت - لەشكەر كېڭىشىشى.

نىڭ كېچىدە يول يۈرۈشى چەكلىنىشى لازىم.
مەلىكە مۆھتەرەم خېنىم قەسىرىدە خىزمەتكار قىز ئايىنىياز -
خان پاجىئەسى يۈز بەرگەن كېچىسى، ئاستانە ئەمىرى مىرزا
ئەۋەزبەگ قەسىرىدىمۇ ئىككى قاراۋۇل ئېغىر يارىلانغان، مەقسە -
تىگە يېتەلمىگەن سۇيقەستچى قېچىپ كەتكەنىدى. شۇنىڭدىن
كېيىن قاراۋۇللا كۆپەيتىلىپ، مۇھاپىزەت كۈچەيتىلگەن بولسى -
مۇ، ئەمىرى كەبىر مىرزا باباقبەگ لەشكەرىي دىۋانغا بىر قىسىم
يۇقىرى دەرىجىلىك سەركەردىلەرنى تەكلىپ قىلىپ، ئالاھىدە
كېڭەش چاقىرغانىدى.

— ئايغاقچىلارنىڭ يەتكۈزگەن مەلۇماتىدىن قارىغاندا، قەشە -
قەردىكى ھىدايتۇللا ئىشان باشچىلىقىدىكى سۈلۈكى ئىشقىيە
تەرغىباتچىلىرىنىڭ پائالىيىتى يەنە جانلىنىپ قاپتۇدەك، — دېدى
سەركەردە ئەۋەزبەگ سۆز ئېلىپ، — گەرچە قەشقەر ئەمىرى
مىرزا ھەيدەر دوغلاتى جانابلىرىنىڭ كۈچلۈك تەدبىر قوللىنىشى
ۋە ئۈنۈملۈك چەكلىشى بىلەن سۈلۈك - مەزھەپ قىرغىنچىلىقى -
رى يۈز بەرمىگەن بولسىمۇ، ئەمما ئىشقىيەچىلەرنىڭ قايتىدىن
باش كۆتۈرۈشى ياخشىلىقنىڭ بېشارىتى ئەمەس. دۆلەتپاناھ خان
ئالىيلىرى مەخدۇمزا دە خوجا ئابدۇللا ئىشان ھەزرەتلىرىنىڭ قە -
سىرىگە قايتا - قايتا زىياپەتكە بېرىپ، ئوتتۇرىدىكى سوغۇقچىلىق -
نى پەسەيتكەندىن بېرى، ئاستانىدىكى سۈلۈكى ئىسھاقىيە مۇرىت -
لىرى يەنە ھەددىدىن ئېشىشقا باشلىدى. ئۇلار مەخدۇمزا دىنىنىڭ
ھامىيلىقىدا تۈرلۈك ۋاستىلەرنى قوللىنىپ، سۈلۈكتىن مۇس -
تەسنا ئاددىي ئاۋامنى ئىسھاقىيە سۈلۈكىگە كىرىشكە ۋە سۈلۈكى
ئىشقىيە مۇرىتلىرىنى سۈلۈكتىن يېنىشقا مەجبۇرلاپ، بوزەك
قىلماقتا. خانلىق قانۇن - پەرمانلار بىلەن ئوچۇق - ئاشكارا
قارشىلاشماقتا. يەنە بىرەر چوڭراق ماجىرا يۈز بېرىپ قالسا خان
ئالىيلىرىنىڭ كۆڭلى پاراكەندە بولمىسۇن دەپ ئۇلارغا كۆپ يول
قويۇپ كېلىۋاتىمىز. ئەھۋال مۇشۇنداق داۋاملىشىپ كېتىۋېرىدۇ.

غان بولسا، سۈلۈك - مەزھەپلەر ئوتتۇرىسىدىكى ماجىرادىن ساقلانماق تەسكە توختايدۇ.

— قولىمىزدا خان ئالىيلىرى چۈشۈرگەن يارلىق بار، — دېدى مەلىكە مۆھتەرەم خېنىم، — تولا يۈز ئاۋايلاپ ئولتۇرماي يارلىق بويىچە ئىش قىلغىنىمىز تۈزۈك. ۋاقتى كەلگەندە ئاشۇ پىرى بۈزۈك بولمىش مەخدۇمىزادىنىمۇ چۈچۈتۈپ قويماقلىق كېرەك.

— زىنھار ئۇنداق قىلمىسۇنلار، — دېدى ئەمىرى كەبىر مىرزا باباقبەگ، — بۇ ھەقتە خان ئالىيلىرىنىڭمۇ كۆپ باش ئاغرىقى بار. جانابىي سەركەردىلەرگىمۇ مەلۇملۇق، سەئىدىيە تەسەررۇپىدىكى ئاۋامنىڭ كۆپ قىسمى دېگۈدەك ئەھلى تەرىقەت يولىنى تۇتقان. ئۇلارنىڭ ئۆز پىرى بۈزۈكلىرىغا بولغان ھۆر-مەت ئىخلاسى ئىنتايىن كۈچلۈك. ئاشۇ پىرى بۈزۈكلىرىنى سەل-تەنەت سۈرىگە تايىنىپ، مۇنداقلا رەنجىتىپ قويدىغان بولساق، ئەھۋالدىن بىخەۋەر ئاددىي رەئىيەت قوزغىلىپ كېتىدۇ. بۇ سەل-تەنەت ئۈچۈن چوڭ بىر ئاپەت. سۇلتان ئالىيلىرىنىڭ سۈكۈتتە تۇرمىقىنىڭ بائىسىمۇ ھەم شۇ. شۇڭا، بۇل ئىشتا تولىمۇ ئېھتىد-ياتچانلىق بىلەن تەدبىر كۆرمەكلىك كېرەك، — مىرزا باباقبەگ ئاستانە ئەمىرى مىرزا ئەۋەزبەگكە قاراپ سۆزلىدى، — ئاستانە مۇھاپىزىتى كۈچەيتىلىپ، سۈلۈكى ئىسھاقىيە مۇرىتلىرىد-نىڭ زورلۇق - زومبۇلۇقى چەكلەنگەندىن سىرت، مەخدۇمىزادە خوجا ئابدۇللا ئىشان ھەزرەتلىرىنىڭ مەنپەئەت، ئىمتىيازى دەخلى - تەرۇزغا ئۇچرىمىغا، بىز پەقەت ئىككى سۈلۈكتىكى ئەشەددىي مۇخلىسلارنىڭ جېدەل - ماجىرالرىنى ئۈنۈملۈك تو-سۇپ، خان ئالىيلىرىنىڭ، شۇنداقلا ئوردىدىكى يۇقىرى مەنەسپ-تىكى ئەمىرلەرنىڭ ئامانلىقىنى قوغدىساقلا، بۈيۈك سەئىدىيە تەسەررۇپىدىكى نىسپىي تىنچلىقنى ئۇزاق مۇددەت ساقلاپ قالالايمىز.

— يا ئول پىرى بۇزۇك ئەزىزلەرگە چېقىلغىلى بولمىسا،
يا خان يارلىقىنى ئۈنۈملۈك ئىجرا قىلغىلى بولمىسا، تازىمۇ بىر
تەس ئىش بولدىغۇ بۇ، — دېدى مەلىكە مۆھتەرەم خېنىم
غۇدۇراپ.

— قاقشىمىسىلا، سەركەردە، — دېدى مىرزا باباقبەگ
مەلىكە مۆھتەرەم خېنىمغا قاراپ كۈلۈپ تۇرۇپ، — يېقىندىن
بېرى ئەل ئارىسىدا تارقالغان «ئۇرغىلى بولماس خوجىنى، تىللىد-
غىلى بولماس خوجىنى، خۇدا ئۇرسۇن خوجىنى» دەيدىغان سۆز-
لەرنىڭ تارقىلىپ يۈرگەنلىكىنى سىلىمۇ ئاڭلىغان بولغىتتىلە
ھەرقاچان.

— ئەمىسە خۇدانىڭ ئۇرۇشىنى كۈتۈپ ساقلاپ تۇرساق
بولدىكىن - دە، — دېدى مەلىكە چىرايىنى پۇرۇشتۇرۇپ.
سارايدا شۇ ھامان كۈلكە كۆتۈرۈلدى.

7

كەچ - پېشىن بىلەن ئالتۇن دەرۋازىسى ئارقىلىق ئاستانىگە
كىرىپ كەلگەن چوقۇر يۈز يول بويى ئارقىسىدىن تەقىب قىلىپ
ئەگىشىپ كەلگەن موللانەقى خەلىپىگە قاراپ، كۆزلىرى ئارقىد-
لىق خوشلىشىش ئىشارىسى قىلدى - دە، ئۇدۇل مەخدۇمزا دە
قەسىرىگە قاراپ ماڭدى.

— ھارمىغايلا، بۇرادەر، — دېدى دەرۋازا ئالدىدىكى چىنار-
نىڭ تۈۋىدە سايىداپ ئولتۇرغان رەجەپ دەرۋىش چوقۇر يۈزىنى
كۆرۈپ.

— ئەسسالامۇ ئەلەيكۇم، خەلىپەم، نېمەتلىك ئىشان پىرىم
ئېسەنمۇ؟ — دېدى چوقۇر يۈز رەجەپ دەرۋىشنىڭ سالىمىنى
سالىقنىلا ئىلىك ئېلىپ.

— ماشائاللا^①، پىر بۇزۇرۇك ھەزرەتلىرى ئىككى مەخدۇمزا -
دىسى بىلەن بىللە چاھارباغدا ئارام ئېلىۋاتىدۇ، — دەپدى رەجەپ
دەرۋىش. ئۇ چوقۇر يۈزنىڭ قانداق ۋەزىپە بىلەن قەشقەرگە كەت-
كەنلىكىدىن خەۋەردار ئىدى. شۇڭا، كوچىلاپ سورىدى، —
سەپەرلىرى نۇسبەتلىك بولدىمۇ؟ بۇرادەر.

— پىرىمغا خەۋەر قىلىپ قويغان بولسىلا، دىدار مۇلاققەتتە
بولغۇم بار، — دەپدى چوقۇر يۈز رەجەپ دەرۋىشنىڭ سوئالىنى
جاۋابسىز قالدۇرۇپ.

— يۈرسىلە باشلاپ باراي، — دەپدى رەجەپ دەرۋىش چوقۇر
يۈزنىڭ ۋەزىپىنى ئورۇنداپ كېلەلمىگەنلىكىنى پەملەپ.
ئۇلار باغنىڭ ئوتتۇرىسىغا ياسالغان ھەشەمەتلىك ئارامگاھقا
يېتىپ كەلدى. تال باراڭ ئۈستىدىكى سۇپا ئۈستىگە سېلىنغان
مەخمەل كۆرپە ئۈستىدە مەخدۇمزا خوجا ئابدۇللا ئىشان ئىككى
ئوغلغا سۈلۈكى ئىسھاقىيە ئەھكاملىرى ھەققىدە ساۋاق بېرىۋاتات-
تى. ساقال - بۇرۇتلىرى ئەمدىلا خەت تارتىشقا باشلىغان ئون
سەككىز ياشلارنىڭ قارىسىنى ئالغان شۇئەيب خوجا بىلەن ئەمدىلا
ئون بەش ياشقا قەدەم قويغان دانيال خوجا دادىسىنىڭ ھەربىر
ئېغىز سۆزىنى دىلىغا مەھكەم ئورنىتىۋېلىشقا تىرىشىپ، بارلىق
ۋۇجۇدى بىلەن دادىسىنىڭ تەلىپىگە قۇلاق سېلىپ ئولتۇراتتى.
كىچىكىدىن باشلاپ سۈلۈكى ئىسھاقىيە تەرغىباتلىرى بىلەن كالا-
لىسىنى قوراللىنىدۇرۇپ چوڭ بولۇۋاتقان بۇ يىگىتلەر دادىسى
خوجا ئابدۇللا ئىشاننى ئەھلى تەرىقەتنىڭ كەم - كۈتسىز مەقامى-
غا يەتكەن پېشۋاسى، ئەۋلىيا، تىرىك مازار - ماشايخ دەپ
بىلەتتى ۋە كەلگۈسىدە ئۆزلىرىنىڭمۇ ۋەلىيۇللىلىق مەقامىغا يې-
تىپ، سۈلۈكى ئىسھاقىيە مۇرىتلىرى بىلەن ئاللاننىڭ ئوتتۇرىسى-
دا ئەلچىلىك قىلىدىغانلىقىغا شەك - شۈبھىسىز ئىشەنەتتى.

① ماشائاللا — كۆز تەگمىسۇن.

خوجا ئابدۇللا ئىشان چوڭ ئوغلى شۇ ئەيىب خوجىغا «پەيزۇلئەد-
ۋەر»^①، كىچىك ئوغلى دانىيال خوجىغا «بالاگەردان»^② دەپ
رەسمىي ئىشائلىق ئۇنۋانى بەرگەندى.

مەخدۇمزا دە خوجا ئابدۇللا ئىشان رەجەپ دەرۋىش باشلاپ
كەلگەن چوقۇر يۈزنى كۆرۈپ، رەھىل ئۈستىدىكى كىتابنى
ياپتى - دە، چىرايىغا يېقىملىق كۈلكە يۈگۈرۈتتى.

— ئامان - ئېسەن قايتىپ كەللىمۇ، ئى باھادىر غازى؟
— جانابى ۋەلىيۇللا پىرى بۇزىرۇكۈمنىڭ دۇئاسى بىلەن
ئامان قالدىم، — دېدى چوقۇر يۈز ھۆركىرەپ يىغلىغىنىچە
ئىشاننىڭ پۇتىغا ئېسىلىپ تۇرۇپ.

تاپشۇرغان پەرماننىڭ ئوڭۇشلۇق ئورۇندالمىغانلىقىنى پەم-
لىگەن ئىشان، چوقۇر يۈزگە تەسەللى بېرىپ بېشىنى بىر -
ئىككى قېتىم سىلاپ قويدى.

— سەۋر قىلسىلا، باھادىرىم، — دېدى ئىشان، — بولۇپ
ئۆتكەن ئىشلاردىن پىر بۇزىرۇكلىرىنى تولۇق خەۋەردار قىلغايلا.
چوقۇر يۈز يولدا كەلگۈچە كۆڭلىدە پىشۇرۇۋالغىنى بويىچە
تەمتىرىمەيلا دادلىدى.

—...خوجا ھىدايتۇللا تۈلكىدىنمۇ قۇۋ، بۇرىدىنمۇ يىرتقۇچ
مولھىد ئىكەن، — دېدى چوقۇر يۈز سۆزىنىڭ ئاخىرىدا،
— بىز ئول مەلئۇننى ئۆلتۈرۈش ئۈچۈن قەسىرگە كىرىشكە
مۇۋەپپەق بولغان بولساقمۇ، قوغداپ ياتقان چوماقچىلىرى سېزىپ
قالدى. بۇرادىرىمىزنى تۇتۇۋېلىپ قىيما - چىيما قىلىپ ئۆلتۈ-
رۈۋەتتى. مەن قېچىپ ئاران قۇتۇلدۇم. بىر ھەپتىدەك پۇرسەت
كۈتۈپ، يوشۇرۇنۇپ تۇرغان بولساممۇ، ئول مۇرتەتنى چۆچۈتۈپ
قويغانلىقىمىز ئۈچۈن قايتا قول سېلىشقا ئەپلىك پۇرسەت تاپالدى-
دىم. پەرمانلىرىنى ئورۇندىيالمىغىنىم ئۈچۈن گۇناھىمدىن كەچ-

① «پەيزۇلئەۋەر» — پەيزى نۇرى چاقچۇجى.

② «بالاگەردان» — بەندىلەرنى بالا - قازادىن ساقلىغۇچى.

كەيلا، پىرىم.

— ھېچ ۋەقەسى يوق، — دېدى خوجا ئابدۇللا ئىشان ئەشەد.
دىن رەقىبىنىڭ ئامان قالغانلىقىدىن مەيۈسلىنىپ، — ئول مەل.
ئۇن ھامان بېشىنى يەيدۇ، ھال - ئەھۋالى قانداقراقىن
ئول مۇرتەنىڭ؟

— نەچچە يۈزلىگەن مۇرت - مۇخلىسلىرى جەررە - ساما
سېلىپ، خانىقاسىنى ئاۋاتلاشتۇرۇپ تۇرۇپتۇ، — دېدى چوقۇر
يۈز، — ئول مولھىد قەشقەر ئەمىرى مىرزا ھەيدەر دوغلاتى بىلەن
تولمۇ يېقىندەك قىلىدۇ. مۇرت - مۇخلىسلىرىغا مەسەلە -
مەرۇپ قىلغاندا سائادەتمەن ئىسھاقىيە سۈلۈكىنى سۆكۈپ، سىلى
جانابىي پىر بۇزىرۈكىمىزنى ھاقارەتلەيدىكەن. ئىھتىيات قىلماقلىد.
رى كېرەككى، پىرىم، ئول مەلئۇن جانابلىرىنى قەستلەش نىيىد.
تىدىن يانمىغاندەك قىلىدۇ.

— خەپ، خوجا ھىدايتۇللا دېگەن توڭگۇزنى ئۆز قولۇم
بىلەن بوغۇزلاپ تاشلىمايدىغان بولسام، — دېدى چوقۇر يۈزنىڭ
سۆزلىرىنى ئاڭلاپ غەزەپلەنگەن دانىيال خوجا مۇشتۇمىنى مەھ.
كەم تۈگۈپ.

— ئىنشائاللا، ياراتقان ئىگەم پىرى بۇزىرۈكىمىزغا كۆپلەپ
نۇسبەت ئاتا قىلغاي، — دېدى چوقۇر يۈز خۇشامەتگۈيلىق
بىلەن.

— ئى ئاتا، سىلى ۋاپاسىز ئىسمائىلخاننى يۆلەپ تەختكە
چىقارغان ئەمەسمىدىلە، — دېدى دانىيال خوجا يەنە، — ئوردىغا
بېرىپ ئەرز قىلايلى، ئىسمائىلخان خوجا ھىدايتۇللا دېگەن توڭ.
گۇزنى ئۆلتۈرۈپ ئەنتىمىزنى ئېلىپ بەرسۇن.

— ئالدىرىمىسلا، مەخدۇمزا دەم، — دېدى خوجا ئابدۇللا
ئىشان ئوغلىغا قاراپ، — ھازىر خاننىڭ ئەتراپىنى بىر تۈركۈم
رىياكار ئەمىرلەر مەنەسەپ تۇتۇپ قورشىۋالدى. خۇدا خالىسا ئاشۇ
ئاسىيلارنى بىر - بىرلەپ كۆزدىن يوقاتقاندىن كېيىن بۇ مەقسەت.

لىرىمىزگىمۇ يېتەرمىز، — ئىشان چوقۇر يۈزگە قاراپ ئەمىر قىلدى، — ھازىرچە قايتىپ بىر نەچچە ۋاخ ئارام ئالسۇن. —
لا، ئىش — پىشلەر چىقسا خەۋەر قىلغايىمەن.
— نېمە تىلىك پىرىمغا ھەشقاللا، — دېدى چوقۇر يۈز ئارقىدا.
سىغا يېنىپ تۇرۇپ.

كېچە قوينى ھەقىقەتەن سۈرلۈك بولىدۇ. ئىنسانلار ئاللا ھەممىنى كۆرۈپ، بېلىپ تۇرغۇچى دەپ تۇرسىمۇ، ئەمما سىر-لىق، باشقىلاردىن يوشۇرىدىغان نۇرغۇن ئىشلىرىنى، جىنايەتكىرانە قىلمىشلىرىنى ئاشۇ تۈن قوينىدىن پايدىلىنىپ روياپقا چىقىرىدۇ. پادىشاھ — خاقانلار ئادالەتسىزلىكىنى يوشۇرۇش ئۈچۈن ئەلنى مەھكۇم قىلىدۇ. ئەمىر — بەگلەر ئاشۇ زۇلمەتتىن پايدىلىنىپ، ئەل — ئاۋامغا زۇلۇم سالىدۇ، خەلقنىڭ قېنىنى شوراپ، ئىلىكىدە سۇ ئىچىدۇ. پادىشاھلار زۇلمەت تۈنىدىن پايدىلىنىپ قىپپالغىچ ھالەتتە ھايۋانىي نەپسىنى قاندۇرۇشىدۇ، ئوغرى — قاراقچىلار كۈندۈزى ئۇخلاپ، كېچىسى ھەرىكەت قىلىدۇ. ئاددىي ئاۋام ئۈچۈن زۇلمەت قورقۇنچلۇق. ئەمما، ئادالەتسىز خاقان — پادىشاھلار، نائىنساپ ئەمىر — بەگلەر، ئوغرى — قاراقچى، پادىشاھلار ئۈچۈن زۇلمەت جەننەتنىڭ، بەخت — سائادەتنىڭ تىمسالى.

تۈن كېچە، ئىچكىرى قازناققا بېكىنىۋالغان چوقۇر يۈز ئايالىنىڭ قۇلىقىغا ئاغزىنى مەھكەم يېقىپ تۇرۇپ پىچىرلىماقتا. — سىلىگە دېمەكچى بولغان گەپنىڭ ھەممىسى مۇشۇ، خوتۈن. مېنىڭ، بالىلىرىمىزنىڭ جېنى سىلىنىڭ قولۇڭلىدا. — بۇنىڭدىن باشقا يول يوقمۇ زادى؟ — دېدى ئايال ۋەھىمدىگە چۈشۈپ، — نېمىلا دېگەن بىلەن مەخدۇم زادىمىزگە قول بېرىپ مۇرىت بولغانىمىز. پىرىنىڭ قىساسىغا قىلىپ لەنەنگەردى بولمايلى دەيمىنا.

— ئۇنداق بولمايدۇ، قۇتۇبىل ئەقتاب ھىدايتۇللا ئىشان

پىرىمغىمۇ قول بېرىپ، قۇرئان تۇتۇپ قەسەم قىلغانمەن. ئۇل شەپقەتلىق زات گۇناھىمدىن كەچمىگەن بولسا، شۇ تاپتا سىلى بىلەن مۇشۇنداق سۆزلىشىپ ئولتۇرمىغان بولاتتىم.

— ئاشۇ ئىككى ئەزىزلەردىن قايسىسى ئۇلۇغراقتۇر؟

— ئەلۋەتتە خوجا ھىدايتۇللا ئىشان ۋەلىيۇللا ئۇلۇغ.

كۆرگەنسەن، مەخدۇمىزادىمىز سۇلتان ئىسمائىلخانغا شۇنچە ھەم-دەمدە بولغان بولسىمۇ، خانغا ئىككى ئېغىز گېپىنى يېگۈزەلمىدى، خوجا ھىدايتۇللا ئىشاننى ئولتۇرگۈزەلمىدى. مانا ھازىر خان مەخدۇمىزادىگە قارىغاندا خوجىزادە پىرىمىزغا بەكرەك قايىل. مەن شۇنچە يىل خىزمەت قىلىپمۇ مەخدۇمىزادىمىزدىن ئېرىشەلمىگەن زاتىل ئەقتابلىق دەرىجىگە ئاشۇ خوجىزادە پىرىمدىن ئېرىشتىم. مانا ئەمدى مەخدۇمىزادىنى يوقاتساق، دارىلباقىيغا سەپىرقىلغاندا جەننەتۈل - رىزۋانغا كىرىشىمىزدە گەپ يوق.

— بۇ ئىشقا قولۇم بارماسمىكىن...

— مەن سىلنىڭ نېمىلىرى؟

— ھالال جۈپتۈم.

— نەزەرلىرىدە پىر ئۇلۇغۇمۇ، ھەقلەپ - نىكاھلاپ ئالغان

ھالال جۈپتىلىرىمۇ؟

— ئەلۋەتتە ئۆزلىرى، خوجام.

— ھەببەللى، ئەر كىشى دېگەن خوتۇن كىشىنىڭ پىرىم

خۇداسىدۇر. دېمەك، ئەرنىڭ ئەمرىنى تۇتماقلىق مەزلۇم كىشى ئۇچۇن ۋاجىپ.

— قولۇم تىترەپ، چاندۇرۇپ قويۇشۇمدىن ئەنسىرەيمەن.

— خاتىرجەم بولسىلا، سىلى دېگەن ئاغىچا بۇۋىنىڭ ئىدى.

شەنچىلىك ئادىمى. شۇل سەۋەبلىك سىلىگە قەسىردىكى ھەممە ئادەم ئىشىنىدۇ، مەخدۇمىزادىنىڭ مۇسەللەس خۇمارى تۇتقان ۋاقتىدىن پايدىلىنىپ، مۇسەللەس كوزىسىغا بايام مەن بەرگەن ناسۋال قاپقىدىكى زەھەرنى سېلىۋەتسىلا بولىدى.

— ناۋادا زەھەر تەسىر قىلماي قالسىچۇ؟
— مەخدۇمزا دە زەھەر سېلىنغان مۇسەللەستىن بىر جام
ئىچسىلا كۆپايە. بۇ زەھەر بەكمۇ ئۆتكۈر. مەخدۇمزا دە نېرى -
بېرسىنى بىلىپ بولغۇچە بارىدىغان يېرىگە بېرىپ بولىدۇ.
ئۇلار يەنە خېلى ئۇزاق پىچىرلاشقاندىن كېيىن ئۇخلاپ
قىلىشتى.

بۈگۈن ئوردىغا زىيارەتكە كەلگەن مەخدۇمزا دە خوجا ئابدۇللا
ئىشان سۇلتان ئىسمائىلخاننىڭ تۈنۈگۈن ئەتىگەندىلا بىر قىسىم
بەگ - سپاھلىرىنى ئەگەشتۈرۈپ شىكارغا چىقىپ كەتكەنلىكىنى
ئاڭلاپ تولمۇ رەنجىدى. چۈنكى، پىر بۇزىرۇكنىڭ دۇئاسىنى
ئالماي، پىر بۇزىرۇكنى تەكلىپ قىلماي ھېچقانداق باراۋەت،
شىكارغا چىقمايدىغان ئىسمائىلخاننىڭ، ئىشان پىرىغا خەۋەرمۇ
بېرىپ قويماي، شىكارغا چىقىپ كېتىشى ئۇنىڭ كۆڭلىگە يەنە
تەشۋىش سېلىپ قويغانىدى.

«... ئوتتۇرىمىزدىكى ئاداۋەت تۈگىگەن، خان ئالىلىرى
ماڭا قايتىدىن ئىخلاس قىلىشقا باشلىغان ئەمەسمىدى. ئەلۋەتتە
خەۋەر بېرىپ قويغان بولسا، شىكارغا بىللە چىقىپ، ئىچ پۇشۇ-
قۇمنى چىقىرىپ كەلمەمدىم. مەلىكە مۆھتەرەم خېنىم بىلەن
مىرزا باباقبەگنى قەستلەش ئىشىنىڭ شەپسىنى بىلىپ قالدۇمۇ
يا؟ ياق، مۇمكىن ئەمەس، ئەگەر شۇنداق بولىدىغان بولسا بۇ
ئىشتىن ئازدۇر - كۆپتۇر خەۋەر تاپقان بولاتتىم. ھەرقاچان
مىرزا باباقبەگ دېگەن جوھۇت قېرى خانغا مەندەك پىر بۇزىرۇكنى
بىللە ئاچقىماسلىققا كۆندۈرگەن گەپ. ئەجەب كىچىكلىرىنىڭ
گېپىگە قۇلاق سېلىپ، بىزدەك كاتتا پىرى ئەزىزلەرنى چەتتە
قالدۇرىدىغان بولۇۋالدىغۇ بۇ يۈزسىز سۇلتان. خەپ مۇشۇ ئىش-
لىرىنىڭ قازاسىنىمۇ تارتىپ قالار بىر كۈنى...»

خوجا ئابدۇللا ئىشان ئويلىغانىسىرى قورساق كۆپۈكى بولات-
تى، قورساق كۆپۈكى بولغانىسىرى ئىچى پۇشانىتى. باغدا شۇ

تەرزە يالغۇز ئولتۇرغان ئىشاننىڭ بىردىنلا مۇسەللەس ئىچىپ
ئىچ پۇشۇقىنى چىقارغۇسى كېلىپ قالدى.

— قايسىڭ بار!؟

نېرىراقتا مۇگدەپ ئولتۇرغان سوپى خىزمەتكار چۆچۈپ بېرىپ
شىنى كۆتۈردى.

— يۈگۈر بېرىپ بىر كوزا مۇسەللەس ئەكەل.

سوپى خىزمەتكار باغنىڭ دەرۋازىسىدا رەجەپ دەرۋىش بىلەن
دوقۇرۇشۇپ قالدى.

— شۇنچە ئالدىراش مېڭىپ نەگە؟ — سورىدى رەجەپ
دەرۋىش.

— ئىشان پىرىمنىڭ مۇسەللەسكە كۆڭلى تارتىپ قاپتۇ.
مەخدۇمزا دە قەسىرنىڭ باش غوجىدارلىقىنى ئۈستىگە ئال-
غان رەجەپ دەرۋىش، ئىشاندىنمۇ ئۆتە پىخسىق، چاشقانغىمۇ
كېپەك ئالدىرمايدىغان خەسىس ئادەم ئىدى. ئۇ كۈن بويى ئارام
ئالماي تىمىسقىلاپ يۈرۈپ باغ، قەسىر ۋە ئاشخانا ئوتتۇرىسىدا
قاترايتتى. سوپى خىزمەتكارلارنىڭ باغنىڭ بىرەر تال يېمىشىگە
قول تەگكۈزۈشىدىن تارتىپ، ئاشخانىدىكى ئاشپەزلەرنىڭ بىرەر
بۇردا نانغا ئېغىز تېگىشىگىچە كۆز قۇلاق بولاتتى.

— سىلى بېرىپ پىرىمنىڭ خىزمىتىدە بولسىلا، مۇسەللەس-
نى ھازىرلا ئۆزۈم يەتكۈزۈپ بېرىمەن.

رەجەپ دەرۋىش شۇنداق دېدى - دە، ئاشخانىغا يانداش سې-
لىنىڭ يېمەك - ئىچمەك ئىسكىلاتىدىن ياخشى ئېچىغان بىر كوزا
مۇسەللەسنى ئالدى - دە، كۆنگەن ئادىتى بويىچە ئاشخانىنى بىر
تىنتىۋېتىپ ئاندىن باغقا بارماقچى بولۇپ ئاشخانىغا كىردى.
ئاشخانىدا چوقۇر يۈزنىڭ ئايالى باشقا ئاياللار بىلەن بىرلىكتە
چۈشلۈك غىزا تەييارلاۋاتاتتى.

— بىرەر نەرسە لازىمىكىن، خەلىپەم؟ — دېدى چوقۇر
يۈزنىڭ ئايالى رومىلى بىلەن يۈزنى يېرىم يۆگەپ تۇرۇپ.

— ھېچ... ھېچنېمە، — دېدى رەجەپ دەرۋىش ئوغرى مۇ-
شۈكتەك ئەتراپقا سەپ سېلىپ.

— قوللىرىدىكى نېمە ئۇ، خەلىپەم؟ — دېدى ئايال يەنە
كوچىلاپ سوراپ.

— ئىشان پىرىمنىڭ ئۇسسۇزلۇققا كۆڭلى تارتىپ قاپتە-
كەن، — دېدى رەجەپ دەرۋىش، — پىرىمغا ئېلىپ ماڭىدىم.
ئايالنىڭ يۈرىكى ھاياجاندىن دۈكۈرلەپ كەتتى.

— چۈشلۈك غىزا ئۈچۈن پېتىر مانتا قىلدۇرغانىدىم، —
دېدى ئايال، — خەلىپەم كوزىنى كۆتۈرۈپ ئاۋارە بولۇپ يۈرمە-
سىلە، مانتا ھازىرلا پىشىدۇ، ئۇسسۇزلۇقنى مانتا بىلەن قوشۇپ
خىزمەتكارلاردىن ئەۋەتىپ بېرەي. سىلمۇ ئىشان پىرىم بىلەن
ھەمداستىخان بولۇپ ئېغىز تەگسىلە.

مەخدۇمۇزادە خوجا ئابدۇللا ئىشان بىلەن بىر داستىخاندا
غىزالىنىشى كاتتا ئابروۋى دەپ بىلىدىغان رەجەپ دەرۋىشكە بۇ
تەكلىپ ياغدەك ياقتى.

— ماقۇل ئەمەسمە، — دېدى ئۇ كوزىنى يەردە قويۇپ
تۇرۇپ، — مەن پىرىمغا پىچىپ بېرىش ئۈچۈن قوغۇن ئېلىۋې-
لىپ بارغاچ تۇراي، ھايال بولماي ئەۋەتىپ بېرەرلا، مانتا كۆپ-
رەك بولسۇن.

ئايال رەجەپ دەرۋىشنى ئۈزۈتۈپ قويۇپ قايتىپ كىر-
دى. دە، نەچچە كۈندىن بېرى قوينىدىن ئايرىماي كېلىۋاتقان
ناسۋال قاپقىنى ئېلىپ، كوزىنىڭ ئاغزىنى ئاۋايلاپ ئاچتى -
دە، زەھەرنى كوزىنىڭ ئىچىگە قۇيۇۋەتتى. ئۇنىڭ بۇ ئىشىغا
ھېچكىم دىققەت قىلمىدى.

بىر چۆڭگۈن چاي قاينىمىچىلىك ۋاقت ئۆتكەندە مۇسەللەس
بىلەن مانتىغا ئىشتىھا ساقلاپ ئولتۇرغان ئىشان بىلەن رەجەپ
دەرۋىشنىڭ ئالدىغا بىر لېگەن مانتا بىلەن بىر كوزا مۇسەللەس
كەلتۈرۈلدى.

— قېنى ئالسىلا، خەلىپەم، — ئىشان شۇنداق دەپ قۇيۇپ مانتىدىن بىرنى ئىشتىھاسىزلا قولىغا ئالدى - دە، قايتا قول ئۇزاتمىدى. رەجەپ دەرۋىش ئاچ كۆزلۈك بىلەن پېتىر مانتىغا تېگىش قىلىشقا باشلىدى. مەخدۇمزا دە خوجا ئابدۇللا ئىشان بولسا سوپى خىزمەتكار قۇيۇپ بەرگەن مۇسەللەستىن ئارقىمۇ ئارقا ئۈچ جام ئىچىۋەتتى.

ئۇسساپ تۇرغان ئىشانغا مۇزدەك سوغۇق مۇسەللەسنىڭ تە-
منىڭ ئۆزگىچە تېتىشى ئانچە بىلىنمىدى. مۇسەللەس تىلىنى ئازراق قورۇغان بولسىمۇ، باشقىچە خىيالدا بولمىدى. تۆتىنچى جام مۇسەللەسنى گۈپۈلدەتتەپ ئىچىۋاتقان ئىشاننىڭ مەيدىسى بىردىنلا پىچاق تىققانداك ئاغرىپ، تىلى سەمرىپ قالغانداك بولدى.

كۆزى تولىشىپ، پۈتۈن بەدىنى قولاشتى - دە، بېشى قېپىپ كۆڭلى ئاينىشقا باشلىدى. ئىچ - ئىچىدىن ئۆرلەپ چىق-
قان قەيگە ئىشان بەرداشلىق بېرەلمەي داستىخانغا ياندۇ-
رۇۋەتتى.

— ھۇ! ...

شۇ ھامان ئىشاننىڭ ئاغزى - بۇرنىدىن ئوقتەك قان كەتتى.
تۇيۇقسىز يۈز بەرگەن بۇ ئىشتىن قانتىق چۆچۈگەن رەجەپ دە-
ۋىش بىر نەچچە دەقىقە داڭقىتەپ تۇرۇپلا قالدى. كېيىن سەكرەپ
ئورنىدىن تۇردى - دە، ئىشاننىڭ بېشىنى يۆلىدى.
— پىرىم، نېمە بولدى سىلگە... ئاھ خۇدايىم، ئۆزۈڭ
پاناھىڭدا ساقلىغايىسەن...

— مەخدۇمزا دەم... مەخدۇمزا دەم... — دەپ
ئۈزۈپ - ئۈزۈپ ئىغرىدى ئىشان تىلى كالۋالىشىپ.
— دەرھال مەخدۇمزا دەلەرنى چاقىرىڭلار، — دەپ ۋارقىرد-
دى رەجەپ دەرۋىش سوپى خىزمەتكارلارغا.
ھايىل ئۆتمەي چىرايىدا قان دىدارى قالمىغان ئىككى مەخ-

دۇمزا دە يۈگۈرۈپ كەلدى - دە، دادىسىنىڭ ئەھۋالىنى كۆرۈپ داد - پەرياد كۆتۈردى.

— مېنى ... خوجا ... ھىدايتۇللا دېگەن ... مەلئۇن ... زەھەرلىدى ... قىساسىمنى ...

ئىشان گېپىنى داۋاملاشتۇرۇشقا ئۈلگۈرمەيلا تىنىقتىن قالدى. باغ ئىچىنى بىردىنلا ئىچىنىشلىق ھازا پەريادى قاپلىدى. مىلادىيە 1671 - يىلى قوغۇن پىششىقىدا ئىسھاقىيە سۈلۈ-كىدىكىلەرنىڭ پېشۋاسى مەخدۇمزا دە خوجا ئابدۇللا ئىشان ئىشىقىدە يە سۈلۈكىدىكىلەرنىڭ پېشۋاسى بولغان تاغىسى خوجا ھىدايتۇللا ئىشاننىڭ سۈيىقەستى بىلەن زەھەرلىنىپ ئۆلدى. شۇنىڭ بىلەن سۈلۈكى ئىسھاقىيەچىلەر ئۆزىنىڭ پېشۋاسىدىن ئايرىلىپ، يول-باشچىسىز قالدى.

مەخدۇمزا دە قەسىرىدىكى ھازا بىر ئاز بېسىققاندىن كېيىن، خوجىسىنىڭ تۇيۇقسىز ئۆلۈپ كېتىشى سەۋەبى ھەققىدە باش قا-تۇرغان رەجەپ دە رۇشنىڭ ئېسىگە مانتا بىلەن مۇسەللەس كەلدى. ھەئە، مانتىنى رەجەپ دە رۇش يېگەن، ئەمما ھازىرغىچە ساپساق تۇرۇپتۇ. ئۇنداقتا چوقۇم ئاشۇ مۇسەللەستە بىر گەپ بار.

رەجەپ دە رۇش چاچراپ قوپقىنىچە باغقا يۈگۈردى. باغدىكى داستىخان شۇ پېتىچە، يۇغۇشتۇرۇقسىز ئىدى. تېخى يەپ بولۇن-مىغان مانتىنىڭ ئۈستىدە يۈزلىگەن چىۋىلەر گىزىلدايتتى. رە-جەپ دە رۇش مۇسەللەس كوزىسىنى قولغا ئېلىپ سىلكىپ باقتى. كوزىنىڭ يېرىمىدا يەنە مۇسەللەس قالغان بولۇپ، يەڭگىل شالاقلايتتى. مۇسەللەسكە زەھەرنى كىم سېلىۋەتكەندۇر؟ رەجەپ دە رۇش يېمەك - ئىچمەك ئىسكىلاتىنىڭ ئاچقۇچىنى ھېچكىمگە تۇتقۇزمايتتى. مۇسەللەسكە ئۆزىنىڭ زەھەر سېلىشى ھەرگىز مۇمكىن ئەمەس ئىدى. ئۇنداقتا ... رەجەپ دە رۇشنىڭ كالىسىدەن تۇيۇقسىز بىر مۇدەھىش خىيال كەچتى.

«ئاشۇ خوتۇن... ھەئە، چوقۇم ئاشۇ خوتۇن ئىدى»
گەپ بار...»

رەجەپ دەرۋىشنىڭ قۇلاق تۈۋىدە مەخدۇمزا دە خوجا ئابدۇللا ئىشاننىڭ جان ئۇزۇش ئالدىدا «مېنى خوجا ھىدايتۇللا زەھەرلىدى» دېگەن سۆزلىرى قايتىدىن جاراڭلىدى - دە، كالىسى تېز - تېز ئىشلەشكە باشلىدى. توغرا ئاشۇ خوتۇننىڭ ئېرى ھىدايتۇللا ئىشاننى قەستلەپ ئۆلتۈرۈشكە بېرىپ، بىر ھەمراھنى تاشلاپ قويۇپ، ئۆزى ساق - سالامەت قايتىپ كەلدى. ئاشۇ خوتۇن مەن ئەۋەتىپ بېرى دەپ مۇسەللەس كوزىسىنى ئېلىپ قالدى. بىر - بىرىگە باغلىق بۇ ئىشلار رەجەپ دەرۋىشنىڭ گۇمانىنى بارغانسېرى ئايدىنلاشتۇرماقتا ئىدى.

مەخدۇمزا دە قەسىرىدە يۇقىرى ئىمتىيازغا ئىگە رەجەپ دە - ۋىشى بارلىق سۈلۈكى ئىسھاقىيە مۇرىتلىرى ئالاھىدە ھۆرمەت - لەيتتى. رەجەپ دەرۋىش ھىجابۇل غەيبىلەردىن يەتتە - سەككىز - نى بىر يانغا تارتىپ قۇلقىغا كۇسۇرلىدى. ئۇلار رەجەپ دەرۋىش - نىڭ سۆزلىرىنى ئاڭلاپ ھەيرانلىق ئىلكىدە بىر - بىرىگە قاراشتى.

— پەرماننى ھازىرلا بەجا كەلتۈرگەيسىزلىرى، — دېدى رە - جەپ دەرۋىش تەئەججۇپلىنىپ تۇرغان ھىجابۇل غەيبىلەرگە قاراپ، — پىر بۇزۇرۇكىمىزنىڭ قاتىلىنى تۇتۇش ھەممىدىن مۇ - ھىم، بۇ ئىشنىڭ ھەق - ناھەقلىقىنى كېيىن ئايرىمىز. — خەلىپەمگە پەرمانبەردارمىز.

ھىجابۇل غەيبىلەر شۇنداق دېيىشكىنىچە چوقۇر يۈزنىڭ ئۆ - يىگە قاراپ يۈگۈرۈشتى. ئۇلارنى چوقۇر يۈز بىلەن ئايالى ئوڭسۇلى ئۆچكەن ھالدا كۈتۈۋالدى.

— ئىككىلىرىگە خەلىپەمنىڭ گېپى بار ئىكەن، — دېدى ئۇلارنىڭ يولباشچىسى.

— ھەرقايسىلىرى پارغاچ تۇرۇشىلا، سەل تۇرۇپ ئارقىدىن بارىلى، — دېدى چوقۇر يۈز ئالاقزادىلىكىنى يوشۇرۇشقا تىرىشىپ.

— خەلىپەم بىللە ئەكېلىڭلار دېگەن، يۈرۈشىلە. چوقۇر يۈز ئەھۋالنىڭ چاتاقلىقىنى بىلىپ قارشىلىق كۆرسىتىشكە تەمىشلىۋىدى، ئۇلار چاققانلىق بىلەن ئۇنى باغلىدى. ئالدى — دە، داد — پەرياد كۆتۈرگەن ئايالى بىلەن يەتتە بالىسىنى ئالدىغا سېلىپ ماڭدى.

رەجەپ دەرۋىش ئۇلارنى باغدا ساقلاپ تۇراتتى. شۇ ئەيىب خوجا بىلەن دانىيال خوجا تېخىچىلا ئۆپكەندەپ يىغلاشقىنىچە رەجەپ دەرۋىشنىڭ قېشىدا ئۆرە تۇراتتى. — بىزگە ئۇۋال بولدى، خەلىپەم، — دەپ پەرياد كۆتۈردى چوقۇر يۈز.

— ئۇۋال بولغان — بولمىغانلىقى ھازىر مەلۇم بولىدۇ، بۇرادەر، — دېدى رەجەپ دەرۋىش ئاپئاق ساقاللىق بېشىنى گىلىدىڭلىتىپ تۇرۇپ خىرقىرىغان ھالدا. ئۇ كوزىدىكى مۇسەلەستىن بىر پىيالە قويۇپ، چوقۇر يۈزنىڭ ئايالىغا تەڭلىدى، — قېنى بۇ مۇسەللەسنى ئىچىۋەتسىلە.

— ئەقىللىرى جايدىمۇ، خەلىپەم، — دېدى چوقۇر يۈز غەزەپ بىلەن توۋلاپ، — ئايال كىشىنىڭ مۇسەللەس ئىچكىنىنى نەدە كۆرگەن سىلى.

— شۇنداق، مەن ئەقىلىمدىن ئېزىپتەمەن. ئايال كىشى مۇسەللەس ئىچىشكە بولمايدۇ، — دېدى رەجەپ دەرۋىش چىشىلدى. رەجەپ غۇچۇرلىتىپ، — ئەمەس سىلى ئىچىسىلغۇ بولار.

— ئىچسەم ئىچتىم، — دېدى چوقۇر يۈز. — ئۇنى يېشىۋېتىڭلار، — دەپ بۇيرۇق قىلدى رەجەپ دەرۋىش.

باغلاقتىن بوشانغان چوقۇر يۈز رەجەپ دەرۋىشنىڭ قولىدىكى

پىيالىنى ئېلىپ مۇسەللەسنى غۇرتۇلدىتىپ ئىچىۋەتتى. — يەنە بىرنى ئىچىسە، — دېدى رەجەپ دەرۋىش پىيالىگە مۇسەللەس قۇيۇپ تۇرۇپ.

چوقۇر يۈز زەھەر سېلىنغان بىر پىيالىە مۇسەللەسنى ئالدى. راپ تەسىر قىلماس دەپ ئويلاپ ئىككىلەنمەيلا ئىچىۋەتكەندى، ئەمما قاقۋاش رەجەپ دەرۋىش ئۇنى يەنە ئىچىشكە زورلاۋاتاتتى. چوقۇر يۈزنىڭ قوللىرى تىترەپ، ۋۇجۇدىنى قارا تەر باستى. — قېنى مەرھەمەت، — دېدى رەجەپ دەرۋىش.

چوقۇر يۈز يەنە بىر پىيالىە مۇسەللەسنىمۇ ئىچىۋەتتى. — يەنە بىرنى ئىچىسە، بۇرادەر.

— بۇ... بۇ نېمە قىلغانلىرى، خەلىپەم؟ — دېدى چوقۇر يۈز چىرايى تاتارغان ھالدا، — مېنى مەجبۇرلاپ مۇسەللەس ئىچۈرۈشكە چاقىرتقۇزمىغان بولغىتتىلە ھەرقاچان؟

— ھەممىسى كۆڭۈللىرىگە ئايان، بۇرادەر، — دېدى رەجەپ دەرۋىش چوقۇر يۈزگە مىختەك تىكىلىپ تۇرۇپ، — رەھمەتلىك پىر بۈزۈكۈممۇ مۇشۇ مۇسەللەستىن تۆت جاملا ئىچكەندى. سىلى تېخى ئەمدىلا ئىككى جام ئىچتىلە. قېنى خوش، پىرىمنىڭ مۇبارەك لېۋى تەگكەن مۇسەللەس بۇ.

— ئەمدى ھەرگىز ئىچمىسە، — دېدى ئالاقزادە بولغان ئايال ئېرىنى ئاگاھلاندۇرۇپ.

چوقۇر يۈز سىرنىڭ پاش بولۇپ قالغانلىقىغا كۆزى يەتتى. دە، ئۆلۈپلا تۈگىشىپ، خوتۇن - بالىلىرىنى بالا - قازادىن قۇتۇلدۇرۇپ قېلىشنى كۆڭلىگە پۈكتى، پىيالىدىكى مۇسەللەسنى گۈپپىدە كۆتۈرۈۋەتتى. شۇ ھامان ئۇنىڭ قورسىقى مۇجۇپ ئاغ-رىپ، يۈرىكىگە مىڭلاپ پىچاق سانجىلدى، تىلى سەمرىپ، يۈز مۇسكۈللىرى قىمىلداپ قىچىشقا باشلىدى. ئۇ بىردىنلا غارقى-رىتىپ قان قۇستى - دە، ياتقان يېرىگە پالاقىدە يىقىلدى. — ھەممىنى... مەن قىلغان... خوتۇن... بالىلىرىمنىڭ...

بۇ ئىش بىلەن... ئالاقىسى يوق...

— سىلنى بۇنداق قىلىشقا كىم بۇيرۇغان، بۇرادەر، —
سورىدى رەجەپ دەرۋىش يەردە جان تالىشىپ ياتقان چوقۇر يۈزنىڭ
بېشىغا كېلىپ.

چوقۇر يۈز ئاغزىنى بىر - ئىككى قېتىم ئۆمەللىدى - دە،
جان ئۆزدى. ئېرىنىڭ ئۆلگەنلىكىنى كۆرگەن ئايال داد - پەرياد
كۆتۈرۈۋىدى، رەجەپ دەرۋىش توۋلاپ توختاتتى. چوقۇر يۈزنىڭ
چوڭى ئون نۆت ياش، كىچىكى ئەمدى ئىككى ياشقا كىرگەن
بالىلىرى كۆز ئالدىدا يۈز بەرگەن بۇ دەھشەتلىك پاجىئەدىن
قورقۇپ يا يىغلاشنى، يا كۈلۈشنى بىلەلمەي قېتىپ قېلىش-
قاندى.

— ئېيتە، ئى قارا كۆڭۈل مەزلۇم، زەھەرنى مۇسەللەسكە
نېمە ئۈچۈن سالىدىڭ؟ — دېدى ئىشان ئۆلۈكتەك تاتىرىپ كەتكەن
ئايالغا نەشتەردەك تىكىلىپ تۇرۇپ.

— ئۇۋال قىلمىسىلا، خەلىپەم، زەھەرنى مەن
سالىمىدىم، — دېدى ئايال قەتئىيلىك بىلەن.

— ئەمىسە كىم سالىدى؟

— خۇدا بىلىدۇ.

— ئاللاننىڭ مۇبارەك نامىنى تىلىغۇغا ئالغۇچى بولما،
جادى، — دېدى رەجەپ دەرۋىش بىردىنلا غەزەپكە كېلىپ، —
ئەگەر راست گېپىڭنى قىلمايدىغان بولساڭ مۇنۇ كۈچۈكلىرىڭنى
بىرنى قويماي بوغۇزلاپ تاشلايمەن.

ئايال ۋەھىمگە تولغان كۆزلىرى بىلەن بىردە رەجەپ دە-
ۋىشكە، بىردە پوتلا - ماڭقىلىرىنى ئېقىتىشىپ ئۈنلۈكرەك يىغ-
لاشقىمۇ پېتىنالمىي، ئۆپكىدەپ تۇرغان بالىلىرىغا قارىدى، ئەمما
زۇۋان سۈرمىدى. سەۋر قاچىسى تولغان رەجەپ دەرۋىش ئەمدىلا
ئىككى ياشقا كىرگەن قىزنىڭ كىچىكىنە كوكۈلىسىدىن قامال-
لاپ تۇتتى - دە، ئوڭ قولىدىكى خەنجەرنى بالىنىڭ كېكىردىكىگە

تەڭلىدى. قورقۇپ كەتكەن قىزچاق قىر قىرلاپ يىغلاشقا باشلىدى.

— بالىنى قويۇۋەتسىلە، خەلىپەم، نارەسىدە بالىدا گۇناھ يوق، — دەدى ئايال ئالاقزادىلىك بىلەن تېپىرلاپ.

— ئەمەسە ئېيتە، سېنى زەھەر سېلىشقا كىم بۇيرۇدى؟

— مەن قىلمىدىم، — دەدى ئايال يەنە تېنىۋېلىپ.

— مانا ئەمەسە، — رەجەپ دەرۋىش بالىنىڭ بويىغا خەنە.

جەرنى زەرب بىلەن ئوردى. شۇ ھامان بالىنىڭ نازۇك تېنى يەرگە يىقىلىپ، چىلگىدەك كىچىككىنە بېشى رەجەپ دەرۋىشنىڭ قولىدا گىلدېڭلاپ قالدى. بالىنىڭ بويىدىن چاچراپ چىققان قان رەجەپ دەرۋىشنىڭ مەيدىسىگە چۈشۈپ تۇرغان ئاپئاق ساقلىنى قىپقىزىل بويىدى.

— خۇش بولاي، مەن دەي! مەن دەي!...

ئانا ئەنە شۇنداق ئەسەبىيلەرچە ۋارقىرىغىنىچە قىزىنىڭ باشى سىز گەۋدىسىگە ئۆزىنى ئاتتى.

سىڭلىسىنىڭ پاجىئەلىك ئۆلۈمىنى كۆرگەن ئاكا - ھەدىلەرى قورقۇنچتىن بىر - بىرىگە يېپىشىپ، غۇزمەكلىشىۋالدى. دەھشەتلىك ۋەھىمدىن بالىلار يىغلاشنىمۇ ئۇنتۇپ قالغاندەك قىلاتتى.

— ئاۋۇ جادىنى يۆلەپ تۇرغۇزۇڭلار، — دەدى رەجەپ دەرۋىش قولىدىكى بالىنىڭ بېشىنى خۇددى بىر تال چامغۇرنى تاشلىغاندەك چۆرۈپ تاشلاپ. چاپارمەنلەر ئايالنى يۆلىۋىدى، بېشى بىر يانغا قىيىسىپ قالدى.

— بۇ جادى ئۆلگەن ئوخشايدۇ، خەلىپەم، — دەدى بىر چاپارمەن ئايالنىڭ ئاغزىغا قولىنى تۇتۇپ بېقىپ.

— ئۆلۈپتۇ؟ — دەدى رەجەپ دەرۋىش ئىشەنمىگەن ھالدا كېلىپ ئايالنىڭ ئاغزىغا قولىنى ياقىتى. ئاندىن بويۇن تومۇرىنى

تۇتۇپ باقتى - دە، بىر ياندا تېغىچىلا مىشىلداپ تۇرغان ئىككى مەخدۇمزاڭگە قاراپ دېدى، — ئەتتەڭ، بۇ جادىنىڭ جېنى ئە- جەب بوشكىنا.

كۆز ئالدىدىلا يۈز بەرگەن پەرزەنتىنىڭ ئېچىنىشلىق پاجىئە- سىگە بەرداشلىق بېرەلمىگەن شور پېشانە ئانىنىڭ يۈرىكى يېرد- لىپ كەتكەندى.

— ئى جەننەتلىك پىرى بۇزۇكۇم، قاتىللىرىنىڭ ئاتارمى- نىنى ئېنىقلاپ، ئۆز قولۇم بىلەن بوغۇزلاپ تاشلىمىسام دوزىخى بولۇپ كېتەي، — دەپ پەرياد چەكتى رەجەپ دەرۋىش. باشقىلارمۇ رەجەپ دەرۋىشكە ئەگىشىپ قايتىدىن ھازا ئە- چىشتى.

— ئاھ، ئىشان پىرىم!

— بىزنى تاشلاپ كەتتىلىغۇ...

— يۈرەك - باغرىمىزنى داغلىلىغۇ...

— ھەزرىتى داۋۇت ئەلەيھىسسالامدەك خۇش ئاۋازلىرىنى نەدىن ئاڭلايمىز ئەمدى.

— ئاھ مېھىر - شەپقەتلىك ۋەلىيۇلا خوجام.

— شېھىت كەتكەن خوجام.

—.....

سوپى - دەرۋىشلەر بىر پەس ھازا ئېچىشقاندىن كېيىن جىم بولۇشتى.

— مەخدۇمزاڭلىرىمىزنى قەسىرىگە ئاپىرىپ قويۇڭلار،

چارچاپ قالمىسۇن، — دېدى رەجەپ دەرۋىش.

— ياق، مەن ھەزرىتى پەدەرەمنى قەستلىگەن قاتىلنىڭ

كۈچۈكلىرىنى ئۆز قولۇم بىلەن بوغۇزلىمىسام ھەرگىز پۇخادىن چىقمايمەن.

دانىيال خوجا شۇنداق دېدى - دە، نېمە پاجىئە بولغانلىقىنى

تازا ئاڭقىرالماي شۈمشىيىپ تۇرغان تۆت ياشلىق ئوغۇل بالغا

خۇددى قوزغا ئېتىلغان بۆرىدەك تاشلاندى - دە، غىلىپىدىن سۇغۇرۇۋالغان خەنجىرنى بالىنىڭ كۆكرىكىگە تىقشۇۋەتتى. — مەنمۇ بۇ توڭگۇزنىڭ كۈچۈكلىرىنى ئۆز قولۇم بىلەن بوغۇزلىمىسام ھەرگىز دەردىم چىقمايدۇ، — دېدى شۇئەيب خوجىمۇ ئەمدىلا ئالتە ياشقا كىرگەن ئوغۇل بالىنىڭ ياقىسىدىن قاماللاپ تۇتۇپ. — قېنى، يارەنلەر، پىر بۇزۇكىمىزنىڭ قىساسىنى ئالايلى!

قايسىبىر تەلۋە سۈپىنىڭ كۈشكۈرتۈشى بىلەن قالغانلىرىمۇ بىر توپ يىرتقۇچلاردەك تۆت بالغا تاشلاندى - دە، بىردەمدىلا ئۇلارنى پارە - پارە قىلىپ تاشلىدى. يەردىكى ياپپىشىل كوكاتلار قىپقىزىل قانغا بويالدى.

شۇ دەقىقىدە ئۇيۇچۇق ئاسماندا ھاۋا گۈلدۈرلەپ دەھشەتلىك چاقماق چاقتى. باغ تەۋرىگەندەك بولدى. باغدىكى دەل - دەرەخ، گۈل - گىياھلار سىلكىنىدى. چاقماق بىر قانچە دەقىقە چاققاندىن كېيىن، قانداق تۇيۇقسىز پەيدا بولغان بولسا، شۇنداق تۇيۇقسىز غايىپ بولدى. سۈپى - دەرۋىشلەر بۇ تۇيۇقسىز كارا-مەتتىن قاتتىق چۆچۈشتى، قورقۇنچتىن لاغ - لاغ تىترىدى.

— ئىشان پىرىمىزنىڭ قىساسىنى ئالغانلىقىمىز ئۈچۈن ئەرشتىكى مالاىكە - ماشايخلار تەنتەنە قىلىۋاتىدۇ، — دېدى رەجەپ دەرۋىش ئىچكى قورقۇنچىنى بېسىپ تۇرۇپ ۋە ئىككى مەخدۇمىزادىگە قاراپ گېپىنى داۋاملاشتۇردى، — ئەسلىرىدە مەھكەم تۇتۇشىلا، مەخدۇمىزادىلىرىم، جەننەتتاكان پەدەرۇ بۇز-رۈكلىرىغا نا مۇسۇلمان، ئەشەددىي ئەغيارىمىز خوجا ھىدايتۇللا ئىشان دېگەن توڭگۇز قەست قىلدى. خۇدا بۇيرۇسا، ئول مۇلا-ھىدىنىمۇ مانا مۇشۇنداق بۇردا - بۇردا قىلىپ سەگكە^① تاشلاپ بەرگەيمىز.

① سى - ئىت.

مەخدۇمزا دە خوجا ئابدۇللا ئىشان پاجىئەسىدىن خەۋەر تاپقان سۇلتان ئىسمائىلخان قاتتىق چۆچۈدى. ئۇ شىكارنى دەرھال يىدىغىنىنى خەتتە ئالماشتۇرۇپ خاننامازدىن ئالا يېشىن بىلەن يولغا چىقىپ كېچىلەپ ئوردىغا قايتىپ كەلدى - دە، يۇقىرى دەرىجىلىك ئوردا ئەركانلىدىكى بىر بىلەن جىددىي كېڭەش ئۆتكۈزدى.

— جانابىي ئەمىرلەرگە مەلۇملۇق، — دېدى سۇلتان ئىسمائىلخان قاينۇرغان ھالدا، — پىرى بۇزۇرۇكىمىز سۇيىقەستكە ئۇچراپ قازا قىلىپتۇ، مەرھۇم بۇزۇرۇكىمىزنىڭ ياتقان يېرى جەننەتتە بولغاي. ھەرقايسىلىرىنى جىددىي كېڭەشكە چاقىرتىدۇ. شىمىدىكى مەقسەت، پىرى بۇزۇرۇكىمىزنىڭ بىئەجەل ئۆلۈمى سە-ۋەبلىك سەئىدىيە تەسەررۇپىدا ئەمدىلا تىنچىغان سۈلۈك - مەز-ھەپ ماجىراللىرى قايتىدىن باش كۆتۈرۈشى، بۇ ماجىرا ھەتتا چوڭ بىر قىرغىنغا ئايلىنىپ كېتىشى مۇمكىن. شۇڭا، بۇ يوشۇ-رۇن خەۋىپنىڭ ئالدىنى ئېلىش ئۈچۈن بىرەر تەدبىر كۆرسەتكەي-سىزىلەر.

— ئانھەزىرتىمىنىڭ پەرىزى بەرھەق، — دېدى ئەمىرى كە-بىر مىرزا باباقبەگ، — مەخدۇمزا دىمىزنىڭ سۈلۈك مەسئۇلى خەلىپە رەجەپ دەرۋىش «بۇ پاجىئەنىڭ سەۋەبكارى سۈلۈكى ئىش-قىيە پېشىۋاسى خوجا ھىدايتۇللا ئىشاندىر» دەپ يۈرگۈدەك. ئەگەر بۇ گەپ ئەل - يۇرتقا تارقىلىپ كەتسە، ئىككى سۈلۈكتىكى ئاۋام ئارىسىدا ھەقىقەتەن چوڭ قىرغىنچىلىق كېلىپ چىقىدۇ. گەرچە مەرھۇم مەخدۇمزا دىمىزنىڭ زەھەرلىنىپ ئۆلگىنى راست بولسىمۇ، زەھەر سالغۇچىنىڭ مەقسىتى ھازىرغىچە نا ئېنىق.

گۇماندار ئاللىقاچان بالا - چاقىلىرى بىلەن تولۇق قىرىپ تاشلىدىغان. خوجا ھىدايتۇللا ئىشانغا گۇناھ ئارتقۇدەك پاكىت يوق شۇڭا، خان ئالىيلىرى يالقۇنغا ئايلىنىش ئالدىدا تۇرغان ئاداۋەت ئۇچقۇنىنى ئۆچۈرۈپ، ئەلنى بالايىئاپەتتىن خالاس قىلىش ئۈچۈن شەخسەن ئۆزى ئوتتۇرىغا چىقمىقى زۆرۈر.

— تەپسىلىيەرەك سۆزلىسىلە، ئەمىرى كەبىر، — دېدى سۇلتان ئىسمائىلخان.

— دېمەكچىمەنكى، — دېدى مىرزا باباقبەگ چۈشەندۈرۈپ، — ئانھىزىرىتىم ئەتە بامداتتىن يېنىپلا مەخدۇمزادە قەسىرىگە پاتمەگە بارغاچ، ئىككى مەخدۇمزادىگە تەسەللى بېرىپ، پىر بۇزىرۇكنىڭ ھەقىقىي قاتىلىنى ئېنىقلاپ چىقىپ، قىساس ئالدىغانلىق توغرىلىق ۋەدە بەرگەيلا ھەمدە خەلىپە رەجەپ دەرىۋىشكە ئاساسسىز گۇمانلارنى قالايمىقان سۆزلەپ ئەل ئارىسىدا پىتنە - ئىغۋا تارقىتىشقا ھەققىدە نەسەت قىلغايلا ھەمدە مەرھۇم مەخدۇمزادىنىڭ ئۆلۈمى توغرىلىق ئاغزىغا كەلگىنىچە قالايمىقان پىتنە - ئىغۋانى باشقىلارغا يەتكۈزگۈچىلەرنىڭ كالىسى ئېلىنىدىغانلىقى ھەققىدە يارلىق چۈشۈرگەيلا. شۇنداق قىلىشقا پىتنە - ئىغۋانىڭ ئەل ئارىسىغا تارقىلىپ كېتىشىنى توسۇپ، سۈلۈك مۇرىتلىرى ئارىسىدىكى ماجىرانىڭ ئالدىنى ئالغىلى، سۈلۈكلەر ئوتتۇرىسىدىكى پارتلاش ئالدىدا تۇرغان قىرغىنچىلىقنى توسۇپ قالغىلى بولىدۇ. ئاۋام - رەئىيەتمۇ زىيادە گۇمانلار دىن خالىي بولىدۇ.

— ئارى، — دېدى مىرزا ئەۋەزبەگ مىرزا باباقبەگنىڭ خانغا بەرگەن مەسلىھەتىنى قوللاپ، — ئەمىرى كەبىر جانابلىرىنىڭ ئېيتقانلىرىنىڭ ھەممىسى ئەينى مۇددىئادۇر. مېنىڭچە، يەنە خان ئالىيلىرى پۈتكۈل ئەلنى پىرى بۇزىرۇككە ماتەم بىلدۈرۈپ قارىلىق تۇتۇش، قىرىق كۈنگىچە توي - تۈكۈن، بەزمە - مەشرەپ قىلماسلىق، ھازا - قارىلىق كىيىملىرىنى كىيىش خۇسۇسىدا

يارلىق چۈشۈرگەيلا. بۇنداق قىلساق، بىرىنچىدىن، مەخدۇمزا-
دىلەر قىبلىگاھىمىدىن مىننەتدار بولىدۇ. ئىككىنچىدىن، كوڭلى
خاتىرجەم بولۇپ ئارتۇقچە ئوي - خىيال، بەتگۇمانلاردا بولمايدۇ.
ئۈچىنچىدىن، ئانھەزىرىتىمنى ئىسھاقىيە سۈلۈكىگە ھامىلىق قىد-
لىدىكەن دېگەن تۇيغۇغا كېلىدۇ - دە، ئوردىنىڭ يارلىقى بىلەن
قارشىلىشىشقا جۈرئەت قىلالمايدۇ. تۆتىنچىدىن، قىساس ئېلىش-
قا پېتىنالمىدۇ.

— پىر بۇزۇكنىڭ مۇسبىتىنى خاتىرجەم ئۈزىتىۋالساقتا،
بۇ باش ئاغرىقىمۇ بارا - بارا بېسىقىدۇ، — دېدى مىرزا بابا-
بەگ، — ئىككى مەخدۇمزا دە تېخى كىچىك. ئۇلارنىڭ ئىسھاقىيە
سۈلۈكىگە باشچىلىق قىلىپ ئىش تەۋرىتىشىگە يەنە بەش - ئون
يىل ۋاقىت بار. ئۇنىڭغىچە سەلتەئەت سۈرىگە تايىنىپ سۈلۈكى
ئىشقىيە پېشۋاسى خوجا ھىدايتۇللا ئىشان ھەزرەتلىرىنى چەكلەپ
تۇرساقتا، سەئىدىيە تەسەررۇپىنىڭ ئىچكى تىنچلىقى مۇقىم دا-
ۋاملىشىۋېرىدۇ.

— مەخدۇمزا دىنىڭ ئۆلۈمى بىلەن خان ئاتام بىر باش ئاغرىد-
قىدىن قۇتۇلىدىغان بولدى، — دېدى مەلىكە مۆھتەرەم
خېنىم، — ئەمدى خوجا ھىدايتۇللا ئىشانغا تاقابىل تۇرماق
ئاسان. ئول ھەزرەت خانلىق قانۇن - جاساققا بويسۇنسا بويسۇن-
دى، بولمىسا ئەدەپ - جازاسىنى بېرىمىز. ئىشقىلىپ مەخدۇم-
زا دە ئىشاننىڭ ئۆلۈمى سەلتەئەتتىمىزنى سۈلۈك بالاسىدىن قۇتۇل-
دۇردى.

گەرچە مەلىكە مۆھتەرەم خېنىم سۇلتان ئىسمائىلخاننىڭ
كۆڭلىدىكى گەپنى قىلغان بولسىمۇ، نېمە ئۈچۈندۇر خان ئۇنىڭغا
نارازىلىق بىلەن ئالايدى.

ئۇلار پىكىر بىرلىكىگە كەلگەندىن كېيىن، مىرزا دىۋاننىڭ
باش مىرزىسىنى ئەتىگىچە ئىككى پارچە يارلىق تەييارلاشقا بۇي-
رۇپ كېڭەشتىن تارقىلىشتى.

ئەتىسى ئەتىگەندە ھازا كىيىمى كىيگەن سۇلتان ئىسمائىلخان
خان بارلىق ئوردا ئەركانلىرىنى ئەگەشتۈرۈپ مەخدۇمزا دە قەسىدە
رىگە كەلدى - دە، ئىككى مەخدۇمزا دىن ھال سوراپ پەتە
ئوقۇدى. خەلىپە رەجەپ دەرۋىش بىلەن ئايرىم كۆرۈشۈپ،
پاكت - ئىسپاتى يوق سۆزلەرنى قىلىپ ئەل ئارىسىدا پىتنە -
پاسات تارقاتمىسلىقنى چېكىلدى. مەخدۇمزا دە خوجا ئابدۇللا
ئىشاننىڭ مېيىت نامىزىنى چۈشۈرۈپ بولغاندىن كېيىن ئىككى
مەخدۇمزا دىنى ئوڭ - سول تەرىپىگە ئېلىپ تاۋۇتنىڭ ئالدىدا
ھازا ئېچىپ ماڭدى.

سۇلتان ئىسمائىلخاننىڭ شۇ دەرىجىدە كۆرسەتكەن ئىلتىپا-
تىدىن تەسىرلەنگەن ئىككى مەخدۇمزا دە، شۇ ئەيىب خوجا بىلەن
دانىيال خوجا كۆزلىرىگە مىننەتدارلىق ياشلىرىنى ئېلىشتى.
ئاتىسىنىڭ قاتىلىنى تېپىپ جازالاپ بېرىشنى خاندان قايتا -
ئۆتۈندى. ئىسمائىلخان ئۇلارغا ۋەدە بەردى ۋە ئىككى مەخدۇمزا-
دىنى پىر ئۇستاز تۇتىدىغانلىقىنى بىلدۈرۈپ، شۇ يەردەلا ئۇلارغا
قول بەردى. بۇنىڭدىن قاتتىق تەسىرلەنگەن ئىسھاقىيە قىساسچى-
لىرى خان يارلىقىغا ئەمەل قىلىشقا مەجبۇر بولدى. بۇ ئىشلارنى
ئۆز كۆزى بىلەن كۆرۈپ تۇرغان رەجەپ دەرۋىش ئىشقىيە سۈلۈ-
كىدىكىلەردىن قىساس ئېلىشنى سۇلتان ئىسمائىلخاننىڭ چەكلەپ
قويغانلىقىدىن كۆڭلىدە نارازى بولسىمۇ، داۋراڭ كۆتۈرۈشكە
ئامالسىز قالدى.

شۇنداق قىلىپ، مەخدۇمزا دە خوجا ئابدۇللا ئىشان پاجىئە-
سى ئەنە ئاشۇنداق بېسىقتۇرۇلدى.

مەسئۇل مۇھەررىرى: مۇھەممەتتۇردى مىرزىئەخمەت
مەسئۇل كوررېكتورى: ھەجەرگۈل تۇرسۇن
مۇقاۋا رەسىمىنى سىزغۇچى: ئابدۇشۈكۈر كېرىم
مۇقاۋىنى لايىھىلىگۈچى: غالىب شاھ

جاللات خېنىم

(تارىخىي رومان)

ئاپتورى: ياسىنجان سادىق چوغلان
مۇھەررىرى: ئەركىن ئىبراھىم

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348 - نومۇر، پ: 830001)

شىنجاڭ شىنخۇا كىتابخانىسىدىن تارقىتىلدى

شىنجاڭ جىنپەن باسما چەكلىك شىركىتىدە بېسىلدى

ئۆلچىمى: 850×1168م، 32 كەسلەم،

باسما تاۋىقى: 29.75، قىستۇرما بېتى: 20

2003 - يىل 12 - ئاي 1 - نەشرى

2003 - يىل 12 - ئاي 1 - بېسىلىشى

ISBN7 - 228 - 08354 - 7/I

تىراژى: 1-5000

ئومۇمىي باھاسى (2 قىسىم): 52.00 يۈەن

بېسىلىشتا، نۆپەشتە خاتالىق بولسا نەشرىياتىمىزغا ئەۋەتىڭ، تېگىشىپ بېرىمىز